

# مِیْنَاکُمُ صُطْفَانِ

دَوْرِ دَوِّمِ

از مطبوعات

اداره المصطفیٰ گنج بخش شاہ پور حیدرآباد (پاک)





Faint, illegible text or markings, possibly a signature or date, located in the center of the page.





815

# میںاگمطفانی

دو دو م  
اشاعت دو م  
قیمت 30/- روپیہ

یکے از مطبوعات

ادارہ المصطفیٰ گنج بخش شاہ پیر حیدر آباد (پاک)



ب

53559

میں ————— میں

اعلیٰ حضرت فیض منزلت حضور آقا پیر ایرانی ظل سبحانی ادام اللہ ظلل انفضالہم  
کے اسباق و مواعظ، جو آپ نے ایک ماہ میں ارشاد فرمائے، کل ۲۴ ساغر ہیں، جن کو  
ٹیپ ریکارڈ کے ذریعہ محفوظ کر کے شایع کیا گیا ہے۔



## انتساب

انتساب کے متعلق جب اعلیٰ حضرت سے استفسار کیا تو ارشاد فرمایا:-

اُس شریف النسب سیدزادہ نوجوان کے نام جو عنفوان جوانی کی رسمیتوں کو  
سلوکِ براہِ طریقت اور خمارِ بادہٴ توحید و معرفت پر قربان کر کے میخانہٴ علوم رسالت کی  
تلچھٹ سے روحانی پیاس بجھانے کو مہرِ حُمد سے حیدرآباد آیا۔

(اہمیتیاں حاصل کرنے کیلئے خط و کتابت کریں)





## رمز شہود

حرم جس سے قبلہ قلب و نظر منیت

طوافِ ادطوافِ بام و در منیت

میانِ ما و بیت اللہ رمز منیت

کہ حبسِ ایل میں راہم خبر منیت (اقبال)

حرم بس قبلہ قلب و نظر ہے      طواف اس کا نہ طوافِ بام و در ہے

خدا کے گھر میں راہم میں ہے وہ راز      کہ حبسِ ایل کو بھی کم خبر ہے

(ترجمہ ذوقی)



## بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِي هُوَ الرَّحْمٰنُ الرَّحِیْمُ الْاَوَّلُ الْقَدِیْمُ - وَصَلِّیْ وَسَلِّمْ  
عَلٰی جَبِیْئِیلَ قَاسِمِ النَّعِیْمِ وَبِالْمُؤْمِنِیْنَ رَوْفُ الرَّحِیْمِ .

اللہ تبارک تعالیٰ کے مسلسل اور پیہم احساناتِ رحمانی و اکراماتِ رحیمی، قلم و زبان کے  
حیطہ اختیار سے اس درجہ راز و لور اور ہیں کہ ان کا عشرِ عشر بھی بیان کرنا ممکن نہیں۔ انسان بتایا اپنے محبوب کی  
امت میں داخل فرما کر خیر الامم کا خطاب بخشا اور اس زمانہ فحط الرجال میں اپنے قرب تک پہنچنے کیلئے وہ رہنمائی سلوک  
عطا کیا جو اسوہ رسول پر مویہ موعود اور اخلاق الہی سے جو یہ جو متخلق ہے جو خود آرام نہیں فرماتا اپنے غلاموں کو  
آرام پہنچاتا، خود نہیں کھاتا اپنے مریدوں کو نیکم میر کھلاتا ہے جو تکلیف اٹھاتا ہے اور ہر وہ ان سلوک کو آرام  
اور شفقت کریمانہ کے ساتھ ہاتھ پکڑ کر منزلِ قرب تک پہنچا دیتا ہے۔ اے اللہ! برکت عطا فرما ایسے ہادی و مرشد کی  
عمر و درجات میں اور ہم بے دست پا اور افتادگانِ راہ سلوک کو ان کے سایہ عافیت میں زیادہ سے زیادہ استفادہ  
کی توفیق عطا فرما! سُبْحَانَ اللّٰهِ وَالْحَمْدُ لِلّٰهِ وَلَا اِلٰهَ اِلَّا اللّٰهُ وَاللّٰهُ اَكْبَرُ وَلَا حَوْلَ وَلَا قُوَّةَ اِلَّا  
بِاللّٰهِ الْعَلِيِّ الْعَظِيْمِ .

اما بعد ہمارے اعلیٰ حضرت معلیٰ مرتبت پیر روشن ضمیر حضور عالی خواجہ مصطفیٰ اصیغۃ اللہ شاہ  
ایرانی نطل سبحانی ادام اللہ ظلّ الافضل کا عرصہ دراز سے دستور ہے کہ بعد نماز مغرب اپنے مریدین و متقین کو



نورانی حلقہ میں لے کر مراقبہ فرماتے ہیں اور بعد مراقبہ ان کے درجات و مقامات کے موافق علوم و عرفان کی دو  
 موٹنگافیاں کرتے اور جذبِ سلوک پر اس طرح روشنی ڈالتے ہیں کہ باتوں ہی باتوں میں منازلِ قرب طے ہوتے  
 ہوئے نظر آتے ہیں اور ایک ایک سالک ساعت بعد ساعت اپنے کو آگے بڑھتا ہوا محسوس کرتا ہے  
 وہ اپنی قسمت پر بجا ناز کرتا ہے کہ اللہ تعالیٰ نے ایسے پُر الوار حلقہ میں حاضری کا شرف عطا فرمایا۔ اکثر  
 دور افتادہ اخوان ان حاضرین حلقہ پر رشک کرتے تھے اور تمنا کرتے تھے کہ کاش، اس شرابِ عرفانی  
 کے چند قطرے اُنھیں بھی میسر آجاتے!۔ اس لیے جناب پروفیسر علی نواز صاحب جناب نے ان ملفوظات  
 کو قلم بند کر کے ماہنامہ ”المصطفیٰ“ میں ”میکدہ مصطفائیہ“ کے عنوان سے شایع کرنا شروع کیا تھا لیکن  
 جب اس سے بخوار ان مصطفائی کی پیاس نہ بجھ سکی تو اس حلقہ کے اخوان طریقتِ اسی آسان صورتیں  
 تلاش کرنے لگے جس سے امید بر آئے اور دور رہنے والے احبابِ اخوان کو بھی جی بھر کے پینے کا موقع  
 فراہم کیا جائے۔ اللہ تعالیٰ کی عنایت دہربانی سے اعلیٰ حضرت کے مریدِ خاص بھائی سید عبد الغفار اور  
 سید عبد الشکور صاحبان مالکانِ شکور دال ہل حیدر آباد نے ایک خاصی رقم صرف کر کے خاص ہی مقصد  
 کے لیے ”ٹیپ ریکارڈر“ یعنی آلہ ضبطِ صوت خرید کیا اور حضورِ عالی کی خدمت میں پیش کر دیا۔ پھر کیا تھا  
 روزانہ کے مواعظ و ملفوظات ریکارڈ کیے جانے لگے جن کو ادارہ المصطفیٰ کی زیر نگرانی اس کتابی شکل  
 میں پیش کیا جاسکا جو آج ہمارے ہاتھوں میں ہے

چونکہ ہمارے اعلیٰ حضرت مدنیو ضمیمہ حاضرین حلقہ کی وقتی ضروریات اور ان کے خطرات  
 باطنی کا لحاظ کر کے بلا تاؤل و ترتیب انکشافاتِ علمی درودِ حانی فرماتے ہیں، اس لیے ان مواعظ میں ایک  
 عجیب شانِ جستگی اور کیفیت ”تازہ بہ تازہ نو بہ نو“ پیدا ہو جاتی ہے جو سامعین کے لیے خدِ درودِ انبیکہ  
 اور کیفیت آفریں ہوتی ہے۔ اس لیے اہل حلقہ حضرات ہی نے اس کا نام ”میناے مصطفائی“ رکھا۔ اس کے  
 ایک حصہ کو جو ایک ماہ کے ملفوظات پر مشتمل تھا ”پہلے دور“ سے تعبیر کیا۔ اور ایک ایک بیان کو ”ساغہ“  
 سمجھ کر پے در پے چڑھانے لگے۔ اللہ تعالیٰ اس کے نشہ تو حیدی اور سرمستی رسالت کو ابد الابد تک  
 ترقی جزیل اور سرور جمیل عطا فرمائے!



تصوّف سے علمی بیگانگی نے بعض طبایع کو روحانیات سے اتنا دور کر دیا ہے کہ مادہ پسند اذہان ایک ایسے طلسم ظہور میں پھنس کر رہ گئے ہیں کہ ان کو الفاظ سے معافی، معافی سے حقائق اور حقائق سے حقیقۃ الحقائق تک پہنچنا دشوار ہو گیا ہے۔ وہ سطح سمندر کی رنگین موجوں اور گرداب دلتلاطم کے پر آشوب مدوجزر سے گذر کر اس کی گہرائیوں کے پرسکون ذخائر کو تصور میں لانا بھی تو ہم پرستی اور مذہبی جنون سمجھنے لگے ہیں۔ وہ تصوّف کی گہرائیوں سے سائنس کی موجوں پر ابھر آنے والی ایجادات۔ ریڈیو، ٹیلیوژن، مقناطیسی کارناموں اور ایٹمی توانائیوں کے سامنے تو سرسبز و نظر آتے ہیں۔ لیکن جب یہی تاثرات مادیات اور آلہ جات کے بغیر تواریخی ردیائے اور صوفیانہ باکمال کی کرامات میں دیکھتے اور سنتے ہیں تو منہ پھیر کر کھڑے ہو جاتے ہیں۔ اور یہ بات خاصہ علم و عقل سمجھی جاتی ہے کہ جس چیز کا علم نہ ہو اس سے انکار کر دیا جائے۔ کیا سائنس کو بغیر فلسفہ کے، جو اس کا دل ہے، کوئی چیز حاصل ہو سکتی ہے؟ اور فلسفہ جو صرف معقولات سے بحث کرتا ہے، محض عقل و مادہ میں کوئی تاثر ثابت کر سکتا ہے؟ پھر تصوّف جو فلسفہ اور سائنس کی روح اور جان ہے قبل اس کے کہ اس کا علم حاصل کیا جائے کیوں انکار کیا جاتا ہے؟ کیا ایک ماہر اقلیدس ایٹمی توانائیوں سے صرف اس لیے انکار کر سکتا ہے کہ الیکٹرون، نیوٹرون اور پروٹون ان کی دریافت کردہ اشکال کے کسی زاویہ کا نام نہیں ہے؟ اسی طرح ایک ماہر سائنس جزو لایتمزی کو توڑ کر اس کے نظام کائناتی سے توانائی تو حاصل کر سکتا ہے، لیکن اس توانائی کو جس زندگی، زندگی کو جس محافظ زندگی اور محافظ زندگی کو جس آمر کی ضرورت ہے اس تک اس کی رسائی ممکن نہیں۔ اسی حالت میں اس کا تصوّف سے انکار کرنا جو ان حقائق سے روشناس کرتا ہے لاعلمی نہیں تو اور کیا کہا جاسکتا ہے؟

تصوّف روحانیات کا وہ علمی، عملی اور شاہداتی راستہ ہے جو ان نظری معلومات اور یقینی حقیقی انکشافات تک پہنچا دیتا ہے جو ابھی تک فلسفہ اور سائنس کو



اپنی تمام تر ترقیوں کے باوجود میٹر نہیں۔ مثلاً حقیقتِ انسانی کہ وہ حیوانِ مطلق سے کیوں  
 اشرف و ممتاز ہے؟ انسان کا ابدی ہونا کہ وہ حیواناتِ عامہ کی طرف معدوم ہو جانے  
 والا نہیں۔ حیاتِ بعد الممات کی نوعیت کہ جسمانی اعمال و افعال کے روحانی نتائج کیوں کہ  
 مرتب ہوں گے؟ نیز خطراتِ نفسانی و شیطانی کی تمیز، ملائکہ کے انوار، سرودشِ غیبی کی  
 پیغامِ رسائی، صورِ اسرافیل اور قیامِ قیامت وغیرہ وہ دلچسپ اور قابلِ تحقیق مسائل  
 ہیں جو فلسفہ اور سائنس تو کیا بعض فرقِ اسلامیہ کو بھی، علمِ الیقین ہو تو ہو، عین الیقین  
 اور حق الیقین کی حد تک حاصل نہیں۔

بہر حال ان ملفوظات کو عام فہم بنانے کی تو کوشش کی گئی ہے لیکن عوام فہم  
 نہیں بنایا جاسکا۔ کسی فنِ خاص کو سمجھنے کے لیے اولاً اس کی اصطلاحات کا سمجھنا ضروری  
 ہے۔ اس لیے اگر عوامی اذہان اس سے صحیح استفادہ نہ کر سکیں تو انہیں مناسبت کے لیے صحبت  
 کی ضرورت ہوگی جو عوامی ذہنیت سے نکال کر پورے استفادے کی طرف رہنمائی کرے۔  
 ہاں عام اذہان یا ضرور اس مجموعہ سے تصوف کے نظری معلومات اور عملی طور و طریق حاصل  
 کر سکیں گے جس سے روحانیات میں ضرورت کی حد تک نسبتِ خاص پیدا ہو جائے گی۔  
 اس لیے ہم راہِ سلوک میں اس کتاب کو اہم اضافہ سمجھتے ہیں۔ اور امید کرتے ہیں کہ  
 میکشانِ شرابِ حقیقت، ان ساغول کوہیم نوش فرما کر سرورِ عرفانی حاصل کریں گے۔ اور  
 ان کی مسرتِ روحانی سے ہمیں بھی سرخوشی حاصل ہوگی۔

حکیم ذوقِ مصطفائی  
 مدیر المصطفیٰ حیدرآباد پاک



# میںا کہ مصطفائی

دور دوم

از مطبوعات

ادارہ المصطفیٰ گنج بخش شاہ پیر حیدر آباد (پاک)



۲  
حمد حقوق بحق ادارہ محفوظ

مینائے مصطفائی دور دوم

اشاعت بار اول ایک ہزار ۱۹۶۵ء ۱۳۸۴ھ

اشاعت بار دوم دو ہزار ۱۹۸۲ء ۱۴۰۳ھ

ادارہ المصطفائی کی مطبوعات

مینائے مصطفائی	دور اول	قیمت ۲۵ روپیہ
مینائے مصطفائی	دور دوم	قیمت ۳۰ روپیہ
میکدہ مصطفائی		قیمت ۱۵ روپیہ

حیات صبغۃ اللہ شاہ

سوانح عمری اعلیٰ حضرت فیض المنزلت آقائے تہرانی

پیر صبغت اللہ شاہ ایرانی بانی سلسلہ مصطفائیہ ادام اللہ

کتاب ملنے کا پتہ

(۱) حاجی پیر بخش برادر س فونڈری بیراج روڈ سکھ

(۲) ادارہ المصطفائی گنج بخش پیر حیدر آباد سندھ

(مشہور آفٹ پریس کراچی)



بِسْمِ اللّٰهِ الرَّحْمٰنِ الرَّحِیْمِ

## فہرست مینائے مصطفائی دوردوم

ذیلی عنوان	صفحہ	ذیلی عنوان	صفحہ
دیباچہ و فہرست	۳ تا ۱۶	کفر حقیقی	۲۶
ساعات عرفان نفس		تذول بعد از عروج	۲۷
		شیخ سرہندی کا صحیح بعد سر	۲۸
روح اعظم	۱۷	کفر مجازی	۲۹
روح اعظم کے کمالات	۱۸	ساعات خواتین اور تصوف	ذکر (یا خدا)
روح اعظم کی رسالت	۱۹		ذکر پاس القاس
روح اعظم کی عبدیت	۱۹	طریق ذکر	۳۷
سیر باطن	۲۰	طریق عبادت	۳۸
سائنس اور ایمان	۲۱	بندگی کا قاعدہ	۳۹
رویت الہی	۲۲	طریق مراقبہ	۴۰
نظام شمسی	۲۳	طریق ربط	۴۱
مقام فنا	۲۴	لطائف باطنی	۴۲
		تقلیدی و شہودی مسلمان	۴۳



ذیلی عنوان	صفحہ	ذیلی عنوان	صفحہ	ذیلی عنوان	صفحہ
پیر کامل و مکمل	۴۱	صواعق	۴۱	مصائب کبھی پر اکتشاف ابرار	۴۵
طریق استفادہ و سلوک	۴۲	صوفیانہ یا سپاہیانہ زندگی	۴۲	بلند اخلاق ہی صوفیا	"
بیعت بدل	۴۳	صوفیا کی روپوشی	۵۴	کے اعمال ہوتے ہیں	"
صواعق	۴۳	شرعیات کی آسانی	۵۵	صوفی سپاہی اور سپاہی	۴۶
ہدایت و نہایت		صوفیا کی مہربانی	"	صوفی ہوتا ہے	"
نہایت فی البدایت	۴۵	بذل و ایثار	۵۶	سپاہی اور صوفی کا فرق	۶۷
ہمراہ دست اور ہمراز دست	۴۶	رزقِ غیبی	۵۷	صواعق	۵۷
سلاسل کا اختلاف	۴۷	رزقِ بے حساب	۵۸	نسبت	
صوفیوں کا تواضع	"	توکل بلا سبب	"	فتح باب اور نسبت	۶۶
کمال تواضع	۴۸	حضور صلی اللہ علیہ وسلم	"	نسبت کے اقسام	"
روحانی سلطنت	"	کی سادگی	"	فطری نسبت	۷۰
انسان سے حیوانات کا گریز	۴۹	صوفیا کا لباس	۵۹	شوری و لا شعوری محبت	"
امتِ مہرورہ پر خصوصی رحمت	"	شاہ شناسی	۶۰	کفر و شکر	۷۱
امتِ مہرورہ کا اختلاف	۵۱	صوفی عارت ہوتا ہے	۶۲	کفر و اسلام	"
اجتہاد کا ثواب	"	آئینہ ایمان	۶۳	مرتبہ ایمان نافوق الاسلام	۷۲
اپس کی محبت	۵۲	اعیانِ ثابۃ	"	مومن و مسلمان	"
مجدد اور مجدد کی تعریف	۵۳	صوفیا کے کردار	۶۴	محب و محبوب میں نسبت محبت	۷۴
.....	.....	موافقت	"	نسبت زہد	۷۵



ذیلی عنوان	صفحہ ذیلی عنوان	صفحہ	ذیلی عنوان	صفحہ
غیر اسلامی زہد	۷۵	۸۷	رسول کا طریق تفکر	۱۰۲
زہد رسول	۷۶	۸۷	رسول کا طریق تذکر	۱۰۳
نسبت عبادت	۷۷	۸۸	عبدیت کی نسبت انسان کے ساتھ	۱۰۴
نسبت تواضع	۷۸	۸۸	رسول کی عبدیت تامہ	۱۰۵
نسبت رسولی	۷۹	۸۹	عبدیت رسول کا	۱۰۶
سلوک میں مجاہدہ	۸۰	۹۰	اللہ تعالیٰ کو محبوب ہونا	۱۰۶
مقام جمع	۸۱	۹۱	عرب کی رسم جاہلیت	۱۰۷
فرق بعد الجمع	۸۲	۹۲	اور حضرت عبد اللہ	۱۰۷
جمع باطن اور تفرقہ ظاہر	۸۳	۹۳	حضرت عبد اللہ کا بچپن	۱۰۸
نسبت ادیسی	۸۴	۹۴	حضرت عبد اللہ کی قربانگاہ	۱۰۸
وصول و علوم	۸۵	۹۵	حضرت عبد اللہ کا شباب	۱۰۹
ساعت ۶	۸۶	۹۶	آپ کے عہد طفلی کی موصوفت	۱۱۰
بیعت خروت	۸۷	۹۷	عہد شباب اور پیمبر گاری	۱۱۱
بیعت رسول	۸۸	۹۸	ایک اعتراض کا جواب	۱۱۱
بیعت ترک سوال	۸۹	۹۹	رسول کا مقام عبدیت	۱۱۲
بیعت رضوان	۹۰	۱۰۰	تذول بعد العروج	۱۱۳
تکرار بیعت	۹۱	۱۰۰	مقام عبدیت کی بلندی	۱۱۳
بیعت خواتین	۹۲	۱۰۰	انبیاء کرام کی تعلیمات کا مقصد	۱۱۴



ذیلی عنوان	صفحہ	ذیلی عنوان	صفحہ	ذیلی عنوان	صفحہ
مختار اکام اور ذمہ داری	۱۱۵	میر حسین	۱۲۶	دولت کا اثر اور اس کا علاج	۱۳۵
دُسع کے معنی اور تعریف	۱۱۶	بے سر نامہ	۱۲۷	دولت مستحسن	۱۳۶
دُسع انسان کا لباس ہے	۱۱۷	حضرت یوملیہ السلام کا ابتلا	۱۲۹	دولت کا عذاب	۱۳۷
لقب داہر	۱۱۷	<b>ساعترہ</b>		خواہشات میں بے صبری	۱۳۷
<b>ساعترہ</b>		<b>اتمام نعمت</b>		فقر میں شکایت	۱۳۸
جاں بازی و سرفروشی	۱۱۸	حقیقت اسلام	۱۳۱	فقر میں خود داری	۱۳۹
قرب خدا	۱۱۸	جہالت	۱۳۱	ہماری دولت میں ہمارا حصہ	۱۴۰
حصولِ قرب خدا	۱۱۸	کفرانِ نعمت	۱۳۱	اللہ تعالیٰ کو اچھا مال دو	۱۴۱
نشانِ قرب خدا	۱۱۹	عرفان	۱۳۲	طریقِ تشکر	۱۴۲
خدمتِ خلق بڑی عبادت ہے	۱۲۰	صوفیا کا نصب العین	۱۳۲	نعمتوں پر اظہارِ مسرت	۱۴۳
خدمتِ عبادت پر فضل ہے	۱۲۰	دولت کی تعریف	۱۳۲	ادنیٰ یا اعلیٰ انعام	۱۴۴
بہترین عبادت	۱۲۱	دولتِ ظاہر محمود	۱۳۲	خلق سے بے نیازی	۱۴۴
رہبانیت کی وجہ امتناع	۱۲۱	دولتِ ظاہر منحوس	۱۳۲	<b>ساعترہ</b>	
عبادت کے مواقع پہچاننا	۱۲۲	دولتِ باطن محمود	۱۳۳	<b>تقلید اور تحقیق</b>	
خیر برتر اور شر گمتر	۱۲۳	دولتِ باطن منحوس	۱۳۳	نورِ عقل	۱۴۵
آجرانہ بندگی اور عاشقانہ بندگی	۱۲۳	کمالِ نعمت	۱۳۴	فانوسِ عقل	۱۴۵
محبت خدا اور خدمتِ خلق	۱۲۴	دولتِ دنیا ایک زہر ہے	۱۳۴	عقلِ سلیم و عقلِ لئیم	۱۴۶
عشقِ معبود جاں زنی سرفروشی	۱۲۵	دولتِ کامنتر	۱۳۵	عقلِ معصوم	۱۴۶



ذیلی عنوان	صفحہ	ذیلی عنوان	صفحہ	ذیلی عنوان	صفحہ
شعور کوئی کا دائرہ	۱۶۵	تحقیق شہودی کے ذریعہ	۱۴۶	عقل مہوم پر ماول کا اثر	۱۴۶
بجری مخلوقات	"	حصول معرفت	۱۵۶	ماول کی سلامتی کے ذمہ دار	۱۴۷
شعور سسری	۱۶۶	<b>ساعت ۱۱</b>		تحقیق و تقلید	"
رہز اطلاق	"	مراقبہ ادبیداری شعور		عقل تحقیق کے دو پہلو	۱۴۸
نتائج حاصلہ	۱۶۷	مراقبہ	۱۵۸	عقل تقلید کے دو پہلو	"
کامل اور مکمل	۱۶۸	ظہور کاسیلان	"	عقل اور زندگی	۱۴۹
ذرایع عقلی	۱۶۹	پیر کی توجہ	۱۵۹	شایستگی	"
ذرایع حسّی	"	ارتباط شیخ	"	استخوان فروشی	۱۵۰
یقین مشہود	۱۷۰	تصویر شیخ	۱۶۰	عالی ظرفی اور بلند ہمتی	۱۵۱
<b>ساعت ۱۲</b>		مسیحی سالکوں کا اعتقاد	"	اسلام کی نظر میں شرافت	"
استعداد و مراتب کمال	۱۶۱	فتائے مطلق	۱۶۱	خود اعتمادی و آزا روی	۱۵۲
حرکت و رفتار	۱۷۲	شعور	۱۵۳	کوری تقلید	"
حرکت موافق	"	شعور حیوانی	۱۵۴	الہامی تحقیق	"
حرکت مخالف	۱۶۳	تحت الشعور	"	الہام خاص	"
رفتار رحمت	"	شعور خودی	۱۵۵	تحقیق علمی	"
رفتار زحمت	"	شعور انسانی	"	تقلید علمی	"
انسان کی حرکت باطنی	۱۶۴	شعور کوئی	"	تقلید تحقیقی	"
انسان کی حرکت ظاہری	۱۷۴	شعور کوئی میں مقام رسالت	"	حقائق کوئیہ	"



ذیلی عنوان	صفحہ ذیلی عنوان	صفحہ ذیلی عنوان	صفحہ
استعدادِ انسانی	۱۷۴	دعا و دعا	۱۹۴
استعدادِ کا درود	۱۷۵	اعتدال	۱۹۵
استعدادِ مصنفہ	۱۷۶	اعتدال	۱۸۶
استعدادِ جنین	۱۷۷	اسلام کی اعتدال پسندی	۱۹۶
استعدادِ طفل	۱۷۸	سنت اللہ	۱۸۷
بچوں میں ظہورِ استعداد	۱۷۹	انسانیت کے ارتقائی ادوار	۱۹۷
استعدادِ غذا	۱۸۰	بنی اسرائیل	۱۸۸
تربیتِ باطن	۱۸۱	ہر فرعون نے راموسی	۱۹۹
استعدادِ کا خاموش ظہور	۱۸۲	حصولِ اقتدار و حکومت	۲۰۰
انبیاء میں استعدادِ نبوت	۱۸۳	کا الہی قانون	۱۸۹
کمالاتِ نبوت	۱۸۴	من دسلوا	۲۰۱
انسانی ارتقار	۱۸۵	بارہ چشمے	۲۰۲
مراتبِ کمال	۱۸۶	انسان کی فطری تغیر پسندی	۲۰۳
کمالاتِ ظاہر	۱۸۷	قومی ارتقار میں سنتِ الہی	۲۰۴
کمالاتِ باطن	۱۸۸	داؤد علیہ السلام	۲۰۵
حصولِ کمالات کا طریقہ	۱۸۹	تفاضلِ حکمت	۲۰۶
صراطِ مستقیم	۱۹۰	سلیمان علیہ السلام	۱۸۴
قرآنی اشارات	۱۹۱	ہدایت کی غیر حاضری	۱۹۴



ذیلی عنوان	صفحہ	ذیلی عنوان	صفحہ	ذیلی عنوان	صفحہ
۱۲	۲۱۷	کن نیکون	۲۱۷	سیر کا حکم	۲۲۵
ملک و ملکوت	"	تمثیل معمار	"	ترک سنت کا راز	۲۲۶
اعتبارات	۲۰۷	عالم غیب	۲۱۸	باطن شریعت	۲۲۷
ملکوت کل شی	۲۰۸	ایمان بالغیب کا نور	"	سیر الی اللہ	"
عالم کن نیکون	"	ملک سے ملکوت	۲۱۹	سیر فی اللہ	۲۲۸
عالم ناسوت	"	۱۵		نفس مطمئنہ	"
بلوغ عقل انسانی	۲۰۹	شریعت محمدی		سیر من اللہ	۲۲۹
نیستان جمال و کمال	۲۱۰	شریعت کی تعریف	۲۲۰	نفس تدسی	"
انبساط روح	۲۱۲	شریعت کے اعتبارات	۲۲۱	خطائے آدمؑ	"
خواہشات نفسانی	۲۱۳	شریعت کی کلی مثال	"	آدم و ابلیس	۲۳۰
ملکوت کی طرف دو قدم	"	شریعت کے دورخ	۲۲۲	مقام جمع الجمع	۲۳۱
وسعت ملکوت	۲۱۴	ظاہر شریعت	۲۲۳	بہشت کے دورخ	۲۳۲
قلب مومن عرش اللہ	"	ادامر	"	خلاصہ	۲۳۳
استوی علی العرش	۲۱۵	نواہی	"	۱۶	
حقیقت استوی	"	حرام	۲۲۴	جسم، روح اور قلب	
قلب مومن کی وسعت	۲۱۶	نا جائز	"	روح	۲۳۴
مراتب کے اعتبار سے	"	مکروہ	۲۲۵	امر ربی	۲۳۵
اختلاف نظر	"	ممنوع	"	خلق ربی	"



ذیلی عنوان	صفحہ	ذیلی عنوان	صفحہ	ذیلی عنوان	صفحہ
عالمِ اجسام	۲۳۶	ساعت ۱۷ حَسَنِ خُلُق	۲۵۲	عادت دشنام	۲۵۲
عالمِ اجسام کیونکر ہے؟	۲۳۷		۲۵۳	مسلمان اور کفر	۲۵۳
عالمِ اجسام کہاں ہے؟	۲۳۷	۲۳۵	دو میں سے ایک کافر	۲۵۵	
خلق اور امر کا تقابل	۲۳۷	۲۳۶	ایمان کی کمزوری	۲۵۵	
امر ربّی کی معرفت	۲۳۷	۲۳۷	حالت نزع میں اخلاق کا اثر	۲۵۵	
امر ربّی کی معرفتِ علمی	۲۳۸	۲۳۷	ادبیے کرام کے اخلاقی اقدار	۲۵۷	
خوشی کی مثال	۲۳۸	۲۳۷	خلاصہ	۲۵۷	
روحِ انسانی	۲۳۹	۲۳۷	ساعت ۱۸ حیوۃ طیبہ	۲۵۸	
ہمارے جسم میں روح کی وحدانیت	۲۴۰	۲۳۸	عمل صالح بقیہ ایمان	۲۵۸	
قلب	۲۴۰	۲۳۸	بے بنیاد محل	۲۵۹	
آئینے کی وسیع دامانی	۲۴۱	۲۳۹	مسلم و غدار رعایا	۲۶۰	
اولین مخلوق	۲۴۱	۲۴۰	پختہ بنیاد	۲۶۰	
اعتباری اختلافات	۲۴۲	۲۴۰	اسلام، کفر اور اسلام	۲۶۱	
حدودِ عالمِ امر	۲۴۳	۲۴۱	کافر کا عمل صالح	۲۶۱	
حدودِ عالمِ خلق	۲۴۳	۲۴۱	مومن کا عمل صالح	۲۶۱	
خلاصہ کلام	۲۴۳	۲۴۱	دلالت کا پہلا درجہ	۲۶۲	
.....	.....	۲۵۱	دوسرا درجہ	۲۶۲	
.....	.....	۲۵۱	تیسرا درجہ	۲۶۲	
.....	.....	۲۵۱	چوتھا درجہ	۲۶۲	
.....	.....	۲۵۱	پنجمے درجہ	۲۶۲	
.....	.....	۲۵۱	ششمے درجہ	۲۶۲	
.....	.....	۲۵۱	ساتھ درجہ	۲۶۲	
.....	.....	۲۵۱	آٹھ درجہ	۲۶۲	
.....	.....	۲۵۱	نواں درجہ	۲۶۲	
.....	.....	۲۵۱	دسواں درجہ	۲۶۲	



ذیلی عنوان	صفحہ	ذیلی عنوان	صفحہ
عورت اللہ کے نزدیک	۲۶۲	دنیا میں جنت	۲۷۰
خواتین کو مردوں پر فضیلت	۲۶۳	دوسروں سے تقابل	"
خواتین بندیہ نہیں تو فرعونہ بھی نہیں	"	ہساعنر ۱۹	۲۸۰
مردوں کو خواتین پر فضیلت	"	روحانی بیماری اور علاج	۲۸۱
خواتین کی حفاظت	۲۶۴	امورِ طبی و نفسانی	۲۷۲
خواتین کے فرائض	"	امورِ طبی	"
خانمان میں مرد اور	۲۶۵	امورِ طبی و نفسانی	۲۷۳
خاتون کی حیثیت	"	غذا	"
پاکیزہ زندگی	"	شرعیات کی کسوٹی	۲۷۴
پاکیزہ زندگی میں دولت کا حصہ	۲۶۶	حفاظت از شر نفس	"
شرعی امارت	۲۶۷	نعمائے الہی میں	"
دولت کی پاکی	"	دوسروں کی شرکت	۲۷۵
دولت کے مفروضات	"	غذائے جسمانی و روحانی	"
خرچے کے مواقع	۲۶۸	ظاہری اور باطنی	"
پاکیزہ زندگی کی علامت	"	غذا کے اوقات	۲۷۹
معیتِ خداوندی	۲۶۹	روح کی بیماریاں	۲۷۷
حیاتِ طیبہ کی	"	روحانی علاج	۲۷۸
اخروی خصوصیات	۲۷۰	روحانی طبیب	"
		انفرادی و مجازی محور	۲۸۸
		مذہب	۲۸۲
		مذہب کے اقسام	۲۸۳
		دعوتِ فکر	"
		قبلہ	"
		جمعیت	۲۸۴
		اقوام کا نصب العین	۲۸۵
		جنسِ معصوم	۲۸۶
		انسانیت کی توہین	"
		اسلام کی من پسندی کا ثبوت	"
		زندگیوں کا محور	۲۸۷
		مجازی محور	۲۸۸



ذیلی عنوان	صفحہ ذیلی عنوان	صفحہ ذیلی عنوان	صفحہ
ماں	۲۸۹	اختلاف مع الاقراق	۲۹۷
باپ اور استاد	"	اختلاف سے حصول محبت	"
زوج و زوجہ	۲۹۰	اختلاف کے اقسام	۲۹۸
پیر کامل	"	بزرگوں کا اختلاف پھوٹوں کے ساتھ	"
اجتماعی و حقیقی محور	۲۹۱	پھوٹوں کا اختلاف	۲۹۲
اپنے ساتھ نیکی	"	بزرگوں کے ساتھ	۲۹۹
بندوں کے ساتھ نیکی	"	برابر والوں کا اختلاف	"
تاویل کعبہ	۲۹۳	اختلاف مع الاقراق کے اقسام	۳۰۰
خالص عبادت	"	اختلاف بغضائیت	"
ہدایت یافتگی	"	نفسائیت کی ایک مثال	۳۰۱
بعثت رسول	۲۹۴	حضرت اسمیہ کا مشورہ	۳۰۲
یاد الہی	"	ہامان کا مشورہ	"
ساعر ۲۱		اختلاف بہ عصبیت	"
اختلاف و اقراق		رسول کا فیصلہ	۳۰۳
تعریف اختلاف و اقراق	۲۹۵	یہودی کے حق میں	"
اختلاف بلا اقراق	"	حضرت عمر کا انصاف	"
اقراق بلا اختلاف	۲۹۷	عصبیت کے اثرات	۳۰۵
.....	"		
		اللہ تعالیٰ کی محبت	۳۲۲
		محببت کی تعریف	۳۲۰
		مناہین	"
		مناہین میں جزدو	۳۲۱
		کشمش لازمی ہے	"
		محبت کے مراتب	"



ذیلی عنوان	صفحہ	ذیلی عنوان	صفحہ
اتباع اطاعت اور عبادت	۳۲۲	اللہ کی محبت رسول کے ساتھ	۳۲۹
اطاعت پر امید نفع	۳۲۳	تقاضائے محبت	"
اطاعت پر فوقی محبت	"	اللہ کی محبت بندوں کے ساتھ	"
محبت و عرفان	۳۲۴	لساعزۃ	۲
انسان اور معرفت	"	فضائل انسانی اور	"
محبت و عبادت	"	معراج انسانی	"
تخلیق کائنات کی اصل بنیاد	۳۲۵	مجاہدہ کی نسبت	۳۳۱
محبت میں زود رنجی	"	صحبت کی فضیلت	"
اور فرد گزاشت	"	ذکر کے اثرات	"
اسلامی محبت	۳۲۶	ذکر سے نتائج حاصل	"
اظہار محبت	"	کرنے کی شرائط	"
تاسیس خانقاہ	۳۲۷	طریقت کی انتہا فنا پر ہے	۳۳۲
محبت کی نگاہ عام	۳۲۸	مقام اثبات یا	"
بگاہوں سے دور ہوتی ہے	"	بقا و ولایت	"
دوستی کی نگاہ عینت میں	"	نفس مطمئنہ	"
ہنسی ہوتی	"	مقام رضا	"
جذبہ عفو	۳۲۹	فقیر	"
عفو و کرم کی مثال	"	ازنیت دنیا	"
اسلام کے چند سیدھے	۳۳۳	علمائے کرام کے	۳۳۷
ساوے محسنات	"	اقران کا نتیجہ	"
علمائے اسلام کی ذمہ داریاں	۳۳۴	علمائے کرام سے	۳۳۸
صواب رائے اور	"	ایک سوال	"
قوت فیصلہ کا فقدان	۳۳۶	علوم جدیدہ کی	۳۳۹
علمائے کرام کے	"	سرپرستی میں	"
اقران کا نتیجہ	"	بزرگان اسلام کی	"
علمائے کرام سے	"	متبرک ہستیاں	"
ایک سوال	"	ابن ارشد	"
علوم جدیدہ کی	"	رازی اور جابر	"
سرپرستی میں	"	ریاضی کا میدان	"
بزرگان اسلام کی	"	الخوازمی	"
متبرک ہستیاں	"	عمر خیام	۳۴۰
ابن ارشد	"		



ذیلی عنوان	صفحہ	ذیلی عنوان	صفحہ	ذیلی عنوان	صفحہ
ابراہیم الخداری	۳۴۰	کی بے چینی اور	۳۴۴	جہاد کے لیے	۳۵۱
موسیٰ بن شاگرد	"	بے اطمینانی کے	۳۴۵	قرآنی احکام	
ابوالعباس زرغانی	"	وجوہات		آیات جہاد کے	۳۵۲
الطیبانی	۳۴۱	حضرت عیسیٰ کی		نتیجہ حاصلہ	
ابومعشر	"	ایک پیش گوئی	۳۴۵	جہاد کا مقصد	۳۵۳
علم حکمت علم دین		اور حکم		اور حکمت عملی	
سے جدا نہیں	"	علیٰ تجربہ	۳۴۶	ایک سوال	"
ایک پیش گوئی	۳۴۲	صوفیہ کے کردار	۳۴۷	جواب	"
دستر خوانِ نعمت	"	اسلام کا نظریہ جہاد	"	جہاد کے لیے	۳۵۲
یہودی کی بے اطمینانی	۳۴۳	جہاد برائے امن	۳۴۸	تیاری کا حکم	
دعاؤں عیسیٰ فراوانی		اسلام کا ضابطہ حیات	۳۴۹	سائنس اور انسانیت	۳۵۵
دولت اور سائنسی برتری		نظریہ جہاد میں		تیرہ نکات	۳۵۶
کے باوجود قوم نصار	۳۴۴	اسلام کی احتیاط	۳۵۰	تمت	۳۶۰





بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِی اللّٰهِ

باری تعالیٰ غراٹمکے ہزار ہزار شکر و احسان کہ جس نے اپنے انصافِ محض اور اکرامِ خاص سے "مینائے مصطفائی" دورِ دوم کو اتمام تک پہنچایا، اور اس کے ذریعہ اپنی معرفت و حقیقت کے اہم راز منکشف فرمائے۔ اور اسی کے ساتھ ساتھ ہمیں اپنے قارئین کرام سے معذرت بھی کرنا ہے کہ ہم اپنے اس وعدے کو تاخیر سے پورا کر سکے۔ اور ان کو سپہم انتظار کے بعد بار بار تقاضہ اور یاد دہانی کی تکلیف اٹھانی پڑی۔

حقیقت یہ ہے کہ ہم اس عہدہ میں نیت و ارادہ کے ساتھ اس بات کے متمنی تھے کہ دورِ اول کے بعد دورِ دوم بھی جلد از جلد شایع ہو کر قدر دانان و شایقین تصوف و عرفان کے ہاتھوں میں آجائے، مگر اسے مصلحتِ خداوندی کہیں یا اپنی کمزوریوں کی بے اعتدالی کہ طویل عہدہ تک وعدہ پورا کر کے اپنا فرض ادا نہ کر سکے۔ ہمیں اقرار ہے اور ہم دل سے معذرت خواہ ہیں۔

دورِ دوم کا ایک معتد بہ حصہ تو پہلے ہی ٹیپ ریکارڈ سے کاغذی لباس میں آچکا تھا جس کو پاک نوشت کی صورت اعلیٰ حضرت حضورِ خواجہ البقاہ اللہ تعالیٰ بالخیر کی نظر ثانی و اجازتِ کتابت کے لیے پیش کرنا تھا۔ اور شاید اس پر کچھ وقت اور گزر جاتا۔ لیکن اللہ تعالیٰ ہمارے حضور کے جملہ مراتب عالیہ کو بلند سے بلند تر فرمائے کہ آپ کی کرامت ابوالوقتی نے تمام کمزوریوں اور دشواریوں کو ادنیٰ اشک سے دور فرما کر اس وقت کو قریب سے قریب تر کھینچ لیا جس کی طویل عہدہ میں امید کی جاسکتی تھی۔ یعنی صرف تین ماہ کی مدت میں کتابت کے جملہ مراحل طے ہو گئے۔ ٹیپ ریکارڈ سے حاصل کیے ہوئے ساغودوں کے بعد اعلیٰ حضرت کی قلمی تحریرات اور تقریری ملفوظات بھی یکے بعد دیگرے شامل



ہوتے چلے گئے اور کام آسان ہو گیا۔

سلوک و لغت اور حقائق و معارف کی نکتہ رسی کے اعتبار سے "دور اول" کی جلدیں جس درجہ قبولیت عام حاصل کر سکیں ہر وہ شخص اس کا شاہد ہے جس نے ایک مرتبہ شروع سے آخر تک اس کو دیکھ لیا ہے۔ اور یہ بات بھی کرامت سے کم نہیں کہ مختلف مکتبہ تصور اور متضاد اعتقادات کے حاملین نے نہ صرف یہ کہ پسند کیا، بلکہ اسے دقت کا تقاضا، ایمانی ضرورت اور مذہبی فریضہ میں داخل کر کے مدح سرائی فرمائی۔

اس کتاب کے مقبول خدادندی ہونے کی یہ دلیل کافی ہے کہ اس پانچ سال کے عرصہ میں اس کی ناپسندیدگی یا تردید کی کوئی ایک آواز بھی سننے میں نہیں آئی۔ جس نے دیکھا خوش ہوا۔ جس نے سمجھا ہدایت پائی اور جس نے عمل کیا مقصود کو پہنچا۔

الحمد للہ! یہ دور دوم بھی اپنی انہیں تابانیوں اور جلوہ سامانیوں کے ساتھ آپ کے پیش نظر ہے اور انشاء اللہ آپ اس کو بھی پسند فرمائیں گے اور زیادہ استفادہ کر سکیں گے کیونکہ یہ دور دوم ہے اور نقاش نقش ثانی بہتر کشد ز اول اس میں حضور خواجہ بقاہ اللہ تعالیٰ بالخیر نے وہ تمام راز ہائے سرسبز منکشف کر دیے ہیں جن کا کلام بیان میں آنا ممکن تھا، اور ان تمام گہرائیوں کی طرف اشارہ فرما دیا ہے جہاں تک ایک طرف کی نظر کا پہنچنا ضروری ہے۔

مطالعہ کرنے کے بعد یقیناً آپ کو اندازہ ہو گا کہ اعلیٰ حضرت نے کچھ ایسے (لہامی الاوار سے کلام و بیان کا کام لیا ہے کہ اس کی ایک ایک کونہ و دراک شعور و عرفان کا خزانہ نظر آتی ہے، ان پر جتنا غور کریں معانی کا سیلاب اٹنے لگتا ہے، الجھے ہوئے مطالب سلجھ جاتے ہیں اور باشعور انسان اپنے کو مقاصد سے ہمکنار تصور کرنے لگتا ہے۔

ہماری اعلیٰ حضرت نے عبادتِ شرعی، سلوکِ طریقت، کمالاتِ حقیقت اور وصالِ معرفت کی اہم معلومات کو اس درجہ جامع اور واضح بیان فرما دیا ہے جس کے مطالعہ کے بعد تمام شکوک و شبہات رفع ہو جاتے ہیں اگر ان تعلیمات کی روشنی میں اجتماعی طور سے اصلاحِ عمل کی کوشش کی جائے تو آج بھی اسلام کا اسی شانِ علویت پر واپس آجانا بعید از قیاس نہیں جو اسے قرنِ اولیٰ میں حاصل تھی۔ اللہ تعالیٰ ہم جملہ مسلمانانِ عالم کو اس کی توفیق بلیغ و رفیق عطا فرمائے۔

ادارہ المصطفیٰ گنج بخش شاہ پیر حیدر آباد (پاک)



# عرفانِ نفس

الْحَمْدُ لِلَّهِ الْعَلِيِّ الْحَكِيمِ وَالصَّلَاةُ وَالسَّلَامُ عَلَى مُحَمَّدٍ هَادِي الصِّرَاطِ  
الْمُسْتَقِيمِ وَعَلَى آلِهِ وَصَحْبِهِ أَجْمَعِينَ۔

**روحِ اعظم** | عرفانِ الہی کے لیے عرفانِ نفس ایک اہم وسیلہ ہے جب انسان اس  
عالمِ مادی پر جو ہمارے ماحول میں مختلف کیفیات و تبدیلات پیدا کرتا ہے  
اور خود اپنے وجود پر غور کرتا ہے تو دیکھتا ہے کہ مادیات کے علاوہ کوئی اور چیز بھی ہے جس  
پر مادیات قائم ہیں۔ اسی کو روح کہتے ہیں۔ صرف یہی نہیں کہ ہمارا جسم روح سے متحرک ہے اور  
تازگی رکھتا ہے۔ بلکہ جملہ صفات و قوی اور کثرت جو اس میں ہیں سرچشمہ نورانیت سے  
ظہور کرتے ہیں جس کو روح کہتے ہیں۔ اب اگر ہم عالمِ ممکنات کی کثیر النوع اور مختلف ارواح کے  
سرچشمہ حیات کی طرف توجہ کریں تو ہم کو ایک ایسی روحِ اعظم کا سراغ ملے گا جس پر موجودات  
عالم کی بقا و حیات کا دار و مدار ہے اور عالمِ روحانیات کی جملہ کیفیات و تغیرات کا  
انحصار اسی روح پر ہے۔ اگر وہ روحِ اعظم کسی ادنیٰ لمحہ میں اپنے افادہ روحانی اور فیض  
روحانی کو بند کر دے تو یقیناً جملہ موجودات عالم کا وہی حال ہو جائے جو ہمارے جسم کا



روح نکل جانے کے بعد ہوتا ہے۔ یہ صرف اسی روحِ اعظم کی حیات بخشی ہے جس سے جملہ علوم زندہ اور متحرک و مؤثر نظر آ رہے ہیں۔

**روحِ اعظم کے کمالات** جس طرح ہمارے اعضاء و قوی، عقل و شعور، فہم و تہیز، سماعت و بصارت، تفکر و حکم، غرض جملہ احساسات

و ادراکات کلیہ ہماری روح کے محتاج ہیں۔ اسی طرح عالم کائنات کا ایک ایک ذرہ اپنی حیات و بقا کے افادہ و استفادہ کے لیے اسی روحِ اعظم کا محتاج ہے، جو "ایک" اور "واحد" ہے۔ بعض مذاہب و ادیان کے ارتقائی مفکرین نے اپنی معراجِ کمال پر پہنچ کر اس روحِ اعظم کا مشاہدہ کیا ہے اور اس کے خیر العقول کمالات کو دیکھ کر اسی کو خدا ماننے لگے ہیں۔ کسی نے اس کی شفقت و رحمت کو دیکھ کر اسے آسمانی باپ کہا۔ کسی نے اس کی صفاتِ کاملہ کا تجزیہ کر کے دیویوں اور دیوتاؤں کی حیثیت سے پوجنا شروع کیا۔ اور بعض اس کی منفی اتم قابلیت کو ظہور میں لا کر سائنس کی معجز نامی اور ایجادات کی کرشمہ آرائی کے قائل ہو کر رہ گئے۔ یعنی روحِ اعظم کے کمالاتِ صفائی اس درجہ غالب اور محیط ہیں کہ اگر خدا توفیق نہ دے تو نظر تحقیق ان کمالات پر اس طرح جم کر رہ جاتی ہے کہ اس کو خلافتِ کائنات اور الوہیت کے کمالات ہی ماننے پر مجبور ہو جاتے ہیں۔ درانحالیکہ یہ سب روحِ اعظم کے کمالات ہیں جو مخلوقِ حادث اور مطیع ہے۔ خالقِ قدیم اور معبود کا مقام اس سے کہیں زیادہ اعلیٰ و ارفع ہے اور جب تک مقامِ اطلاق تک نظر کی رسائی نہ ہو اس راز کا کوئی سرا ہاتھ نہیں آتا۔

**روحِ اعظم کی رسالت** جب ایک صوفی یا موحدِ کامل عرفانِ حقیقی حاصل کرنے کے لیے روحِ اعظم تک پہنچتا ہے تو اس کی اپنی تمام قابلیتیں اجتماعتاً

اس درجہ گہم ہو جاتی ہے کہ وہ بذاتِ خود اس کے حدودِ تعیین سے آگے نہیں بڑھ سکتا۔ اور اپنی



گمشدگی کے اعتبار سے اسی کو لا محدود و لائق گمان کرتا ہے۔ اب ضرورت اس بات کی ہوتی ہے کہ اس روحِ اعظم کے انوارِ ہدایات اپنے کمال رسالت سے اس کی رہنمائی کریں۔ اور مقامِ اطلاق پر پہنچا کر مشاہدہ ذاتیہ الہیہ سے سرفراز فرمادیں، جو اس روحِ اعظم کا سرچشمہ حیات اور مرکز کمالات ہے۔ یہاں پہنچ کر خالق و مخلوق، عابد و معبود اور قدیم و حادث کا راز آشکار ہوتا ہے۔ اور جب پہچان لیتا ہے کہ وہ خالق و معبود و قدیم، لا محدود اور لائق ہے تو اَلْمُعْرِفَةُ عَجْنٌ مِّنَ الْبِلَادِ اِنَّکِ کی تفسیر بن جاتا ہے۔ اور سر جھکا کر مَاعَزَ فَنَاکَ حَقٌّ مَّعْرِفَتِکَ“ اعتراف کرتے ہوئے اس کی تسبیح و تقدیس بیان کرتا ہے۔

**روحِ اعظم کی عبودیت** | تمام ادیان و مذاہب کے ظہور کا سرچشمہ ہی ایک نقطہ ہے کہ وہ مادی جسم کو دیکھ کر روحِ جردی، اور تمام ارواحِ جردی کو ملا کر روحِ کلی یعنی روحِ اعظم کی طرف متوجہ ہوتے ہیں۔ یعنی جب جسم کو دیکھتے ہیں کہ اس سے صفات و افعال ایک خاص ردائی کے ساتھ اُبل رہے ہیں تو یقیناً ان کا سرچشمہ اس کے باطن میں ہوگا۔ وہی روحِ جردی ہے۔ اور جب وہ ارواحِ جردی میں بھی ظہور کا وہی سیلان مشاہدہ کرتے ہیں تو اس سرچشمہ دریافت کرنے کے لیے اس بہاؤ کے خلاف اس کے باطن میں غوطہ لگاتے ہیں۔ اور روحِ اعظم تک پہنچ جاتے ہیں۔ تمام ادیان و مذاہب کی رسائی یہاں تک ممکن ہے۔ اس کے بعد ان کے لیے کوئی گنجائش نہیں۔ اب دو صورتوں میں سے ایک صورت واقع ہوگی۔ یا تو وہ اس روحِ اعظم کے کمالات میں مہوت ہو کر اور اس کی الوہیت کے قائل ہو کر اسی کے سامنے سجدہ ریز ہو جائیں گے اور آگے کا راستہ ان کے لیے مسدود ہو جائے گا۔ یا روحِ اعظم کی مخلوقیت اور عبودیت کا مشاہدہ کر کے اس کی رسالت و ہدایت پر ایمان لائیں گے اور یقین کریں گے کہ یہ روحِ اعظم خود اپنی خالق و مالک نہیں بلکہ مخلوق و مملوک ہے تو اسی روحِ اعظم کو



آئینہ بنا کر اسی روحِ اعظم میں اس کے خالق و مالک کے انوارِ خالقیت و الوہیت کی تجلیات کا مشاہدہ کریں گے جو اس روحِ اعظم کا سرچشمہ کمال ذات و صفات ہے، تو ان کی نظر عالم بساطت و اطلاق تک پہنچ جائے گی۔ اور ان کا راستہ واضح اور روشن ہو جائے گا۔

**سِرِّ بَاطِنِ** اللہ تبارک تعالیٰ نے انسان کو اس لیے پیدا کیا کہ وہ اس کو پہچانے اور معرفت کے ساتھ عبادت بجالائے، تو اپنی معبودیت اور خالقیت کے رشتہ معرفت کو انسان کے باطن میں قائم فرمایا۔ اور اسی سلسلہ باطنی سے انسان کو تعلیم دی، اس کو متوجہ کیا، سمجھایا اور ہدایت دی۔ اور اپنی روح کے اسی سلسلہ باطنی کی طرف متوجہ کر دیا۔ جب انسان نے اپنے کو اس طرح پہچاننا کہ میں پہلے نہ تھا اب پیدا ہو گیا ہوں تو کسی پیدا کرنے والے ہی نے مجھ کو پیدا کیا ہے۔ جب اُس نے اپنی طرف سے نظر ہٹا کر اپنے پیدا کرنے والے کو دیکھا تو وہ روحِ اعظم تک پہنچ گیا۔ (کیونکہ خالق و مخلوق کے درمیان یہی برزخ کبریٰ ہے) اور جب اُس نے اس روحِ اعظم کی حقیقت کی گہرائیوں میں غوطہ لگایا تاکہ اُسے پہچانے تو دیکھا کہ وہ بھی حدود و خلقت میں محدود ہے اور جب محدود ہے تو ضرور پہلے ظہور میں نہ تھی، بعد میں پیدا ہوئی ہے۔ اور جب بعد میں پیدا ہوئی ہے تو ضرور کسی پیدا کرنے والے نے اس کو پیدا کیا ہے۔ تو "قَدْ عَرَفَتْ رَبَّهٗ" ظہور میں آیا اور اپنے رب کو پہچان لیا۔ اسی لیے پیغمبر اسلام علیہ الصلوٰۃ والسلام نے فرمایا ہے۔ جس نے اپنے آپ کو پہچان لیا اُس نے اپنے رب کو پہچان لیا۔ پس ضروری ہے کہ تو اپنی طرف متوجہ ہو جا۔ تیرے اندر ہی تیری حقیقت، یعنی تیرا معلم و رہنما موجود ہے، جو تجھے بتلائے گا کہ کیا کرنا، کس طرف متوجہ ہونا، کس نقطہ کو زاویہ نگاہ بنانا، کون سا نصب العین اختیار کرنا، کس مرکز کی طرف پہنچنا اور کس مطلوب کو آدرش بنانا ہے۔ یہی تیرا سِرِّ بَاطِنِ ہے جو علمی معلومات سے تجھے آگاہ رکے عملی محرکات پر آمادہ کرے گا۔ یہی نظریہ انسان کی پیدائش سے لے کر اب تک جاری و ساری ہے۔



اور انسان کے دلوں پر حکومت کر رہا ہے۔ لیکن اب جبکہ انسان ایک سو سال کے اندسٹنس کی طرف عملاً متوجہ ہو گیا، اپنے سر باطن اور حقیقی معلم و رہنما سے دور اور مجبور ہوتا جا رہا ہے کیونکہ سائنسی معلومات اب تک نامکمل ہے (اور یہ عین منشاءِ فطرت کے مطابق ہے۔ کیونکہ ظہور کی طرف رُخ کرنا بطون کو پس پشت ڈالنے کے مترادف ہے) مگر مجھے یقین ہے کہ یہی نامکمل سائنس جو براہینِ حقیقت بن کر ارتقائی منازل طے کر رہی ہے مستقبلِ قریب میں حقیقتِ آشنائی کے لیے انسان کی معاون بن کر حرمِ سرانے حقیقت کی دہلیز ثابت ہوگی۔

**سائنس اور ایمان** | سائنس کا نظریہ یہ ہے کہ وہ صرف محسوساتِ حسی و عقلی کو تسلیم کے اور جو حدودِ احساس و عقول سے باہر ہو اس سے انکار کر دے۔

اور اس کا کام یہ ہے کہ وہ مادوں کا انتہائی تجزیہ و تشریح کر کے ان کی باطنی طاقتوں کو ابھرنے پر مجبور کرے۔ اور جو طاقتیں ابھر کر احساس و عقول کی حد میں آجائیں ان کو محفوظ رکھے ان پر ایمان لائے۔ لیکن حقیقت یہ ہے کہ جو قوتیں باطن سے ابھر کر حسی و عقل کی حدود میں داخل ہوتی ہیں وہ روح کے آثار ہیں بذاتِ خود روح نہیں۔ کیونکہ روح احساس و عقول کی حدود سے ماوراء کی چیز ہے۔ اس لیے نامکمل سائنس حقیقت کی پرستار نہیں بلکہ آثارِ حقیقت کی پرستار ہوتی ہے۔ اور گمراہی میں مبتلا ہو جاتی ہے۔ اور اس کا نتیجہ روح اور خالقِ روح سے انکار کی صورت میں ظاہر ہوتا ہے۔ اس لیے کہ خالقِ روح کا کسی نوع سے احساس و عقول کی حدود میں محدود ہونا ناممکن نہیں لَاتُدْرِكُ الْاَبْصَارُ۔ یہ سب کچھ اس کے آثار ہیں۔ جو حسی و عقل کے سامنے ظاہر ہوتے ہیں۔ اور محض آثار پر ایمان لانا اسلامی ایمان نہیں بلکہ "يَوْمِنُونَ بِالْغَيْبِ" اس غیبِ مطلق پر ایمان لانا اصل ایمان ہے جو حدودِ احساس و عقول سے ماوراء ہے۔ اور صرف اسی لیے اس کو غیب کہتے ہیں۔



**رویت الہی** اس میں شک نہیں کہ موجودہ ترقی یافتہ سائنس مادی ذرات کی اس  
 آخری سرحد تک پہنچنے کی کوشش کرتے ہوئے اقرار کرنے پر مجبور ہو رہی  
 ہے کہ مافوق المادہ کوئی قدرت ضرور ہے جس نے ایٹم کے اندر برق پاروں کو منظم کیا ہے  
 اور جو اس کی تخلیق بقا و نظام کی ذمہ دار ہے۔ لیکن یہ کہ اس قدرت کے ساتھ حیات و علم  
 ارادہ و حکمت رکھنے والا صاحب قدرت بھی موجود ہے، اس سے وہ عاری ہے۔ اور جب  
 تک اپنے نظریہ ظہور پر قائم ہے عاری رہے گی۔ اس لیے کہ ظہور مادی، آنکھوں کی بصارت  
 کا محتاج ہے۔ جس طرح مادہ کو بغیر آنکھوں کے نہیں دیکھا جاسکتا اسی طرح روح کو بغیر بصیرت  
 کے نہیں دیکھا جاسکتا۔ بصارت سے روح کا دیکھنا محال ہے۔ روح کی بصیرت ہی سے  
 روح کو دیکھا جاسکتا ہے۔ اسی لیے صوفیائے محققین نے کہا ہے کہ آنکھوں کو بصارت ہے  
 روح کو بصیرت اور روح اعظم کو مشاہدہ۔ جس طرح انسان کا دل روح سے بصیرت حاصل کر کے  
 روح کو دیکھتا ہے، اسی طرح انسان کی روح اعظم سے مشاہدہ حاصل کر کے روح اعظم  
 کو دیکھتی ہے۔ اور جب انسان روح اعظم کے مشاہدہ سے علویت حاصل کرتا ہے تو اسے رویت  
 الہی حاصل ہوتی ہے۔ اور اسی رویت الہی سے خدا کا دیدار ہوتا ہے۔ یہی رویت الہی سرچشمہ  
 بصارت کلی ہے۔ یعنی جہاں مار توں کا نور اسی بصارت مطلقہ سے حاصل ہوتا ہے۔ جہاں علوم اسی  
 علم مطلق سے ظہور کرتے، رتھام حسن و جمال و کمال اسی سرچشمہ حسن و جمال و کمال سے اپنی  
 صلاحیتوں کا اکتساب کرتے ہیں۔

**نظام شمسی** آج کی سائنس خود اپنے گزشتہ چند سالوں کے نظریات کو سنوخ کر کے  
 نشانہ ناکانے پر مجبور ہو رہی ہے۔ اس لیے کہ انسان اپنے علم و عقل میں  
 جس درجہ آگے بڑھتا ہے دیرینہ نظریات کی غلطیوں سے آگاہ ہوتا، اور اصول فطرت کو



خاتم کائنات کی منشا کے مطابق تسلیم کرتا جا رہا ہے۔ اس لیے کہ سائنس جو کچھ تجربہ کرتی ہے وہ اسی فطرت کے نتائج ہوتے ہیں جسے اللہ تبارک تعالیٰ نے تخلیق آدم سے پہلے ایک خاص اصول پر مرتب کر دیا ہے۔ مثلاً اللہ تعالیٰ نے پانی کو ہائڈروجن اور آکسیجن کی مناسب مقدار سے پیدا کیا اور ہائڈروجن کے ایٹمی ذرات میں نیٹرون، پروٹون اور الیکٹرون کا ایک باقاعدہ نظام مرتب فرمایا۔ اور آج کی سائنس اسی نظام فطرت کا تجزیہ کر کے محیر العقول طاقتیں حاصل کر رہی ہے پھر بھی ابھی تک مبہوت ہے کہ یہ برق پارے کس عجیب طاقت کے ماتحت مرتب اور منظم ہیں۔ اور کس طرح اپنے مخصوص محور پر گردش کر رہے ہیں، اور ان کا فاعل کون ہے۔ اس قدر ترقی یافتہ ہونے کے باوجود بھی آج کے سائنسدان متحیر ہیں کہ ایک ایٹمی ذرے میں پورا نظام شمسی کیسے قائم ہے (نظام شمسی میں زمین سورج کے گرد گردش کر رہی ہے۔ چاند اور دوسرے مشہور سیارے یعنی مریخ، عطارد، زہرہ، مشتری، مٹھ چاند، زحل، اور پلوچاند۔ یورینس، نیپٹون اور نیپٹون مع ایک چاند زمین کے ساتھ گردش کر رہے ہیں۔) ان کو تعجب تھا کہ باقاعدگی کے ساتھ یہ نظام ایک عرصہ دراز سے کیونکر چل رہا ہے۔ لیکن آج وہ اپنی آنکھوں سے دیکھ رہے ہیں کہ ایک سب سے چھوٹے ایٹمی ذرے میں بھی وہی نظام قائم ہے۔ اور جیسے جیسے وہ ان تجربات و معلومات میں آگے بڑھ رہے ہیں فطرت کے قریب پہنچ رہے ہیں۔ اور ممکن ہے کہ وہ ایک دن مادے کی اس آخری سرحد تک رسائی حاصل کر لیں جسے اسلامی اصطلاح میں عرش کہا جاتا ہے۔ کیونکہ عرش مادے کی وہ انتہائی اور آخری سرحد ہے جس کے بعد مادیت کے لیے کوئی گنجائش نہیں ہے۔ اس کے بعد عالم روحانی (ملکوت) شروع ہوتا ہے۔ اور یہاں تک رسائی حاصل کر لینا سائنس کی کوئی اہم فتح نہیں ہے۔ کیونکہ اس سے ہزار ہا سال پہلے سے انسان عرش تک رسائی حاصل کرتا چلا آ رہا ہے۔ فرق صرف یہ ہے



کہ وہ روحانی راستوں سے ان منازل کو طے کرتا تھا، اور آج کے سائنس دان مادیات کے ارتقائی راستے سے گزرنے کی کوشش کر رہے ہیں۔ اور چونکہ مادیات کی انتہا روحانیات کی ابتدا ہے اس لیے جب یہ مادہ پرست سائنس دان اس مقام پر پہنچیں گے تو انہیں مجبوراً کسنا ہی پڑے گا کہ

اگر یک برسوں برتر پر م فریغ تجلے بسور و پر م

اس رتت یا تودہ یہ سمجھ کر مایوس ہو جائیں گے کہ اس سے بالاتر کوئی مقام نہیں ہے۔ یا چارہ ناچار اسام قبوں کر کے روحانیات کا راستہ اختیار کریں گے۔ اسلام نے عالم روحانیات کی "سدرۃ المنتہی" اور "دنیٰ فتنی" وغیرہ ناموں سے کھلی ہوئی نشان دہی کی ہے۔ اور اسلام کے پروردہانیات کے راستے سے ان مقام پر پہنچ کر "آیات ربّہ الکبریٰ" کا مشاہدہ کر چکے ہیں۔ اگر ان سائنس دانوں کو روحانیات کا ادنیٰ علم بھی ہوتا تو یہ مادوں کی کرشمہ بینی، اور راکٹ کے ذریعہ چاند وغیرہ تک پہنچنے کی کوشش میں روحانیت کی طرف بھی متوجہ ہوتے اور رسول صلی اللہ علیہ وسلم کے بتائے ہوئے راستے پر چل کر عالم روحانیات کو بھی فتح کرتے اور اپنے مقصود تک پہنچ جاتے۔ پھر بھی یہ بعید از قیاس نہیں ہے کہ سائنس ترقی کرتے ہوئے اپنی برتری کے اس مقام پر پہنچ جائے جہاں سے اس کو اسلامی حقائق کی ارفع و اعلیٰ شان نظر آنے لگے۔ اس لیے کہ جب ایک عارف اپنے آپ پر مادی اور جسمانی حیثیت سے نظر ڈالنا چاہتا ہے تو اسے بصارت کی ضرورت ہوتی ہے بغیر بصارت کے وہ کسی مادی جسم کو نہیں دیکھ سکتا۔ اور جب وہ اپنے اندر روحانیت کو دیکھنا چاہتا ہے تو وہاں بصارت بیکار ہوتی ہے۔ اس لیے اس کو بصیرت (یعنی روحانی آنکھوں) کی ضرورت ہوتی ہے۔ اس طرح جب سائنس دان مادے کی اس آخری سرحد پر پہنچیں گے جس کے بعد خالص روحانی عالم شروع ہوتا ہے تو ان کے تمام آلات اور طاقتیں عاجز



مجبور ہو جائیں گی۔ اور اُن کو مجبوراً ایمان لانا پڑے گا کہ روحانی ادراکات کے لیے جو راستہ اسلام نے پیش کیا ہے اس سے بہتر اور کوئی دوسرا راستہ ممکن نہیں ہے۔

**مقام فنا** انسان جب اپنے جسم کو دیکھتا ہے تو بصارت کے ذریعہ اس کے رگ و ریشہ کی سیر کرتا ہے، جب روح کو دیکھتا ہے تو بصیرت کے ذریعہ اُس کی علویت و رفعت کی سیر کرتا ہے اور جب اُس کی انتہا پر پہنچتا ہے تو مادی اجسام روحانی عوالم اور روحِ اعظم کی بساطت اُس کے شعور سے اُٹھ جاتی ہے اور وہ رویت کے ذریعہ ذاتِ مطلق کی سیر کرتا اور فنا کا مرتبہ حاصل کرتا ہے۔ اور یہی وہ مقام ہے جہاں سبحانی ما عظم شانی "اور" انا الحق" جیسے کلمات اُس کی زبان سے نکلنے لگتے ہیں۔ کیونکہ وہ اپنی مجازی ہستی کو بالکل فراموش کر چکا ہوتا ہے۔ اور متکلم حقیقی جو شجر و حجر بلکہ ہر چیز کے ذریعہ کلام کرنے پر قادر ہے خود انسان کی زبان سے کلام کرتا ہے۔ موسیٰ علیہ السلام کو شجر طوری سے تو آواز آتی تھی "اِنِّیْ اَفَا لَللّٰہِ لَا اِلٰہَ اِلَّا اَنَا فَاعْبُدْنِیْ" (ہاں میں ہی اللہ ہوں۔ سوا میرے اور کوئی معبود نہیں ہے۔ اس لیے تم میری عبادت کرو۔) جب ایک شجر (درخت) سے کلام الہی کا صدور و رخصت ثابت ہے تو اگر اللہ تعالیٰ انسان کی زبان سے اپنے کلام کا صدور فرمائے تو کوئی ابعدا نہیں ہے۔ کیونکہ شجر و حجر اور جملہ کائنات کے مقابلے میں انسان کامل مخلوق اور اپنے پروردگار کا منظر تمام ہے۔ بشرطیکہ یہ صدور کلام تقلید سے نہیں بلکہ تحقیق سے ہو اور فرعونیت کے تحت نہیں بلکہ عبدیتِ کامل کے تحت ہو۔ یہ وہ مقام ہے جہاں تمام دین و آئین اپنے قدم کے نیچے نظر آتے ہیں۔ کیونکہ اس عالمِ خدائی میں نہ کوئی دین ہے نہ آئین۔ اگر دین ہے تو فقط دین اللہ ہے، اور آئین آئینِ خدائی ہے۔



**کفر حقیقی** | جب سالک اس عالم خدائی میں سیر فی اللہ کی محویت حاصل کر کے اپنے آپ کو  
 بھول جاتا ہے تو خود آئین ساز اور دین آفریں بن جاتا ہے۔ اگرچہ یہ سب  
 شریعت کی رو سے کفر و کفریات ہیں جو اس مقام فنا میں سالک پر طاری ہوتے ہیں۔ مگر  
 یہ کفر، کفر حقیقی ہوتا ہے۔ اور جب تک ایک سالک حقیقتہً اس کفر تک نہ پہنچ جائے اسلام  
 حقیقی تک نہیں پہنچ سکتا۔ اسی کفر تک پہنچ کر حضرت بایزید بسطامی نے "سبحانی ما اعظم شانی"  
 کہا تھا۔ (میں پاک ہوں کتنی عظیم ہے میری شان) جب ابر رحمت سے قطرہ ٹپکے اور سمندر  
 وحدت میں گر کر ناپید ہو جائے اور اس کا قطرہ پن باقی نہ رہے تو وہ انا بھر کہنے کا حقدار  
 ہو جاتا ہے۔ کیونکہ وہ سمندر ہی میں ننا ہے۔ اس کی بساط سمندر کی پہناوری ہے اور  
 اس کی ذات بے پایاں اور لامحدود۔ جیسے ایک قطرہ سرکہ کو شہد کے سمندر میں ڈال  
 دیا جائے تو اس کی کھٹاس شہد کی مٹھاس میں فانی ہو جائے گی۔ اگر اس حالت میں سرکہ  
 کے اس قطرے سے آواز آئے کہ میں کتنا میٹھا ہوں تو اس میں تعجب کی بات نہیں۔ منصور علاج  
 رحمۃ اللہ علیہ نے اسی مقام پر پہنچ کر "حق حق انا الحق" کا لہرہ لگایا تھا۔ جب ان کے ہاتھ پاؤں  
 زبان بلکہ ایک ایک عضو کاٹا گیا تو گرتے ہوئے ہر قطرہ خون سے انا الحق انا الحق کا نقش بنتا  
 چلا گیا اور تماشائی کے منہ سے انا الحق کی آواز آئی۔ منصور نے قاتل سے کہا ان ظاہری  
 ہاتھ پاؤں کے علاوہ میرے کچھ اور ہاتھ پاؤں بھی ہیں، لیکن وہاں تک تمہاری رسائی نہیں  
 تم انہیں نہیں کاٹ سکتے کیونکہ وہ قابل تجزیہ نہیں ہیں۔ بس تم تو میرے ان ہی ظاہری ہاتھ  
 پاؤں کو کاٹ سکتے ہو۔ اور ان کے کٹ جانے سے میں معدوم نہیں ہو جاؤں گا۔ تم ان کو کاٹ  
 لو اپنا دل خوش کر لو اور سمجھ لو کہ تم نے مجھے قتل کر دیا۔ لیکن میں اپنی حقیقت کی طرف بڑھتا  
 جا رہا ہوں۔ قریب تر اور وسیع تر ہوتا جا رہا ہوں اور میری حقانیت انبساط پیدا کر رہی ہے۔



غرض کوئی ولی اللہ ایسا نہیں جو اس مقام تک نہ پہنچے، اور کوئی ولی اللہ ایسا نہیں جو اس مقام پر پہنچے بغیر ولایت حاصل کرے۔ حضرت مجدد الف ثانی رحمۃ اللہ علیہ شریعت کے پابند تھے اور کتاب و سنت کا احترام رکھنے کے باوجود جب اس مقام پر پہنچے تو ایسے ہی کلمات آپ سے بھی صادر ہوئے۔ آپ نے فرمایا:

اے دروغاں شریعت طہرت اعمالی است  
کفر و ایمان زلف و روئے آن بت عنانی است  
طہرت ما کافر تھا طہرت ترسانی است  
کفر و ایمان ہر دو اندر راہ ما یکتانی است

**نزول بعد از عروج** | ان کو اپنے کفر پر فخر تھا۔ لیکن جب اللہ تبارک و تعالیٰ نے حضرت بایزیدؒ کو اس مرتبہ سے نزول دیا (جس کو نزول بعد از عروج کہتے ہیں)

تو انہوں نے فرمایا کہ میرے لیے ایک زنار خرید کر لاؤ۔ لوگ زنار خریدنے بازار میں آئے۔ دوکاندار نے پوچھا زنار کس کے لیے چاہتے ہو؟ کہا بایزید بسطامی کے لیے۔ کہا 'خیر' لے جاؤ، مگر اس کی قیمت دس لاکھ اشرفی ہے۔ ان لوگوں نے تعجب سے کہا۔ ایک معمولی تلگے کی اتنی بڑی قیمت؟ کہا وہ جنیو بایزیدؒ پہنے اس کی قیمت دس لاکھ اشرفی بھی کم ہے۔ وہ لوگ آئے اور حضرت بایزیدؒ سے عرض کیا۔ انہوں نے فرمایا "خدا کا شکر ہے کہ اس زمین پر بایزید کے لیے زنار بھی میسر نہیں۔" پھر خود ہی ایک زنار بنا کر گلے میں ڈالی، اور کہا لَا إِلَهَ إِلَّا اللَّهُ مُحَمَّدٌ رَّسُولُ اللَّهِ وہ زنار خود بخود ٹکڑے ٹکڑے ہو گئی۔ آپ نے فرمایا جس دن میں "سبحانی ما اعظم شأنی کہا تھا، کافر تھا، اور آج میں مسلمان ہوں۔"

**شیخ سرہندی کا صحیح بعد ہنگر** | اسی طرح شیخ احمد سرہندی مجدد الف ثانی قدس سرہ بھی اس حالت فنا اور مقام وحدت وجود میں آئے، اور عرصہ دراز تک اسی حالت میں مستغرق رہے کہ ان کی عاشقانہ ابیات میں مذکور



قسم کے شطیحات صادر ہوتے تھے۔ اور وہ ولایتِ صغریٰ میں خدائے تبارک و تعالیٰ کی تجلیات و آثار کو عین رب سمجھتے اور ہر مخلوق کو عینِ خدا مانتے تھے۔ لیکن جب اللہ تبارک و تعالیٰ نے ان کے شہود کو اس سے ارفع و اعلیٰ مقام یعنی ولایتِ علیا و کمالاتِ انبیاء تک رسائی عطا فرمائی، اُس وقت انہوں نے دیکھا کہ خدا خدا ہے اور بندہ بندہ، عالمِ عالم ہے اور خالقِ عالمِ خالقِ عالم۔ خالقِ عالم نہیں ہو سکتا، اور نہ عالم، خالقِ عالم۔ کیونکہ نہ کوئی شے خدا سے اتصالِ حقیقی حاصل کر سکتی ہے اور نہ خدا کسی شے میں سما سکتا ہے۔ یہی وہ حقیقتِ بندگی ہے جو شریعتِ محمدی صلی اللہ علیہ وسلم کی اتباع سے اس وقت حاصل ہوتی ہے جب عرفانِ حقیقی ظہور کرتا ہے۔ اس وقت عارف کا ظاہر کثرت اور باطن وحدت ہوتا ہے جس کو مقامِ جمع و جمع کہتے ہیں۔ یہی وہ مقام ہے جو انبیاء علیہم السلام کو جب وہ رسالت پر مبعوث ہو کر تشریف لاتے تھے حاصل ہوتا تھا۔ اور انہیں لوگ دیکھ کر کہتے تھے کہ یہ کیسا نبی ہے جو ہماری طرح کھاتا پیتا اور ہماری طرح سڑکوں پر چلتا ہے۔ اور یہ کیونکر خدا کی طرف سے آیا ہے جب کہ ہماری طرح از دو اجی زندگی بسر کرتا اور پرورش اور نفعہ کی فکر میں مبتلا رہتا ہے۔ لیکن انہیں کیا معلوم کہ اللہ تعالیٰ نزولِ بعد العروج کی حالت میں اپنے بندے کے تمام سلب شدہ عادات و معمولات کو بر بنائے مشیت و رضائے سے دوبارہ عنایت فرمادیتا ہے اور وہ انسانِ کامل ہونے کے باوجود حسبِ عادت معمولی زندگی بسر کرنے لگتا ہے۔ ہاں سرچشمہ اطلاق سے حکمت و علم و اقتدار کا ظہور اس کے کمال کی دلیل ہوتا ہے جو اربابِ بصیرت اور اصحابِ عقول کو ان کے سامنے بھٹکنے پر مجبور کر دیتا ہے۔ اس نزول کے ادنیٰ و اعلیٰ مراتب اپنے عروج کی بلندی و پستی کے اعتبار سے ہوتے ہیں۔ یعنی یہ صاحبِ کمال جس درجہ عام اور معمولی زندگی گزارتا ہے اتنا ہی بلند تر عروج (جمع) کا حامل ہوتا ہے۔ اگرچہ



وہ بظاہر عام لوگوں کی طرح کھاتے پیتے اور دنیاوی امور میں مشغول نظر آتے ہیں۔ لیکن ان کا کھانا غذا سے الواہر مذاقیت حاصل کرنا، اور خلق کی طرف رجوع ہونا اللہ تعالیٰ کی مشیت و ماموریت کو سرا بنجام دینا ہوتا ہے۔ اور اس تمام تقریر کا حاصل یہ ہے کہ عرفان کی انتہا تبارع شریعت ہے جس میں مستی مطلق کو پستی کی طرف لا کر پہچاننے کی کوشش نہیں کی جاتی بلکہ مرتبہ الوہیت کو اس کی علویت ہی میں پہچانا جاتا ہے اور اسے سجدہ کیا جاتا ہے۔ اور چونکہ یہاں بندے کی عبدیت سجدوں کے ذریعہ علویت حاصل کرتی ہے اس لیے وہ ایک قرب خاص کا احساس کرتا اور موجود حقیقی کو روبرو دیکھتا ہے۔ وہ علم الہی سے علم حاصل کرتا اور اس کی مشیت کے مطابق عمل کرتا ہے۔ یہی حقیقت عرفان اور حقیقت تصوف ہے۔

**کفر مجازی** بعض اشخاص سلوک اختیار کرنے کے بعد وحدت وجودی پر تقلیداً آ جاتے ہیں۔ وہ گویا کفر مجازی میں قدم رکھتے ہیں۔ کیونکہ یہ مقام "مقام تقلید" نہیں ہے۔ بلکہ "مقام تحقیق" ہے۔ قریب قریب ہر ادنیٰ و اعلیٰ عامی و عالم انسان سلوک کے بعد اپنی مخصوص خلوت یا جلوت میں ایسے مقام پر پہنچتا ہے جہاں شطیحات یا مستانہ باتیں کہنے کا جی چاہتا ہے یا بکنے لگتا ہے۔ لیکن وہ عین کفر نہیں ہوتا جس کا ابھی ذکر کیا گیا۔ بلکہ وہ تقلیدی ہونے کی وجہ سے حقیقت سے بہت دور ہوتا ہے۔ غور کرو، ایک شرابی شراب پینے کے بعد مستی اور سرخوشی میں لڑکھڑاتا اور گنگناتا ہوا راستے سے گزرتا ہے تو بچے بھی تقلیداً اس کی نقل کر کے ویسے ہی لڑکھڑانے اور گنگنانے کی کوشش کرتے ہیں۔ کیا ان دونوں کی حالت میں فرق نہیں ہے۔ اگرچہ بظاہر دونوں ایک حالت میں نظر آتے ہیں۔ لیکن ان کے باطنی حالات میں اصل اور نقل کا فرق بالضرور ہوتا ہے۔ ع

ذوقِ ایسے نہ شناسی بجز اتانہ حیشی



سلوک میں محض تقلید قابل اعتبار نہیں، جب تک تحقیق اس کے ساتھ شامل نہ ہو۔ تقلیدی عمل کی صورت تو وہی ہے جو تحقیقی عمل کی، لیکن عامل کے باطن پر تقلیدی عمل کے وہ نتائج مرتب نہیں ہوتے جو تحقیقی عمل کے ہوتے ہیں۔ تقلیدی عمل ایک جسم بیجان ہے جو باطن کو نور حیات نہیں دے سکتا۔ برخلاف تحقیقی عمل کے کہ وہ زندہ اور جاندار ہوتا ہے اور باطن کو زندگی اور نور عطا کرتا ہے۔ اللہ تعالیٰ ہمیں تحقیقی اعمال کی توفیق عطا فرمائے اور باطنی زندگی کی تابانیاں نصیب کرے۔

مَرَبَّنَا اِتِّسَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ۔ وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَعَلَى اٰلِهِ وَاصْحَابِهِ جَمِيعِينَ۔





(۱۰ مئی ۱۹۵۹ء بروز اتوار جمع خواتین میں ارشاد فرمایا)

دور ۲  
ساغر ۲

## خواتین اور تصوف

الْحَمْدُ لِلَّهِ رَبِّ الْعَالَمِينَ. وَالصَّلَاةُ وَالسَّلَامُ عَلَى خَيْرِ خَلْقِهِ مُحَمَّدٍ وَآلِهِ  
وَاصْحَابِهِ وَعَجْرَتِهِ أَجْمَعِينَ۔

**ضابطہ حیات** اسلام نے انسانوں کے لیے ایک ضابطہ حیات پیش کیا ہے۔ اور  
ضابطہ حیات اس قانون کو کہتے ہیں جو انسان کی انفرادی، خاندانی  
اجتماعی، سیاسی، اقتصادی، جسمانی، روحانی، دنیاوی، اخروی، تمدنی و معاشی اور عمرانی اقدار  
کے نہایت اعلیٰ اور پاکیزہ اصول بتائے۔ اور اعلیٰ درجات کی بلندی تک اس کو پہنچا دیلے۔  
لیکن ایسا ضابطہ حیات اور اہل قانون صرف اللہ تعالیٰ ہی بنا سکتا ہے جس نے ہر چیز کو  
پیدا کیا۔ اور ہر چیز سے بخوبی واقف اور علیم و خبیر ہے۔

**انسانی قانون** ہم دیکھتے ہیں کہ دنیا کے تمام متمدن ممالک میں اعلیٰ درجہ کے قانون  
دان، آئین شناس، اور دستور ساز باہم جمع ہو کر دستور و آئین بناتے  
ہیں اور انہیں مقبولیت کے ساتھ منظور و راج کیا جاتا ہے۔ لیکن تھوڑی ہی مدت میں وہ  
دستور نامکمل ثابت ہوتا ہے۔ اور پھر اس کو تبدیل کرنے اور نیا قانون بنانے کی ضرورت



پیش آتی ہے۔ ایسا کیوں ہوتا ہے؟ اس لیے کہ انسانی فطرت اور مستقبل میں واقع ہونے والی تبدیلیاں اتنی متنوع اور اہم ہوتی ہیں کہ ان کا علم انسانی معلومات کے حیطہ اختیار سے باہر ہے۔ اس طرح آج وہ ایک قانون کو اپنے علم سے مکمل و صحیح ثابت کرتے ہیں۔ اور کل تجربہ ان کو غلط ثابت کر دیتا ہے۔ اس طرح انسان خدائی قانون کو چھوڑنے کی وجہ سے زندگی کی مشکلات میں مبتلا اور قانون سازی کی بھول بھلیوں میں الجھا چلا آ رہا ہے۔

**خدائی قانون** | اگر نظر تعمق سے دیکھا جائے تو صرف ایک ہی قانون ہے جو انسانی زندگی کو پُر امن اور کامیاب بنا سکتا ہے۔ اور وہ وہی خدائی

قانون ہے جسے اسلام نے دنیا کے سامنے پیش کیا۔ کیونکہ یہ قانون کسی انسان کا بتایا ہوا نہیں ہے۔ بلکہ خالق کائنات نے جس طرح انسان کو پیدا کیا اسی طرح اس کی زندگی کے قوانین بھی خود ہی بنا کر بتلا دیے، تاکہ یہ انھیں قوانین پر کار بند ہو کر اپنا مقصد حیات حاصل کرے۔ اور دونوں جہان کی امن و سلامتی حاصل کرنے کے لیے تمام بنی نوع انسان کا متحد ہو کر اس پر عمل کرنا ضروری ہے اور یہ وہی ایک قانون ہے جو دین اسلام پیش کرتا ہے جو تمام انبیاء علیہم السلام کا دین ہے۔ اور یہی وہ قانون ہے جو خواتین کو (کہ وہی انسانیت کی مادر جامعہ ہیں) ان کے اعلیٰ درجہ خاتونیت پر پہنچا سکتا ہے۔ برخلاف دیگر قوانین کے جو خواتین کو ان کے صحیح مقام عطا کرنے کی بجائے لستی کی طرف ڈھکیل رہے ہیں۔ اور جن کی پیری میں یہ ارفع و اعلیٰ ہستی جسے خاتون کہا جاتا تھا حیوانیت کے کمترین مرتبہ تک نیچے آ چکی ہے۔

**اسلام میں خواتین کا صحیح مقام** | اسلام نے زندگی کے امور کو دو قسموں پر منقسم کیا ہے۔ ایک عمومی ہیں اور دوسرے خصوصی۔



عمومی امور میں مردوں اور خواتین میں کوئی تفریق نہیں ہے، جو حکم و قانون مرد کے لیے ہے وہی ایک خاتون کے لیے۔ مثلاً حصولِ علم، عبادات و اخلاقیات، زہد و ورع، ایثار و قربانی، حقوقِ انسانیت وغیرہ میں مردوں کے برابر ہے۔ لیکن خصوصی الامرات میں مردوں کے لیے دوسرا حکم ہے اور خواتین کے لیے دوسرا۔ مثلاً امورِ خانہ داری، پرورشِ اطفال، نامحرموں سے پردہ (نظر کا پردہ مردوں اور عورتوں کے لیے یکساں ہے۔ دونوں کو اپنی اپنی نظریں نیچی رکھنے کا حکم دیا گیا ہے۔ لیکن زمینت و آرائش کی نمائش سے خصوصیت کے ساتھ خواتین کو روکا گیا ہے) اور شرافتِ نسوانی کی حفاظت وغیرہ عورتوں کے لیے مخصوص ہے۔ مردوں کا فرض ہے کہ وہ ان خصوصی امور میں خواتین کی اعانت کریں۔ کیونکہ ان ہی امور کی حفاظت میں صحیح نسوانیت کی بقا اور سلامتی ہے۔ اور بقاے نسوانیت کے بغیر انسانیت کو بقا، فروغ اور ترقی نہیں۔

**مساوات** | جہاں تک عورتوں اور مردوں کے درمیان مساوات کا تعلق ہے یہ مساوات سب سے زیادہ بلند ہے کہ فرمایا "هُنَّ لِبَاسٌ لَكُمْ وَأَنْتُمْ لِبَاسٌ لَّهُنَّ"۔ (یعنی یہ خواتین تمہارا لباس ہیں، اور تم ان کا لباس ہو) لباس اسے کہتے ہیں جو ہمارے جسم کو برہنگی اور عریانیت سے بچا لیتا ہے۔ لباس دو قسم کا ہوتا ہے۔ ایک ظاہری لباس جسے پہن کر ہم موسمی تکالیف اور دھوپ کی تازت سے بچتے ہیں اور پردہ داری اور زمینت کا کام لیتے ہیں۔ اسی طرح مرد و عورت ایک دوسرے کے لیے ظاہری لباس کی طرح ہیں کہ ظاہری اور ضروری محافظت اور پردہ داری کرتے ہیں۔ دوسرا باطنی لباس ہے جسے شعار و کردار کہتے ہیں۔ اس معنی یعنی اخلاقیات میں بھی ایک دوسرے کے لباس، یعنی محافظ اور پردہ پوش ہوتے ہیں۔ یعنی رجولیتِ نسوانیت کے پردے میں پناہ لیتی ہے اور انسانیت



ربوبیت کے پردے میں۔ اس طرح وہ شعارِ دکر دار کی ترقی اور بلندی میں ایک دوسرے کے معاون و مددگار ہوتے ہیں۔

**خواتین اللہ کے حضور میں** | مرد اور خواتین دونوں اللہ تعالیٰ کی بندگی اور عبادت میں برابر ہیں۔ اور از روئے عبادت اللہ تعالیٰ نے جو نام مردوں کے رکھے ہیں وہی خواتین کو دیے ہیں۔ مردوں کو مسلمین کہا تو عورتوں کو مسلمات اسی طرح مؤمنین، مومنات، وغیرہ۔ اللہ تعالیٰ نے جس طرح مردوں کی ان صفات پر اپنی خوشنودی کا اظہار اور مغفرت کا وعدہ فرمایا ہے۔ اسی طرح خواتین کے لیے۔ چنانچہ از روئے عبادت نہ مرد کو خواتین پر فوقیت ہے اور نہ خواتین کو مرد پر بلکہ جو بہتر اور افضل عبادات انجام دے اور تقویٰ اختیار کرے اسی کو برتری اور فوقیت حاصل ہوگی۔ پس جب کہ اللہ تعالیٰ کے حضور میں دونوں کا ایک مرتبہ ہے تو خواتین کو چاہیے کہ وہ بھی اللہ تعالیٰ کی قربت حاصل کرنے میں مردانہ وار کوشش کریں۔ اور اس معاملہ میں قطعاً احساسِ کمتری کا شکار نہ ہوں۔

**صحیح خواتین آئینہ مرتق نمایاں** | اللہ تبارک و تعالیٰ نے خواتین کو اپنے حسن و جمال کا آئینہ بنایا ہے۔ اگر یہ آئینہ نگاہ و خیال کا دورو سے پاک صاف رہ کر پوری آئینہ تابِ نسوانیت کے ساتھ جلوہ گر ہو تو اس سے اللہ جمیل کے پاکیزہ انوار کی کرنیں بکھرنے لگتی ہیں۔ اور یگانہ و مانوس نگاہیں سجدہ ریز ہونے پر مجبور ہو جاتی ہیں۔ خواتین کے دلوں میں رحم، مروت، شفقت، وفاداری، صبر و حلم، ایثار اور قربانی کا جذبہ اللہ تعالیٰ کے وہ ودیعت کردہ محاسن ہیں جو صحیح نسوانیت کے ساتھ اُجاگر ہوتے اور عفت و عصمت کی آئینہ تاب میں نشوونما پاتے ہیں۔ پس خواتین کے لیے ضروری ہے کہ وہ اپنی خداداد صلاحیتوں اور بہتر و پاکیزہ تر صفتوں سے واقفیت حاصل کرنے کے لیے اپنی کتاب



فطرت کا مطالعہ کریں اور اپنے صحیفہ وجود میں رموز و اسرار الہیہ در جمال و کمال ذاتیہ و صفاتیہ کا مشاہدہ فرمائیں۔ اور اسی کتابِ ابجد کا صحیح علم حاصل کرنے کے بعد اپنی روحانیات کی طرف قدم اٹھائیں۔

**عالم روحانیات کا دروازہ** | **عالم روحانیات کا دروازہ کلمہ لا الہ الا اللہ**  
 محمد رسول اللہ ہے، جو عملی نفی و اثبات سے کھل جاتا ہے۔ اس عملی نفی و اثبات کے اسلامی طریقے (عمومیت کے علاوہ) طریقت کے سلسلے میں جداگانہ اور مخصوص ہیں جن کی تعلیم اس سلسلے کے صحیح رہنما اور پیشوا سے حاصل کی جاتی ہے۔ سلسلہ مصطفائیہ میں بھی اس کا خاص دستور دیا جاتا ہے۔ اور خواہرانِ مصطفائی ان پر عمل کر کے روحانی مراتب میں تیزی کے ساتھ ترقی کر رہی ہیں۔

**روح انسانی کا کمال** | جب انسان اپنے وجود کی طرف توجہ کرتا ہے تو کیفیتِ وجودی کی تنویر ساعتہ بعد ساعتہ بڑھتی جاتی ہے۔ وہ غور کرتا ہے کہ یہ قوتِ تکلم، یہ قوتِ سامعہ، قوتِ باصرہ، قوتِ حرکت و حیات اور قوتِ تعقل و تمیز کہاں سے آرہی ہے۔؟ اور اس کے مبداء کے تحسین میں اسی طرف رجوع کرتا ہے، جس طرف سے یہ قوتیں آرہی ہیں۔ اور آخر کار اپنے باطن کی گہرائی میں پہنچ کر وہ گوہرِ مقصود یعنی معرفت حاصل کر لیتا ہے جس کے لیے وہ پیدا کیا گیا ہے۔ حضرت داؤد علیہ السلام نے اللہ تعالیٰ سے سوال کیا کہ الٰہی تو نے مخلوق کو کیوں پیدا کیا؟ اللہ تعالیٰ نے ارشاد فرمایا۔ (اے داؤد!) میں ایک پوشیدہ خزانہ تھا۔ میں نے چاہا کہ پہچانا جاؤں، اس لیے میں نے مخلوق کو پیدا کر دیا۔ اللہ تعالیٰ کی آخری مخلوق انسان ہے۔ اس لیے یہ اعتبارِ جسمانیّت دور تراد رکشیت ہے۔ لیکن ایک رُوحِ خاص جس کو رُوحِ انسانی کا نام دیا جاتا ہے



اور جو خدائی صفات سے فریق اور قریب تر ہے، اس انسان کو ودیعت فرمائی تاکہ انسان اپنی روح کے آئینہ میں اللہ تبارک و تعالیٰ کے کمالات ذاتی و صفاتی اور جمالی و جلالی کو دیکھے اور پہچانے۔ یہ معرفت اسی وقت حاصل ہوتی ہے جب انسان اس آئینہ کی عمیق ترین فضاؤں میں سیر کرتا ہے۔ یہ سیر کامل توجہ سے حاصل ہوتی ہے۔ اور سلوک میں توجہ کے چند طریقے ہیں :-

**ذکر (یا د خدا)** ایک طریقہ ذکر کا یہ ہے کہ اللہ تبارک کے اسمائے حسنیٰ میں سے کسی اسم کا زیادہ سے زیادہ ذکر کیا جائے جب کسی اسم کا مسلسل اور پیہم ذکر کیا جاتا ہے تو اس اسم کی صفات ذکر میں پیدا ہو جاتی ہیں۔ اور ان صفات کا کمال افعال بن کر ذکر سے ظاہر ہونے لگتا ہے۔ اور جب وہ دیکھتا ہے کہ اس سے پہلے اس میں یہ کمال نہ تھا تو جان لیتا ہے کہ یہ اس اسم کا کمال ہے جس کا اس نے ذکر کیا ہے۔ اور اسی اسم کے ذریعہ مسمیٰ کی معرفت حاصل کر لیتا ہے۔

**ذکر پاس انفاس** گزشتہ مہینے میں نے آپ لوگوں کو کلمہ "لَا إِلَهَ إِلَّا اللَّهُ" کے ذکر کے بعد ایک اور خاص ذکر اسم جامع "اللہ" کا بہ طریق پاس انفاس بتلایا تھا کہ جب سانس اندر جائے تو اللہ کا نام بن کر اندر پہنچے۔ اور جب باہر آئے تو اللہ کا نام بن کر باہر آئے۔ اس ذکر میں نہ زبان ہلتی ہے اور نہ آواز پیدا ہوتی ہے۔ صرف سانس کی رفت و رجحان میں ذرا رک کر پوری ہوتی ہے۔ اور خود بخود اللہ کا نام بن جاتی ہے۔ یہ ذکر تمام اولیاء اللہ کا ابتدا سے انتہا تک مشغل جاریہ ہوتا ہے۔ اس ذکر کو پاس انفاس کہتے ہیں۔ میں آپ سب حضرات اور دیگر خواتین کو جو اس وقت یہاں موجود نہیں، اگر وہ ہماری اس تقریر کو تحریر کی صورت میں پڑھ کر یا انوار مصطفائی سے سن کر اس ذکر کو جاری کرنا چاہیں تو میں، سب کو اجازت دیتا ہوں۔ وہ پہلے نفی و اثبات اور پھر اسم جامع کی



ذکر نہیں۔ اور جیسے بتایا جاتا ہے ذکر کو جاری رکھیں :- اول

**طریق ذکر** | اول خیال کو دماغ میں جمع کریں۔ اور خیال کی روشنی کو اپنے باطن کی طرف

اور سانس کے اندر جاتے وقت دل کی زبان سے کہیں "اللہ" اور نور الہی سے اپنے باطن کو منور دیکھیں۔ پھر سانس نکالتے وقت دل کی زبان سے کہیں "اللہ" اور قلبی و نفسانی کدورتوں

اور ناکارہ خواہشات کو دماغ کی جھلیوں سے باہر نکالنے کا اس طرح خیال کریں جیسے جلی ہوئی سانس میں کدورتیں باہر نکلتی ہیں۔ اگر انسان کا باطن تفرقہ خیال سے خالی ہو تو نور الہی اس

کے باطن میں اتر کر ماسوی اللہ کو باہر نکال دیتا ہے۔ اس طریقہ کو ہر وقت، با وضو، بے وضو ہر حالت میں، گزشتی کا کام کرتے وقت اٹھتے بیٹھتے برابر جاری رکھا جائے۔ اس طریقہ ذکر

سے نورانیت، لطافت، اطمینان قلب اور روح کا سرور حاصل ہوتا ہے۔ اور اس سے اللہ تعالیٰ کے ساتھ ایک نسبت خاص پیدا ہو جاتی ہے۔ جب تک کسی کو یہ نسبت خاص حاصل

نہ ہو، وہ کمال روحانیت حاصل نہیں کر سکتا۔ اس نسبت کی بابت میں آپ کو کسی اور وقت بتلاؤں گا۔

**طریق عبادت** | عبادت کے دو طریقے ہیں۔ ایک یہ کہ نماز، روزہ، حج، زکوٰۃ، حصول علم اور ذکر و فکر وغیرہ کو اپنے اپنے وقت پر بجالائے۔ اور

دوسرا طریق عبادت یہ ہے کہ تمہاری حرکات و سکنات و گفتار سے کسی کا دل رنجیدہ نہ ہو۔ صفات باطنی میں بخل، کبر و غرور، غیبت، تہمت اور حرص و لالچ جو صفاتِ ردیہ

ہیں تمہارے باطن سے دور ہو جائیں۔ اس کے برخلاف اگر کوئی شخص کسی کے چال چلن کو برا کہتا اور اُسے عبادت کی نظر سے دیکھتا ہے یا بدگمانی کرتا اور خلقِ خدا کو تکلیف



پہنچاتا ہے تو اُسے کسی حالت میں حقیقی عبادت حاصل نہیں ہو سکتی۔ یہ عین اسی طرح ہے جیسے پاک صاف پانی کو گندے مشینزے میں ڈال دیا جائے۔ نفس انسانی ایک ایسا مشینزہ ہے کہ اگر یہ پاک و صاف ہو تو عبادات اور اعمالِ صالحہ سبھی اس میں پاک صاف رہتے، اور مفید نتائج تک پہنچا دیتے ہیں۔ لیکن اگر یہ مشینزہ نفس ہی پاک صاف نہیں ہے تو بڑی سے بڑی عبادات اور اعمالِ صالحہ اس میں پہنچ کر کثیف و ناپاک ہو جاتے ہیں۔ اور ان سے خود بینی وغیرہ کے مضر نتائج پیدا ہوتے ہیں۔ بہر حال عبادات و اعمال کی مقبولیت کا راز یہی ہے کہ یہ حالات نفس کے ماتحت مقبول یا نامقبول ہوتے ہیں۔

**بندگی کا فائدہ** | اللہ تبارک تعالیٰ نے جن عبادات کا ہم کو حکم فرمایا، یا رسول صلی اللہ علیہ وسلم نے اپنی سنت مقرر فرمایا وہ سب ہمارے ہی فائدے کے لیے ہیں۔ اس میں خدا یا اُس کے رسول کا سوائے رضا اور خوشنودی کے اور کوئی فائدہ نہیں ہے۔ ہماری عبادت و بندگی سے نہ تو اللہ تعالیٰ کی الوہیت میں کچھ زیادتی ہوتی ہے۔ اور نہ رسول صلی اللہ علیہ وسلم کے مراتب رسالت میں کوئی ترقی۔ اگر ہم عبادات نہ کریں تو الوہیت و رسالت میں مطلق کوئی کمی نہ ہو جائے گی۔ پس معلوم ہوا کہ بندگی ہمارے ہی فائدے کیلئے ہے اور ہم ہی کو اس کا بہتر نتیجہ حاصل ہوتا ہے۔

**طریق مراقبہ** | جب اپنے دل کو تمام محسوساتِ عقلی و خیالی سے پاک اور خالی کر کے اس کی اس طرح نگہبانی کی جائے کہ خارج سے کوئی وارد اس میں داخل نہ ہو اور انتظار کیا جائے کہ باطن کی گہرائیوں سے کچھ علوم و مکاشفات و مشاہدات پانی کے چشمے کی طرح پھوٹ کر نکل آئیں اور دل و دماغ اُسے محفوظ کر لیں۔ جب مراقبہ کے باطن سے ایسے وارداتِ غیبی پھوٹنے لگتے ہیں تو علوم و عرفان کے ایسے دقیق نکات کا ظہور ہوتا ہے



کہ عقل حیران رہ جاتی ہے۔ اور باطن کے اسی چشمے کے ذریعہ وصول الی اللہ کا وہ راستہ مل جاتا ہے جس کے لیے سالک جدوجہد کرتا ہے۔ دن کی نگہبانی یعنی مراقبہ کا یہ طریقہ علم لدنی سے روشناس کرنے اور الہام کی مدد سے مرتبہ عرفان تک پہنچنے کا وسیلہ بن جاتا ہے چند روز مراقبہ کی مشق سے جو مقصد حاصل ہوتا ہے وہ سالہا سال کی عبادت کے ممکن نہیں۔

**طریق ربط** | ربط کے معنی آپس میں مل جانا ہے۔ عام طور سے لوگ پیر کی ظاہری صورت

اور بچہ گانہ سنتی ہے۔ ہمارا دستور یہ ہے کہ آپ اپنی صورت اور کائنات کی ہر صورت سے اپنی نظر توجہ ہٹا کر ان کے معنی اور باطن کی طرف متوجہ ہو جائیں۔ جب آپ کا اور ہر چیز کا باطن آپ کے سامنے کھل جائے گا تو اس میں پیر کا جلوہ صاف اور نمایاں نظر آنے لگے گا۔ یعنی آپ کی جو باطنی حقیقت ہے وہ پیر کی باطنی حقیقت کے ہم رنگ ہو کر اس طرح متحد ہو جائے گی جیسے دو موم بتیوں کی روشنی ایک دوسرے کے ساتھ مل جاتی ہیں۔ اگر یہ تصور آسانی سے قائم نہ ہو تو اپنے باطن کو ایک موم بتی کی طرح روشن سمجھ کر اس کے بالمقابل پیر کے باطن کو اُس سے زیادہ روشن اور تاباں سمجھیں۔ اور یہ دیکھنے کی کوشش کریں کہ اپنے باطن کی روشنی پیر کے باطن کی روشنی سے متحد ہوتی جا رہی ہے۔ اس اتحاد سے ایسے انوار پیدا ہوتے اور انبساط اختیار کرتے ہیں کہ نگاہیں ان کی حدود معلوم کرنے سے عاجز ہو جاتی ہیں۔ یہی ربط پیر ہے، جو سلوک میں سالک کا معاون ہوتا اور ہر قدم پر اس کی رہنمائی کرتا ہے۔ یہی ربط پیر لطائف کی کھڑکیاں کھولتا اور باطنی عوالم کی سیر کرتا ہے۔ شرعی پردہ جو حجاب اور نفس تک محدود ہے ہر وقت ملحوظ خاطر رہے۔ لیکن ارواح و قلوب و عقول کے درمیان کوئی پردہ نہیں ہے۔



**لطائف باطنی** | باطنی عوالم کی ابتدا لطیفہ قلب سے ہوتی ہے۔ اس کے بعد روح

سرخنی اور اخنی لطائف امری ہیں۔ ربط کے مرتبے میں جس لطیفہ کی تعلیم دی جائے اسی لطیفہ کی طرف توجہ کر کے اپنے پیر کے اسی لطیفہ کا تصور کرنا چاہیے۔ مثلاً لطیفہ قلب کی تعلیم دی گئی ہے تو اپنے لطیفہ قلب کو پیر کے لطیفہ قلب کے بالمقابل کر کے یہ تصور کرنا چاہیے کہ پیر کے لطیفہ قلب سے اپنے لطیفہ قلب میں الوارا تر ہے ہیں۔ اور اس کی روشنی میں باطنی حقائق روشن ہو رہے ہیں۔ گویا پہلے یہ کمرہ تاریک تھا اور اس میں کچھ نظر نہ آتا تھا۔ اب پیر کے لطیفہ کی شمع سے اس میں روشنی ہو گئی ہے۔ اور جو کچھ اس کمرے میں ہے صاف نظر آ رہا ہے۔ اس وقت انسان کو اپنے لطیفہ قلب کے متعلق عین الیقین ہو جاتا ہے۔ یعنی جس لطیفہ کا اُس کو پہلے علم الیقین تھا اب اُسے اپنی بصیرت سے مشاہدہ کر لیتا ہے۔ جب یہ حقائق باطنی بصیرت قلب و روح کے ذریعہ مشاہدہ کیے جاتے ہیں تو اس کے لیے کسی دلیل کی حاجت نہیں ہوتی۔ بلکہ گویا آنکھوں دیکھا یقین ہو جاتا ہے۔ یہی عین الیقین اور وح و ملائکہ اور رسول صلی اللہ علیہ وسلم کی حقیقت کی طرف راستہ کھولتا ہے۔ اور ان ہی حقائق کا شہود حقیقۃ الحقائق یعنی حقائق النبیۃ تک پہنچا دیتا ہے۔ اس وقت وہ تقلیدی اور علمی مسلمان نہیں بلکہ شہودی مسلمان ہو جاتا ہے۔ اور اُسے کوئی طاقت، کوئی دلیل، یا کوئی دباؤ راہ حق و حقیقت سے نہیں ہٹا سکتا۔ کیونکہ اس نے خود اپنے باطن میں اس کا مشاہدہ کر لیا ہے اور اللہ تعالیٰ کے قرب و معیت کے راز کو سمجھ لیا ہے۔

**تقلیدی و شہودی مسلمان** | علمی و تقلیدی مسلمان زمانے کے بلحاظ تاثرات و کلمات سے الحاد کی طرف مائل ہو سکتا ہے جیسا کہ اکثر لوگ ہو جاتے ہیں۔ لیکن تحقیقی و شہودی مسلمان جو عین الیقین کی حد میں داخل ہو چکا ہے



کسی طرح نہیں بہکایا جاسکتا۔ کیونکہ اس کے شہود کا مرتبہ تمام اولیٰ و براہین پر بھاری ہوتا ہے اس کے برخلاف شہودی مسلمان کے انوارِ باطن محدود، کافروں اور بھٹکے ہوؤں کو صحیح مسلمان بنانے میں معاون و مددگار ہوتے ہیں۔ کیونکہ ان کا تار یک راستہ ان کے انوارِ باطنی سے روشن اور منور ہو جاتا ہے۔ اور وہ حق و باطل میں آسانی کے ساتھ تمیز کر سکتے ہیں۔ ایک کافر جب کسی صحیح مسلمان سے ملاقات کرتا ہے۔ اور اس میں اسلامی کردار کے ان انوار کو دیکھتا ہے جو کفر و الحاد میں اُسے نظر نہیں آتے تو وہ اسلام کی صداقت کو ماننے پر مجبور ہو جاتا ہے۔ یہ انوارِ باطن اس عالم اسباب میں تو ضرور ایک دوسرے کے کام آتے ہیں۔ لیکن اخروی زندگی میں کسی کے نور سے کوئی دوسرا متمتع نہ ہو سکے گا۔ وہاں ہر شخص کا نورِ باطن صرف اسی کے لیے مخصوص ہوگا مثلاً کسی مسلمان کا کافر ہمسایہ قیامت میں اُس کے انوار دیکھ کر اگر یہ کہے کہ دنیا میں تمہارا ہمسایہ اور ساتھی تھا، آج تم اپنے انوار سے میری مدد کرو تو مسلمان کہے گا۔ اِنَّ سَعِيْكُمْ لَشَتٰى۔ وہاں ہم دونوں کی کوششیں جدا گانہ تھیں۔ ہم نے اور تم نے جو کچھ جمع کیا ہے اُس میں کوئی چارہ نہیں ہے۔ جب ہاں تم نے میرے نور سے کچھ حاصل نہ کیا ہو تو مقامِ عمل تھا تو یہاں میں کیونکر اپنا نور تمہیں پہنچا سکتا ہوں۔ کیونکہ یہ دارِ العمل نہیں، بلکہ دارِ خیرا ہے۔ جب دنیا میں تمہارا راستہ میرے راستے سے الگ تھا تو آج ہمارا اور تمہارا راستہ کیونکر ایک ہو سکتا ہے۔ اب تم اپنے چھپے چھوڑے ہوئے اعمال سے نور حاصل کرو۔

بہر حال راہِ سلوک کے مبتدیوں اور طالبوں کے لیے ادا مردِ نواری  
**پیر کامل و مکمل** کے بعد ذکر، مراقبہ اور ربط دیگر نوافل سے زیادہ مفید ہے بشرطیکہ  
 اُس کو ہدایت دینے والا پیر صحیح سنتِ رسول صلی اللہ علیہ وسلم کا پیر ہو، اور اس کا سلسلہ  
 بلا انقطاع نبی کریم صلی اللہ علیہ وسلم تک پہنچا ہوا ہو۔ ورنہ جو لوگ خواہش نفسِ ریاستِ نبی



بزرگ منشی یا دیگر اغراض ماسوی اللہ کے لیے عامہ دستجادہ اختیار کرتے اور پیروں کی طرح ذکر و فکر کی تعلیم میں مصروف اور مشغول نظر آتے ہیں۔ لیکن انہیں کوئی نسبت خاص حاصل نہیں ہوتی۔ ان کی تقلید و ارادت لوگوں کو ویسا ہی بنا دیتی ہے، جیسے وہ ہیں۔ اور ان سے راہ سلوک میں ارشاد و ہدایت کا کوئی فائدہ حاصل نہیں ہوتا۔ ان کی مثال ایسی ہے جیسے کسی مریض کو بھلی لگانے کے لیے کسی ایسے نااہل و نادان واقف ڈاکٹر کے سپرد کر دیا جائے جو بھلی اور ایکسرے کی ماہیت اور ان کے اثرات مابعد سے کما حقہ واقف نہ ہو تو کیا مریض کو یقینی شفا حاصل ہو سکے گی؟ نتیجہ یہی ہو گا کہ اگر ابتدائی اثر خلات مزاج ہے تو مریض فوراً مر جائے گا۔ اور اگر اثرات مابعد موافق نہیں ہیں تو اگرچہ مریض فی الحال آرام و سکون محسوس کرے گا اور سمجھے گا کہ صحت پارہا ہے لیکن اثرات مابعد شروع ہوتے ہی یا تو ہلاک ہو جائے گا، یا پہلے سے زیادہ تکلیف میں مبتلا ہو گا۔ یہی حال سلوک میں ایک راہنما پیر کا ہے کہ اگر وہ کامل و مکمل ہے تو رشد و ہدایت کا کام صحیح طور سے انجام دے کر لوگوں کو خدا رسیدہ بنا سکے گا۔ ورنہ اپنے ساتھ انہیں بھی لے ڈوبے گا۔

اے بسا ابلیس آدم روئے بہت پس بہر دستے نباید داد دست  
 درجہا ہیں بہت ابلیس بھی شکل بشر ہاتھ مت دینا ہراک کو خوش گھر

**طریق استفادہ سلوک** اگر آپ کسی پیر سے بیعت کرنا اور سلوک اختیار کرنا چاہتی ہیں تو پہلے اپنے خاوند سے اجازت لیں۔ پھر یہ معلوم کریں کہ اس پیر کا سلسلہ رسول صلی اللہ علیہ وسلم تک صحت کے ساتھ پہنچتا ہے یا نہیں۔ اور وہ خود اپنے ظاہر و باطن کے ساتھ اعمال شریعت کا پابند ہے یا نہیں۔ اور پابندی شریعت کے ساتھ کمالات روحانی کا بھی حامل ہے یا نہیں۔ جس طرح ہر ایک فن کے لیے اس کے مخصوص ماہر فن استاد کی تلاش ضروری ہے، اسی طرح علم تصوف اور عمل سلوک کیلئے بھی کامل و مکمل کی



ضرورت ہے۔ اور جب یہ محقق ہو جائے کہ وہ صاحبِ حال اور جذبِ سلوک کا منزلِ رسیدہ ہے تو بالفرد اس کی خدمت سے فیض حاصل کرنا چاہیے۔ انشاء اللہ مقصود تک رسائی ہوگی۔

**بیعتِ بدل** | یہ امر مسلمہ ہے کہ جو سلوک سے جذب یا جذب سے سلوک، فنا سے بقا اور جمع سے مقام، جمع الجمع کو نہ پہنچ گیا ہو وہ کسی کو اپنی بیعت میں داخل

نہیں کر سکتا۔ اور نہ منازلِ سلوک کو طے کر سکتا ہے۔ مگر ہاں، یہ ہو سکتا ہے کہ وہ اپنے مقامِ رسیدہ مرشد سے اجازت لے کر لوگوں کو اپنے پیر کے نام پر بیعت کرے۔ جیسے

حضور نبی کریم صلی اللہ علیہ وسلم جب خواتین یا دور افتادہ لوگوں کو بیعت میں داخل فرمانا چاہتے تو صحابہؓ میں سے کسی کو اجازت دیتے اور وہ ان لوگوں کو اپنے توسل سے حضور صلی

اللہ علیہ وسلم کی بیعتِ مبارک میں داخل کر لیتے تھے۔ اور اسی بیعت کے لیے یہ اظہارِ ضروری ہے کہ وہ کس کی بیعت میں داخل کر رہا ہے۔ اس صورت میں بیعت قبول کرنے والا اس اصل

بزرگ کی بیعت میں داخل ہوتا ہے نہ کہ موجودہ بیعت لینے والے کی بیعت میں۔ اور اس کی ردحانیت بھی اسی اصل بزرگ سے وابستہ ہوتی ہے۔ اسی سے ربط پیدا کرنا چاہیے جب

ربطِ پیر کے ابتدائی مراحل طے ہو جائیں گے تو رسول صلی اللہ علیہ وسلم تک رسائی ہوگی۔ اور ربطِ رسولِ حال ہوگا۔ اس وقت سالک کی حقیقت اور رسالت کے ربط سے منور و تاباں

ہو جائے گی۔ اور جب رسولِ اکرم صلی اللہ علیہ وسلم سے ربط حاصل ہو گیا تو لقرونِ ولایت سے وہی ربط حضرت ذاتِ معبود سے بدل جاتا ہے۔ اور یہ مقام اس وقت حاصل ہوتا ہے جب

طالب میں یقینی وارداتِ غیبی اور حقائقِ الہی کے دیکھنے کی قابلیت پیدا ہو جاتی ہے۔ اسی کو منتہائے کمالِ انسانیت کہتے ہیں۔ پس سلوک کو درجہ بدرجہ طے کرنے کے یہی معنی ہیں اور

یہی بیعت کا اصل مقصد ہوتا ہے۔



**خلاصہ** ایک طریقِ عبادت فرائض و نوافل، تلاوتِ قرآن اور نوافل روزے میں۔ ان کا حکم عمومی ہے۔ ہر شخص ان کا مجاز ہے۔ لیکن اگر پیر کے حکم کے مطابق ہو تو زیادہ مفید ہے۔ دوسرا طریقِ عبادت، سلوک، نسبت اور ربط ہے۔ اس دوسرے راستے سے اللہ تبارک و تعالیٰ سالک کے باطن میں وہ حقایق ظاہر فرماتا ہے جس سے وہ پہلے آشنا نہ تھا۔ اللہ تبارک و تعالیٰ آپ کو مراتب کمالات عرفانی تک رسائی عطا فرمائے۔ اور آپ کے انوار و فیوض سے دوسروں کو بھی فیضیاب کرے۔

وَصَلَّى اللهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَأَصْحَابِهِ أَجْمَعِينَ۔





## بدایت و نہایت

الْحَمْدُ لِلَّهِ الْمَلِكِ الْعَلِيِّ الْعَظِيمِ وَالصَّلَاةُ وَالسَّلَامُ عَلَى هَادِي  
الصِّرَاطِ الْمُسْتَقِيمِ۔

تصویر کی اصطلاح میں بدایت سیرانی اللہ کو اور نہایت  
نہایت فی البدایت "سیر من اللہ" کہتے ہیں۔ اور سیر فی اللہ کو بعض متصوفین  
بدایت اور بعض نہایت میں شمار کرتے ہیں۔ لیکن یہ قائل اس کو بدایت ہی مانتا ہے۔ سیر  
الی اللہ کے معنی ہیں اللہ کی طرف جانا، سیر فی اللہ کے معنی اللہ میں سیر کرنا۔ اور سیر من اللہ  
کے معنی اللہ کی طرف سے واپس آنا ہے۔ بعض سلاسل سلوک کی ابتدا لطائفِ خلقی (لطیفہ  
خاک، لطیفہ آب، لطیفہ باد، لطیفہ نار اور لطیفہ نفس) سے کرتے ہیں۔ اور آخر میں لطائف  
اہری کی طرف مشغول ہوتے ہیں۔ اس لیے ان کے نزدیک لطائفِ خلقی بدایت میں اور لطائف  
اہری نہایت۔ اور چونکہ وہ آخر میں جا کر جذبہ حاصل کرتے ہیں اور فنا و بقا کے بعد توحید و وجود  
کے مقام پر پہنچتے ہیں اس لیے اس کو نہایت سمجھتے ہیں۔ لیکن سلسلہ نقشبندیہ میں بزرگوں  
اور مرشدوں کا مقولہ ہے کہ اس سلسلہ میں نہایت فی البدایت ہے۔ بعض اس سلسلہ میں



نہایت فی البدایت ہے یعنی اس سلسلہ میں ایک تو سلوک لطائف امری سے شروع ہوتا ہے جو دوسرے سلاسل میں نہایت کہے جاتے ہیں۔ اور دوسرے یہاں جذبہ سلوک پر مقدم اور چونکہ جذبہ دوسرے سلاسل میں نہایت ہے اس لیے اس سلسلہ میں ابتدا ہی نہایت سے ہوتی ہے۔ اور اس کی نہایت ولایت ملائکہ اور کمال انبیاء علیہم السلام ہے جس کے بعد حقانی انبیاء ظہور کرتے ہیں۔ اس اعتبار سے سلسلہ نقشبندیہ کا سلوک نہایت فی البدایت ہوتا ہے۔

ہمراہ دست اور ہمراہ زومت | مقام وحدت الوجود میں ایک خاص حالت ہوتی ہے کہ سالک ہمراہ دست کہتا اور ہمراہ دست ہی سمجھتا ہے۔ لیکن یہ حالت تغیر پذیر ہوتی ہے۔ اور آخر تک قائم نہیں رہتی۔ جب وہ اس سے بلند مقام وحدت الشہود پر پہنچتا ہے تو وہ پہلی حالت زائل ہو جاتی ہے۔ اس وقت سالک ہمراہ زومت کہتا اور ہمراہ زومت سمجھتا ہے۔ ہمراہ دست کے معنی سب ہی ہے۔ اور ہمراہ زومت کے معنی "سب اسی سے ہیں" دیکھو ان دونوں میں کتنا فرق ہے؟ سب میں 'فانی' 'جاہل' خاطر دعاوی اور ظالم و جابر بھی ہیں۔ اور ہم وجوب کے ساتھ ان صفات کو خدا کی طرف منسوب نہیں کر سکتے۔ ہاں 'یہ صفات سلبیہ ہو سکتے ہیں، کہ جہاں حیات، علم، قدوسیت اور رحم و حلم نہ ہوگا' وہاں یہ صفات از خود ثابت ہو جائیں گی۔ اس طرح یہ صفات سلبی ہونے کے اعتبار سے خدا کی طرف منسوب ہو سکتی ہیں۔ پس یہ کہنا کہ یہ صفات "دی ہے غلط ہوگا بلکہ یہ کہنا صحیح ہوگا کہ یہ صفات بھی اسی سے ہیں۔ اور ان دو صفین کا وجود اسی کی طرف سے ہے۔ پس معلوم ہوا کہ ہمراہ دست کے مقام سے ہمراہ زومت کا مقام بلند ہے۔ جبکہ دیگر سلاسل کی نہایت وحدت الوجود پر ہوتی ہے نقشبندیہ سلسلہ کے سالکان وحدت وجود کے



بعد وحدت الشہود تک پہنچتے ہیں۔ اس لیے کہا جاتا ہے کہ نقشبندیہ سلسلہ کی ہدایت دیگر سلاسل کی نہایت ہے۔ اور اس مسئلہ وحدت الشہود کو حضرت مجدد الف ثانی قدس سرہ العزیز نے منکشف فرمایا ہے اور اس کو انھیں کے نام سے منسوب بھی کیا جاتا ہے۔

بعض متصوفین اور سلاسل کے سجادہ نشین حضرات کے درمیان

## سلاسل کا اختلاف

وحدت الوجود اور وحدت الشہود کے متعلق اختلافات پیدا پیدا ہو گئے ہیں۔ خیر، اجتہادی اختلافات تو قابل گرفت نہیں۔ لیکن افسوس یہ ہے کہ انھوں نے علمائے ظواہر کی طرح اپنے اختلافات کو مذاق اور تعصب کی حدود میں داخل کر لیا ہے۔ یہ اس زمانے کی بدترین مثال ہے۔ کیونکہ اس سے پیشتر کبھی ان سلاسل حقہ کے درمیان کبھی اتراق و عصبانیت کا شائبہ تک نہیں پایا گیا۔ وہ ہمیشہ اپنے اختلاف کے باوجود "حزب اللہ" کے رشتے میں منسلک رہے ہیں۔ کیونکہ وہ جانتے تھے کہ نفاق و عصبانیت "حزب الشیطان" کے لیے مخصوص ہے۔ کون نہیں جانتا کہ نفاق و تفرقہ اور جھگڑا فساد شیطانی کا کام ہے۔ اللہ تعالیٰ تو اتفاق و یگانگت اور اتحاد و موافقت کو پسند فرماتا ہے۔ پھر علمی اختلافات کو نفاق و فساد کا سبب بنا لینا کیونکر "حزب اللہ" سمجھا جاسکتا ہے۔ اشد ضرورت اس بات کی ہے کہ وجودی حضرات شہودیوں پر لعن و طعن کرنے کی بجائے مقام شہود تک پہنچنے کی کوشش کریں۔ اور شہودی حضرات وجودیوں کو برا بھلا کہنے کی بجائے جذبہ اخوت کے ماتحت انھیں اپنا بھائی اور سالک طریق سمجھیں اور مقام شہود تک پہنچنے کا انتظار کریں۔

جو شخص جتنا برتر اور بالاتر ہوتا جاتا ہے اتنا ہی حلیم و متواضع

## صوفیوں کا تواضع

ہوتا جاتا ہے۔ اس لیے سالکین راہ تصوف کے لیے ضروری ہے کہ وہ جیسے جیسے بلند مقامات تک پہنچتے جائیں زیادہ سے زیادہ متواضع ہوتے جائیں۔ کیونکہ



تو وضع بلند سے بلند مقامات پر پہنچنے کے لیے سیر صی بن جاتا ہے۔

**کمال تواضع** حضرت ابراہیم ادہم رضی اللہ عنہ اپنے مریدوں کو ذکر الہی میں مشغول رہنے اور سلوک کو جاری رکھنے کی تاکید فرماتے تھے اور ان کو کھانے پینے کی فکر سے بچانے کیلئے خود جنگل سے لکڑیاں کاٹ کر لاتے اور شہر میں بیچ کر اپنے مریدوں کا آذوقہ فراہم فرماتے تھے۔ ایک دن بازار میں لکڑی دیکھ کر فروخت ہوئی اور جب وہ سامان لے کر آئے تو مریدین کچھ کھاپنی کر سوچے تھے۔ آپ نے خود آگ جلائی شروع کی۔ ایک مرید کی آنکھ کھلی۔ اُس نے دیکھا کہ حضرت چوٹھا پھونکنے میں منہمک ہیں۔ اور آپ کی ریش مبارک زمین پر لوٹ رہی ہے۔ وہ بے چین ہو کر آپ کے پاس آیا اور عرض کی کہ حضرت تکلیف نہ فرمائیے آپ نے فرمایا، نہیں مجھے کوئی تکلیف نہیں۔ آج لکڑیاں دیر سے بکیں اور آپ لوگ انتظار کرتے کرتے سو گئے۔ میں ابھی کھانا تیار کرتا ہوں۔ اُس نے کہا "حضرت، ہم سب فارغ ہو کر سوئے ہیں صرف آپ باقی ہیں۔ لائیے، میں آپ کے لیے کھانا تیار کر دوں۔" آپ نے فرمایا "مجھے اپنے لیے ضرورت نہیں ہے۔ میں تو آپ لوگوں کے لیے کام کرتا ہوں۔ آپ نے سامان اٹھا کر رکھ دیا۔ اور سو گئے۔ یہ وہی ابراہیم ادہم ہیں جنہوں نے بادشاہت کو چھوڑ کر خرقہ فقر اختیار کیا تھا۔ اور جب شیخ لقت ہوئے تو مریدوں کو اپنا خدمت گار نہیں بنایا، بلکہ خود ان کی خدمت کرتے رہے۔

**روحانی سلطنت** جب حضرت ابراہیم ادہم رضی اللہ عنہ نے بادشاہت کو فقر پر قربان کر کے گنہامی کی زندگی اختیار کی تو ذرا سے سلطنت ان کو ڈھونڈتے ہوئے ان کے پاس آئے۔ اُس وقت وہ سمندر کے کنارے بیٹھے اپنے خرقہ کو پیوند لگائے تھے۔ ارکان سلطنت زمین ادب کو پوم کر سامنے کھڑے ہو گئے۔ وزیر نے عرض کی "حضرت آپ کو اس فقیری میں کیا لذت ملی کہ اپنی بادشاہت چھوڑ کر اس حالت میں یہاں بیٹھے خرقہ دوزی



فرما رہے ہیں؟ آپ نے فرمایا "تم کو نہیں معلوم اس سلطنت اور اس سلطنت میں کیا فرق ہے؟" اُس نے کہا۔ "کیا یہ بھی کوئی سلطنت ہے؟" فرمایا "ہاں، کیا تم ہماری سلطنت دیکھنا چاہتے ہو؟ اچھا دیکھو!" یہ کہہ کر آپ نے اپنی سوئی جس سے خرتہ سی رہے تھے سمندر میں ڈال دی اور حکم دیا "پھلیو میری سوئی لاؤ!" وزیر نے دیکھا بے شمار پھلیاں اپنے منہ میں سونے چاندی کی سوئیاں لے ساحل پر جمع ہو گئی ہیں۔ آپ نے پہچان کر اپنی سوئی لے لی۔ اور سب کو واپس کر دیا۔

انسان سے حیوانات کا گریز چونکہ ہم نے خود کو اختلافات، افراتق اور نفاق سے نہیں بچایا ہے اس لیے حیوانات ہم سے ڈرتے اور بھاگتے

ہیں۔ درحقیقت ہمارے باطن کی ناموافقت ہمیں مجبور کرتی ہے کہ ہم دوسروں کو نفرت اور بُری نگاہ سے دیکھیں۔ اور اس کے نتیجے میں دوسروں کی طرف سے بھی ہم کو نفرت ہی ملتی ہے۔ اگر ہمارا باطن موافق ہو تو ہم کسی کو نفرت سے نہ دیکھیں اور سب ہماری موافقت و فرمانبرداری کے لیے تیار ہو جائیں۔ اور اپنے باطن میں موافقت پیدا کرنا خود ہمارا کام ہے۔ جب تک ہم اپنی باطنی حالت میں تبدیلی پیدا نہ کریں اللہ تعالیٰ ہم کو موافقت عطا نہ فرمائے گا۔ قرآن ناطق ہے اِنَّ اللّٰهَ لَا يُغَيِّرُ مَا بِقَوْمٍ حَتّٰى يُغَيِّرُوْا مَا بِاَنْفُسِهِمْ۔ اللہ تبارک تعالیٰ کسی قوم کی نسبت و حاکمیت (رحمت و انعام کے اعتبار سے) اُس وقت تک نہیں بدلتا جب تک وہ قوم خود اپنے نفاق و افراتق کو اتحاد و وحدت سے نہ بدل دے۔ جب کوئی قوم اپنے افراد کی اصلاح کر کے اجتماعیت حاصل کرتی ہے تو اُس پر اللہ تعالیٰ نزولِ رحمت فرماتا ہے۔

امتِ مرقومہ پر خصوصی رحمت ایک مرتبہ حضرت جبریل امین رسول اکرم صلی اللہ علیہ وسلم کی خدمت میں تشریف لائے تو حضور نے اگلی امتوں کے زوال اور نزولِ عذاب کے متعلق دریافت فرمایا۔ انھوں نے عرض کی یا رسول اللہ



بعض امتوں پر آسمانی عذاب پتھر بجلی اور زعد وغیرہ کی شکل میں آیا، جس سے وہ فنا ہو گئیں :-  
 حضور نے دعا فرمائی "اللہم! میری امت کو ایسے عذاب سے محفوظ رکھ! دعا مقبول ہوئی۔ اور  
 حضور کو الہامی طور پر بتایا گیا کہ اس امت پر اجتماعی صورت میں ایسا عذاب نہیں آئے گا کہ ساری  
 کی ساری امت فنا ہو جائے۔ (گذشتہ اقوام پر جب عذاب الہی نازل ہوتا تھا تو اللہ تبارک و تعالیٰ  
 اُس کے صالحین کو حکم دیتا تھا کہ وہ اُس قوم سے نکل کر دوسری جگہ چلے جائیں۔ یعنی جب اُس  
 قوم میں صالحین نہ رہ جاتے تو اُس پر عذاب نازل ہوتا۔ معلوم ہوا کہ کسی قوم میں صالحین کا ہونا  
 باعثِ رحمت و برکت ہے۔ ہمارے درمیان اولیائے کرام کا وجود بھی مانعِ عذاب ہے۔ اور ہم  
 اُن کی برکت سے اجتماعی طور پر محفوظ رہتے ہیں۔ پھر جبریل علیہ السلام نے عرض کی "یا رسول اللہ!  
 دوسری قسم کا عذاب عذابِ ارضی تھا جو بین الاقوامی جنگ، قحط یا طاعون و مہینہ کی صورت میں  
 نازل ہوا اور قومیں تباہ ہو گئیں" حضور صلی اللہ علیہ وسلم نے پھر دعا فرمائی۔ "اللہم! میری امت  
 کو عذابِ ارضی سے نجات دے" اللہ تعالیٰ نے دعا قبول فرمائی اور ارشاد فرمایا کہ یہ امت اجتماعی  
 طور پر عذابِ ارضی سے محفوظ رہے گی۔ (اس کے یہ معنی نہیں ہیں کہ کسی گاؤں یا شہر میں وہاں نہ آئے  
 گی، طاعون نہ آئے گا۔ بلکہ یہ معنی ہیں کہ تمام امت کو بیک وقت اجتماعی طور پر ایسے عذاب  
 میں مبتلا نہ کیا جائے گا) پھر حضور نے استفسار فرمایا کہ تیسری قسم کا عذاب کیا تھا؟ حضرت  
 جبریل نے عرض کی "یا رسول اللہ! تیسری قسم کا عذاب یہ تھا کہ ان قوموں کے علماء میں اختلاف  
 ہو جاتا، اور وہ اپنا اپنا راستہ الگ الگ بنا لیتے اور مخالفت کی بنا پر ایک دوسرے کو کافر  
 جہنمی اور بدعتی کہتے، ایک دوسرے سے نفرت کرتے اور اپنی عبادت گاہوں میں داخل نہیں  
 ہونے دیتے" حضور صلی اللہ علیہ وسلم نے یہ سن کر دعا کے لیے ہاتھ اٹھانے کا ارادہ فرمایا  
 وحی آئی۔ "اے محمد! اس کے لیے ہاتھ نہ اٹھانا، اس امت کے لیے یہی ایک عذابِ مقدر



ہو چکا ہے۔ اس امت کے علماء (سور) میں اختلاف یقینی ہے جو فرقہ بندی کا باعث ہوگا جو علماء آپ کے نقش قدم پر ہوں گے وہی اپنے پیروں کے ساتھ جنت میں جائیں گے۔"

ہم اے موجودہ علماء کے درمیان یہ عذاب الہی بدیہی امت مروتہ کا اختلاف صورت میں نمایاں ہے۔ فرقہ بندیوں کے ساتھ آپس کی

خصومت عام ہے ایک دوسرے سے نفرت کرتے اور درپے آزار ہو جاتے ہیں۔ ان کی مسجدیں اگر چہ رو قبلہ ہیں، لیکن اپنے اپنے گروہ کے لیے مخصوص ہیں۔ ایک دوسرے کو اپنی مسجدوں میں آنے تک نہیں دیتے۔ ہاں اللہ تعالیٰ کا یہ فضل و کرامت ہے کہ جب خانہ کعبہ میں جاتے ہیں تو ایک ساتھ نماز پڑھتے ہیں۔ ہر فرقہ اپنی جگہ صرف اپنے کونا جی اور باقی کوناری سمجھتا ہے۔ غور کیجئے۔ یہ بات پایہ ثبوت کو پہنچی ہوئی ہے کہ صحابہ کرام کے درمیان بھی بعض بعض مسائل و امور میں اختلاف ہوتا تھا۔ حتیٰ کہ بیان حدیث کے موقع پر معتبر گواہ اور شاہد طلب کرتے تھے۔ یہی اجتہادی اختلافات ان کے لیے سبب کماں تھے۔ اور آج ہم ان کے اختلاف کے ذریعہ مسائل کی اصل حقیقت کو معلوم کرتے ہیں۔ لیکن کبھی انہوں نے اپنے اختلاف کو وجہ مخالفت نہ بنایا تھا۔ کیونکہ اسلام میں اجتہادی اختلاف جائز ہے۔

اگر کوئی بہت کسی مسئلہ پر اجتہادی کوشش کرے اور صحیح مسئلہ اجتہاد کا ثواب سامنے لائے تو اس کو دو گونہ ثواب ہے۔ ایک اجتہادی کوشش

کا، اور دوسرا صحیح مسئلہ بتانے کا۔ لیکن اگر کوئی مجتہد نیت خالص کے ساتھ کسی مسئلہ میں جدوجہد کیے اور صحیح مسئلہ سامنے نہ لاسکے تو بھی جدوجہد کا ایک ثواب تو ضرور اُسے ملے گا۔ کیونکہ اللہ تعالیٰ کسی کی سعی و کوشش کو رائیگاں نہیں فرماتا۔ ہاں دوسرا ثواب اس سے ضرور منقطع ہو جائے گا۔ اور ان کے متبعین بھی ان کے ساتھ ثواب میں یکساں ہوں گے۔



حضور نے ارشاد فرمایا ہے **عَلَمَاءُ أُمَّتِي كَأَنْبِيَاءِ بَنِي إِسْرَائِيلَ** "میری امت کے علماء انبیائے بنی اسرائیل کی طرح ہیں۔ لیکن بنی نہیں ہیں۔ انبیاء علیہم السلام غلطی سے اس لیے محفوظ ہوتے ہیں کہ وحی الہی ان کو ہر وقت غلطی سے مطلع کرتی ہے۔ لیکن بنی آخر الزماں صلی اللہ علیہ وسلم کے بعد چونکہ وحی کا سلسلہ منقطع ہو گیا ہے، اس لیے یہ ممکن ہے کہ اس امت کے علماء و مجتہدین اجتہادی مسائل میں غلطی کریں۔ اور چونکہ مجتہدین کے لیے اجتہاد فرض ہے۔ اور بعض علماء آیت **وَجَاهِدُوا فِي سَبِيلِ اللَّهِ** کو اس معنی سے بھی مراد لیتے ہیں۔ اس لیے ان کو اجتہاد کا ثواب بالضرور حاصل ہوگا۔ خواہ وہ صحیح مسئلہ نہ نکال سکنے کی وجہ سے اس کے ثواب سے محروم ہو جائیں۔ اور جب دین اسلام اور اس کے قوانین شریعت میں اس درجہ لاپرواہی ہے تو بہت مشکل ہے کہ ایک شخص پانچ ارکان اسلام کو قبول و اختیار کرنے کے باوجود کافر، مشرک یا جہنمی ہو جائے۔

**اپس کی محبت** رسول صلی اللہ علیہ وسلم نے فرمایا ہے **لَا تَدْخُلُ الْجَنَّةَ حَتَّى تُوْمِنُوا وَلَا تُوْمِنُوا حَتَّى تَحَابُّوا**۔ تم میں سے کوئی جنت میں نہیں جائے گا جب تک ایمان نہ لائے۔ اور کوئی فرد ایمان میں کامل نہ ہوگا جب تک آپس میں محبت نہ رکھے۔ اسلام میں آپس کی محبت گویا تکمیل ایمان کا وسیلہ ہے۔ اور اقراب بین المسلمین یعنی دشمنی اور مخالفت تنزیل ایمان کا سبب ہو جاتا ہے۔ آپ اپنا ایمان بچانے کے لیے بھی دوسروں کی نسبت حسن ظن سے کام لیں۔ حضرت مجتہد العارف ثانی رحمۃ اللہ علیہ نے فرمایا ہے کہ اگر ایک شخص کے اعمال میں ۹۹ فیصدی کفر کا شائبہ ہو اور صرف ایک فیصدی خالص اسلام پایا جائے تو اس کو کافر نہ کہیں۔ اور حضرت امام ابوحنیفہ رحمۃ اللہ علیہ نے فرمایا ہے "جو شخص رد بقیلہ سنت رسول کے مطابق نماز پڑھتا ہو، میں اس کو



کافر نہیں کہوں گا۔

**مجدد اور مجدد کی تعریف** | ایک مجدد ہے اور ایک مجدد وہ ہے جو انبیاء علیہم السلام کے ان اصولِ مسلمہ کو جو عوام میں متروک ہو گئے ہیں، اور طریقِ سنت کی بجائے بدعتوں نے جڑیں پکڑ لی ہیں ان کو اپنے اجتہاد سے ثابت کر کے تجدید فرمائے۔ یعنی طریقِ سنت کو از سر نو ثابت و رائج کرنے کیلئے مسائل کی حقیقت کو واضح کرے۔ اور مجدد وہ ہے جو مطلقاً کوئی ایسی نئی بات اپنے دماغ سے تخلیق کر کے عوام میں رائج کرے جس کا قرآن و سنت سے کوئی ثبوت نہ ہو۔ اسی کو بدعت کہتے ہیں۔ اور یہ بدعتِ سینئہ ہے۔ میں نے جو کچھ بیان کیا یہ مجدد الف ثانی کی طرف سے ہے مجددین کی طرف کوئی اشارہ نہیں ہے۔ آپ کو چاہیے کہ مجدد اور مجدد میں تمیز پیدا کر کے لئے قائم کریں۔

وَصَلَّى اللهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَصَحْبِهِ أَجْمَعِينَ۔





# صوفیانہ یا سپاہیانہ زندگی

الْحَمْدُ لِلَّهِ الْمَلِكِ الْعَلِيِّ الْكَرِيمِ وَصَلَّى اللَّهُ عَلَى رَسُولِهِ الْمُنْتَصِفِ يَا خَلْقَ

الْعَظِيمِ

**صوفیا کی روپوشی** | صوفیائے کرام اپنے آپ کو الفاظ اور ناموں کے پردے میں چھپا لیتے ہیں مثلاً اگر ان سے پوچھا جائے کہ آپ کو صوفی کیوں کہا جاتا ہے تو کہتے ہیں کہ چونکہ ہم اُن پہننے والے ہیں اور اُن کو عربی میں صوت اور فارسی میں پشمینہ کہتے ہیں اس لیے ہمیں صوفی یا پشمینہ پوش کہا جاتا ہے۔ لفظ صوفی کوئی اہمیت نہیں رکھتا بلکہ درحقیقت ایک مکر (یعنی خفیہ تدبیر) ہے۔ اللہ تعالیٰ بھی خیر الما کرین ہے۔ اور جب ایک مومن اُس کی صفت مکر کے ماتحت آتا ہے تو وہ غیروں سے اپنے کو چھپانے کے لیے ایسی تدبیریں کرتا ہے جو اُس کے لیے ضروری ہوتی ہیں۔ اور یہ اس لیے کہ ربوع خلق ان کی طرف زیادہ نہ ہو جائے۔ اور منع ربوع خلق اس لیے ہوتا ہے کہ تمام افراد انسان مؤظف نہیں ہیں کہ وہ صاحبِ طریقت و صاحبِ تہرت بن جائیں۔ پس ان کے ہجوم و التقات سے صوفی پر ذمہ داریاں عائد ہو جاتی ہیں۔ جن سے عمدہ برآ ہوتا وہ اپنے لیے فریضہ سمجھتے ہیں۔ اگرچہ



از روئے شریعت عوام پر یہ فرض نہیں ہے کہ وہ مسائل کے ہر سوال کو خواہ وہ علمی ہو، عملی ہو، یا جاتی و مالی بہر صورت پورا کریں۔ شریعت نے عوام کی استطاعت کے مطابق ذمہ داریاں تفویض فرمائی ہیں۔ اور عام انسان شریعت کے ہلکے پھلکے قوانین کے مطابق ذمہ داریاں برداشت کرتا ہے۔ مگر صوفی اپنی طرف سے اللہ تعالیٰ کے حضور میں پیش کرنے کے لیے کچھ اور بڑھ کر ذمہ داریاں اپنے اوپر عائد کرتا ہے۔ اور عوام ناواقفیت کی وجہ سے اس سے ناجائز فائدہ حاصل کرنے کی کوشش کرنے لگتے ہیں۔ پس ضروری سمجھا جاتا ہے کہ کثرت رجوہ خلق سے بچا جائے۔ اس لیے وہ لطیف مکاری کا نبراس اور ڈھننے کی کوشش کرتے ہیں

**شریعت کی آسانی** | آداب شریعت کے عام قوانین اس درجہ ہلکے پھلکے اور آسان مقرر کیے گئے ہیں کہ ایک ۹ برس کی لڑکی اور ۱۵ برس کا لڑکا بھی اس کا مؤظف ہو سکتا ہے۔ اور یہی اس کے انتہائی آسان ہونے کی دلیل ہے۔ اگر شریعت سخت گیر ہوتی تو ہرگز ان بچوں کو اس کا مؤظف نہ بنایا جاسکتا۔ اللہ تبارک تعالیٰ بندوں پر سخت گیر نہیں بلکہ رحمت و اکرام کرنے والا ہے۔ وہ خدائے رحمت ہے اس لیے اُس نے اپنے رسول کو رحمتہ للعالمین بنایا ہے۔ تمام انبیاء کرام بندوں پر رحیم و مہربان تھے۔

**صوفیائی مہربانی** | صوفی اپنے آداب ظاہری و باطنی جسمانی و روحانی دنیوی و دُخوی میں خاص ذمہ داریاں اپنے اوپر عائد کر لیتے ہیں اور انہی آداب رسوم کی بنا پر ان کا باطن معصیٰ اور محبتی ہو جاتا ہے۔ اسی تصفیہ و تخلیہ کی بنا پر ان کا لقب صوفی ہوتا ہے۔ یعنی پاک صاف باطن اور اس لقب کو صوت پہننے کی طرف منسوب کرنا اس لیے ہوتا ہے کہ اُن کو اپنے صفاے باطن کی وجہ سے خود پرستی و خود نمائی لاحق نہ ہو جائے اور اس کے نتیجے میں لوگ اس کے سامنے سجدوں میں نہ گرنے لگیں جیسا کہ



بعض ادیان کے پیشوایان مذہبی اپنے اندر اتنی بلندی اور علویت کے قائل ہو جاتے ہیں کہ دوسرے ان کو دیوتا یا خدا ماننے لگتے ہیں۔ وہ عام لوگوں کے ساتھ اٹھنا بیٹھنا، کھانا پینا بھی پسند نہیں کرتے۔ وہ کہتے ہیں ہمارے اندر خدا کا ظور ہے۔ اور وہ نہیں جانتے کہ ان عام انسانوں میں بھی جن سے وہ خود کو برتر و افضل سمجھتے ہیں خدا کا اسی طرح ظور ہے جس طرح ان میں ہے۔ برتری تو صرف اعلیٰ کردار کی ہے۔ اور اعلیٰ کردار کے معنی خود کو متواضع اور خاکسار سمجھنا ہے۔ اور صوفیہ اسی مقام پر فائز ہوتے ہیں جو کہتے ہیں ہم تو گڈری اور ہونٹ پیننے والے ہیں۔ لیکن ان گڈریوں میں جو اہرات کے تلاش کرنے والے ان کے جو اہر علیہ عقیدہ کو پہچانتے ہیں۔ اور اسی کی قدر کرتے ہیں۔

**بذل و ایشار** اس سے پیشتر، صوفی کی مثال میں حضرت ابراہیمؑ کا واقعہ بیان کیا گیا، کہ کس طرح وہ اپنی دنیاوی سلطنت چھوڑنے کے بعد روحانی سلطنت کے بادشاہ ہوئے، اور کردار یہ کہ اپنے خادموں کے لیے کھانا پکانے اور چولھا پھونکنے میں ان کی ریش مبارک زمین پر لوٹتی تھی۔ اور کھانا تیار کر کے پہلے خادموں کو کھلاتے تھے، پھر خود کھاتے تھے۔ اور یہ سنت رسول صلی اللہ علیہ وسلم ہے کہ جو مختصر کھانا آپ کے گھر میں تیار ہوتا، اگر مہمان آجاتے تو پہلے ان کو مشکم سیر کھلاتے، کچھ بچتا تو خود کھاتے ورنہ یوں ہی گزار دیتے۔ اکثر تین تین پانچ پانچ دن اپنا کھانا مہمانوں یا سائلوں کو عنایت فرماتے اور خود پیٹ پر پھر باندھ لیتے۔ یہی حال حضرت علی مرتضیٰ کرم اللہ وجہہ کا تھا۔ فاقے تو اکثر ہی ہوتے تھے۔ لیکن ایک دن یہ واقعہ پیش آیا کہ حضرت علی مرتضیٰ ایک یہودی سے پسائی کے لیے بولائے اور حضرت فاطمہؑ کو پیسنے کے لیے دیا۔ شام کو اس سے جو مزدوری کا آٹا ملا اس سے پانچ روٹیاں پکائیں۔ اس لیے کہ گھر میں پانچ ہی افراد تھے۔ افطار کے وقت



دروازے پر سائل نے آواز دی ”اے اہل بیتِ کرم اور اے اہل بیتِ رسول! میں دو دن کا بھوکا ہوں، مسکین ہوں اگر ہو سکے تو مجھے کھانا کھلا دو۔“ یہ سُن کر حضرت علیؑ نے اپنا حصہ مسکین کو دے دیا۔ حضرت فاطمہؑ نے بھی اُن کی تقلید کی تو فتنہ آپ کی گینز نے بھی ایشار کرنا مناسب جانا۔ یہ دیکھ کر حسن اور حسین علیہما السلام نے بھی اگرچہ خورد سال تھے مگر سخاوت کے بندہ سے مغلوب ہو کر پیچھے رہنا مناسب نہ سمجھا اور اپنی اپنی روٹیاں بھی سائل کو دے دیں۔ اسی طرح دو دن مزید ایسا ہی اتفاق پیش آیا۔ یہ تھا فقرائے صوفیہ کا طریقِ ایشار۔ یہ لوگ فقرا اور مساکین کو اپنے اوپر مقدم سمجھتے تھے۔ خود کما کر دوسروں کو کھلاتے اور خود فاقہ سے بسر کرتے تھے۔ یہی معنی ہیں تَخَلَّقُوا بِأَخْلَاقِ اللَّهِ کے۔ انہیں کی شان میں آیات نازل ہوئیں کہ یہی وہ لوگ ہیں جو خدا کے لیے نذر کرتے ہیں تو اُسے پورا کرتے ہیں۔ اور اپنے کھانے سے مسکین یتیم اور اسیر کو انظار کراتے ہیں۔ خود صبر کرتے اور شاکر رہتے ہیں۔

**رزقِ نبوی** | رسولِ اکرم صلی اللہ علیہ وسلم ایک دن اپنی بیٹی فاطمہ زہرا رضی اللہ عنہا کے گھر تشریف لائے، اور فرمایا ”فاطمہ! کچھ کھانے کیلئے ہو تو لاؤ۔“ حضرت فاطمہؑ خود داری اور ادب کی وجہ سے خاموش رہیں۔ حجرے میں جا کر اللہ تعالیٰ سے عرض کی ”اے رزاق! تیرے حبیبِ رسولِ اکرم صلی اللہ علیہ وسلم مسکین فاطمہ کے گھر آئے ہیں اور کچھ کھانا طلب فرماتے ہیں۔ تو عالمِ غیب اور دانائے رازت کہ آج فاطمہ کے گھر میں کچھ نہیں ہے۔ اپنی رزاقیت سے کچھ عنایت فرما۔ اُسی وقت غیب سے اپنے سامنے خوانِ نعمت موجود پایا۔ اور خوشی خوشی رسولِ صلی اللہ علیہ وسلم کے سامنے لا کر حاضر کیا۔ نبیِ اکرم صلی اللہ علیہ وسلم نے سر پوش اٹھا کر دیکھا اور مسکرا کر فرمایا۔ ”بیٹی فاطمہ! یہ کھانا تو تمہارے گھر کا نہیں؛ اور نہ دنیا کا کھانا معلوم ہوتا ہے۔ یہ کہاں سے آیا؟“ حضرت فاطمہؑ نے ماجرائے حال بیان کیا۔



تو حضور نے سجدہ شکر ادا کیا اور فرمایا "الحمد لله! کہ اللہ تبارک و تعالیٰ نے میری امت بلکہ اہل بیت میں ایک ایسی خاتون پیدا کی ہے جو حضرت عیسیٰ علیہ السلام کی والدہ حضرت مریم کی طرح غیب سے اپنا رزق حاصل کرتی ہے۔"

**رزق بے حساب** | جب حضرت زکریا علیہ السلام حضرت مریم کے پاس جاتے، تو بے فصل میوہ جات اور کھانے کی چیزیں ان کے پاس موجود پاتے۔ پوچھتے "یا مریم، اِنِّیْ لَکَ هٰذَا" (اے مریم، یہ کھانے کی چیزیں تمہارے پاس کہاں سے آتی ہیں؟) - "قَالَتْ هُوَ مِنْ عِنْدِ اللّٰهِ" (وہ جواب دہیں، یہ میرے پروردگار کے پاس سے آتی ہیں۔) "اِنَّ اللّٰهَ یَرْزُقُ مَنْ یَّشَاءُ بِغَیْرِ حِسَابٍ" (اللہ تعالیٰ جس کو چاہتا ہے بے حساب رزق دیتا ہے، اس لئے صریح سے ثابت ہوتا ہے کہ اللہ تعالیٰ کی قدرت میں بلا سبب، غیب سے رزق دینا داخل ہے۔) لیکن اس قدرت کے لیے اُس کی مرضی بھی ضروری ہے۔ اور چونکہ اس کی مرضی کا علم کسی کو نہیں ہے اور نہ اُس کی مرضی کو دعا، عبادت اور وظائف سے مغلوب کیا جاسکتا ہے۔ اس لیے شریعت ظاہرہ و باہرہ میں بلا سبب توکل کرنا داخل نہیں کیا گیا۔ بلکہ اسباب کے ساتھ توکل کا حکم دیا گیا ہے۔

**توکل بلا سبب** | وہ مردان خدا جو بلا سبب توکل اختیار کرتے ہیں چونکہ ان کیلئے رزق پہنچنا، اور نہ پہنچنا دونوں برابر ہو جاتا ہے، یعنی اگر چالیس چالیس دن رزق میسر نہ آئے تو ان کے دل میں مشیت الہی سے شکایت کا شائبہ تک پیدا نہیں ہوتا، اس لیے ان کو بلا سبب کے توکل کرنا جائز ہے۔ یہ عام مدعیوں کا کام نہیں۔

**حضور صلی اللہ علیہ وسلم کی سادگی** | حضور صلی اللہ علیہ وسلم جب اپنے صحابہ کے درمیان بیٹھتے اور کوئی نادانف انسان آجاتا



تو ظاہری طور پر لی ادا انداز سے نہ جان سکتا کہ ان میں سے رسول صلی اللہ علیہ وسلم کون ہیں؟  
 (ہاں ایمان والوں کے لیے انوار کی تابانی پوشیدہ نہ رہ سکتی، اور جب وہ اپنی روح کو فنا  
 ہوتے ہوئے دیکھتے تو پہچان لیتے کہ آپ رسول ہیں) نہ آپ کے لیے مسند تھی نہ تکلیف۔ اور نہ کوئی  
 مخصوص جگہ، سب کے ساتھ گھل مل کر بیٹھتے۔ لباس و پوشاک میں بھی کوئی امتیاز نہ تھا۔ غرض  
 عوام کے ساتھ اس درجہ شمولیت تھی کہ امتیاز کرنا مشکل ہو جاتا تھا۔ اس کے برخلاف دیگر  
 مذاہب کے پیشوا یا بن روحانی اس درجہ متمیز اور الگ تھلگ رہتے ہیں کہ ان کے معتقدین و  
 مریدین کو بات تک کرنے کا موقع نہیں ملتا۔ اور اگر سال میں ایک مرتبہ کسی موقع پر دیدار نصیب  
 ہوا تو وہ اپنے لیے انتہائی سعادت مندی سمجھتے ہیں۔ اور اسی مشکل حصول کی بنا پر ان کو خدائے  
 روئے زمین، یا منظر خداوندی سمجھتے ہیں۔ اور اس ایک دیدار کے بدلے میں اپنی دولتیں قربان  
 کرنے کو تیار ہو جاتے ہیں۔ اور ان کی نیاز مندی کے ساتھ پیش کی ہوئی دولتوں سے سال بھر کی  
 عیاشی اور فضول خرچی کا سامان مہیا کیا جاتا ہے۔ کیا یہی رسول صلی اللہ علیہ وسلم کی تعلیم ہے  
 اور اسی کو پیروی حق و مطابعت رسول کہتے ہیں؟

وہ صوفی، درویش یا عارف جو رسول صلی اللہ علیہ وسلم کے نقش  
**صوفیہ کا لباس** | قدم کو رہنا بنا کر مقامات روحانی طے کرتے اور کسی حالت میں

خلافت سنت کا ارادہ نہیں کرتے بے شک ان کا مقام بہت بلند ہے۔ اور چونکہ وہ پیغمبر نہیں  
 ہوتے اور نہ براہ راست تبلیغ ولایت پر مامور کیے جاتے ہیں اس لیے ان کو اس بات کی ضرورت  
 نہیں کہ وہ اپنی ولایت کا اظہار کریں۔ پس وہ عام لوگوں کی طرح زندگی بسر کرتے اور معمولی  
 لباس میں اپنے کو چھپا لیتے ہیں۔ کسی زمانے میں ان کا صوفیہ خرقة اس طرت ان کو چھپا لیتا تھا  
 کہ اُمر اور اہل ثروت حضرات ان کو اپنی نظر میں کوئی جگہ نہیں دیتے تھے۔ آج وہ زمانہ نہیں ہے



عوام نے خرقة اور صوف میں بھی ان کو تلاش کرنا شروع کر دیا ہے۔ اس لیے آج ایک صحیح صوفی زیادہ سے زیادہ عالمانہ یا اوسط معمولی اور یا کم عزت لباس کو اختیار کرتا ہے۔ اور اس میں پوشیدہ ہو جاتا ہے۔ تاکہ عوام کی زد اور ان کے کثرت رجحان سے بچ سکے۔ لیکن وہ ان پردوں کے باوجود خواص کی نگاہوں سے نہیں بچ سکتے۔ وہ ان کو ہر لباس میں پہچان لیتے ہیں۔

دیدہ خواہم کہ باشد شہ شناس  
تا شناسد شاہ را در ہر لباس (دہلوی)

مولانا روم فرماتے ہیں کہ میں وہ بصیرت تلاش کرتا ہوں جو شاہ شناس ہو اور شاہ کو ہر لباس میں پہچان لے۔ اور یہ صاحبان بصیرت شاہ شناس ہوتے ہیں۔ یہاں مولانا روم رحمۃ اللہ علیہ نے ایک دلچسپ مثال دی ہے :-

شاہ شناسی | محمود غزنوی راتوں کو بھیس بدل کر غریب رعایا کا حال معلوم کرنے کے لیے شہر میں گھوما کرتے تھے۔ ایک رات ایک دیرانے میں گزر رہا تھا۔ تین آدمیوں کو مشتبہ حالت میں دیکھا اور معلوم کر لیا کہ یہ بالضرور چور ہوں گے۔ ان کے پاس آئے۔ انہوں نے پوچھا تم کون ہو؟ بادشاہ نے جواب دیا میں چور ہوں اور اکیلا ہوں۔ اگر کسی کا ساتھ ہو جائے تو مل کر اپنا کام کریں۔ ان لوگوں نے کہا۔ تمہارے پاس اس کام کے لیے کوئی ہنر بھی ہے؟۔ کہا ہاں ایک ہنر ہے، مگر اپنے ہنر کو اس وقت تک ظاہر نہیں کروں گا جب تک یہ معلوم نہ ہو جائے کہ آپ لوگ بھی چور ہیں۔ ان میں سے ایک بولا۔ ہم لوگ واقعی چور ہیں۔ اور اگر تم ہمارا ہنر جانتا چاہتے ہو تو میں نقب زنی کا استاد ہوں۔ اتنی صداقت در صحیح نقب لگاتا ہوں کہ آج تک کبھی غلط نہیں ہوئی۔ دوسرے نے کہا۔ میں جانوروں کی زبان جانتا ہوں۔ کوئی جانور آواز نکالے، مجھے معلوم ہو جاتا ہے کہ یہ کیا کہتا ہے۔ تیسرے نے کہا۔ میں اگر کسی آدمی کو ایک مرتبہ اندھیرے میں بھی دیکھ لوں اور وہ کہیں کسی لباس میں



میرے سامنے آئے میں اُسے ضرور پہچان لوں گا۔ اب تم بتاؤ تم میں کیا ہنزہ ہے؟ محمود نے جواب دیا۔ "میرا ہنزہ یہ ہے کہ اگر میرے ساتھی گرفتار کر لیے جائیں، اور ان کو پھانسی کا حکم دیا جائے۔ اُس وقت اگر میں ڈارہی ہلا دوں تو وہ پھانسی پر سے اتر آئیں۔" ان لوگوں نے کہا سبھی تم تو بڑے کمال کے آدمی ہو۔ تمہاری ڈارہی میں بڑی اچھی کرامت ہے جس کے ہلنے سے مجرم پھانسی کے تختے سے اتر آتا ہے۔ اگر تم ہمارے ساتھ مل جاؤ تو ہم بڑی بڑی جگہ پوری کریں محمود نے کہا۔ "اچھا بولو، اب کہاں چلنا ہے؟ ایک نے کہا چلو ملک التجار کے گھر میں چلیں۔" دوسرا بولا فلاں رئیس کے یہاں ہاتھ ماریں۔ محمود نے کہا۔ "نہیں، ان چھوٹی چھوٹی جگہوں پر کیا مال ہاتھ آئے گا۔ کیوں نہ ہمت کر کے بادشاہ کے خزانے کو لوٹا جائے۔ سب نے یہ مشورہ پسند کیا۔ اور روانہ ہو گئے۔ ایک مناسب جگہ پہنچ کر نقب زن نے اتنی صحیح نقب لگائی کہ چاروں کو قلعہ کے اندر خزانہ کے پاس لاکھڑا کیا۔ اسی وقت ذرا سی آہٹ سے پوکٹے ہو کر کتوں نے بھونکنا شروع کیا۔ اُس زبان جاننے والے نے حیرت اور تعجب سے کہا۔ "عجیب بات ہے۔ ایک کتے نے جب بھونکنا شروع کیا، تو دوسرا کتا اُسے روکنے لگا اور بولا۔ کیوں بھونکتے ہو، خاموش ہو جاؤ۔ دیکھتے نہیں ہو بادشاہ ان کے ساتھ ہے۔" غصہ ان لوگوں نے خزانے کا مالا توڑا۔ اور اندر داخل ہو کر اپنی مرضی کے مطابق خوب مال ماسیاب لوٹا۔ اور اسی راستے سے آسانی کے ساتھ نکل آئے جس راستے سے داخل ہوئے تھے۔ رات کا زیادہ حصہ اسی کدو کاوش میں گزر گیا تھا۔ صبح ہونے والی تھی۔ اس لیے طے یہ پایا کہ سارا مال ویرانے میں ایک جگہ دفن کر دیا جائے۔ کل رات تقسیم کر کے آپس میں بانٹ لیں گے۔ صبح محمود کے اشارے پر جاسوسوں نے تلاش کر کے تینوں چوروں کو گرفتار اور تمام مال مسروقہ برآمد کر لیا۔ اقرار جرم کر لینے کے بعد بادشاہ نے تینوں کو پھانسی کا حکم دیا۔ جس وقت جلاد انہیں پھانسی کے لیے لے جانا چاہتا تھا، اُس



تیسرے نے بادشاہ سے عرض کیا۔ اعلیٰ حضرت اس جرم کے مرتکب چار چور تھے۔ دو آدمیوں نے اپنا اپنا کمال ظاہر کیا۔ چھوڑ عالی میں اپنے ہنر کے مطابق اس چور کو بھی دیکھ رہا ہوں۔ اس وقت دربار میں حاضر ہے۔ اعلیٰ حضرت اُسے بھی گرفتار کیا جائے۔ کیونکہ یہ وقت اس کے کمال کے اظہار کا ہے کہ وہ اپنی ڈاڑھی ہلا دے اور ہماری جان بخشی ہو جائے۔ بادشاہ نے مسکرا کر کہا۔ اچھا، اگر تم کو چھوڑ دیا جائے تو تم اس فعل قبیح سے باز آ کر سلطنت کے تمام چوروں کو گرفتار کر دو گے؟ ان کے اقرار کرنے پر انھیں رہا کر دیا گیا۔ اور سلطنت کے تمام چور ان کی نشان دہی پر گرفتار کر لیے گئے۔ اور ملک میں امن و امان قائم ہو گیا۔ اسی قصہ میں مولانا روم نے فرمایا ہے :-

دیدہ خواہم کہ باشد شہ شناس تا شناسد شاہ را در ہر لباس

**صوفی عارف ہوتا ہے** | پس صوفی وہ ہے جو خدا کو ہر صفت میں پہچانتا ہے۔ ہر منظر میں خدا کا ظہور پاتا اور ہر صفت کو اسی کا آئینہ بناتا ہے۔ یعنی جب اُس کا آئینہ دل صاف ہو جاتا ہے تو شش بہت ایسے روشن ہو جاتے ہیں کہ جس طرف سے جس رنگ اباس میں جس روپ اور بہروپ میں اُس کے جلوے ابھرتے ہیں، وہ دھوکا نہیں کھاتا۔ اور صاف پہچان لیتا ہے۔ اسی لیے اس کو کسی کے ساتھ بغض و عناد، جھگڑا، فساد اور دعویٰ یا انتقام نہیں ہوتا۔ ہر شے کے ساتھ محبت کرتا اور ہر مخلوق کو شفقت کی نگاہ سے دیکھتا ہے۔ یہاں تک کہ اپنے اعلیٰ کردار کی بنا پر آئینہ خدا نما بن جاتا ہے۔ اور اس قریب خاص کے عوض خود اللہ تبارک تعالیٰ اس کی ہستی کو اپنے جمال و کمال کے ظہور کا حشر بنا لیتا ہے۔ اس لیے کہ وہ اچھی اور بُری تمام مخلوق کو عیال اللہ، مظاہر اسما اور پر تو افعال الہی سمجھتا ہے۔



سہرہ ایمنہ ایمان | الْمُؤْمِنُ مِرَاةُ الْمُؤْمِنِ حدیث رسول صلی اللہ علیہ وسلم ہے۔ یعنی  
 مومن مومن کا آئینہ ہوتا ہے۔ جب ایک مومن دوسرے مومن کے سامنے  
 آتا ہے تو اس کے آئینے میں اپنے ایمان کا نور دیکھتا ہے اور اُسے پسند کرتا ہے۔ لیکن صوفی  
 کا آئینہ ایمان اس درجہ منور و متجلی ہوتا ہے کہ ذات الہی کے جملہ صفات و اسوہ پوری تابانی  
 کے ساتھ اس میں منعکس ہو جاتے ہیں۔ اور ہر صاحب بصیرت اس کے خلقی کردار میں خالق کے اسماء  
 و افعال کا مشاہدہ کرتا ہے۔ وہ خدا کو اپنے باطن اور اپنے آپ کو خدا کے علم میں صورتِ علمیہ  
 کی حیثیت سے دیکھتا ہے۔

اعیان ثابتہ | اصطلاح تصوف میں اعیان ثابتہ کے معنی اشکالِ اسماء الہی ہیں،  
 جن سے صورتِ علمیہ مراد لی جاتی ہے۔ یعنی مخلوق و حادث کی وہ شکل جو  
 قبل حدوث خزانہ علم الہی میں موجود تھی، آج بھی اُسی طرح ہے اور آئینہ بھی اسی طرح  
 رہے گی۔ یا یوں کہیے کہ اللہ تبارک و تعالیٰ کے بے حدود و انتہا اسماء میں تکمیل اشکال کی جو  
 قابلیت ہمیشہ سے موجود تھی ان قابلیتوں کے علم میں صورت و متشکل ہو جانے کو اعیان ثابتہ  
 کہتے ہیں۔ مثلاً کھار جو مٹی گوندھ کر تیار کرتا ہے تو اس کے علم ذہن میں اس مٹی سے بن سکنے  
 والی تمام اشکال پہلے ہی موجود ہوتی ہیں۔ اب جب اُس کھار کی قوت تعالیٰہہ بالارادہ متحرک  
 ہوتی ہے تو وہی اشکال اس مٹی سے ظاہر ہونی شروع ہو جاتی ہیں جو اُس کے علم میں پہلے سے  
 موجود تھیں۔ وہی اعیان ثابتہ ہیں۔ (انسان کی ایک شکل تو وہ ہوتی ہے جو اُس کے عین ثابت  
 کے ماتحت وجود میں آئی۔ اور دوسری شکل وہ ہوتی ہے جو اُس کے کردار کے ماتحت وجود میں آتی  
 ہے۔ اگر انسان کے کرداری اشکال اس کے عین ثابت کے عین مطابق ہوں تو وہ اسم الہی جو  
 اُس عین کا مربی ہے پوری طرح اس میں جلوہ گر ہو جاتا ہے۔ یہی مقام تصوف ہے۔ اور اگر



اس کے کرداری اشکال اُس کے عین ثابت کے متضاد ہوں اور ایک دوسرے کے ایسے مخالف ہوں کہ ان میں کوئی رشتہ یگانگت و اتحاد نہ پایا جائے اس کا نام رلیسیت ہے اس تشریح سے بہ آسانی یہ سمجھ میں آسکتا ہے کہ سالک کا کام اپنے کرداری اشکال کو اپنے عین ثابت سے ملانے کی کوشش کرنا ہے۔ اور اُس کی کامیاب کوشش کا نتیجہ نقو و دلاوت ہے۔ پس یہ بات بھی روشن ہو جاتی ہے کہ بندہ اپنے کردار کو اس صورِ علمیہ سے مطابق کیے جو خاص علم الہی میں تھا، اللہ تعالیٰ کا قرب حاصل کرتا ہے یعنی اس کے کرداری اشکال بعینہ ویسے ہی ہو جاتے ہیں جیسے صورِ علمیہ الہیہ میں ہیں۔ تو گویا وہ اللہ تعالیٰ کے عین علم میں داخل ہو جاتا ہے۔

**صوفیہ کے کردار** | وہ صوفی جو اپنے کو اعیانِ ثابتہ کے سانچے میں ڈھال لیتا ہے نفرت و انکار سے پھوٹ جاتا ہے۔ وہ ہر چیز کو خدا کی طرف سے دیکھتا ہے اور خالق کی مخلوق سمجھتا ہے۔ اور خالق چونکہ حکیم ہے اور حکیم کا فعل حکمت سے خالی نہیں ہوتا۔ اس لیے وہ ہر شے میں اس کی حکمت تلاش کرتا ہے۔ اور حکمت معلوم کر لینے کے بعد اُس سے محبت کرنے لگتا ہے۔

**موافقت** | حضرت مولانا روم علیہ الرحمہ کا مقولہ تھا کہ "مجھے ہفتاد دو دولت سے صلح و موافقت ہے" یہ سن کر ایک فقیہ حیرت میں پڑ گیا۔ اُس نے اپنے ایک طاقت ور رید کو بلا کر سمجھایا کہ تم مولانا روم کے پاس جاؤ، اور ان سے اس مقولہ کے بارے میں دریافت کرو۔ اگر وہ اس کا اقرار کریں تو ان کو بتاؤ کہ تم قرآن کریم کی صریحیٰ نافرمانی کے مرتکب ہو کہ قرآن فرماتا ہے وَلَا تَلْبِسُوا الْحَقَّ بِالْبَاطِلِ (باطل کو حق نہ بناؤ)۔ اور وَلَا تَسْتَوِی الْحُسْنَىٰ وَالْأَسْفَىٰ (برائیوں کو بھلائیوں کے برابر نہ بناؤ)۔ پس تم حکم قرآن کے



منوت ہو اس لیے تمہاری توہین ہمارے لیے جائز ہے۔ پھر خوب اُن کو بُرا بھلا کہو۔" جب اُس نے مولانا کے پاس جا کر اُن کے اس مقولہ پر اعتراض کرایا، اور بُرا بھلا کہنا شروع کیا، تو آپ خاموشی سے سنتے رہے۔ جب وہ تھک کر چپ ہو گیا تو آپ نے ہنس کر فرمایا۔ "بھائی! تم تتر ہوئیں گروہ میں ہو اور مجھے تم سے بھی مواظقت ہے۔"

**مصائب کے صبر پر انکشافِ اسرار** | ایک مرتبہ حضرت ابراہیم ادہم سے لوگوں نے پوچھا کہ آپ کی زندگی میں سب سے

بہتر وقت کون سا گزرا ہے؟ آپ نے فرمایا۔ "میں ایک طویل سفر میں تھا۔ اتفاقاً ایک مسجد میں ٹھہرا۔ اور اس قدر تھکا ہوا تھا کہ مجھ میں اٹھنے کی بھی سکت باقی نہ تھی۔ بعد نماز عشا خادم نے آکر مسجد سے نکل جانے کا حکم دیا۔ میری ہمت جو اب دے چکی تھی، میں اسی طرح پڑا رہا۔ خادم مسجد نے میرے پاؤں پکڑ کر کھینچنا شروع کیا۔ وہ مجھے کھینچتا ہوا داخل مسجد سے صحن مسجد میں لایا۔ اور وہاں سے کھینچتا ہوا دروازے سے باہر لایا۔ دروازے سے نیچے اترنے کی سات بیڑھیاں تھیں وہ مجھے کھینچتا ہوا نیچے اتر گیا اور ساتوں بیڑھیوں پر میرا سر کھٹ کھٹ سات مرتبہ شدت کے ساتھ ٹکرایا اور ہر ٹکر پر میرے سامنے ایک ایک عالم سیر الہی منکشف ہو گیا۔ اور اُن پر پڑے ہوئے پردے اٹھ گئے۔ میں نے سوچا، اور آج بھی سوچتا ہوں کہ اے کاش سات بیڑھیوں کی بجائے ستر بیڑھیاں ہوتیں اور ان ستر بیڑھیوں سے میرا سر ٹکراتا، تو کس درجہ عوالم ستر میرے سامنے منکشف ہو جاتے۔ میری زندگی میں یہ وقت سب سے بہتر گزرا ہے اور میں آج بھی اس وقت کو یاد کرتا، اللہ تعالیٰ کا شکر ادا کرتا ہوں۔ اور اس خادم کو دعائیں دیتا ہوں۔"

**بلند اخلاق ہی صوفیہ کے اعمال ہوتے ہیں** | دنیا کو عیسویت نے جلم کا سبق دیا تھا کہ اگر ایک طرف ظمانچہ



ماجا جائے تو دوسرا رخ بھی آگے بڑھا دو۔ لیکن آج دنیا میں کوئی عیسائی یا کوئی قوم ایسی حلیم نہیں ہے جو اس تعلیم پر عمل کرے۔ لیکن اسلام کا یہ فرقہ تصوف ہے جو اسلامی حکم کا علی ثبوت پیش کرتا ہے، جیسا کہ ادھر کی مثال سے واضح ہوا۔ وہ بدلہ لینے کے مقابلے میں عفو و درگزر کرنے کو اپنا شعار بناتے ہیں جیسا کہ اسلام کی تعلیم ہے کہ۔ اگر کوئی شخص تم پر زیادتی کرے تو تم اتنا ہی بدلہ لے لو اور اگر تم عفو کرو تو اللہ محسنین کے اجر کو ضایع نہیں فرماتا چنانچہ اس حکم اور احسان کو تصوف نے اپنا لیا ہے۔

## صوفی سپاہی اور سپاہی صوفی ہوتا ہے

اگر یہ کہا جائے کہ صوفیہ کو صوفی اس لیے کہتے ہیں کہ وہ پشمینہ پوش ہوتے ہیں، تو ضروری ہے کہ سرد ممالک کے تمام فوجیوں کو صوفی کہا جائے۔ اس لیے کہ وہ پشمینہ ہی پہنتے اور کبیل اڑھتے ہیں۔ لیکن آپ ان کو صوفی کبھی نہیں کہتے۔ ہاں، ایک جگہ کہ میں اس بات پر ضرور زور دوں گا کہ آپ ان کو بھی صوفی کہیں۔ کیونکہ ان فوجیوں کے اندر ایک ڈسپلن اور ستمبر نظام ہوتا ہے۔ وہ صرف فرمانبرداری جانتے ہیں۔ اور حکم پر جان دیتے ہیں۔ ان کا ہر قدم آپس کے اتحاد و اتفاق کے ساتھ اور اطاعتِ امیر کے ماتحت اٹھتا ہے۔ وہ خلق اللہ کی حفاظت کے لیے اپنی جان کو خطرے میں ڈالتے ہیں اور دوسروں کو آرام پہنچانے کے لیے خود تکلیف اٹھاتے ہیں۔ اگر آپ ان اوصاف کے اعتبار سے ان فوجیوں پر نظر ڈالیں تو ان میں صوفیانہ اخلاق شدت سے محسوس کریں گے۔ کیونکہ ایک تربیت یافتہ صوفی کی یہی نشان ہوتی ہے کہ وہ امیر کا فرمانبردار ہوتا ہے۔ اپنے امیر کے ادنیٰ اشارے پر جان قربان کرتا ہے۔ وہ کسی حکم پر یہ نہیں سوچتا کہ اس کا نتیجہ کیا ہوگا؟ وہ حکم کو صرف حکم جانتا ہے اور اس کے صحیح یا غلط ہونے کی الجھن میں نہیں



پڑتا جس طرح ایک فوجی اپنے افسر کے کسی حکم پر یہ خیال نہیں کرتا کہ اس کے نتیجے میں اس کی جان جائے گی، یا شکست کا منہ دیکھنا پڑے گا۔ اسی طرح صوفی خدا، رسول اور پیرِ حکم کے متعلق کسی تدبیر اور توجیہ سے کام نہیں لیتا وہ یہ نہیں سوچتا کہ اس کا انجام موافق ہوگا یا مخالفت وہ صرف اس کی تعمیل کرتا ہے۔ آپس کے اتحاد و اتفاق اور اخوت و موافقت کی مثالیں قائم کرتا ہے۔ وہ اپنے سردار کو برقرار رکھنے کے لیے پیٹنے کا ایک کٹورا پانی اپنے لیے نہیں بچاتا وہ اپنے پیالے سے ساتھی کو پانی پلا دیتا ہے، اور خود پیاسا مر جاتا ہے۔ غرض صوفیوں کی زندگی سرتاپا اخلاص اور ایثار ہے۔ وہ اپنی ضروریات پر دو روں کی ضروریات کو مقدم سمجھتا ہے وہ خود اپنے راستے پر آگے بڑھنے میں کسی کو پیچھے نہیں ہٹاتا۔

**سپاہی اور صوفی کا فرق** | اگرچہ اکثر امور میں سپاہیوں کے کردار صوفیانہ کر دار سے مشابہت رکھتے ہیں۔ لیکن ان دونوں کے درمیان ایک

نمایاں فرق بھی ہے۔ یعنی ایک سپاہی اپنے مقررہ اوقات کے علاوہ آزاد ہوتا ہے۔ اس حالت میں نہ تو اس پر کوئی پابندی ہوتی ہے۔ اور نہ کسی بات میں مکلف ہوتا ہے۔ وہ اپنے آرام کے اوقات میں ہر چیز سے بے نیاز ہو کر صرف آرام کرتا ہے۔ لیکن ایک صوفی کی ساری زندگی، اور زندگی کی ہر ہر سانس اس کے قبضہ و اختیار سے باہر ہوتی ہے۔ کوئی ساعت اس کی نہیں۔ کوئی آرام اس کے لیے نہیں۔ وہ خدا کی ایک ایسی مشین ہے جو ہر وقت چلتی رہتی ہے۔ اور کبھی بند نہیں ہوتی۔ حتیٰ کہ اس کے پُرزے گھس گھس کر نسبت دنا بوم ہو جائیں سپاہی صرف اپنے ظاہری اور جسمانی اعمال سے اپنے امیر کا تابع ہوتا ہے۔ اس کی روح اس کا ضمیر اور اس کا دل آزاد ہوتا ہے۔ لیکن صوفی کا ظاہر و باطن یکسانیت کے ساتھ اپنے امیر (پیر) کا تابع ہوتا ہے۔ بہر حال اس فرق کے باوجود ایک سپاہی بڑی حد تک صوفیانہ



کردار سے متعلق ہوتا ہے۔ اور یہی وجہ ہے کہ ایک ادنیٰ اسی ترفیب اس کو سلوک اور لقاوت کی طرف رجوع کر دیتی ہے اور وہ مراتب کمال تک بہت جلد پہنچ جاتے ہیں۔ اور اکثر اللہ کے چُپے ہوئے بندے سپاہیانہ لباس میں رہتے ہیں جن کو صرف اہل بصیرت ہی دیکھ اور پہچان سکتے ہیں۔

دیدہ خواہم کہ باشد شہ شناس تا شناسد شاہ را در ہر لباس  
پس ہر شخص کے ساتھ خوش گمانی سے پیش آنا چاہیے۔ ہر شخص کو اپنے سے بہتر اور مقام کے اعتبار سے بالاتر سمجھنا چاہیے۔ تاکہ تواضع سے متصف ہو جائے جس کے بغیر حصولِ ولایت نامکن ہے۔

صَلَّى اللهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ

— ﴿مَرْوِيَةٌ﴾ —



## نسبت

الْحَمْدُ لِلَّهِ الْمَلِكِ الْكَرِيمِ وَصَلَّى اللَّهُ عَلَى سَيِّدِنَا مُحَمَّدٍ سَيِّدِ الْبَشَرِ

**فتح باب اور نسبت** عرفان کے نزدیک مراتب سلوک کے چند درجات ہیں۔ جس میں ابتدائی درجے کے آخری مرحلہ میں ایک مقام آتا ہے جس کو نسبت کہتے ہیں۔ جب تک نسبت حاصل نہ ہو جائے سالک مرتبہ ولایت یعنی فنا و بقا میں نہیں پہنچ سکتا۔ پہلے نسبت حاصل ہوتی ہے اور اس کے بعد ولایت۔ ہاں نسبت حاصل کرنے سے پہلے فتح باب ہو جاتا ہے۔ جس کی علامت یہ ہے کہ جب سالک حالت ذکر میں اپنے باطن کی طرف متوجہ ہوتا ہے تو اس پر ایک ایسی حالت طاری ہوتی ہے جس میں وہ دیکھتا ہے کہ میرے دل سے دماغ اور دماغ سے عرش تک ایک نورانی ستون روشن ہو گیا ہے۔ خواہ یہ حالت ایک لمحہ کیلئے ہو یا دائمی ہو جائے اسی حالت کو فتح باب کہتے ہیں۔ اس فتح باب کے بعد نسبت پیدا ہو جاتی ہے۔

**نسبت کے اقسام** نسبت کی بہت سی قسمیں ہیں جن میں چند اقسام کا بیان کیا جاتا ہے۔ ان نسبتوں کو علماً جاننے کے بعد عملاً روشناس ہونا ذوق و جذبہ کے لیے ضروری ہے۔



**فطری نسبت** | یہ ایک خلقی یا فطری نسبت ہے جو ہر مخلوق کو اپنے خالق اور ہر مملوک کو اپنے مالک کے ساتھ مربوط و متوجہ رکھتی ہے۔ جب کوئی بندہ اس نسبت سے منسوب ہو جاتا ہے تو وہ طلب حق کی اُس منزل پر آجاتا ہے، جو اس کی پیدائش کا اصل مقصود ہے۔ اس کا نتیجہ سلوکِ محویت ہوتا ہے۔ اور اس کے بدلے میں اللہ تعالیٰ کی طرف سے اُسے فناء بقا حاصل ہوتی ہے۔ اور وہ دلالتِ الہیہ پر فائز ہو جاتا ہے۔ یہ فطری نسبت صرف انسان ہی کو نہیں، بلکہ ہر مخلوق، معادن و جمادات، نباتات و حیوانات میں سے ہر ایک کو فطرۃً حاصل ہوتی ہے۔ اور یہی وجہ ہے۔ اور یہی وجہ ہے کہ ہر مخلوق شعوری دلا شعوری، ارادی یا غیر ارادی طریقہ پر اپنے خالق و مالک کی طرف متوجہ ہوتا ہے۔ جس کا اظہار قرآن کریم نے فرمایا ہے "لِيُسَبِّحَ بِحَمْدِ اللَّهِ مَا فِي السَّمَاوَاتِ وَمَا فِي الْأَرْضِ" یعنی زمین و آسمان کی ہر چیز اللہ تعالیٰ کی تسبیح کرتی ہے یعنی ان کے قوائے فطریہ اُس کے فرمانبردار اور اُسی کی طرف متوجہ ہوتے۔ یہی فطری نسبت ہے جو انسان کو بھی حاصل ہے۔ لیکن دوسری مخلوق کے برخلاف انسان کے ارادہ کی مختاریت نے انسان کے اندر اس نسبت کو پوشیدہ کر دیا ہے۔ اب جیسے جیسے ارادہ و نیت میں پاکیزگی اور اعتقادیت آتی ہے (اور دوسری نسبتوں سے بھی مدد ملتی ہے) تو یہ نسبت اب بھرنے لگتی ہے، یہاں تک کہ مرتبہ عشق تک پہنچ جاتی ہے۔ اور یہ عشق اُس کی خودی و خود بینی کے تمام لوازمات اور زندگی کے علل و اسباب کو اُس کے شعور میں بے قدر و بے منزلت کر دیتا ہے کیونکہ "الْعِشْقُ نَامٌ يَجْرُقُ مَا سِوَى الْمَحْبُوبِ" عشق وہ آگ ہے جو سوائے محبوب کے ہر چیز کو جلا ڈالتی ہے۔ یہی ذاتِ محبوب میں حبیب کا فنا ہو جانا ہے۔

**شعوری دلا شعوری محبت** | جو شخص شعوری طور پر اللہ تعالیٰ سے محبت کرتا ہے وہ مومن ہوتا ہے۔ اور وہ شخص جو لا شعوری یعنی فطری



طریقہ پر خدا سے محبت کرتا ہے۔ اور نہیں جانتا کہ کس سے محبت کرتا ہے تو اس کا یہ عدم ادراک طلب و سلوک میں مقام تفرقہ اور غفلت تک پہنچا دیتا ہے جو کفر ہے۔ یہاں کفر سے ہماری مراد کفر معروف نہیں ہے جو بطریق فتویٰ کسی پر عائد کیا جاتا ہے۔ اس کفر کے یہ معنی ہیں کہ وہ اس حقیقت کو نہیں پہچانتا جس سے وہ محبت کرتا ہے۔ بلکہ اس لباسِ تعین ہی کو عین محبوب سمجھتا ہے جس نے محبوب کی حقیقت کو چھپا لیا ہے۔

**کفر و شکر** کفر "ضد شکر" ہے۔ شکر کے معنی منعم و محسن کے انعام و احسان کو ظاہر کرنا ہے۔ اور کفر وہ ہے جو اس انعام و احسان کو چھپالے۔ اللہ تعالیٰ نے ہم کو عقل اور سمجھ دی ہے اور یہ ایک بڑی نعمت ہے۔ اور اسی عقل سلیم کی بنا پر ہم دیگر حیوانات سے ممتاز ہیں۔ اگر ہم اس نعمت کا شکر ادا نہ کریں، یعنی اپنی عقل اور سمجھ سے بندے اور خالق کے درمیان محبت کے رشتہ کا احساس نہ کریں تو یہ ایک عظیم کفر ان نعمت ہے پس کسی نعمت کو منعم کی منشاء کے مطابق استعمال کرنا صحیح شکر ہے۔ اور اس کے عکس کے خلاف استعمال کرنا کفر ہے۔ اس طرح ہمارے اعضاء ہمارے ہمارے قوی اور عقول و صفات و ادوار سب انعامات الہی ہیں۔ اور ان کا شکر ادا کرنا اسی وقت ممکن ہے جب ہم ان تمام انعامات کو خدا کی مرضی کے مطابق استعمال کریں۔ ورنہ اس کے برخلاف کفر (لغوی) کا اطلاق کیا جائے گا۔ اور یہی کفر اور شکر کا فرق ماہ الامتیاز ہے۔

**کفر و اسلام** اب جبکہ یہ معلوم ہو گیا کہ کفر اور شکر کیا ہے، یہ سمجھنا مشکل نہیں ہے کہ اسلام اور ایمان کیا چیز ہے؛ اسلام انعامات الہی کو تسلیم اور اس کا اظہار کرنا اللہ کو اللہ جانتا۔ اپنے کو بندہ سمجھنا۔ بندگی کا حق ادا کرنا اور مولیٰ کے حقوق کو بجالانا ہے جب تم نے حقوق اللہ کو ادا کیا۔ اور بندگی میں ثابت قدم رہے تو تم مسلمان ہو۔ اور اگر ایسا



نہیں ہے تو خواہ تمہارا نام حسن ہو یا حسین، عمر ہو یا ابو بکر، علی ہو یا سلمان، محمد ہو یا مسطفیٰ تم کفرانِ نعمت کی بنا پر اسلام سے دُور اور کفر سے قریب ہوتے جاؤ گے۔ اسلامی نام کسی عملِ کفر پر غالب نہیں آسکتا۔ انبیائے کرام نے برائے نام تم کو اسلام کی دعوت نہیں دی۔ بلکہ علی ایمان کی طرف تم کو رجوع کیا ہے۔ اللہ تعالیٰ تم سے حقیقتِ اسلام اور حقیقتِ ایمان طلب کرتا ہے۔ اور فرماتا ہے "أَدْخُلُوا فِي السِّلْمِ كَآفَّةً"۔ اسلام میں پوری طرح یعنی قولاً، عملاً، اعتقاداً اور ارادۃً داخل ہو جاؤ۔ یہ نہیں کہ ایک طرف اسلام کا دعویٰ کرو، اور دوسری طرف اعمال سے کفرانِ نعمت کرو۔

**مرتبہ ایمان مافوق الاسلام ہے** | حقیقت یہ ہے کہ ایمان کا مرتبہ اسلام کے مرتبہ سے بالاتر ہے۔ اور یہ عین ممکن ہے کہ ایک شخص

مسلمان ہو لیکن مومن نہ ہو۔ ہاں، جو شخص مومن ہو وہ بالضرور مسلمان ہوتا ہے۔ قَالَتِ الْأَعْرَابُ ابْنُ أُمَّنَاءَ قُلْ لَنْ نُؤْمِنُوا بِكَ قَوْلُوا اسْلِمْنَا وَكَلَّمَا يُدْخِلُ الْإِيمَانَ فِي قُلُوبِكُمْ عرب کے بدو لوگ کہتے تھے کہ ہم بھی ایمان لائے ہیں۔ ان سے کہو کہ تم ہرگز ایمان نہیں لائے بلکہ یہ کہو کہ ہم نے اسلام قبول کیا۔ کیونکہ ابھی تک تمہارے دلوں میں ایمان داخل نہیں ہوا ہے۔

**مومن و مسلمان** | اگر ایک شخص مسجد میں آئے اور کہے کہ میں اب تک دوسرے مذہب کا پیروں تھا، اب میں مسلمان ہونا چاہتا ہوں تو آپ اس کو کس طرح اسلام میں

داخل کریں گے۔ یعنی اس سے کہیں گے پڑھو "لَا إِلَهَ إِلَّا اللَّهُ مُحَمَّدٌ رَّسُولُ اللَّهِ" وہ کلمہ پڑھے گا۔ پھر آپ اس کو ارکانِ اسلام نماز، روزہ وغیرہ کی زبانی تعلیم دیں گے۔ وہ قبول کرے گا۔ بس اب وہ مسلمان ہے۔ اگر ایک گھنٹہ کے بعد مر جائے تو مسلمان اس کے جنازے کی نماز پڑھیں گے اور اسلامی طریقہ پر مسلمانوں کے قبرستان میں دفن کر دیں گے۔ وہ مسلمانوں کا وارث اور



مسلمان اُس کے وارث بن جاتے ہیں۔ اگر وہ زندہ رہے گا تو مسلمانوں میں اُس کو رشتہ دیا جائے گا۔ لیکن اگر اُس کے رشتہ دار مسلمان نہ ہوں تو اُن کو اس کا وارث نہ سمجھا جائے گا۔ اگرچہ آپ کو اُس کے دل کی خبر نہیں ہے کہ اُس کے دل کی کیا حالت ہے! وہ کس نیت سے مسلمان ہوا ہے۔ اور اس تحقیق کی ضرورت بھی نہیں ہے، کیونکہ ایمان دل سے تعلق رکھتا ہے، اور دل مومن خدا کا عرش ہے۔ اس کو صرف خدا ہی جان سکتا ہے۔ ہم حکم شریعت کے مطابق جو ظاہر سے تعلق رکھتی ہے، صرف اس کے کلمہ پڑھنے کا اعتبار کریں گے۔ اور جبکہ وہ ہماری طرح قبلہ کی طرف منہ کر کے نماز پڑھے گا اُس پر کفر کا اطلاق نہیں کریں گے۔ یہاں تک تھا اسلام۔ اب اگر وہ ایمان کے ساتھ عمل صالح بھی اختیار کرے گا تو صحیح مومن اور کامل مسلمان ہو جائے گا۔ اور یہی معنی اُدْخُلُوا فِي الْبَيْتِ كَافَّةً کے ہیں۔ مومن کا ہر کام اسلامی شریعت کے مطابق ہوتا ہے۔ وہ صرف وہی عمل اختیار کرتا ہے جو اس کا ایمان جائز سمجھتا ہے۔ اور ایمان ہرگز اُس عمل کو جائز نہیں سمجھتا جو انبیاء علیہم السلام کے سنن و احکام کے خلاف ہو۔ اب رہا ایمان کی حالت میں گناہ اور خطا کا سرزد ہونا خواہ وہ کبیرہ ہو یا صغیرہ ایک مسلمان کو صرف اُس وقت دائرہ اسلام سے خارج کر دیتا ہے جب وہ گناہ کی حرمت کا انکار کرے۔ اور ایک گناہگار مسلمان اور کافر میں یہی فرق ہے کہ مسلمان گناہ کو گناہ سمجھ کر کرتا ہے اور کافر گناہ کو ثواب یا گناہ نہ سمجھ کر کرتا ہے۔ مثلاً جب ایک کافر شراب پیتا ہے تو جانتا ہے کہ یہ کوئی گناہ نہیں ہے۔ وہ آزادانہ استعمال کرتا ہے اور اپنے اس عمل پر شکیانہ نہیں ہوتا۔ اس کے برخلاف جب ایک مسلمان شراب پیتا ہے تو اعتقاداً جانتا ہے کہ حرام ہے، اور اپنے اس عمل پر شرمندہ ہوتا ہے۔ کیونکہ اسلام میں ہر وہ چیز جس میں نشہ ہو حرام ہے۔ گناہگار مسلمان کا گناہ اور حرام کو حرام سمجھنا اس کے اسلام کی دلیل اور اس پر



پشیمان ہونا ایمان کی نشانی۔ اب اگر وہ توبہ کرے تو اللہ تعالیٰ اس کے گناہ کو معاف فرمادے گا۔ ورنہ قیامت میں اپنے گناہ کی موافق سزا پا کر بخش دیا جائے گا۔ لیکن بندوں کے حقوق کو اللہ تعالیٰ معاف نہیں فرمائے گا۔ بندوں کے گناہ بندوں ہی سے معاف کرانے چاہئیں۔

**محبت محبوب میں نسبت محبت** | یہ وہ نسبت ہے جو مسلمان بندے کو اپنے مولیٰ کے ساتھ قائم ہوتی ہے۔ اس کا بہتر طریقہ

قرآن کریم میں یوں ارشاد فرمایا گیا ہے۔ قُلْ إِنْ كُنْتُمْ تُحِبُّونَ اللَّهَ فَاتَّبِعُوا حُبِّي يُحِبِّكُمْ اللَّهُ۔ آپ کہہ دیجئے، اگر تم خدا سے محبت کرتے ہو تو میری اتباع کرو۔ اللہ تعالیٰ تم سے محبت کرے گا۔ اگر تم کو صرف اللہ سے محبت ہے تو یہ کافی نہیں ہے۔ اللہ کے ساتھ محبت صحیح معنوں میں اس وقت محبت ہوگی جب اللہ بھی تم سے محبت کرے۔ اور اللہ ان لوگوں سے محبت کرتا ہے جو رسول کی اتباع کرتے ہیں۔ ہمارے حضرت صاحب قبلہ موہرہ شریف قدس سرہ فرماتے تھے کہ مرید کا یقین پیر کی نسبت کوئی چیز نہیں ہے، کیونکہ مرید کو تو اپنے پیر کا یقین ہوتا ہی ہے۔ پیر کو مرید کا یقین ہونا چاہیے مرتبہ کام بنتا ہے۔ اگر پیر کو یقین آجائے کہ یہ مرید مستعد ہے کہ اس کو کمال پر پہنچایا جائے تو اسے کمال پر پہنچانے میں کچھ بھی دیر نہیں لگتی۔ لیکن اگر مرید کو یقین ہو کہ میرا پیر کامل ہے۔ اگر وہ چاہے تو ذرا دیر میں مجھے ولایت تک پہنچا سکتا ہے تو اس یقین سے اس کا کوئی کام نہیں چلے گا۔ کیونکہ جب تک پیر کو مرید کی اہلیت کا یقین نہ ہو گا وہ کمال کی طرف اس پر توجہ نہیں کرے گا۔ اس طرح تمہاری محبت خدا کے ساتھ ہے جب خدا بھی تم سے محبت کرے تو تمہاری محبت کا راز ہوگی، ورنہ نہیں۔ یقیناً اس محبت میں ہر شخص یکساں مرتبہ پر نہیں ہوتا۔ کوئی



افضل ہوتا ہے کوئی اُس سے ارفع و اعلیٰ۔ کسی کو محبت کا شعور و عرفان ہوتا ہے، کسی کو نہیں۔ کسی کو محبت کا ایقان و ادراک ہوتا ہے کسی کو نہیں۔ اور یہی فرق بین المراتب ہے۔

**نسبت زہد** | ایک نسبت "نسبت زہد" ہے۔ زہد کے معنی ہیں جائز، حلال اور پاک چیزوں میں بھی ضرورت سے کم اختیار کرنا۔ اس لیے زہد خوراک، لباس اور آرام میں حتی الامکان کمی کرتا ہے، اور جس حد تک روک سکتا ہے روکتا ہے۔ کلام میں زہد اختیار کرتا ہے، یعنی بلا ضرورت نہیں بولتا۔ اور کلام کو فضولیات سے پاک رکھتے ہوئے حکمت آمیز گفتگو کرتا ہے۔ کلام میں زہد کا نتیجہ یہ ہوتا ہے کہ اُس کے باطن میں حکمت کے دروازے کھل جاتے ہیں، زہد خوراک میں یہاں تک زہد اختیار کرتے ہیں کہ بقدرِ سببِ رزق پر گزارا کرتے ہیں۔ اس کا نتیجہ یہ ہوتا ہے کہ غیب سے اُن کو غذا پہنچتی ہے اور وہ مادی خوراک کے بغیر بھی تندرست اور توانا رہتے ہیں۔ لباس میں یہاں تک زہد اختیار کرتے ہیں کہ کم سے کم اور معمولی سے معمولی لباس پر گزار کرتے ہیں۔ اس کا نتیجہ یہ ہوتا ہے کہ اُن کے لباس کو طویل زندگی عطا کی جاتی ہے۔ اُن کا لباس کئی پشت تک کام آنے کے بعد بھی بطور تبرک باقی رہتا ہے۔ سکونت میں اس درجہ زہد اختیار کرتے ہیں کہ ایک پھوٹا سا حجرہ اُن کے لیے کافی ہوتا ہے۔ اس کا نتیجہ یہ ہوتا ہے کہ اُن کے باطن میں وہ وسعت حاصل ہوتی ہے کہ جس میں عرش و قرش و ما فیہا سما جاتے ہیں۔ غرض جو لوگ ایسے ہوتے ہیں ان کو نسبت زہد حاصل ہوتی ہے۔ بشرطیکہ باطن بھی ظاہر سے موافقت کرے۔

**غیر اسلامی زہد** | کبھی مجازاً یا مزاحاً کسی امیر یا بادشاہ کو بھی زہد کہہ دیتے ہیں۔ ایک رات ہارون رشید بے اطمینانی کی حالت میں ایک بزرگ

صوفی کی خدمت میں پہنچا اور کہا "السلام علیکم" انھوں نے جواب دیا "وعلیکم السلام ایہا الزاہد" یہ سنتے ہی خلیفہ ہارون الرشید جو اپنے اگلوں کھپوں میں سب سے زیادہ وسیع



دولت و سلطنت کا مالک تھا، حیرت میں ڈوب گیا۔ عرض کی "حضرت زاہد تو آپ ہیں میں کیونکر زاہد ہو سکتا ہوں؟ اس صوفی عارت نے فرمایا "ہاں" تمہارا زاہد ہمارے زاہد سے زیادہ بڑا ہے۔" ہارون رشید نے کہا "حضرت" آپ نے دنیا میں سے ایک لوٹا ایک جانمازا اور اس چھوٹی سی جھونپڑی پر قناعت کی ہے۔ اور میں دنیا کی بڑی دولت اور وسیع سلطنت کے ساتھ زندگی بسر کر رہا ہوں۔ پھر میرا زاہد کیونکر ثابت ہو سکتا ہے؟ انہوں نے کہا "نہیں، تم تو بہت بڑے زاہد ہو۔ تم نے آخرت کی بڑی بڑی نعمتوں کے مقابلے میں دنیا کی اقل قلیل دولت و سلطنت کو اختیار کیا ہے، یہ کوئی معمولی زاہد نہیں ہے۔" یہ سنتے ہی ہارون رشید چیخ مار کر گرا اور بیہوش ہو گیا۔ اگرچہ یہ واقعہ ہے، لیکن شریعت میں زاہد کے یہ معنی نہیں۔ اسلامی زاہد وہ ہے جس کی رسول صلی اللہ علیہ وسلم نے تعلیم دی ہے۔

**زاہد رسول** | رسول صلی اللہ علیہ وسلم نے عملی طور پر زاہد اختیار فرما کر ہمیں بتا دیا ہے کہ مسلمان کو ایسا زاہد اختیار کرنا چاہیے، جس میں محتاجی، طعنہ زنی اور حقوق ناشناسی کو دخل نہ ہو۔ آپ کو رہنے کے لیے ایک معمولی کچا سا مکان تھا۔ بیویوں کے واسطے ایک ایک کمرہ تھا، جن کو بقدر خوراک سالانہ گیہوں، بوا اور کھجور وغیرہ آپ مرحمت فرماتے تھے۔ خود اپنے لیے کچھ نہ رکھتے تھے۔ آپ کے پاس چمڑے کا ایک بستر تھا، ایک یاد دہوڑے کپڑے، ایک سواری، ایک زرہ، ایک تلوار (بعض اوقات زرہ اور تلوار گرد رکھ دی جاتی تھی۔) ایک پیالہ تھا اور ایک بکری۔ یہ اس بادشاہ دو جہاں کا کل اثاثہ تھا جو دوسروں کو دامن دامن سونا تقسیم فرماتے، فقروں کو بادشاہ اور مسکینوں کو اہل نصاب بنا دیتے تھے۔ صبح خزانے سامنے آتے اور شام تک تقسیم کر دیے جاتے۔ یہ وہ حقیقی اور اسلامی زاہد ہے، جس کی رسول صلی اللہ علیہ وسلم نے ہمیں تعلیم دی ہے۔ اس میں رہبانیت یا ترک دنیا کا کوئی تصور نہیں ہے۔



یہ قوم پر ایشیاء و احسان کی تعریف میں آتا ہے۔ یعنی خود کم لینا، اور قوم کو زیادہ دینا۔ لیکن ایسا زہد اختیار کرنا جس سے دوسری اقوام یا اپنی قوم کے بعض افراد مسکین و محتاج سمجھ کر نفرت کریں، یا غراطعتہ دین، یا رشتہ داروں کے حقوق سلب ہو جائیں، ہرگز جائز نہیں ہے۔ اسلام نے دوسروں کا دست نگر ہونے یا کسی کے سامنے ہاتھ پھیلانے کو سخت معیوب قرار دیا ہے۔

عبادت کے یہی معنی نہیں ہیں کہ کسی گوشے میں بیٹھ جائے۔ صائم نسبت عبادت | النہار (دن بھر روزہ رکھنے والا) اور قائم اللیل (اذکار و نوافل

میں رات گزارنے والا) ہو۔ بلکہ ہر وہ کام جو خلوص کے ساتھ اللہ تعالیٰ کی خوشنودی کے لیے کیا جائے عبادت ہے۔ اس کے یہ معنی ہیں کہ جو کام کر دے خدا کے لیے مخصوص بنا کر کر دے۔ تجارت کر دو اس لیے کہ خدا کا حکم اور رسول صلی اللہ علیہ وسلم کی پسندیدہ سنت ہے۔ اس کو اسی طرح انجام دو جس طرح خدا نے حکم دیا ہے۔ **لَا بَيْعَ عَنْ ذِكْرِ اللَّهِ** (مرد تو وہ ہیں جن کو بیع و تجارت خدا کے ذکر سے غافل نہیں کرتی ہیں) اور رسول کی سنت کے مطابق، یعنی جس طرح آپ نے تجارت میں امانت کو ملحوظ خاطر رکھا اسی طرح تم بھی کرو۔ بس یہ تجارت تمہاری عبادت ہو جائے گی۔ صبح اٹھتے ہی نیت کر دو کہ بارِ اللہ! میں تیری اور تیری مخلوق کی خدمت کے لیے مامور کیا گیا ہوں، میں بازار جاتا ہوں، مجھے رسول صلی اللہ علیہ وسلم کی پیروی کی توفیق عطا فرما۔ اور تجارت میں طریق سنت پر کار بند رہنے کی ہمت دے۔ اور اگر ذکر ہی کرتے ہو تو گھر سے نکلتے وقت ہی نیت کر دو کہ اے اللہ! جن لوگوں کی خدمت میرے سپرد کی گئی ہے ان کی بہتر خدمت انجام دینے کی توفیق عطا فرما۔ اور تیرے جس بندے کا کام میرے فرائض میں داخل کیا جائے اُسے اپنی مرضی کے مطابق پورا کرنے کی طاقت اور ہمت دے۔ اس طرح اگر تم نے صبح سے شام تک اللہ تعالیٰ کو حاضر و ناظر سمجھ کر تجارت یا ملازمت کا کام سر انجام دیا تو



وہ تمہارے لیے عبادت ہو جائے گی۔ اپنے اوقات کو فضول ضایع کرنے سے پرہیز کرو۔! بیکاری اور سستی کو قریب نہ آنے دو۔ کسی نہ کسی کام میں لگے رہو۔ اگر یہ انداز عمل تمہاری عادت بن گیا، تو سمجھ لو کہ تم کو نسبت عبادت حاصل ہو گئی۔ یہ نسبت بھی تم کو ذوق و جذبہ کے ساتھ مرتبہ ولایت تک پہنچا دے گی۔

**نسبت تواضع** | ایک نسبت کسر نفسی ہے۔ یہ نسبت بڑی اہمیت رکھتی ہے۔ اور دوسری نسبتوں کے مقابلے میں زیادہ سخت ہے۔ کیونکہ ہر شخص کو اپنے سے زیادہ

رفعت دینا اور خود کو سب سے کمتر سمجھنا نفس کے اوپر بہت شاق و دشوار ہوتا ہے۔ نفس میں اپنی برتری ظاہر کرنے اور خود کو سب سے افضل و اعلیٰ سمجھنے کی ایک فطری خواہش ہوتی ہے۔ یہ نفس ہی ہے جو کچھ نہ ہونے کے باوجود خدائی کے مقام پر پہنچ جانا چاہتا ہے۔ یہ کسی حالت میں اپنی پستی اور شکست کو قبول کرنے کے لیے تیار نہیں ہوتا۔ اور اس کی یہی وہ شیطانی صفت تکبر ہے، جو فرشتوں کے مقام سے گرا کر شیطان کے مرتبہ میں ڈھکیل دیتی ہے۔ دوسری نسبتوں کے ذریعہ انسان جو بلند مقام حاصل کرتا ہے وہ صرف اسی ایک صفت کے ذریعہ سے چھن جاتے ہیں۔ شیطان بھی اسی تکبر کی وجہ سے اپنے بلند مقام کو کھو کر مردودیت کے پست ترین مرتبے میں گرا دیا گیا۔ اگر دوسری نسبتوں کے ساتھ نسبت تواضع بھی حاصل ہو تو انسان بلند سے بلند تر مقامات پر فائز ہوتا چلا جاتا ہے۔ اور اس نسبت کے ذریعہ اللہ تبارک تعالیٰ کی طرف سے وہ انعامات حاصل ہوتے ہیں جو اس کے وہم و گمان میں بھی نہیں ہوتے۔ غرض نسبت تواضع کو "نسبت اہل بیت" اور "نسبت ائمہ" کہتے ہیں۔ کیونکہ ائمہ اور اہل بیت رضوان اللہ علیہم اجمعین بہت منکسر المزاج تھے۔

**نسبت رسوئی** | ایک اور نسبت جو سلسلہ نقشبندیہ کو خصوصیت سے حاصل ہوتی ہے، وہ



نسبتِ رسولی ہے۔ اس نسبت میں رسولِ اکرم صلی اللہ علیہ وسلم کا اتباع بدرجہ اتم پایا جاتا ہے۔ ایسے صاحبانِ نسبت ہر کام کو اسی طرح انجام دیتے ہیں جس طرح رسول صلی اللہ علیہ وسلم نے انجام دیا، یا حکم فرمایا ہے۔ ویسے تمام نسبتیں رسول صلی اللہ علیہ وسلم ہی سے منسوب ہوتی ہیں۔ لیکن اس نسبت میں سنت کا اجراء اور اُس کا قیام و دوام جس قدر پایا جاتا ہے اور کسی نسبت میں نہیں ہے۔ اس لیے یہ بڑی اہم نسبت ہے۔ اگر کسی شخص کو صرف یہی ایک نسبت حاصل ہو اور وہ اُسے قائم رکھے تو بالضرورت قنات و بقا اور عرفان تک پہنچ جائے گا، بشرطیکہ اُس کے ساتھ مجاہدہ شامل ہو، کیونکہ ایک حد نسبت تک مجاہدہ لازم ہوتا ہے اگر مجاہدہ سے سالک رُک جائے گا تو نسبت خاموش ہو جائے گی۔ ہاں انتہائی نسبت پر پہنچ کر مجاہدہ کا التزام موقوف ہو جاتا ہے۔ کیونکہ یہاں پہنچ کر سالک سرتاپا مجاہدہ بن جاتا ہے۔ اُس کے ہر فعل سے مجاہدہ کا ظہور ہوتا ہے۔ لیکن اس کو مجاہدہ نہیں کہتے۔ اس لیے کہ مجاہدہ تو وہ ہے جو تکلیف اور کوشش کے ساتھ انجام دیا جائے۔

**سالک میں مجاہدہ** | اگر کوئی بڑے سے بڑا کام بلا احساسِ تکلیف اور بغیر تکلیف کے انجام پائے تو وہ مجاہدہ کی تعریف سے باہر ہوتا ہے۔ مثلاً بعض لوگوں کو نماز فجر کے لیے اٹھنے میں تکلیف ہوتی ہے۔ اب وہ اس تکلیف کو برداشت کرنے کیلئے بہادری و کوشش کرے گا۔ پس یہ اُس کا مجاہدہ ہوگا۔ لیکن جب چند روز کے بعد ایسی عادت ہو جائے گی کہ بغیر تکلیف اور کوشش کے صبح کے وقت خود بخود اٹھ بیٹھے گا۔ اور فرحت محسوس کرے گا تو اب یہ اُس کے لیے مجاہدہ نہ رہ جائے گا۔ ہاں مجاہدہ کو آگے بڑھانے کے لیے وہ تہجد کے وقت اٹھنا شروع کر سکتا ہے۔ اس طرح انسان کے لیے ایک ہی فعل ہمیشہ مجاہدہ نہیں رہتا، بلکہ جب آسان ہو جاتا ہے تو مجاہدہ کا اطلاق بھی اُٹھ جاتا ہے۔ اور ہمیشہ مجاہدہ



رہنے کے یہ معنی ہیں کہ برابر آگے بڑھتا جائے۔ یعنی جب ایک عمل آسان ہو جائے تو اُس کے ساتھ دوسرا اختیار کر لے۔ اور جہاں تک راستے کھلتے جائیں برابر آگے بڑھتا ہے۔ جس قدر آگے بڑھے گا راستے کھلتے جائیں گے۔ کیونکہ اللہ تعالیٰ نے فرمایا ہے وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا۔ (جو ہماری طلب میں مجاہدہ اور کوشش کرے گا ہم اُسے اپنے راستے کی ضرورت ہدایت کریں گے۔) مجاہدہ اسی وقت تک ہے جب تک سلوک تمام نہ ہو۔ (یعنی جب تک کسی بھی نیک کام کے سرانجام دینے میں تکلف اور رکاوٹ محسوس ہو۔) لیکن جب سلوک تمام ہو جائے، اور سالک اپنی منزل "مقامِ دصالِ حقیقی" پر پہنچ جائے تو مجاہدہ بھی ختم ہو جاتا ہے۔ (کیونکہ اب کوئی کام ایسا نہیں رہ جاتا جس میں سالک کو کوئی تکلیف یا رکاوٹ ہو۔ وہ تمام کام ایسے مجرا العقول طریقہ پر انجام دیتا ہے، جس کی عوام میں نظیر نہیں ملتی۔ اور یہی اُس کے مقامِ قرب تک پہنچنے کی دلیل ہوتی ہے۔) پس جہاں تک سلوک کا راستہ واضح نظر آتا ہے قدم اٹھاتے ہوئے آگے بڑھتے چلے جاؤ۔ جہاں تم اپنی کمزوری رکو گے، اللہ تعالیٰ تمہاری مدد کرے گا۔ یہاں تک کہ جاذبہ الہی تمہیں کھینچ کر لے جائے گا۔ اور اُس مقام پر پہنچا دے گا جہاں تمہارا وہم و خیال بھی نہ پہنچا ہوگا۔

**مقامِ جمع** | یہ نسبتیں سیرالی اللہ کے آخر میں درست ہوتی ہیں۔ اس کے بعد سیر فی اللہ شروع ہوتی ہے۔ اس مقام پر سالک کو اسما و صفاتِ الہی کی سیریں کبھی ایک ایسی حالت پیدا ہوتی ہے کہ وہ **أَيْنَمَا تَوَلَّوْا فَثَمَّ وَجْهَ اللَّهِ** کا منظر نامہ بن جاتا ہے۔ وہ جدھر دیکھتا ہے اللہ کو پاتا ہے۔ اسی مقام کو مقامِ جمع کہتے ہیں جو "فرق" کا ضد ہے۔ سیر فی اللہ کے ضمن میں سالک کو فنایت حاصل ہوتی ہے۔ اس کے بعد مقامِ بقا یعنی مقامِ ولایت آتا ہے۔ مقصد یہ ہے کہ مقامِ جمع یعنی فنا و بقا کے حامل ہوئے بغیر ولی کی ولایت ثابت نہیں



ہوتی یہی نیم دائرہ عروج ہے۔

**فرق بعد الجمع** | جہاں فنا و بقا اور مقام جمع ختم ہوتا ہے وہیں سالک کو اللہ تعالیٰ کی طرف سے خلعتِ ولایت عطا فرمایا جاتا ہے۔ اگرچہ یہ مقام ولایت ہے اور یہ ولی کامل ہے، مگر مکمل نہیں ہے۔ ولی کامل نے جتنے مراتب عروج طے کیے تھے اتنے ہی مراتب نزول طے کرنے کے بعد اُسے مکملیت حاصل ہوتی ہے۔ یعنی مقام جمع پر اللہ تعالیٰ اپنی ولایت و دیدار سے سرفراز فرمانے کے بعد پھر اُس کو اسی مقام کی طرف لوٹا دیتا ہے جس مقام سے اُس نے عروج کیا تھا۔ اسی واسطے کو سیر من اللہ کہتے ہیں۔ یہاں پہنچ کر وہ اپنی پہلی حالت پر قائم ہو جاتا ہے۔ یعنی فراق کی حالت سے وصال تک پہنچا تھا، اب وصال سے فراق کی حالت میں واپس لوٹ آتا ہے۔ اس لیے اس مقام کو "فرق بعد الجمع" کہتے ہیں۔ یہاں پہنچ کر وہ منہی اپنی ابتدائی حالت میں اس درجہ پوشیدہ ہو جاتا ہے کہ عمومی آنکھیں اُس کے مقام کو نہیں دیکھ سکتیں۔ اور عمومی اذہان اُس کے مراتب کو نہیں پہچان سکتے۔ لیکن چونکہ وہ ہدایت بندگان کے لیے واپس لوٹایا جاتا ہے اپنے اسی کار ہدایت کے ذریعہ پہچانا جاتا ہے یعنی وہ جس درجہ کامل ہوتا ہے اسی قدر اُس کے ہدایت یافتگان زیادہ کامل ہوتے ہیں۔ (یہاں زیادہ سے مراد کثرت افراد و اعداد نہیں، بلکہ دُور فیضان ہے جو مستعدین کو اس طرح حاصل ہوتا ہے جیسے ایک چراغ سے دوسرا چراغ اکتساب لوز کرتا ہے۔)

**جمع باطن اور تفرق ظاہر** | ایسے کامل اور مکمل ولی اللہ کا فرق و فراق و تفرق سیر عروجی سے پہلے کے فرق و فراق و تفرق سے بہت

مختلف ہوتا ہے۔ سیر عروج سے پہلے جو فرق و فراق ہے وہ بغیر جمع وصال کے ہے۔ اور سیر نزول کے مقام پر فرق بعد الجمع (یعنی فرق مع الجمع اور فراق مع الاصال) ہوتا ہے۔ یہی



وحدت در کثرت اور کثرت در وحدت ہے۔ اس مقام پر تفرقہ ظاہر مانع جمع باطن اور جمع باطن مانع تفرقہ ظاہر نہیں ہوتا۔ بلکہ ایک دوسرے کے معاون ہوتے ہیں۔ جب یہ دنی اللہ عین تفرقہ میں عبادات ظاہر خدمت خلق، رفق وشفق امور میں مشغول ہوتا ہے تو اس کا باطن عین جمع میں ہے۔ اور جب وہ عین حالت جمع میں حضرت احدیت کی بارگاہ قدس میں ہوتا ہے اپنے پیروں کی پیروی اور مصالیح امور خلق سے غافل نہیں رہتا۔ "إِرحمنی یا بادل" اور "کلمتی یا حمیراء" ان ہی دو حالتوں کی ترجمانی ہے۔ یہ مراتب نیم دائرہ نزول کے ضمن میں مندرج ہوتے ہیں۔ اس وقت سالک جذب و سلوک ختم کر کے سکر سے مرتبہ صحو میں آجاتا ہے۔ اور شریعت کا پابند ہو کر نیابت رسول صلی اللہ علیہ وسلم سے سرفراز ہوتا ہے۔

**نسبت ادیبی** | اللہ تبارک تعالیٰ نے اپنی راہ سلوک کو محدود و مقید نہیں فرمایا ہے۔  
 الطُّرُقُ إِلَى اللَّهِ بَعْدَ دَانَفَاسِ الْخَلَائِقِ۔ ہر سالک کے لیے اللہ تعالیٰ نے علیحدہ راستہ بنایا ہے۔ بعض ایسے سالک بھی ہیں جن کو کسی پیر کے ذریعہ مذکورہ نسبتوں میں سے کوئی نسبت حاصل نہیں ہوتی۔ لیکن اللہ تعالیٰ ان کو بلا واسطہ اپنی خاص نسبت عطا فرماتا ہے، جو اس کی آخر تک رہنمائی کرتی ہے۔ اس نسبت کو "نسبت ادیبی" کہتے ہیں۔ وہ نہ کسی سے پوچھتے ہیں کہ میں کیا کروں، نہ دریافت کرتے ہیں کہاں جاؤں۔ وہ اللہ تعالیٰ کی رسی میں بندھے ہوئے خود بخود منازل و مقامات طے کرتے ہوئے آگے بڑھ جاتے ہیں۔ اور یقیناً ان کو باطنی صورت میں کسی دلی یا نبی سے روحانی فیض حاصل ہوتا ہے۔ مگر نظام اس کا کوئی ثبوت و دہود نہیں ہوتا۔ اور اگرچہ وہ بھی ان تمام مقامات سے گزر کر ولایت تک پہنچتے ہیں لیکن اصطلاحات سلوک و لغتوں کے مطابق اسما و افعال کا علم ہونا ان کے لیے ضروری نہیں ہے۔ کیونکہ اس کیفیت منزل پر پہنچنے کی ہے نہ کہ منزل کا نام جاننے کی۔ منزل کا نام تو نارسیدہ بھی جانتے ہیں۔ اگر مقام رسیدہ نام نہ جانیں، تو



اُن کا کیا نقصان ہے۔ ہاں، جب وہ ہدایتِ عوام کے لیے مامور ہوگا تو اللہ تعالیٰ اُس کو اسما و  
 و افعال کا علم بھی عطا فرمائے گا تاکہ کارِ ہدایت میں دشواریاں لاحق نہ ہوں۔ اگر علمِ سما و صملا  
 نہ دیا جائے یعنی کسی بندہ خدا سے صحبتِ ظاہر اور سلسلہٴ طریقت قائم نہ کر لے تو اس کو اجازت نہ  
 ہوگی کہ شیوخت کا کام سرانجام دے، یا کسی کو تربیت دے کر منازلِ سلوک طے کرائے۔ البتہ جس  
 طرح وہ روحانی طریقہ سے وہی کامل ہوا ہے روحانی طور پر اپنی حیات میں یا بعد مات لوگوں کو  
 فیض پہنچا سکتا ہے۔ وہ کسی کو بصورتِ ظاہر اس لیے تعلیم و تربیت نہیں دے سکتا کہ اُس نے خود  
 ظاہری تعلیم و تربیت حاصل نہیں کی ہے۔ اُس نے روحانی طریقہ پر مشکوٰۃ نبوت سے انوار کمالات  
 حاصل کیے ہیں روحانی ہی طریقہ پر دوسروں کو دے سکتا ہے۔ اسی کو ”اویسی مشرب“ یا نسبتِ اویسی“  
 کہتے ہیں۔ اس کے یہ معنی نہیں ہیں کہ وہ حضرت اویس قرنی رضی اللہ عنہ کے مرید ہیں۔ بلکہ انھوں نے  
 باطنی طریقہ پر فیض حاصل کیا ہے، جس طرح حضرت اویس قرنی نے حاصل کیا تھا۔

**وصول و علوم** اگر تم کسی فطری سواری اونٹ، گھوڑا اور کشتی پر یا غیر فطری سواری موٹر،  
 ریل اور ہوائی جہاز پر سفر کرو اور ایک ”منازل شناس رہنما“ تمہارے  
 ساتھ ہو تو جس مقام پر تم پہنچو گے وہ رہنما اُس کے نام، حالات اور خصوصیات تم کو بتائے گا۔  
 اور تم ہر چیز سے باخبر ہو کر وہاں سے گزر دو گے۔ لیکن اگر کوئی واقف و آگاہ رہنما تمہارے ساتھ  
 نہیں ہے، تو تم اُن مقامات کے نام و حالات سے لاعلم رہو گے۔ لیکن گزرنا جو اصل مقصد ہے،  
 وہ دونوں حالتوں میں یکساں ہی رہے گا۔ دونوں حالتوں میں تم ایک ہی منزل پر پہنچو گے۔  
 ایک میں لاعلم رہ کر اور دوسرے میں با علم ہو کر۔ اور ظاہر ہے کہ با علم بہر حال لاعلم پر فوقیت  
 رکھتا ہے۔ اس لیے با علم واپس آ کر کارِ ہدایت کو بطریقِ حسن انجام دیتا ہے۔ اور لاعلم کارِ ہدایت  
 کو انجام نہیں دے سکتا۔ اگرچہ خود کامل ہوتا ہے۔ اور یہی وجہ ہے کہ اویسی مشرب بزرگان کا



سلسلہ آگے نہیں بڑھتا۔ کامل اویسی مشرب بلا اظہار بظریق روحانیت جس کو چاہے تربیت دے  
 سکتا ہے۔ لیکن اصطلاحی علوم سے آگاہ نہیں کر سکتا۔ ایسے اویسی سالکین ایک روشنی دیکھتے  
 اور اُس میں قدم اٹھاتے ہیں۔ لیکن اس روشنی ڈالنے والے کو نہیں دیکھتے جو اُن پر روشنی ڈالتا  
 ہے۔ جیسے کوئی شخص بٹیری کی تیز روشنی تمہارے سامنے ڈالے تم روشنی دیکھو گے مگر روشنی  
 ڈال رہا ہے اُس پر تمہاری نظر نہ پڑے گی۔ ایسے لوگوں کو مرید کرنے اور دوسروں کو راستہ  
 بتانے کی اجازت نہیں ہوتی۔ ہاں جس کو خدائے تعالیٰ ہدایت بندگان کے لیے مقرر فرماتا ہے  
 اُس کو وصول کے ساتھ علوم بھی عطا فرماتا ہے۔ اور وہ دونوں حیثیت سے کامل ہو کر کار ہدایت  
 انجام دیتے ہیں۔ ان نکات کا جاننا سمجھنا، اور آنکھ کھول کر راستہ اختیار کرنا تمہارا کام ہے۔  
 ورنہ

اے بسا ابلیس آدم روے ہمت  
 پس بہر دستے نہ باید داد دست





## بیعت خرقہ

نَحْمَدُكَ وَنُصَلِّيْ عَلَى مَنْ قَالَ لَا نَبِيَّ بَعْدِي .

**بیعت رسول** | یہ طریق بیعت جو اہل تصوف کا معمول ہے، حضور نبی کریم خاتم الانبیاء صلوٰۃ اللہ علیہم اجمعین کی خاص سنتوں میں سے ہے۔ حضور صلی اللہ علیہ وسلم اپنے صحابہ سے کئی قسم کی بیعت لیتے تھے۔ بیعت کے معنی عہد و پیمانہ کے ہیں۔ یعنی کسی چیز کے ترک یا اختیار پر عہد و اہم کرنا۔ رسول صلی اللہ علیہ وسلم کا دستور تھا کہ جب کسی سے عہد و پیمانہ لیتے تو اس کا ہاتھ اپنے ہاتھ میں لے کر تلفیق فرماتے تھے۔ تازہ اسلام لانے والوں سے اسلام پر قائم رہنے اور کسی حالت میں اس سے نہ پھر جانے کا عہد و پیمانہ لیتے۔ مسلمانوں سے ایمان پر ثابت قدم رہنے اور ارکان ایمان کو استوار رکھنے کی بیعت لیتے۔ کسی سے عمل صالح کی بیعت لیتے۔ کسی کو شہادت تعلیم فرماتے۔ اور کسی کو مرتبہ صدیقیت پر پہنچاتے تھے۔ یا جہاد کے وقت ثبات قدم کی بیعت فرماتے۔

**بیعت ترک سوال** | ایک صحابی سے حضور نبی کریم صلی اللہ علیہ وسلم نے اس بات پر بیعت لی کہ کسی سے سوال نہ کریں گے۔ اور انہوں نے اس بیعت کی اس درجہ حفاظت کی کہ ایک مرتبہ اونٹ پر سوار چارہ ہے تھے، غلام بھی ان کے ہمراہ تھا۔ اتفاقاً



اُن کا چابک ہاتھ سے چھوٹ گیا۔ غلام سے کہنے کی بجائے، اُنھوں نے اونٹ کو روکا، بٹھایا اور چابک اٹھا کر پھر سوار ہو گئے۔ غلام نے کہا۔ ”حضرت، آپ نے اتنی تکلیف کی، ارشاد فرماتے تو میں اٹھا کر دے دیتا۔“ اُنھوں نے جواب دیا۔ ”میں نے رسول صلی اللہ علیہ وسلم سے اس امر پر بیعت کی ہے کہ کسی سے کوئی چیز نہ مانگوں گا۔“

**بیعت رضوان** ایک مرتبہ ایک درخت کے نیچے بیٹھ کر حضور صلی اللہ علیہ وسلم نے مجاہدین سے اس بات پر بیعت لی کہ جہاد سے اس وقت تک منحہ نہ موڑیں گے جب تک فتح یا پھر شہادت حاصل نہ ہو جائے۔

**تکرار بیعت** فتح مکہ کے موقع پر حضور صلی اللہ علیہ وسلم نے صحابہ کرام رضوان اللہ علیہم اجمعین کو مخاطب فرمایا کہ سب آکر بیعت کریں۔ صحابہ نے عرض کیا ”یا رسول اللہ ہم تو پہلے ہی بیعت کر چکے ہیں“ ارشاد فرمایا ”پھر بیعت کرو! چنانچہ سب نے از سر نو بیعت کی۔ اس روایت سے تجدید بیعت کا ثبوت ملتا ہے کہ ایک ہی مرشد کے ہاتھ پر بار بار بیعت کرنا بھی جائز ہے۔

**بیعت خواتین** حضور صلی اللہ علیہ وسلم جس طرح مردوں کو بیعت فرماتے اُسی طرح عورتوں کو بھی بیعت فرماتے تھے۔ بعض خواتین فطرۃ باتونی ہوتی ہیں۔ ضروری مسائل میں غیر ضروری باتیں بھی چھیڑ دیتیں۔ اس لیے حضور صلی اللہ علیہ وسلم نے فتح مکہ کے موقع پر مردوں کے بعد چند خواتین سے بیعت لی۔ اور دوسری خواتین کی نسبت حضرت عمر رضی اللہ عنہما کو فرمایا کہ جا کر ہماری طرف سے بیعت لو۔ اور اُنھوں نے حسبِ الحکم آپ کے ارشاد کی تعمیل کی۔ اس سے یہ مسئلہ بھی واضح ہو جاتا ہے کہ پیر کی موجودگی میں کسی اور کا اس کی طرف سے بیعت لینا بھی جائز ہے اس کے یہ معنی ہیں کہ بیعت لینے والا اپنی بیعت میں نہیں، بلکہ اپنے امیر یا مرشد کی بیعت میں داخل



کرتا ہے۔ اور بیعت کرنے والا اُس کا نہیں، بلکہ اُس کے پیر کا مرید ہوتا ہے۔

**اسلام کا زریں اصول** | نبی کریم صلی اللہ علیہ وسلم نے امت مسلمہ کے لیے ایک

سہولت اور ایسا اصول زندگی مقرر فرمایا ہے جو تمدنی، معاشی، اخلاقی اور خاندانی فلاح و بہبود کے لیے اہل اور ضروری ہے۔ اور وہ ہے ہر حالت میں ایک امیر چننا اور اُس کی کما حقہ پیروی کرنا۔ انتہا یہ کہ اگر دو آدمی سفر کریں تو حکم ہے کہ ایک ان میں امیر کی حیثیت اختیار کرے اور دوسرا مامور کی۔ اگر دو آدمی نماز کے لیے کھڑے ہوں تو

ایک امام بنے اور دوسرا مقتدی۔ خاندانی معاش کے لیے بھی یہی اہم اصول اسلام کا زریں اصول قرار پایا کہ ایک مرد اور ایک خاتون خانہ جب رشتہ ازدواج میں منسلک ہو کر ایک خاندان کی بنیاد ڈالیں تو مرد گھر کا امیر یا سردار بنے اور خاتون اس کی نائب۔ خاندان میں مرد کو افضلیت اُس کے اہم کاموں اور خاص ذمہ داریوں کی وجہ سے اور بیرونی امور کی خاص

اہلیت کی وجہ سے ہے۔ اور خواتین کی نیابت اس کی اندرونی امور کی صلاحیتوں اور مخصوص ذمہ داریوں کی وجہ سے ہے۔ حضور نبی کریم صلی اللہ علیہ وسلم نے حضرت فاطمہ زہرا رضی اللہ عنہا کا نکاح حضرت علیؑ کے ساتھ کیا تو دوسرے دن صبح کے وقت آپؑ ان کے یہاں تشریف لے گئے، اور تلقین فرمایا کہ اے فاطمہؑ گھر کے اندرونی کام تمہارے ذمہ ہیں، اور باہر کے کام علیؑ کے ذمہ (دو لوں کو چاہیے کہ اپنی ذمہ داریوں کو محسوس کریں)

**بیعت خلافت** | جب آفتاب رسالت نے صحابہ قدس میں پردہ فرمایا تو قوم کو ایک امیر کی ضرورت ہوئی۔ پہلے خلیفہ حضرت ابو بکر صدیق رضی اللہ عنہ

ہوئے۔ سب نے ان کے ہاتھ پر بیعت خلافت کی۔ اور حضرت سلمان فارسی رضی اللہ عنہ نے ایک جلیں القدر صحابی رسولؐ ہونے کے باوجود حضرت ابو بکر صدیق رضی اللہ عنہ کے دست مبارک



پر، بیعتِ خلافت کے باوجود بیعتِ طریقت بھی کی۔ اور یہ سلسلہ نقشبندیہ اُن کے ذریعہ حضرت ابوبکر صدیق رضی اللہ عنہ سے ملتا ہے۔ آپ کے بعد حضرت عمر فاروق، حضرت عثمان غنی اور حضرت علی رضی اللہ عنہم جمعاً نے اپنے اپنے زمانے میں بیعتِ خلافت کے ساتھ ساتھ بعض لوگوں سے بیعتِ طریقت بھی لی۔ لیکن اصحابِ ثلاثہ کا زمانہ چونکہ سیاسی سرگرمیوں کا زمانہ تھا اس لیے اُن کی بیعتِ طریقت بیعتِ خلافت کے مقابلے میں اجاگر نہ ہو سکی۔

**بیعتِ طریقت** | حضرت علی کرم اللہ وجہہ نے بیعتِ خلافت کے مقابلے میں بیعتِ طریقت پر اس درجہ توجہ دی کہ وہ اُن کی بیعتِ خلافت پر غالب آگئی

اور آپ نے اپنے بعد آنے والے جانشینوں کو تعلیم دی کہ بیعتِ طریقت کو بیعتِ خلافت (امارت) سے علیحدہ رکھنے کی کوشش کریں گے۔ اس کے نتیجے میں آج جس قدر سلاسلِ طریقت پائے جاتے ہیں وہ سب حضرت علی کرم اللہ وجہہ سے ملتے ہیں۔ اور یہ بھی آپ کے "باب العلم" ہونے کی ایک بڑی دلیل ہے۔ جیسا کہ رسول صلی اللہ علیہ وسلم نے ارشاد فرمایا۔ "أَقَامِدُ نَيْتَةَ الْعِلْمِ وَعَلَىٰ بَابِهَا"۔ یہاں علم سے خصوصیت کے ساتھ علمِ طریقت ہی مراد ہے۔ اس کے بعد ائمہ معصومین اور ان کے بعد دوسرے تمام مرشدین نے بیعتِ امارت کو امراد سلاطین کے لیے چھوڑ کر (جو اس وقت متروک ہے) بیعتِ طریقت کا سلسلہ جاری رکھا، جو آج تک چلا آ رہا ہے اور انشاء اللہ قیامت تک جاری رہے گا۔

**خزقہ لقصوف** | جب یہ سلسلہ بیعتِ طریقت بھی آمرانِ وقت کے لیے مشکوک اور باعثِ

تکدرِ خاطر ہوا تو دفعِ شہات کے لیے ان بزرگانِ عظام نے بجائے بیعتِ مکہ سالکینِ وقت کو خزقہ (یعنی پیوندی لباس) پہنانا شروع کیا جس کا مقصد یہ تھا کہ یہ لوگ طمعِ دنیا سے دور اور امورِ ابِ سلطنت و سیامت سے الگ تھلک رہیں۔ یہ



امن و سلامتی کے علمبردار ہیں اور ان سے کبھی کسی قسم کے خطرے کا امکان نہیں ہے۔ اس سے ایک طرف تو امرائے سلطنت مطمئن ہو گئے کہ یہ گروہ ان کا حریف یا مد مقابل نہیں ہے۔ اور دوسری طرف عوام نے راہ سلوک و طریقت کی نشان یابی کے لیے ان کو اپنا رہنما بنایا۔ اس طرح یہ گروہ خرقہ پوش پشمینہ پوش یا صوفی مشہور ہو گیا۔ یہ خرقہ، خرقہ خلافت نہ تھا، بلکہ ارادت و سلوک کا مفسر ایک نشان ہوتا تھا۔

**خرقہ خلافت** | خرقہ خلافت ایک سند کمال ہے جو سالک کے مقام رسیدہ ہونے کے بعد مرشد کی طرف سے اس کو عنایت کیا جاتا ہے۔ اور یہ سنت رسول "صلی اللہ علیہ وسلم" ہے۔ کہ جناب نبی کریم صلی اللہ علیہ وسلم نے اپنی حیات ظاہر کے آخری لمحات میں حضرت عمر رضی اللہ عنہ اور حضرت علی کرم اللہ وجہہ کو ارشاد فرمایا کہ میرا یہ جوبہ لے جا کر ادیس قرنی کو پہنچا دیں۔ اور امت کے لیے دعا کرنے کو کہیں۔ بعض صحابہ نے عرض کیا "یا رسول اللہ! حضرت ادیس قرنی کو جو محبت حضور کی ہے، ظاہر ہے اور حضور بھی اس درجہ ان سے محبت فرماتے ہیں کہ اپنا خرقہ مبارک ان کو عنایت فرماتے ہیں۔ لیکن وہ کبھی آپ کی زیارت سے مشرف نہیں ہوئے، اس کی کیا وجہ ہے؟ حضور نے ارشاد فرمایا۔ یہ اتباع شریعت کی وجہ ہے کہ وہ اپنی ماں کی خدمت میں لگے رہتے ہیں۔ اور سوا ان کے ان کی ضعف مال کا اور کوئی دوسرا نہیں ہے۔ وہ دن کو اونٹ چراتے اور شام کو ان کی اجرت سے اپنی ماں کو کھلاتے پلاتے اور ان کی خدمت کرتے ہیں۔ (حضور صلی اللہ علیہ وسلم کا یہ جو طریق ظاہر بالکل سچ اور حقیقت پر مبنی تھا۔ مگر ظاہر کے ساتھ باطن کا ہونا لازم ہے۔ اس کی کوئی باطنی وجہ بھی ضرور ہوگی، یہی محبت محبوب اور عاشق و معشوق کے درمیان وہ راز ہے جسے ظاہر نہیں کیا جاتا، اور کراماتین کو بھی اس کی خبر نہیں ہوتی۔ ایسا تو نہیں تھا کہ حضرت ادیس



قرنی رضی اللہ عنہ رسول صلی اللہ علیہ کی باطنی زیارت سے مشرف نہ ہوتے ہوں۔ لیکن ظاہری زیارت کی رکاوٹ کی یہ وجہ ممکن ہو سکتی ہے کہ اگر ظاہری زیارت ہوتی تو خدا جانے عاشق کس طرح اپنے محبوب و معشوق کے حضور میں حاضر ہوتا اور خدا جانے کیا کیا پوشیدہ راز ظاہر ہو جاتے۔ اس لیے اللہ تعالیٰ نے ان کو ظاہری زیارت سے محروم رکھنا ہی مناسب سمجھا۔ واللہ اعلم بالصواب) چنانچہ مطابق ارشاد رسولؐ اپنی خلافت کے زمانے میں حضرت عمر رضی اللہ عنہ اور حضرت علیؓ کرم اللہ وجہہ نے وہ خرقہ مبارک حضرت اوس قرنی رضی اللہ عنہ کو پہنچایا۔ اور رسول صلی اللہ علیہ وسلم کا پیغام دیا۔ حضرت اوس قرنی اس خرقہ مبارک کو لے کر اس قدر ردئے کہ ان کی حالت غیر ہو گئی۔ پھر ردع کے بعد خرقہ مبارک پہنا اور بشارت بھی دی کہ اللہ تعالیٰ نے امت کی بخشش کا وعدہ فرمایا ہے۔ اس طرح خرقہ دینا یا پہنچانا سنت رسولؐ ہے۔

**عطیہ کلاہ** | اسی طرح کلاہ کے متعلق بھی روایت کی گئی ہے کہ حضرت جبریل علیہ السلام نے ایک کلاہ حضور اکرم صلی اللہ علیہ وسلم کی خدمت مبارک میں پیش کی اور عرض کیا "یا رسول اللہ صلی اللہ علیہ وسلم اللہ تعالیٰ ارشاد فرماتا ہے کہ یہ کلاہ اپنے سر مبارک پر رکھیں اور اس کے بعد جس کو چاہیں عنایت فرما دیں حضور صلی اللہ علیہ وسلم نے وہ کلاہ اپنے سر مبارک پر رکھی، اور جو صحابی آپ کی خدمت میں آتے آپ ان سے دریافت کرتے کہ یہ ایک ٹوپی ہے اگر تم کو دی جائے تو تم اس کو پہن کر کس طرح اس کا حق ادا کرو گے؟ ہر ایک اپنے اپنے خیال کے مطابق جواب دیتا۔ کوئی کہتا میں بہت عبادت کروں گا۔ کوئی کہتا میں بہت خیرات کروں گا۔ کوئی کہتا میں بڑے حسنات انجام دوں گا۔ کوئی کہتا میں اس کو پہن کر جہاد میں اپنی جان کی بازی لگا دوں گا۔ غرض ہر ایک اپنے جذبہ باطنی کے مطابق جواب دیتا۔ لیکن جب حضور صلی اللہ علیہ وسلم نے حضرت علی کرم اللہ وجہہ سے دریافت فرمایا تو انھوں نے جواب دیا کہ اگر یہ کلاہ مجھے عنایت کی گئی



تو میں اس میں خلقِ خدا کے عیوب کو چھپالوں گا۔ پس حضرت رسول خدا صلی اللہ علیہ وسلم نے وہ کلاہ حضرت علیؑ کو مرحمت فرمائی۔ حضرت علیؑ نے اس سنت کو برقرار رکھتے ہوئے حضرت خواجہ حسن بھڑی، حضرت کمیل بن زیاد اور حضرات امام حسن اور امام حسین علیہم السلام کو کلاہ تفویض فرمائی۔ اور یہاں سے کلاہ عنایت کرنے کی سنت جاری ہوئی۔

**خرقہ و کلاہ کی حقیقت** | خلافت و امامت کے بعد امراء اور سلاطین بنو امیہ نے اس بیعتِ سلوکِ روحانی کو خلافتِ سلطنت و حکومت سمجھنا شروع کر دیا۔ اور اس اندیشے میں مبتلا ہو گئے کہ اگر ان روحانی رہنماؤں کو اکثریت کی طاقت حاصل ہوئی تو یہ سلطنت و حکومت پر قبضہ کر لیں گے۔ اس لیے انہوں نے اس سلوکِ روحانی کے راستے میں ہر ممکن رکاوٹ پیدا کرنی شروع کی۔ اور ان روحانی رہنماؤں پر بڑی بڑی سختیاں اور مظالم لڑنے اب ان کے لیے سوا اس کے اور کوئی چارہ کار نہ تھا کہ وہ حکومت سے الگ تھلگ رہنے اور عوام سے روپوش ہونے کے لیے گوشہ نشینی اور خانقاہیت سے کام لیں۔ اس لیے انہوں نے بیعت کو پشمینہ پوشی سے تبدیل کر کے اس روحانی راستے کو سوار کرنے کی کوشش کی۔ اور ظاہری حکومت کے ان تمام ادوار میں صوفی یا خرقہ پوش کو تارک الدنیا سمجھا جاتا رہا۔ اور امراء و سلاطین ان کے اس رویہ سے مطمئن ہو گئے کہ اب یہ ان کے اقتدار و حکومت کے لیے باعثِ مفرت نہیں ہیں۔ جب یہ ددِ ختم ہوا، اور عوام و حکومت کو اس فرقہ کی سلامتِ ردی کا اعتبار و اعتماد حاصل ہو گیا تو ان روحانی رہنماؤں نے از سر نو سلوکِ روحانی کی تدوین کی۔ بیعت کو سلوکِ روحانی کے لیے مخصوص کر دیا۔ خرقہ و صوف کو عام مریدوں سے بچا کر خواص کے لیے مقرر فرمایا۔ اور عطیہ خرقہ و کلاہ کو وہی بلند مقام عطا فرمایا جو سنتِ رسول صلی اللہ علیہ وسلم کا اصل منشا تھا اور اس کے یہ منی ثابت کر دیے گئے کہ جب کوئی مرشد اپنے کسی کامل مرید کو خرقہ یا کلاہ عنایت



فرماتا ہے تو اُس کو مرتبہ کمال اور اخلاقِ حسنہ میں ایسی صلاحیتوں کا حامل تصور کرتا ہے جو اُس کی صحیح جانشینی کے جملہ امور کو بحسن و خوبی انجام دے سکے۔ قرآن کریم میں "لِبَاسِ التَّقْوَىٰ ذَٰلِكَ خَيْرٌ مِّنْ ذَٰلِكَ مَن فُضِّلَ اللَّهُ يُوْتِيهِ مَن يَشَاءُ" (لباسِ تقویٰ ہی بہتر لباس ہے یہ اللہ کا فضل ہے وہ جس کو چاہتا ہے عنایت فرماتا ہے) تقویٰ کو لباس کہا ہے یعنی یہ ایک اخلاقی اور روحانی لباس ہے۔ اور جب ایک سالک اللہ کے فضل سے یہ روحانی لباس پہن لیتا ہے اور پیرِ مرشد اس کو اس لباس کے لیے معتبر خیال کرتا ہے تو اُسے اپنا لباس عطا کر کے اس کے ظاہر کو بھی اس کے باطن کے مماثل بنا دیتا ہے۔ اور اس کے یہ معنی ہوتے ہیں کہ وہ مرید اپنے پیر کی روحانیت اور اخلاقیات کا پورا پورا حامل ہے اور اس قابل ہو گیا ہے کہ اُس کی تقلید کر کے اخلاقیات اور روحانیت کو سنوارا جاسکے۔

**آدابِ سلوک میں ایک خاص نکتہ** اکثر و بیشتر تو ایسا ہی ہوتا ہے کہ ایک سالک کیلئے

بھی پیرِ صحبت بھی ہوتا ہے اور پیرِ خرقہ و کمال بھی یعنی ایک ہی پیر سے سب کچھ اُسے حاصل ہو جاتا ہے۔ لیکن کبھی ایسا بھی ہوتا ہے کہ ایک سالک کے لیے پیرِ صحبت اور ہوتا ہے اور پیرِ ارشاد اور

پیرِ صحبت اور ہوتا ہے اور پیرِ خرقہ و خلافت اور۔ ایسی صورت میں جب ایک مرید اپنے پیر کے کمالات حاصل کر لیتا ہے اور پیر کا برتن خالی ہو جاتا ہے (یا اپنے بعض کمالات کیلئے وہ اُس کو اہل نہیں پاتا) تو وہ خود اُس مرید کو کسی دوسرے بندہ خدا کے حوالہ کرتا ہے جہاں اُس کو اہلیت و صلاحیت حاصل ہوتی ہے۔ اور اُس کے مقامات کھل جاتے ہیں۔ اگرچہ طریقت میں اس چیز کی اہمیت ہے کہ اگر کوئی مرشد اپنے مرید کو مزید کچھ دینے سے عاری ہو تو وہ کسی دوسرے اہل اللہ کی طرف رجوع کر سکتا ہے۔ لیکن یاد رہے کہ یہ ایک خطرناک کام ہے۔ کیونکہ اگر اس میں مزید کچھ



پانے کی صلاحیت ہی نہیں ہے اس لیے پیر سے اُس کو کچھ نہیں مل رہا ہے۔ اور وہ یہ خیال کر کے کھیرا پیر میرے لیے خالی ہو گیا ہے اُس سے انکار کرے گا۔ اور دوسرے پیر کے پاس جائے گا تو ادھر سے راندہ درگاہ اور ادھر سے در ماندہ راہ ہو جائے گا۔ کیونکہ اُس نے اپنے نفس خواہش کی پیروی میں اپنے شیخ سے انکار کیا ہے اور جس طرح ایک نبی کے انکار سے کل انبیاء کا انکار ثابت ہوتا ہے، اسی طرح ایک ولی کے انکار سے کل اولیاء کا انکار واقع ہو گا۔ اور اُس کا کہیں ٹھکانا نہ رہے گا۔ پس ہر حالت میں طرفیت کی اس اجازت کا بھروسہ نہیں کرنا چاہیے کہ اُسے دوسرے پیر کے پاس جانے یا بیعت کرنے کی اجازت ہے۔ بلکہ اپنی جگہ صبر سے کام لینا اور خدا پر بھروسہ رکھنا چاہیے۔ اور جب تک خود پیر حکماً کسی کے پاس نہ بھیجے، نہ جانا چاہیے۔ یہ بہت نازک مقام ہے۔ یہاں کی ذرا سی غلطی دین اور دنیا دونوں جہان کی بربادی کا پیش خیمہ ہو سکتی ہے۔

**ایقانِ بیعت کی مثال** | پیرانِ پیر دستگیر کے زمانے میں ایک شخص کسی محنت کو

باکمال دلی اللہ سمجھ کر اس کا مرید ہو گیا۔ اور ایک زمانہ تک اُس کی خدمت کرتا رہا۔ اُس کا دستور تھا کہ جب راستے میں حضرت پیرانِ پیر کو آتے ہوئے دیکھتا تو کسی گوشے میں منہ چھپا کر کھڑا ہو جاتا۔ اور جب وہ گزر جاتا تو اپنا راستہ لیتا۔ عرصہ کے بعد ایک دن حضرت پیرانِ پیر نے ایک گلی میں جا کر اُس کو پکڑ لیا، جہاں وہ منہ چھپائے آپ کے گزر جانے کا انتظار کر رہا تھا، اور پوچھا۔ "بھئی، آخر کیا بات ہے، تم کیوں مجھ کے گئے کرتے ہو؟ مجھ میں کون سی بُرائی تم نے دیکھی جو میرے سامنے نہیں آتی اور ہمیشہ منہ چھپا کر کھڑے ہو جاتے ہو؟" اُس نے نگاہیں نیچی کیے ادب کے ساتھ عرض کیا۔ "یا حضرت، میں ایک نچنیا کامرید ہوں اور آپ بغداد کے ایک مشہور و معروف بزرگ ولی اللہ ہیں۔ میں اس لیے آپ کے سامنے آئے سے ڈرتا ہوں، کہیں ایسا نہ ہو کہ میں آپ کو دیکھوں اور آپ کی شانِ ولایت سے مرعوب ہو کر



اپنے پیر سے بدظن ہو جاؤں۔ حضرت پیران پیر کو اُس کا یہ جواب اور ادب و ایقان بیعت بہت پسند آیا۔ توجہ باطنی سے اُس کے پیر پر نظر ڈالی۔ دیکھا اُس کا پیر بالکل کورا اور مطلق خالی ہے۔ آپ کو اُس مرید پر رحم آیا۔ فرمایا "جاؤ، تم کو تمہارے پیر ہی سے سب کچھ ملے گا۔" حضرت پیران پیر دستگیر رضی اللہ عنہ نے اپنے خاص وقت میں کچھ ایسی توجہ فرمائی کہ رات کی رات وہ تختِ دہلی کامل ہو گیا۔ اُس کو یہ بھی معلوم ہوا کہ یہ دوات اُسے کہاں سے اور کیسے ملی۔ صبح جب وہ شخص اپنے پیر کی خدمت میں پہنچا تو اُس پیر نے مرید کے پاؤں پکڑ لیے اور کہا "بھائی تیری وجہ سے مجھ کو یہ دولت حاصل ہوئی ہے۔ اس دولت کا تو حقدار ہے۔ لے اپنی امانت سنبھال۔" یہ کہہ کر اُس کو سینے سے لگایا اور سب کچھ دے دیا۔ پس اگر اس درجہ ایقان بیعت حاصل ہو تو اُسے اپنے ہی پیر سے سب کچھ حاصل ہو سکتا ہے۔ اور اگر بالفرض کسی وجہ سے حاصل نہ ہو تو اپنی کمزوریوں اور صلاحیتوں کی کمی کو تلاش کرنا چاہیے، نہ کہ انکار کی کیفیت کو دل میں جگہ دینا۔ انکار تو اس وقت بھی جائز نہیں ہے جب پیر اپنے مرید کو کسی دوسرے پیر کے حوالے کر دے اور اُس کو وہاں زیادہ نعمت حاصل ہو۔ کیونکہ حقیقت یہ ہے کہ وہ زیادہ نعمت بھی اپنے پہلے ہی پیر کی بدولت حاصل ہوئی ہے۔

**ایک عیسائی خاتون کا مشرک بہ اسلام ہونا** | جیسے آج ایک عیسائی اور تعلیم یافتہ خاتون نے یہاں آکر اسلام قبول کیا تو اُس کو تعلیم دی گئی کہ تم اس نیت سے مسلمان نہ ہونا کہ تمہارا خاندان تم سے بدسلوکی کرتا ہے اور تم اُس سے پھینچا پھڑانا چاہتی ہو، یا تمہارے اوقات تنگی سے گزرتے ہیں، اور تم مسلمانوں سے امداد لینا چاہتی ہو۔ بلکہ اسلام کو ایک سچا اور برحق مذہب جان کر اختیار کرو۔ دیکھو مذہب اسلام حضرت عیسیٰ علیہ السلام سے انکار یا دشمنی نہیں سکھاتا، بلکہ عیسائیت سے زیادہ محبت اور



احترام کا سبق دیتا ہے۔ احترام اور محبت کی نشانی یہ ہے کہ حکم مانا جائے۔ کیا تم نے عیسائی ہو کر عیسیٰ علیہ السلام کا حکم مانا؟ اُن کا حکم تو یہ ہے کہ ”میرے بعد ایک روح صداقت آنے والا ہے جس کا نام احمد ہے تم اُن پر ایمان لانا اور اُن کی پیروی کرنا“ عیسیٰ علیہ السلام کی اس پیشین گوئی اور حکم پر مسلمان پوری طرح عمل کرتے ہیں۔ اور حضرت عیسیٰ علیہ السلام سے بھی یہ اسی طرح محبت کرتے، اور اُن پر ایمان لاتے ہیں، جس طرح اور تمام انبیاء سے محبت کرتے اور ایمان لاتے ہیں۔ اس کے یہ معنی ہیں کہ مسلمانوں نے عیسویت کو ترک نہیں کیا ہے بلکہ حقیقتاً عیسائی یہ مسلمان ہی ہیں جو حضرت عیسیٰ کے مقصد نبوت کو ان کی مرضی کے مطابق انجام دیتے ہیں۔ وہ عیسائی عیسائی نہیں جو زبان سے عیسویت کا دعویٰ کرتے ہیں اور اُن کا عمل اس کے برخلاف ہے۔ اس کو اس طرح سمجھو کہ تم میٹرک کرنے کے بعد ایف۔ اے، اور ایف۔ اے کی تکمیل کر کے بی۔ اے میں داخل ہوتے ہو تو اس کے یہ معنی تو نہیں کہ اپنے پرانے ماسٹروں اور پروفیسروں سے تم کو خصومت یا دشمنی ہو جائے۔ اور تم ان کا انکار کر لے لگو۔ بلکہ ان کی تعلیمات کا دقار تم قائم رکھتے ہو، جن کی روشنی نے تم کو آگے ترقی کرنے کے قابل بنایا۔ اور جس قدر تم آگے ترقی کرتے ہو ان کا احترام تمہارے دل میں پہلے سے زیادہ جاگزیں ہوتا جاتا ہے۔ اسی طرح اسلام عیسویت کی ایک ترقی یافتہ اعلیٰ شکل ہے۔ یعنی پہلے خدا کا بیٹا کہہ کر ان کا احترام کیا جاتا تھا۔ اور اب اُن کو روح اللہ، عبد اللہ اور مسیح علیہ السلام کہہ کر اُن کی حقیقی تعریف کے ساتھ احترام کیا جاتا ہے۔ اس بیان و تعلیم کے بعد وہ خاتون مع دو بالغ لڑکیوں اور ایک لڑکے کے مسلمان ہو گئی۔ (پھر تقریباً دو ماہ کے بعد اس کا خاوند بھی جو ملازم پیشہ تھا آکر مشرف بہ اسلام ہو گیا)

ان بیانات اور اشارات کے ذریعہ ہم آسانی سے طریقیت میں متعدد پیروں کا جواز یہ نتیجہ نکال سکتے ہیں کہ اگر مرید میں ایقانِ بیعت



کامل ہے تو اُسے کسی دوسرے پیر کی ضرورت نہیں۔ اور اگر وہ صرف اپنے پیر پر اکتفا کرے تو اُس کی تقدیر کا سب کچھ اُسے ایک ہی پیر سے حاصل ہو سکتا ہے۔ کبھی ایسا بھی ہوتا ہے کہ وہ اپنے پیر سے بھی بلند مقامات حاصل کر لیتا ہے۔ مثلاً ایک شخص پیر کی خدمت میں اشرافیوں کی تھیلی پیش کرتا ہے اور وہ اُس تھیلی کو اپنے مرید کو دے دیتا ہے۔ ظاہر ہے کہ وہ اشرافیاں اُسے اپنے پیر ہی سے ملی ہیں۔ لیکن پیر کے پاس اتنی اشرافیاں نہیں ہیں جتنی اس مرید کے پاس ہیں۔ ایسی حالت میں وہ پیر بھی اپنے مرید کی اس ترقی کو تسلیم کرتا ہے۔ جیسے حضرت پیران پیر دستگیر رضی اللہ عنہ کا مرتبہ "قَدْ مَجَى عَلَى سَرَّ قَبَسَةٍ كَلْبٍ أَوْ لِبْيَاءِ اللَّهِ"۔ اگرچہ یہ مرتبہ اور اس کی اہلیت اُن کو اپنے پیر ہی کے توسط سے حاصل ہوئی۔ لیکن ان کے پیروں نے بھی اُن کے سامنے سر جھکا کر ان کے مرتبے کی اس بلندی کا اعتراف کیا۔ پس اگر ایقانِ موعیت کے پیر کے ساتھ یہ ربط و نسبت قائم رہے تو اُسے کسی دوسری جگہ جانے کی ضرورت نہیں۔ نہ پیر کی حیات میں اور نہ پیر کے دھماکے کے بعد۔ لیکن چونکہ مرید ہونا اور اس درجہ ایقان کے ساتھ ربط و نسبت قائم کرنا آسان نہیں ہے۔ اس لیے عام مریدوں کو بعض حالتوں میں دوسرے پیر سے تعلیم ارشاد و صحبت سلوک کی اجازت دی گئی ہے۔ مثلاً (۱) کسی شخص کا پیر اُس سے کہیں دُور ڈاڑھ مقام پر ہے جہاں سے کچھ حالات معلوم نہیں ہو سکتے۔ اور نہ اس بات کی امید ہے کہ آئندہ اس کے ملاقات ہوگی۔ (۲) یا ربط و نسبت قائم ہونے اور کمال حاصل کرنے سے پہلے پیر کا دھماکا ہو گیا ہے۔ (۳) یا پیر اُس کے لیے بالکل خالی ہو چکا ہے (یا اُس نے وثوق کے ساتھ یہ یقین کر لیا ہے کہ اب اُسے اس پیر سے کچھ حاصل نہ ہوگا)۔ ان صورتوں میں بغیر کسی انکاری تاثر کے وہ دوسرے پیر کے پاس جا کر تجدیدِ موعیت کر سکتا ہے۔ جیسے حضرت ہاریزید بسطامی یا حضرت مجدد الف ثانی رحمۃ اللہ علیہما وغیرہ۔ پھر بھی جہاں تک ممکن ہو اپنی رائے کو دخل نہ دے، اس لیے کہ ہر



مرید کا نفس جب تک امارگی کی حالت میں ہے اپنے پیر سے ناراض اور شاکی رہتا ہے۔ اس کی وجہ یہ ہے کہ صحیح مرشد مرید کے نفس کو مجاہدات، ریاضات، شکستگی اور ناجزی میں ڈال دیتا ہے۔ اس لیے مرید کا نفس امارہ اپنے پیر کو اپنا دشمن سمجھتا اور اس سے پیچھا پھڑانے کے بہانے تلاش کرتا رہتا ہے۔ اس لیے اگر اپنے نفس کا گنہگار پیر سے بھاگے گا تو دو دنوں، جہان میں محروم اور شرمسار رہے گا۔

**سلامتی کا راستہ** | اس بات کی صحیح تشخیص کرنا تو آسان اور عام لوگوں کا کام نہیں کہ اس کا تجدیدِ بیعت کے خیال سے کسی دوسرے پیر کے پاس جانا شیطانی یا نفسانی دوسرے سے نہیں بلکہ خالص تلاشِ حق کے لیے ہے۔ اکثر لوگ اس مقام پر دھوکا کھاتے اور پشیمانی اٹھاتے ہیں۔ اس لیے امن و سلامتی کا راستہ یہی ہے کہ اپنی جگہ قائم رہ کر صبر و انتظار سے کام لے اور اپنی نیت دارادہ کو اللہ تعالیٰ کے ساتھ وابستہ رکھے۔ اللہ تعالیٰ اگر چاہے گا تو ہر قسم کی رکاوٹیں دور ہو جائیں گی اور غیب سے اُس کے لیے راستہ کھل جائے گا، کیونکہ اللہ تعالیٰ کسی کی محنت، سلوک اور جہاد کو ضایع نہیں فرماتا۔ وہ اس انتظار کے زمانے کو بھی اُس کے سلوک میں شامل فرما کر اجر و ثواب عطا فرمائے گا۔ **إِنَّ اللَّهَ لَا يُضِيعُ أَجْرَ الْمُحْسِنِينَ۔**  
**وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَأَصْحَابِهِ أَجْمَعِينَ۔**





## عبدیت

الْحَمْدُ لِلَّهِ وَالصَّلَاةُ عَلَى خَيْرِ خَلْقِ اللَّهِ.

**عبدیت کی تعریف** | عبدیت کے معنی بندگی ہیں۔ یعنی اپنی نیت و ارادہ اور قول و فعل میں اپنے بندہ ہونے کا اعتراف اور عجز و انکساری کے ذریعہ فرمانبرداری بجالائے۔ بندہ یعنی غلام اس کو کہتے ہیں جو کسی کی ملکیت ہو۔ یہی اِنَّا لِلّٰهِ کے معنی ہیں۔ جب ہم اپنے کو خدا کے لیے سمجھیں گے تو ہماری ہر چیز خدا کی ملکیت ہو جائے گی لَهٗ مَا فِي السَّمٰوٰتِ وَمَا فِي الْاَرْضِ۔ ہم اپنی کسی چیز کو اپنی نہیں بلکہ خدا کی تصور کریں گے۔ جب عبدیت کا یہ تصور قائم ہو جائے گا تو ہم کسی چیز کو اپنی ذات کی طرف نسبت نہ دیں گے۔ بلکہ ہر چیز کو خدا کی طرف منسوب کریں گے۔ جب ہم خدا کی ملکیت ہوں گے تو ہماری سماعت ہماری بصارت اور دیگر توہ ذوالفعال ہر چیز خدا کی (ملکیت) ہو جائے گی۔ اور عبدیت کا یہی وہ مقام ہے جہاں قربِ نوافل حاصل ہوتا ہے۔ یعنی جب بندہ اپنی ہر چیز کو خدا کی ملکیت میں دے دیتا ہے، اور اپنے پسندیدہ اعمال پر استقامت حاصل کرتا ہے تو خدا بھی اس کی چیز کو اپنی ملکیت بنا لیتا ہے۔ اور یہ حدیثِ قدسی اس کی گواہ ہوتی ہے کہ اللہ تعالیٰ فرماتا ہے "يَتَقَرَّبُ اِلَيَّ عَبْدِيْ بِالنَّوَافِلِ فَاِذَا احْبَبْتُهُ"



كُنْتُ سَمْعَهُ يَسْمَعُ بِهِ وَبَصَرَهُ يَبْصُرُ بِهِ وَوَيْدَهُ يَبْطِشُ بِهِ الخ (میرا بندہ نوافل کے ذریعہ میری قربت حاصل کرتا ہے اور جب میں اُس سے محبت کرتا ہوں تو اُس کے کان ہو جاتا ہوں جس سے وہ سنتا ہے، اُس کی آنکھ ہو جاتا ہوں جس سے وہ دیکھتا ہے، اُس کے ہاتھ ہو جاتا ہوں جس سے وہ پکڑتا (کام کرتا) ہے۔ (الحديث)

**قرب نوافل** قربتِ نافلہ کے ایک معنی یہ بھی ہیں کہ جب بندہ اپنی ہر چیز کو خدا کے سپرد کر دیتا ہے، اپنی دولت کو خدا کی دولت اور اپنی حکومت کو خدا کی حکومت سمجھتا ہے تو اپنی دولت کو خدا کے بندوں، اور اپنی حکومت کو خدا کی رعایا کے لیے وقف کر دیتا ہے۔ اور جب وہ اپنی ہر چیز کو خدا کی چیز بنا دیتا ہے تو خدا بھی اُس کی ہر چیز کو اپنی چیز بنا لیتا ہے۔ اور یہ راستہ خود نبی کریم صلی اللہ علیہ وسلم نے اپنے عمل اور سنت سے ثابت فرما دیا ہے۔ جب اللہ تعالیٰ نے حضور کو حضرت خدیجہ الکبریٰ رضی اللہ عنہا کی دولت سے مالدار اور مستغنی کر دیا تو آپ نے اس دولت کو اللہ کی ملکیت سمجھ کر بندگاہِ خدا کے کاموں میں صرف کرنا شروع کیا، غلاموں کو آزاد کرایا۔ قرض داروں کا قرضہ ادا کیا۔ مسکینوں، یتیموں، بیواؤں اور محتاجوں کو سہارا دیا۔ اور ساری دولت خدا کے نام پر خرچ کر دی۔

**دولت باقی** نوبت یہاں تک پہنچی کہ عرب کی سب سے زیادہ متمول اور دوات مند خاتون حضرت خدیجہ الکبریٰ رضی اللہ عنہا مسکینیت کی حالت کو پہنچ گئیں کہ ان کے جسم پر سوائے پیوندی لباس کے ثابت کپڑا، اور گھر میں سوائے بوریا اور چٹائی کے کوئی اچھا بستر بھی باقی نہ رہا تھا۔ ان کے سنہری زلمے کی سہیلیاں ان کی ملاقات کو آتیں اور ان کو ابتر ٹی افلاس کی اس حالت میں دیکھتیں تو ان کی آنکھوں میں آنسو آجاتے، عرض کرتیں "اے خدیجہ، تم تو محمد (صلی اللہ علیہ وسلم) کے ساتھ نکاح کر کے برباد ہو گئیں۔ کہاں وہ امارت و نعمت کہاں یہ افلاس و نکبت



حضرت خدیجہؓ جو اب رہتیں۔ "مبارک ہے میرے لیے کہ میں نے فانی دولت کو باقی دولت سے بدل لیا ہے۔ اور آج میں اتنی بڑی دولت مند ہوں کہ اس سے پہلے کبھی نہ تھی۔ میری وہ دولت جس نے تمہاری آنکھوں کو خیرہ کیا تھا اس درجہ فانی تھی کہ اگر اس زندگی میں ساتھ دیتی بھی تو مرنے کے بعد تو یقیناً پھوٹ جاتی۔ اور دوسری زندگی میں میرے ساتھ نہ جاسکتی۔ لیکن اللہ نے میرے اوپر فضل و کرم فرمایا کہ میں نے اپنی فانی دولت سے وہ باقی دولت خرید لی ہے جو مرنے کے بعد میرے ساتھ چلے گی۔ اور ہمیشہ ہمیشہ میرے ساتھ رہے گی۔ یعنی جب حضرت خدیجہؓ نے دولت و مال اور جاہ و جلال کو آنحضرت صلی اللہ علیہ وسلم کے ذریعہ خدمت خلت میں صرف کر دیا (یعنی اللہ تعالیٰ کی دی ہوئی دولت و نعمت کو اللہ تعالیٰ کے سپرد فرما دیا) اور سب کچھ ترک کر کے عبادتِ نافلہ کے اُس مقام پر پہنچ گئیں جہاں اللہ تعالیٰ بندے سے محبت کرنے لگتا ہے تو اس کے نتیجہ میں اللہ تعالیٰ نے اُن کو مقامِ قرب عطا فرمایا، اور ان کے ظاہری اعضا اور باطنی قویٰ کو اپنی طرف منسوب فرمایا۔ اُن کے لیے اس مرتبہ سے بلند تر مرتبہ اور کیا ہو سکتا تھا، کہ وہ خاتم الانبیاء جناب محمد رسول اللہ صلی اللہ علیہ وسلم کی بعثتِ نبوت کے وقت اُن کی تشفی بخش ساتھی تھیں اور رسول اللہ صلی اللہ علیہ وسلم کے عشق و محبت میں اللہ تبارک و تعالیٰ کے قرب وصال سے سرشار و سر فراز ہوئیں۔

قبل بعثت عرب کا عہد جاہلیت مشہور ہے۔ اُس وقت کے بڑے بڑے **عبدیتِ رسول** محققین، مفکرین اور مدبرین نے اپنے تمام علوم و اعتقادات کو بت پرستی، شراب خوری، زنا کاری، لغو شاعری اور یہودہ رسم و رواج کے دائرے میں محدود کر دیا تھا۔ قبائلی امتیاز اور مناصباً بغض و عناد آئے دن فتنہ و فساد کی صورت میں ظاہر ہوتے رہتے۔ اور مجبوروں اور بیکسوں پر ظلم ڈھانا شجاعت و مردانگی سمجھا جاتا تھا۔ کوئی ابنِ منات تھا تو کوئی عبدِ عزی، کوئی پرستارلات تھا تو کوئی بندہ ثالثہ الاخری۔ نبی اکرم صلی اللہ علیہ وسلم نے اس پر آشوب



زمانے میں زندگی کے ابتدائی چالیس سال بسر فرمائے۔ ابھی کسی نے خدائے قدوس کا توحیدی تصور ان کے سامنے نہ رکھا تھا۔ ابھی جبریل امین نے بھی آکر طریق عبادت ان کو نہ بتایا تھا۔ لیکن انہوں نے، جو باطناً "اَنَا كُنْتُ نَبِيًّا وَالْاَدَمُ بَيْنَ الْمَاءِ وَالطَّيْنِ" کے ادوار العزم مرتبہ پر فائز تھے خود اپنے باطن سے اپنی رسالت فرمائی، اپنی عبدیت کو سنوارا۔ اظہار عبدیت اور ذکر و فکر کے طریقے اختیار کیے۔ خدائے رب العزّة کی مخصوص عبادت کے اصول مرتب فرمائے۔ غار حرا میں اعتکاف کا راستہ تلاش کیا۔ اللہ تعالیٰ نے ان کے لیے اپنی معرفت کے راستے کو روشن و منور فرمایا۔ آپ نے مقام خاتمیت پر پہنچ کر دو جہان کی مشکلیں آسان فرمائیں اور رحمتہ للعالمین بن کر تخت رسالت پر جلوہ افروز ہوئے۔ اور یہ سب کچھ چالیس سال کے عرصہ میں ہو چکا تھا۔ (بعض لوگوں کا عقیدہ ہے کہ چالیس سال کے بعد جبریل علیہ السلام نے آکر آپ کو نبوت و رسالت پہنچائی۔ نہیں، بلکہ جبریل علیہ السلام تو بشارت نبوت اور اللہ تعالیٰ کا پیغام و سلام لے کر آئے تھے اور آپ کے رسول و نبی ہونے کی خوش خبری پہنچا کر آپ کی تصدیق کی تھی۔ پہلے اعتقاد میں یہ نقص واقع ہوتا ہے کہ خدا اور رسول کے درمیان ایک تیسرا واسطہ حائل ہو جاتا ہے جو برزخیت نامہ کے منافی ہے۔ خالق و مخلوق کے درمیان برزخ کبریٰ تو خود آپ ہیں۔ آپ کے درمیان جبریل کی کیا مجال ہے کہ برزخ بن کر سامنے آئیں حقیقت یہ ہے کہ وہ پیغام خداوندی جو اللہ رب العزّة سے جبریل علیہ السلام کو ملتا تھا وہ لوہ رسالت صلی اللہ علیہ وسلم ہی کے ذریعہ اور واسطے سے ملتا تھا۔ لوہ رسالت نہ ہوتا تو جبریل امین پیغام خداوندی حائل نہ کر سکتے۔ یہاں پہلے اعتقاد کے حاملین یہ اعتراض کر سکتے ہیں کہ اس صورت میں وحی بالواسطہ کی نفی ہوتی ہے اور ماننا پڑتا ہے کہ نہ رسول صلی اللہ علیہ وسلم کو جو کچھ وحی کی گئی سب بلا واسطہ ہی تھی بالواسطہ کچھ نہ تھی۔ اور جبریل علیہ السلام کا وجود مہمل اور لایعنی ہو جاتا ہے۔ تو اس کا یہ جواب



کہ یہ واسطہ خدا اور رسول کے درمیان نہیں تھا، بلکہ نور رسالت اور ظہور رسالت کے درمیان تھا۔ یعنی حیرت علیہ السلام کا کام یہ تھا کہ نور رسالت سے پیغامات اور کلمات کو لے کر ظہور رسالت تک پہنچادیں۔ یہ معرفت رسالت کا اہم مقام اور خاص نکتہ ہے جو عارفان رسول کے سوا شاذ و نادر ہی لوگ اس سے واقف ہوں گے۔ ذَلِك فَضْلُ اللَّهِ يُؤْتِيهِ مَنْ يَشَاءُ

**رسول کا طریق تفکر** | رسول صلی اللہ علیہ وسلم نے زمین، آسمان، چاند، ستارے بلکہ کائنات کے ایک ایک ذرہ پر نور و ظلمت کے اعتبار سے

غور و تفکر فرمایا ہے۔ اور چونکہ ہر چیز آپ ہی کے نور سے پیدا ہوئی ہے۔ اور جو چیز آپ کے نور سے قریب ہے منور و تاباں ہے۔ اور جو چیز بہ اعتبار صفات آپ کے نور مبارک سے ہٹتی دور ہوتی گئی ہے۔ تاریکی و ظلمت میں پڑ گئی ہے۔ اس لیے حضور نے ان چیزوں کو اپنے نور رسالت کے آئینہ میں موازنہ فرمایا۔ اور نور و ظلمت کے اعتبار ہی سے ان کی حدود مقرر فرمائیں۔ کعبہ مکرمہ میں آپ نے بتوں کو دیکھا۔ یہ مادی ظلمتوں کے سنگین مجسمے، یہ انسانی صنعتوں کا دبیر غلاما اڑھے ہوئے شیطانی اصنام مطلق بے نور نظر آئے، کیونکہ ان کی خلقت کا فطری نور بھی انسانی صنعت کے نور ظلمت میں روپوش ہو گیا تھا۔ اس لیے ان کا انکار لازم تھا۔ قبل بعثت ہی حضور صلی اللہ علیہ وسلم نے ان بتوں سے کنارہ کشی اختیار کی۔ اور کبھی ان کی طرف توجہ نہ فرمائی۔ آپ نے حقیقت کعبہ پر نظر ڈالی اور وہاں "تَرَبُّ هَذَا الْبَيْتِ" کی نسبت ربوبیت کا مشاہدہ فرمایا۔ اس لیے اس سے متعلق رہے۔ حضور کعبہ میں تشریف لے جاتے وہاں آیات اللہ پر غور و فکر فرماتے پر خلوص عبادت الہی بجالاتے اور الہ باطلہ کو نظر انداز کر کے سُبْحَانَ اللَّهِ حَقًّا وَالنَّهْأُ وَاجِدًا کی معرفت حاصل فرماتے تھے جب حضور صلی اللہ علیہ وسلم صفات و آیات الہی سے گزر کر مقام ذات تک پہنچے تو حقیقت واضح ہوئی کہ ذات قابل تفکر و تذکر نہیں ہے۔ یہاں عقل و فہم و ذکر و فکر کو



کچھ حاصل نہیں ہوتا۔ اس لیے ارشاد فرمایا تَفَكَّرُوا فِي آيَاتِ اللَّهِ وَلَا تَفْكُرُوا فِي ذَاتِ اللَّهِ“

**رسول کا طریق تذکر** حضور نبی کریم صلی اللہ علیہ وسلم نے جب مخلوقات کی فطرت پر غور فرمایا تو اس نتیجے پر پہنچے کہ ہر مخلوق اپنے خالق کے ذکر میں مشغول ہے۔ لیکن اس ذکر تک پہنچنا اور معلوم کرنا کہ وہ کس قسم کا ذکر ہے اور کیا ہے تفکر کے صحیح راستہ کا متقاضی تھا۔ اور وہ راستہ یہ ہے کہ جملہ مخلوقات کے ذکر کو معلوم کرنے کے لیے اکمل ترین مخلوق پر غور کیا جائے اور یہ دیکھا جائے کہ وہ فطرۃً اپنے خالق کا ذکر کس طرح بجا لاتی ہے۔ اور چونکہ وہ اکمل مخلوق انسان اور انسانوں میں اکمل ترین خود آپ کی ذات مبارکہ تھی، جب آپ نے اپنے قلب مطہرہ و منورہ پر غور فرمایا تو فطرۃً اُس کو اسم ذات ”اللہ“ کے ساتھ ڈاکر پایا۔ اور خود اپنی فراست اور الہام ربانی کی ہدایت سے معلوم کر لیا کہ ذاتِ معبودِ مطلق تک پہنچنے کا سچا اور سیدھا راستہ ہی اسم ذات ”اللہ“ ہے۔ ہم ”اللہ اللہ“ کہہ کر ہی اللہ تک پہنچ سکتے ہیں۔ پس آپ نے یہی طریق ذکر اختیار فرمایا۔ اور غارِ حرا کی تنہائیوں میں اس کے مدارج و مراتب کو طے فرماتے ہوئے ذکر کے مقام سُلْطَانًا فَادْفِئُوا بِرُفَاؤِہُمْ جہاں آپ نے مشاہدہ فرمایا کہ کائنات کا ایک ایک ذرہ اسی ذکر کے ساتھ اپنے خالق و مالک کی تسبیح و تقدیس بجا لا رہا ہے۔ پس حضور صلی اللہ علیہ وسلم نے ذات تک پہنچ کر ذات کا مشاہدہ فرمایا۔ اور اُس کی معرفت حاصل کی تو نظریۂ تملیث اور کثرتِ معبودانِ باطلہ کو لغو اور مہمل جانا۔ کیونکہ جب باطل ہی میں حق موجود ہو تو حق کا ثبوت باطل کا انعدام اور باطل کی نفی حق کا اثبات بن جاتی ہے۔ پس آپ نے کلمہ توحید ”لَا إِلَهَ إِلَّا اللَّهُ“ کی تصدیق و تعلیم فرمائی۔ اور جب دیکھا کہ سولے اپنے نور رسالت کے اللہ تعالیٰ سے پیغام لینے یا اُس تک پہنچنے کا کوئی ذریعہ اور وسیلہ نہیں ہے۔ (اگر ہوتا تو کسی استاد یا رہنمایا معلم کی صورت میں سامنے آتا۔) پس آپ نے ارشاد فرمایا



اَنَا مُحَمَّدٌ رَّسُولُ اللَّهِ (صَلَّى اللَّهُ عَلَيْهِ وَسَلَّمَ) اور خدا پر ایمان لانے والوں کو اقرب ترین راستہ دکھا دیا۔ "أَفْضَلُ الدِّينِ كَرَّ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ" یہی رسول صلی اللہ علیہ وسلم کا طریق تذکرہ تھا۔ اور سالکین راہِ حق کے لیے یہی وہ ایک کندہ ہے جو ان کو اسفیل السافلین سے لے کر اعلیٰ علیین تک پہنچاتی ہے۔ یہی وہ ابتدا ہے جس پر عروج کی انتہا ہوتی ہے اور یہی وہ نکتہ ہے جو حیات و نجات کے راز کو آشکار کرتا ہے۔ وَهُوَ اللَّهُ الْمَوْفِقُ وَعَلَيْهِ التَّكْلَانِ.

**عبدیت کی نسبت انسان کے ساتھ** | جملہ مخلوقات عالم میں عبدیت کا اطلاق صرف انسان و جنات پر کیا جاتا ہے۔ اور اللہ

تبارک و تعالیٰ کے نزدیک عبدیت کا مرتبہ اس درجہ بلند ہے کہ ارح و ملائکہ تک کو اس مرتبے تک رسائی نہیں۔ کیونکہ بندگی کے لیے مکلف ہونا شرط ہے۔ اور مکلف ہونے کے یہ معنی ہیں کہ اپنے ارادہ اور نیت کے ساتھ اپنے کو کسی کام کے لیے مجبور کرنا۔ یعنی اگر خلقاً اور فطرۃً کسی سے کوئی فعل سہرزد ہو تو وہ بندگی نہیں کہا جائے گا۔ مثلاً ایک مشین کپڑا سینے کے لیے بنائی گئی تو اس کا کپڑا سینا بندگی نہیں، بلکہ خلقت ہے۔ برخلاف ایک درزی کے کہ درزی کا کپڑا سینا بندگی اور فرمانبرداری ہے۔ فعل خلقی اور بندگی میں یہ فرق ہے کہ امر خلقی اپنی فطرت اور خلقت کے خلاف انجام نہیں دیا جاسکتا۔ برخلاف بندگی کے کہ بندے کو جس طرح امتثال امر کا اختیار ہوتا ہے اسی طرح اختیار و انحصار کا بھی اختیار ہوتا ہے۔ اسی قوت اختیار پر بندگی کا دار و مدار ہے اور یہی وہ طاقت انسانی ہے جس نے امانت کے بوجھ کو اٹھایا ہے۔ پس عبدیت انسان کیلئے مخصوص ہے جب اللہ تعالیٰ نے انس و جن کو عبادت و معرفت کے لیے تخلیق فرمایا تو اسے اس کی

لہ یہ وہ اہم نکتہ ہے جو ہاتھ کے کام اور مشین کے کام میں فرق و امتیاز کو واضح کرتا ہے کہ دستی کام میں نور عبدیت کا ظہور ہوتا ہے اور مشین کے کام میں نور عبدیت نہیں ہوتا۔



فروریات و لوازمات بھی عطا فرمائے جس نے جس درجہ عبودیت کا مظاہرہ کیا اُسے اتنی ہی معرفت حاصل ہوئی۔

رسول کی عبودیت نامہ | جس طرح مخلوقات میں انسان اکمل و اشرف ہے اسی طرح انسانوں میں مومنین، مومنین میں اولیائے کرام

اولیاء میں انبیاء عظام اور انبیائے عظام صلوات اللہ علیہم اجمعین میں حضرت خاتم الانبیا محمد رسول اللہ صلی اللہ علیہ وسلم اکمل و اشرف ہیں۔ اور جس قدر آپ اکمل و اشرف ہیں اسی قدر آپ سے اکمل ترین عبادات کا ظہور ہوا۔ آدم و انسان بوحیات ظاہر میں آنے کے بعد عبادت سے مکلف ہوئے، اور بندگی بجالانے لیکن آپ کا لوز مبارک تخلیق کا پیمانہ سے قبل بھی عبودیت تھا، عبادت سے مکلف تھا اور اللہ تبارک و تعالیٰ کی تسبیح و تہلیل و تقدیس کرتا رہا تھا۔ یہ کہا جائے تو بے جا نہ ہو گا کہ اس لوز مبارک کی یہی عبادت تھی جن کو اللہ تبارک و تعالیٰ نے کائنات کی صورت میں ظاہر فرمایا۔ اور یہ معرفت حاصل کر لینے کے بعد "لَوْلَاكَ لَمَّا خَلَقْتُ الْاَفْلَاقَ" کا پوشیدہ راز روز روشن کی طرح ظاہر و آشکار ہو جاتا ہے۔ اس لوز نے اپنے عالم خاص یعنی عالم واحدیت یا عالم جبروت میں جو عبادات انجام دیں اُس کا نتیجہ عالم ملکوت کی صورت میں ظاہر ہوا۔ پھر آپ نے اپنے عالم ملکوت میں جو عبادات انجام دیں اُن کا نتیجہ عالم ناسوت کی صورت میں ظاہر ہوا۔ (یعنی زمین، آسمان، جمادات، نباتات اور حیوانات پیدا ہوئے) اور جب اُس لوز نے اپنی عبادت سے خلقت آدم کو منور فرمایا تو وہ مقام صفوت پر پہنچے۔ نوح میں جلوہ گرہوا تو وہ مقام نجا کو پہنچے۔ ابراہیم پر تابانی فرمائی تو لباس خلعت پہنایا۔ اسمعیل پر عکس ریزی کی تو بغیر ذبح ذبیح اللہ کا خطاب دلایا۔ موسیٰ کی آنکھوں سے آنکھیں ملائیں تو کوہ طور پر لے جا کر ان کو خدا کا جلوہ دکھایا۔ جب



لسار العالمین میں حضرت مریم کو اصفیٰ و نجشا تو عیسیٰ کو روح اللہ بنا ڈالا۔ اور یہ تمام عبادات ظہور رسالت سے قبل اللہ تعالیٰ کی قدرت اور آپ کے اظہارِ عبدیت سے انجام پائیں۔ (اس راز کا منکشف ہونا اُس وقت تک ممکن نہیں جب تک رسول خدا صلی اللہ علیہ وسلم کو مجسم نور اور نور علی نور تسلیم نہ کر لیا جائے۔ کیونکہ جب عبدیت کا اطلاق جسم اور روح دونوں کے اتصال پر ہے تو بغیر جسم کے عبدیت سے مکلف ہونا بعید از قیاس ہو جائے گا۔ اور ایمان بٹھکتا پھرے گا۔)

**عبدیت رسول کا اللہ تعالیٰ کو محبوب بنانا** اللہ تبارک و تعالیٰ کو رسول صلی اللہ علیہ وسلم کی عبدیت اس درجہ محبوب و مطلوب تھی کہ اُس نے سلسلہ تخلیق کے ازمینہ ثلاثہ پر اس کو محیط فرمایا۔ رسول صلی اللہ علیہ وسلم جس طرح ماضی میں عبد تھے اسی طرح حال میں عبد رہے۔ اور آپ کا مستقبل بھی آپ کی عبدیت سے اسی طرح منور و تاباں ہے اور رہے گا جس طرح آپ کا ماضی و حال رہا۔ اور یہی تقاضا محبوبیت و مطلوبیت تھا کہ اللہ تعالیٰ نے ہر زمانہ میں آپ کی ذات، بلکہ آپ کی نبوت و رسالت کی بھی حفاظت فرمائی۔ کہتے ہیں کہ حضرت ابراہیم خلیل اللہ نے دعا فرمائی تھی

رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ الْحَمْدُ لَكَ يَا رُبَّ الْعَالَمِينَ

میں اپنا ایسا ایسا رسول مبعوث فرما۔ اللہ تعالیٰ نے حضرت ابراہیم کی دعا قبول فرمائی اور آپ کو پیدا کر دیا۔ کیا، اگر حضرت ابراہیم دعا نہ فرماتے تو اللہ تعالیٰ آپ کو پیدا نہ فرماتا؟ یہ بات نہیں ہے۔ بلکہ جب حضرت ابراہیم علیہ السلام نے آپ کے لوز مبارک کو مشاہدہ فرمایا اور دیکھ لیا کہ آپ جس طرح عالم باطن میں رسول ہیں اسی طرح عالم ظاہر میں جنوہ فرمانے والے ہیں تو خیال کیا۔ ممکن ہے دنیا کی کسی دوسری امت یا قوم میں آپ



مبعوث کیے جائیں اور قوم عرب اس شرفیابی سے محروم رہ جائے۔ اس لیے دعا فرمائی کہ قوم عرب میں آپ پیدا ہوں۔ یا یہ کہا جاسکتا ہے کہ جب انہوں نے اللہ تعالیٰ کی خسیئت کو دیکھا کہ وہ آپ کو اس امت میں مبعوث فرمانے والا ہے تو انہوں نے اللہ تعالیٰ کے ارادے کے ساتھ اپنی دعا اور تمنا کو بھی شامل فرمادیا تاکہ جس طرح اللہ تعالیٰ امتی ہی ہے اسی طرح آپ بھی ان کے ممتی ہو کر موافقت الہیہ کا مرتبہ حاصل کریں۔ پس اللہ تعالیٰ نے حضرت اسمعیل علیہ السلام کو دادی غیر ذی زرع میں مامون و محفوظ رکھا۔ پھر باپ کی پھڑی کے نیچے سلامتی بخشی۔ پھر حضرت عبد اللہ کو قربان گاہ میں قتل ہونے سے بچایا۔

## عرب کی رسم جاہلیت اور حضرت عبد اللہ | زمانہ جاہلیت میں عربوں کا دستور تھا کہ اگر مسلسل دس دن

زینہ پیدا ہوتے اور درمیان میں کوئی لڑکی نہ ہوتی تو اس دسویں بچے کو خدا کے نام پر قربان کر دیتے۔ ان کی اس رسم میں اللہ تعالیٰ کی پسندیدگی کو کوئی دخل نہ تھا۔ کیونکہ جب اللہ تعالیٰ نے حضرت اسمعیل کے عوض ذنبہ قبول فرمایا تو اس سے ثابت ہو گیا، اور سنت الہیہ معلوم ہو گئی کہ اللہ تعالیٰ انسانی قربانی کے عوض جانور کی قربانی پسند اور مقبول فرماتا ہے۔ حضرت عبدالمطلب کے اور جتنے بیٹے تھے ان میں سے کسی کا نام عبد الشمس تھا کسی کا نام عبد الغریٰ یعنی اکثر نام بتوں کے نام پر تھے۔ لیکن دسویں بچے کا نام انہوں نے عبد اللہ رکھا۔ غیرت الوہیت کو یہ بات بھی پسند نہ تھی کہ اس کے محبوب بندے کی نسبت بتوں کے ساتھ کی جائے۔ اور یہ بھی اس نوز رسالت کا ایک معجزہ ہی تھا کہ جب حضرت عبد اللہ کی پیشانی میں وہ نوز جلوہ افروز تھا تو کیونکر ان کا نام بتوں کے نام پر رکھا جاتا۔

حضرت عبد اللہ کا چچین | حضرت عبد اللہ خلقۃ اور نظرۃ اپنے بھائیوں میں



سب سے زیادہ حسین تھے۔ اور نور محمدی صلی اللہ علیہ وسلم نے اُن میں کچھ ایسی کشش پیدا کر دی تھی کہ جو دیکھتا دیکھتا رہ جاتا۔ ماں باپ اُن پر خدا تھے تو عزیز و اقارب جاں نثار۔ عورت مرد بچہ بوڑھا ہر شخص ان پر جان قربان کرتا، انہیں دیکھ کر دل بہلاتا اور تسکین پاتا تھا۔ اس طرح آپ مکہ کے سب سے زیادہ محبوب اور ہر دلعزیز بچے تھے۔

**حضرت عبداللہ کی قربان گاہ** | حضرت عبدالمطلب نے آپ کی پیدائش کے وقت ہی آپ کو قربان کرنے کی نیت کر لی تھی۔

دہ عرب کی اس مردوجہ رسم سے کسی طرح روگردانی نہ کر سکتے تھے جب وہ دس برس کے ہو گئے تو انہوں نے اس رسم کو ادا کرنے کا تہیہ کیا۔ اُن کے اس ارادہ کو دیکھ کر ہر شخص آبدیدہ ہو گیا۔ کوئی یہ نہ چاہتا تھا کہ آپ قربان کیے جائیں۔ لیکن اس نہ ٹوٹنے والی رسم کے سامنے کوئی چارہ کار نہ تھا۔ کسی میں اتنی ہمت نہ تھی کہ وہ اس رسم کے خلاف زبان سے ایک کلمہ نکالے۔ دلوں کے ٹکڑے ہو رہے تھے۔ لیکن زبانیں خاموش تھیں۔ یہاں تک کہ آپ نہلا دھلا پہنا اڑھا اور سجا بنا کر میدان میں لائے گئے تو ایک جم غفیر میدان کو گھیرے ہوئے تھا ہر شخص اس ظالمانہ رسم سے کبیدہ خاطر تھا۔ مگر رواج کی طاقت نے اُن کی زبانوں پر مہر کر دی تھی۔ قدرت اُن کی اس خام خیالی پر مسکرا رہی تھی۔ کون جانتا تھا کہ جس قادر مطلق نے ازل سے اب تک اس لور کی محافظت فرمائی تھی وہ آج بھی اُس کا حافظ و ناصر ہے۔ ابھی باپ کی تلوار پیٹے کے سر پر چمکنے بھی نہ پائی تھی کہ ایک ضعیفہ ہجوم کو چیر کر سامنے آئی۔ گرجدار آواز میں عبدالمطلب کے رد کا اور حضرت عبداللہ کو کتنا شفقت میں لے کر متا سفاہ لہجہ میں پوچھا۔ "کیا تمہاری عقل پر پتھر پڑے ہیں کہ ایسے پیارے اور ہر دلعزیز بچے کو قربان کرنا چاہتے ہو جس کا ثانی تمہاری قوم میں موجود نہیں ہے؟" حضرت عبدالمطلب نے جواب دیا۔ "ہم اپنی خواہش سے ایسا کرنا نہیں چاہتے۔"



بلکہ اللہ تعالیٰ کے حکم سے مجبور ہیں۔ وہ ہم سے اس کی قربانی طلب کرتا ہے۔ تو ہم اس قربانی کے لیے مجبور ہیں۔ ضعیفہ نے کہا۔ "افسوس ہے تمہاری عقل پر۔ اللہ تعالیٰ تو انسان کے عوص جانوروں کی قربانی بھی قبول فرماتا ہے۔ تم کیوں کوشش نہیں کرتے کہ اللہ تعالیٰ کو جانور کی قربانی سے فوٹ کر دو۔ اور اس بچے کو بچا لو۔" ہجوم میں سے بعض آوازیں رسم کی موافقت اور قربانی کی تائید میں بلند ہوئیں، لیکن چونکہ خود اللہ تعالیٰ ان کو بچانا چاہتا تھا، اس لیے اکثریت کی یہ تمنا تھی کہ کوئی راستہ ایسا نکل آئے کہ حضرت عبد اللہ کی جان بچے۔ حضرت عبد المطلب نے ضعیفہ سے سوال کیا "پھر کیا صورت اختیار کی جائے کہ ہم اللہ تعالیٰ کو راضی کر لیں؟ ضعیفہ نے جواب دیا۔ "تم قرعہ اندازی کرو اور عبد اللہ کے مقابلے میں اونٹوں کی تعداد مقرر کرتے جاؤ۔ جس تعداد پر قرعہ موافق آجائے سمجھ لو کہ اللہ تعالیٰ ان کے عوص اتنے اونٹوں کی قربانی چاہتا ہے۔" اب کیا تھا، قرعہ اندازی شروع ہوئی۔ ایک اونٹ نہ آیا تو دس رکھے گئے۔ دس نہ آئے تو پچاس رکھے۔ آخر کار سو اونٹوں پر قرعہ موافق آیا۔ اور ہر شخص نے اس فیصلہ کو تسلیم کیا۔ اور سو اونٹ قربان کر کے حضرت عبد اللہ کو بچا لیا گیا۔

**حضرت عبد اللہ کا شباب** | آپ بچپن ہی میں کیا کم حسین اور جاذب تھے، جوانی میں قدم رکھا تو اور چار چاند لگ گئے۔ اکثر معزز اور شریف خاندانوں کی پاک دامن لڑکیاں رشتہ ازدواج کی تمنا کرتیں۔ ایک کاہنہ عورت نے آپ کو اپنانے میں پوری طاقت صرف کی، لیکن یہاں بھی اللہ تعالیٰ نے ان کو معصوم رکھا۔ آخر خاندان قریش ہی کی ایک بختا اور بی بی حضرت آمنہ کی تقدیر جاگی۔ اور یہ دو جہان کی دولت جو دہ کن نکال تھی ان کے ہاتھ آئی۔ جن سے سردار دو جہاں اور مختار دو عالم صلی اللہ علیہ وسلم پیدا ہوئے۔ دنیا میں اس حقیقی عبدیت اور بندگی کاملہ کا فلور ہوا جس کے لیے انسانیت تشنہ اور



بے قرار تھی۔

**آپ کے عہد طفلی کی معصوم عبدیت** | حضور صلی اللہ علیہ وسلم نے باپ کا سایہ

تو دیکھا ہی نہ تھا۔ شیر خوارگی کا زمانہ قبلہ بنی سعد میں گزرا۔ حضرت حلیمہ سعدیہ فرماتی ہیں کہ مجھے اس بچے کے انداز اور طور طریقے دیکھ کر حیرت ہوتی تھی۔ طہارت اور پاکیزگی کا یہ عالم کہ کبھی آپ کا بستر ناپاک نہ ہوا۔ ایشیا اس درخت کے صرف ایک طرف کا دودھ آپ نوش فرماتے اور دوسری طرف کو اپنے رضاعی بھائی کے لیے پھوڑ دیتے۔ صبر و قناعت یہ کہ کبھی آپ نے شیر خوار بچوں کی طرح گریہ و زاری یا طلب و خواہش سے کسی کو پریشان نہ کیا۔ تسلیم و رضا یہ کہ سوائے ہر بات کو مان لینے کے کبھی انکار سے کام نہ لیا۔ محبت و اخوت یہ کہ ہمیشہ اپنے رضاعی بھائیوں اور ساتھیوں کے ساتھ دلداری اور موالست کا برتاؤ کیا۔ غرض یہ اور اس طرح کی بہت سی عبادات تھیں جو ایام شیر خوارگی ہی میں، بولا شعوری کا زمانہ ہوتا ہے آپ نے انجام دیں۔ کچھ اور بڑے ہوئے تو ماں کی گود میں آئے مگر زیادہ دن نہ گزرے تھے کہ آغوشِ مادر کی لذت اور سکون بھی باقی نہ رہا اور آپ در یتیم ہو کر رہ گئے۔ اس وقت بھی آپ نے صبر و تسلیم کے ذریعہ عبدیت کا اظہار فرمایا۔

**عہد شباب اور پرہیزگاری** | حضور صلی اللہ علیہ وسلم نے جس ماحول میں

سنبھالا تھا، اس کا تقاضا تو یہ تھا کہ اسی رنگ میں خود حضور بھی رنگ جاتے، اور اپنی قوم میں جو رسم و رواج دیکھتے وہی اختیار کرتے۔ لیکن نہیں، اللہ تعالیٰ نے آپ کو کامل بندہ بنا کر اپنی بندگی کے لیے چن لیا تھا۔ اُس نے جس طرح عوائم باطنی میں اُن کی محافظت فرمائی تھی اسی طرح عائم ظاہر میں اُن کے ظاہر و باطن کی نگہداشت کی۔ ایام



عنفوانِ شباب میں حضور نبی کریم صلی اللہ علیہ وسلم کو لہو و لعب کے مشاغل اور ہم عمروں کے ساتھ تفریح اوقات کی طرف قطعاً توجہ نہ ہوئی۔ ایک مرتبہ کچھ لوگوں نے ایسی ہی کسی دل چسپی کے لیے شب گزاری کی دعوت دی اور اس درجہ اصرار کیا کہ آپ ان کے ہمراہ ہو لیے۔ لیکن خلافت مہول حضور صلی اللہ علیہ وسلم اس طرح راستے میں قدم مبارک اٹھا رہے تھے جیسے آپ نیند میں چل رہے ہوں۔ اور خواب کا اس قدر غلبہ ہوا کہ آپ ایک گلی کے کنارے لیٹ کر سو گئے، اور صبح تک سوتے رہے۔ اس کے بعد کبھی ایسا اتفاق نہ ہوا۔ پچیس برس کی عمر حضور صلی اللہ علیہ وسلم نے قابلِ تقلید مثالی بچہ میں گزاری۔ قوم کا بچہ بچہ آپ کی نصرت، امانت، دیانت، عفت اور راست بازی کا گواہ تھا۔ مخالفین اور منکرین تک اس بات کے مقرر تھے کہ قبل نبوت کا سارا زمانہ اس درجہ روشن، منور اور تاباں تھا کہ آپ کے دامنِ کردار دُھبہ تو درکنار شبابہ خیال بھی وارد نہ ہو سکا تھا۔ درانحالیکہ آپ کی طاقت ستر صدیوں کی رجولیت کے مقابلہ میں بھی افضل و اعلیٰ تھی۔

(فالباق حضرت عبدالرزاق بالنسوی رحمۃ اللہ علیہ کا واقعہ)

**ایک اعتراض کا جواب** ہے کہ ایک ہندو آپ کے پاس آیا، اور اعتراض کیا کہ ہمارے کہنیا جی ستر گوپیوں کے ساتھ ستر روپ میں بیک وقت شب باش ہوتے تھے اور تمہارے رسول نے ایک ایک بوی کے لیے ایک ایک شب مقرر کی تھی اب بتاؤ کہ کہنیا جی ان سے افضل ہوئے یا نہیں؟ اس کے اس گستاخانہ سوال پر ان کو طیش آگیا۔ اس وقت وہ ایک پیل یا ایسے ہی کسی درخت کے نیچے بیٹھے ہوئے تھے۔ فرمایا۔ "کہنیت، یہ تو ہمارے رسول کے انضباطِ نفس کا ایک معجزہ تھا کہ اپنی بے پناہ طاقتوں پر غالب رہے۔ ستر گوپیوں کے ساتھ بیک وقت شب باش ہونا انسانیت نہیں بلکہ حیوانیت ہے۔ بہت سے جانور ایسے ہیں جو



اس سے بھی بلند معیار پر پورے اُترتے ہیں۔ انسانیت تو یہ ہے کہ مقررہ اصول سے انحراف نہ کیا جائے۔ اور جو 'تو یہ کہتا ہے کہ کنہیا جی ستر روپ دھاڑ لیتے تھے، تو کسی اوتار کے لیے یہ کوئی دلیل کمال نہیں ہے، جبکہ آج رسول کے غلامانِ غلام بیک وقت اُن گنت روپ دھاڑ سکتے ہیں۔ دیکھنا چاہتا ہے۔؟ یہ کہتے ہی اُن پر ایک جذبہ الہی طاری ہوا۔ فرمایا "ادپر دیکھ! اُس نے نظر اٹھائی، دیکھا کہ درخت کے ہر پتے پر حضرت عبد الرزاق بالسوئی اسی طرح تشریف فرما ہیں جیسے اُس کے سامنے بیٹھے ہوئے ہیں۔ یہ کرامت دیکھ کر وہ ہندو مسلمان ہو گیا۔ مخالفین اسلام کا یہ اقراض سوائے تعصیبِ نادانی کے اور کچھ نہیں ہے۔ ان کو اتنا بھی معلوم نہیں کہ طاقت سے مغلوب ہو کر طاقت کو خراج یا ضیاع کر دینا کمال نہیں ہے، بلکہ طاقت پر غالب آکر اس کو اپنے قابو میں رکھنا کمال ہے۔ اپنی اُمت کو یہ سبق دینے کے لیے رسول صلی اللہ علیہ وسلم نے عملاً کر کے دکھا دیا۔ ورنہ (حجۃ الوداع کے موقع پر جب کہ آپ کی عمر شریف ۶۲ برس کی تھی احرام باندھنے سے قبل دس مرتبہ غسل فرمایا۔ اس وقت آپ کی دس ازواجِ مطہرات تھیں۔ ایسی حالت میں اُمت کے لیے آپ کا ایک ضابطہ قانون اور اصولِ معاش عملاً مرتب فرما دینا کیا معجزہ رسالت نہیں ہے۔

**رسول کا مقامِ عبودیت** | اللہ تبارک تعالیٰ کی طرف سے ہر نبی کو نبوت پر فائز ہونے کے بعد ایک لقب عطا کیا گیا ہے۔ آدم صلی اللہ، نوح بنی اللہ، ابراہیم خلیل اللہ، موسیٰ کلیم اللہ، عیسیٰ روح اللہ صلوات اللہ علیہم اجمعین۔ لیکن رسول صلی اللہ علیہ وسلم کو اور بہت سے القابوں کے ساتھ ایک خاص لقب "عبد اللہ" بھی عطا کیا گیا جو آپ کی نبوت و رسالت و ولایت کے ساتھ ربطِ اہمیت و عبودیت کو ظاہر کرتا ہے۔ یہ وہ مقامِ عبودیت ہے جہاں پہنچ کر بندہ اپنی ادنیٰ و اعلیٰ ہر چیز کو







کہ بندہ یہاں عالم امکان میں رہنے کے باوجود ذاتِ معبود کا قرب حاصل کرتا ہے۔ یہی وہ مقام ہے جہاں نقطہ عبودیت دائرہ معبودیت میں گم ہو جاتا ہے۔ اس کا انتہائی عروجی مقام قَابِ قَوْسَيْنِ اَوْ اَدْنٰی ہے۔ جب ایک قوس دوسرے قوس کے مقابل ہوتی ہے تو دائرہ پورا ہو جاتا ہے۔ یعنی جب نقطہ عبودیت کے دونوں سرے انتہائے سجود پر پہنچتے ہیں تو قوسِ معبودیت سے متصل ہو جاتے ہیں۔ قرآن کریم کی یہی تعلیم ہے وَاسْجُدْ وَاقْتَرِبْ (سجدہ کرو اور قریب ہو جاؤ)۔ سجدہ کرنے کے معنی خشوع و خضوع کے ساتھ گرتے گرتے (جھکتے جھکتے) اُس مقام پر پہنچ جانا جس کے بعد کوئی اور مقام نہیں ہے۔ جب یہاں عبودیت تمام ہوتی ہے تو معبودیت اُس کو اپنی مقبولیت کے ذریعہ اوپر اٹھاتی ہے، اور قوسِ عبودیت کامل ہو جاتا ہے۔ اور جب یہ قوسِ عبودیت کامل قُربِ لُذُلِ یا قُربِ فِرَاقِ کے انجذاب سے مقامِ قوسِ معبودیت میں عروج کرتا ہے تو قوسِ معبودیت کا طواف کرتے ہوئے پھر نازل اختیار کر کے قوسِ عبودیت کے سرے سے مل جاتا ہے۔ یہی مقام "قَابِ قَوْسَيْنِ" ہے۔ بندہ جب اپنے قوسِ عبودیت میں عروج کرتا ہے تو اس میں صفاتِ بشریت و بندگی موجود ہوتے ہیں۔ پھر جب وہ قوسِ معبودیت کے طواف سے گزرتا ہے تو بشریت و عبودیت پر صفاتِ خالقیت و معبودیت غالب ہوتی ہیں۔ "وَمَا رَمَيْتْ اِذْ رَمَيْتَ الْخَمْرَ" بِمَعِ اللّٰهِ وَقَدْ اَلْمَسُّ بِسُبْحَانِي مَا اَعْظَمَ شَانِي، لَيْسَ فِيَّ جَبْتِيْ بِسُبْحٰنِ اللّٰهِ اَوْ اَنَا لِحَقِّ" وغیرہ کلمات اسی مقام کے آثار ہیں۔ اور جب وہ واپس اپنے دائرہ عبودیت میں داخل ہوتا ہے تو پھر وہی صفاتِ عبودیت غالب ہوتی ہیں، جو قبل عروج تھیں۔ اور وہ عوام سے نزدیک تر زندگی کا حامل ہوتا ہے۔

انبیاء کے کرام کی تعلیمات کا مقصد | اللہ تعالیٰ نے ایک لاکھ کئی ہزار انبیاء کو اس تعلیم پر مقرر و مامور فرمایا



کہ پہلے خود اس دائرہ عروجی و نزولی کو طے کریں اور پھر دوسرے انسانوں کو اسی دائرے کی سیر کرا کے اللہ تعالیٰ کی خلاقیت، معبودیت، قدامت، وحدت اور احاطت و معیت سے متعارف کریں جو اس کی تخلیق کا عین منشا ہے۔ ہمارے پیغمبر آخر الزماں سلی اللہ علیہ وسلم نے اپنی استعدادِ خاتمیت کے ذریعہ جملہ انبیاء علیہم السلام سے ولایت کا بلند، ارفع و اعلیٰ عروج اور سب سے زیادہ نبوت کا خلقی نزول حاصل فرما کر بہ طریقِ اکمل و احسن اس دائرہ کا مشاہدہ فرمایا۔ اور اپنے اس رشد و ہدایت کو جاری فرمانے اور قائم رکھنے کے لیے خلفاءِ ائمہ اور اولیاء اللہ کو ہمیشہ کے لیے اس خدمت پر مامور فرما دیا۔ جو آج تک سیر و سلوک کی تعلیم فرما رہے ہیں۔ اور قیامت تک اسی طرح سلسلہ جاری رکھیں گے۔

**تمہارا کام اور ذمہ داری** | اب تمہارا کام یہ ہے کہ تم اپنے اصل مقصدِ تخلیق کو پورا کرنے کے لیے نبوت کے اسی راستے پر آجاؤ

اور اس صراطِ مستقیم کی غیر مشتبہ تعلیمات کے ذریعہ سلوک اختیار کر کے مقامِ ولایت حاصل کرو۔ جب تم کمالِ ولایت پر پہنچو گے تو اللہ تعالیٰ تم کو دوسروں کی تعلیمات و ہدایات کے لیے کھیل بنا کر مامور فرمائے گا۔ اس وقت تمہاری بھی ذمہ داری ہوگی کہ جس شخص کو دیکھو کہ یہ کمال کی قابلیت رکھتا ہے اُس کا ہاتھ پکڑ کر اسی راستے کی رہنمائی اور اُس کی رکاوٹوں میں دستگیری کرو۔ لوگوں کو نیکی اور تقویٰ کی طرف دعوت دو۔ امر معروف اور نہی عن المنکر کی تبلیغ بجالاؤ۔ یہ ذمہ داری بھی تمہاری وسعت کے اعتبار سے ہے جیسا کہ فرمایا۔ لَا يُكَلِّفُ اللَّهُ نَفْسًا إِلَّا وُسْعَهَا۔ کسی کو اُس کی وسعت سے زیادہ اللہ نے مکلف نہیں کیا۔ جس مرتبہ تمہارا کمال ہو ویسے ہی تمہاری وسعت ہوگی۔ اور جتنی وسعت ہوگی اتنی ہی تمہارے اوپر ذمہ داری عائد کی جائے گی۔



**دُوسِع کے معنی و تعریف** | "دُوسِع" اس تربیت یافتہ طاقت عمل کو کہتے ہیں جس سے کوئی کام بلا احساس تکلیف اور بلا جبر و اکراہ انجام دیا

جائے۔ اس کی کوئی حد معین نہیں ہے۔ تربیت و مشق کے ذریعہ زیادہ سے زیادہ دُوسِع حاصل کی جاسکتی ہے۔ کسی مقام پر یہ نہیں کہا جاسکتا کہ بس یہاں تک انسان کی دُوسِع ہے، اس سے آگے اس کو کوئی دُوسِع نہیں۔ خواہ وہ استعجاب میں خرق عادات و کرامات سے بھی آگے گزر جائے۔ مثلاً ایک شخص ۲۰ سیر وزن اٹھا سکتا ہے لیکن ایک من نہیں اٹھا سکتا تو ہم کہیں گے کہ اس شخص کو صرف ۲۰ سیر کی دُوسِع ہے۔ اب اگر وہ اپنی اس قوت برداشت کو مشق و تربیت کے ذریعہ اصول مقررہ کے ماتحت آگے بڑھاتا ہے تو اس کی دُوسِع بھی آگے ترقی کرتی ہے۔ اور چند روز میں وہ ایک من اٹھانے کے قابل ہو جاتا ہے۔ اب ہم کہیں گے کہ اس کی دُوسِع ایک من کی ہے۔ اسی طرح جہاں تک مشق و تربیت میں وہ کامیاب ہوتا جائے گا اس کی دُوسِع بڑھتی جائے گی۔ اور وہ اتنا وزن اٹھانے کے قابل ہو جائے کہ کوئی دوسرا انسان نہ اٹھائے اور لوگ متعجب ہو جائیں کہ یہ تو خلافِ فطرت ہے۔

**دُوسِع انسان کا لباس ہے** | اللہ تبارک و تعالیٰ نے ہماری دُوسِع کے مطابق ہی

لباس اپنے جسم پر پہن لیتے ہیں وہ ہمارے لیے قابل برداشت ہو جاتا ہے۔ وہ ہمیں بھاری نہیں معلوم ہوتا۔ اسی طرح جو کام خدائے ہم پر فرض عائد کیا ہے اگر ہم اسے اختیار کر لیں تو وہ ہماری دُوسِع میں داخل ہو جائے گا۔ اس لیے کہ ہماری دُوسِع کو اللہ تعالیٰ نے بڑی دُوسِع عطا فرمائی ہے۔ پس کسی بڑے سے بڑے اور مشکل سے مشکل کام کو یہ نہیں کہا جاسکتا کہ یہ انسانی دُوسِع سے باہر ہے۔ بلکہ یہ کہا جاسکتا ہے کہ فلان انسان یا فلان قوم ابھی اس کام کے قابل نہیں ہوئی ہے۔



تعب و اجرا اور محنت و شفقت سے جی چراتے ہیں تو کہتے ہیں لَا يُكَلِّفُ اللَّهُ نَفْسًا إِلَّا

وُسْعَهَا۔ اور اس کے یہ معنی لیتے ہیں کہ جس کام کو ہم آسانی سے نہ کر سکیں اللہ آقائے نے ہم کو اُس کا حکم دیا ہے۔ یہ معنی، حدیثِ اَجْرًاكَ عَلٰی قَدْرِ تَعَبِكَ۔ (تمہارا اجر تمہاری تکلیف کے اندازے کے مطابق ملتا ہے۔) کے منافی ہیں۔ اس لیے اس آیت کے یہ معنی ہوں گے کہ اللہ تعالیٰ نے جس درجہ ہمد و کوشش کا امر فرمایا ہے انسان کو اُس کی وسعت و استطاعت بھی عطا فرمائی ہے۔ یعنی جتنی زیادہ تکلیف اٹھائے گا اتنی ہی اُس کی وسعت میں زیادتی ہوگی۔ اس لیے یہ سمجھ کر کہ ہم اتنی ہی عبادت کر سکتے ہیں اس سے زیادہ نہیں کر سکتے، کم سے کم عبادت پر مطمئن ہو جانا غلطی ہے۔ پس جو عبادت و بندگی شریعت اور طریقت کی رُو سے تم پر عائد ہوتی ہے وہ تمہاری دُسر کے مطابق ہے اور تم اُس کو آسانی سے انجام دے سکتے ہو۔ اپنی تکلیف کو نہ دیکھو۔ سستی اور غفلت سے کام نہ لو۔ ہمت و مردانگی سے قدم آگے بڑھاتے چلے جاؤ۔ اللہ آقائے ہر مشکل کو آسان اور بڑی بڑی عبادت کا راستہ تم پر کھولتا جائے گا۔

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ۔ د

صَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّ عَلٰى اٰلِهِ وَاَصْحَابِهِ اَجْمَعِينَ۔





دو	۲
ساغر	۸

## جانِ بازمی سرفروشی

الْحَمْدُ لِلَّهِ الْعَظِيمِ وَالصَّلَاةُ وَالسَّلَامُ عَلَى صَاحِبِ خُلُقِ الْعَظِيمِ  
 نظام گردش مینا و ساغر بدل دوں ہو جو ساتی کا اشارا (دالکریفی)

**قرب خدا** اسلام جیب انسان کو خدا کی بندگی کی طرف بلاتا ہے تو اس کا مطلب یہ ہے کہ خدا کے سوا ہر چیز دل سے خارج ہو جائے۔ جب تک خارجی اشیاء دل سے دور نہ ہوں گی اُس وقت تک حضور کی کیفیت حاصل نہیں ہو سکتی۔ اللہ تعالیٰ (یعنی حقیقت ذات) تک پہنچنا تو ممکن نہیں۔ لیکن اگر اپنی کامل توجہ کو راہ باطن (قلب و روح) کی طرف آگے بڑھایا جائے تو اس نارسائی میں بھی ایک کیفیت قرب خداوندی کی حاصل ہو جاتی ہے۔ اور بے مینا و ساغر سرور دستی حاصل کر سکتے ہیں۔

**حصولِ قرب خدا** اپنی ذات کی توجہ میں اپنے علم یقین کو اس مقام پر پہنچا دینا کہ اللہ تعالیٰ میری ذات کی نسبت سے بھی زیادہ قریب ہے قرب خداوندی حاصل کرنے کا آسان راستہ ہے۔ بندہ جس مرتبہ پر اللہ تعالیٰ کو اپنے قریب یقین کرتا ہے اللہ تعالیٰ اُس سے زیادہ قریب ہوتا ہے۔ اَنَا اقْرَبُ إِلَيْهِ مِنْ حَبْلِ الْوَرِيدِ



میں جَبَلِ الْوَرْدِ کے معنی رگِ جان کے ہیں اور یہ رگِ جان ہمارے یقین پر مشتمل ہوتی ہے  
جیسا کہ فرمایا ہے

لے برادر تو ہی اندیشہ مابقی تو استخوان در لیشہ

انسان اپنے گنہگار کو کچھ یقین کرتا ہے وہی ہوتا ہے۔ اس پہلو سے اس کے یہ معنی ہوں گے کہ انسان اللہ تعالیٰ کو جتنا قریب یقین کرتا ہے اللہ تعالیٰ اُس سے بھی زیادہ قریب ہوتا ہے۔ اور "أَنَا عِنْدَ ظَنِّ عَبْدِي الْمُؤْمِنِ" سے بھی اسی معنی کا اظہار ہوتا ہے۔ پس حصولِ قرب کا آسان طریقہ اپنے یقین کو ترقی دینا ہے۔

یہ جاننے کے لیے کہ ایک بندہ کس درجہ اپنے خدا سے قریب ہے **نشانِ قربِ خدا** اُس کے اخلاقی اقدار پر نظر ڈالنا ضروری ہے۔ جب دیکھا جائے کہ ایک انسان بُرائیوں اور مخلوق آزار یوں سے اپنے دست و زبان اور قلم و قدم کو روک لینے میں کامیاب ہے۔ اور اللہ تعالیٰ کو خوش کرنے کے لیے ایمان کے بعد، مخلوق کو آرام پہنچاتا، اور دلوں کو خوش کرنے کی کوشش کرتا ہے تو یہ صحیح علامت ہے اس بات کی کہ اُسے اللہ تعالیٰ کا قرب حاصل ہے۔ کیونکہ جب بُرائیوں اور مخلوق آزار یوں کے مواقع سامنے آتے ہیں تو اللہ تعالیٰ قریب ہونے کی وجہ سے اُن بُرائیوں اور انسان کے درمیان موجود ہوتا ہے۔ پس بندہ خدا سے نظر ہٹا کر دوسری کسی چیز کو نہیں دیکھتا اور قرب کی لذت کو چھوڑ کر کسی بُرائی کی طرف مائل نہیں ہوتا۔ جب وہ خدا کا قرب محسوس کر رہا ہے تو اُس سے کسی بھی بُرائی کا سرزد ہونا امرِ محال ہے کیا کوئی اپنے محبوب کے سامنے کوئی ایسی حرکت کر سکتا ہے جو اُسے ناگوار ہو؟ بلکہ اُس کی تمام کوشش یہ ہوتی ہے کہ وہ کون سا کام ایسا کرے کہ اُس کا محبوب ایک مرتبہ مسکرائے۔ یہی حال خدا کے مقرب بندوں کا ہے کہ وہ ہر وقت اُس کی رضا چاہتے ہیں۔



**خدمتِ خلق بڑی عبادت ہے** | خدمتِ خلق اس لیے اعظم عبادتِ الہی ہے کہ اپنے بندوں کے آرام اور صحیح فائدے سے اللہ تعالیٰ

خوش ہوتا ہے۔ اور اللہ تعالیٰ کو خوش کرنا ہی عبادت ہے۔ اور اعظم اس لیے ہے کہ ایمان کے ساتھ خدمتِ خلق ہی کے ذریعہ انسان اخلاقِ الہی سے متعلق ہوتا ہے۔ مثلاً ایک انسان بھو سے بیتاب ہے۔ وہ ظاہراً یا باطناً اپنے رزاق سے دعا کرتا ہے کہ مجھے کھانا کھلا دے۔ اب جو شخص آگے بڑھ کر اُسے کھانا کھلاتا ہے وہ گویا اللہ تعالیٰ کا کام سرانجام دیتا ہے اور صفتِ رزاقیت کا منظر بن جاتا ہے۔ اسی کا نام صفتِ الہی سے متصف ہونا ہے۔ نماز روزہ اور حج بھی عبادت ہیں۔ لیکن چونکہ وہ خود اپنے لیے ہیں اور ان کے ساتھ اپنی غرض اور فائدہ شامل ہے اس لیے عظیم عبادت نہیں۔ اور خدمتِ خلق میں چونکہ انسان تکلیف اٹھا کر یا خرچ و نقصان برداشت کر کے دوسروں کو آرام و فائدہ پہنچاتا ہے۔ اس لیے یہ اعظم عبادت ہے۔

**خدمتِ عبادت سب سے افضل ہے** | خدمتِ خلق چونکہ عظیم عبادت ہے اس لیے اس کو عام عبادات، نماز، روزہ اور حج پر

قربان نہیں کیا جاسکتا۔ بلکہ اس کے برخلاف عام عبادات کو خدمتِ خلق کے لیے تاخیر میں ڈالا یا قربان کیا جاسکتا ہے۔ جیسا کہ اُس کفش دوز کا قصہ معروف و مشہور ہے جو حج کے لیے جانا چاہتا تھا، لیکن اپنا سرمایہ ایک ضرورت مند بیوہ کو دے کر واپس گھر چلا آیا۔ اور حج کو نہ گیا۔ لیکن اس عظیم عبادت کا نتیجہ یہ ہوا کہ اس سال صرف یہی نہیں کہ بغیر حج کیے اُسے حج کی سعادت حاصل ہوئی، بلکہ اللہ تعالیٰ اُس کی اس عبادت سے اس درجہ خوش ہوا کہ اُس نے اُس کے وسیلے سے تمام حاجیوں کا حج قبول فرمایا۔



**بہترین عبادت** | اسی طرح رسول صلی اللہ علیہ وسلم بحالت امن جب مدینے میں تشریف فرما ہوتے تو رات رات بھر نوافل و تہجد میں اس طرح قیام فرماتے کہ پائے مبارک متورم ہو جاتے۔ لیکن جہاد میں کبھی ایسا بھی ہوا کہ انتہائی مصروفیت کی وجہ سے کوئی نماز قضا بھی ہوگئی، جو بعد میں ادا کی گئی۔ اگر اس وقت نماز کی وجہ سے جہاد میں ادنیٰ تاخیر بھی ہوتی تو جہاد کا نقشہ بدل جاتا۔ اس لیے نماز کی یہ تاخیر ہی افضل عبادت تھی۔ اسی طرح جب کبھی آپ امامت فرماتے اور پیچھے بچوں کے رونے کی آواز آتی تو حضور صلی اللہ علیہ وسلم قرأت مختصر فرماتے۔ اور نماز جلد ختم کر دیتے تھے۔ اور اس کا اظہار بھی فرماتے کہ ان بچوں کے رونے سے مجھے دکھ ہوتا ہے۔ ان اشارات سے اچھی طرح ثابت ہو جاتا ہے کہ خدمتِ خلق اور دوسروں کی راحت طلبی بہترین عبادت ہے۔ وہ عبادات جس سے نوعِ بشر کی خدمت پھوٹ جائے عبادت نہیں۔ خدمتِ خلق کے موقع پر پہلے خدمت انجام دی جائے گی جب خدمات سے فراغت ہوگی تو دوسری عبادتیں سجالاتی جائیں گی۔ **فَاِذَا فَرَغْتَ فَانصَبْ ۖ وَرَاٰی سَیِّدَكَ فَانصَبْ**۔ (پھر جب تم فارغ ہو جاؤ تو محنت کرو اور اپنے رب کی طرف دل لگاؤ، یعنی جب خلق کی تعلیم سے فراغت پاؤ تو خلوت کی عبادت میں لگ جاؤ۔

**رہبانیت کی وجہ امتناع** | ترکِ لوازم کر کے اللہ تعالیٰ کی عبادت میں مشغول ہو جانا رہبانیت ہے۔ رہبانیت اسلام میں قطعاً ممنوع ہے۔ اس لیے کہ اس میں خدمتِ خلق چھوٹ جاتی ہے۔ چوبیس گھنٹہ خدا کی بندگی کرنا اور مخلوق خدا کو چھوڑ دینا اصولِ انسانیت اور شرافتِ اخلاق نہیں ہے۔ اعلیٰ کردار اور اصولِ انسانیت تو یہ ہے کہ مخلوق کو فائدہ اور آرام پہنچانے کے لیے اپنے ذاتی مفاد کو قربان کرے۔ اور اپنے مفاد کو قربان کرنا صرف بہ اعتبارِ ظاہر ہوتا ہے۔ درنہ حقیقتہً دوسروں کے لیے جس درجہ



مفادات قربان کیے جائیں گے اس سے کہیں زیادہ فائدہ حاصل ہوگا۔

موقتی عبادات میں تو وقت کا پہچانا ضروری ہے ہی۔  
**عبادات کے مواقع پہچاننا** | ادا اور احکام اور خدمتِ خلق میں بھی وقت کی پہچان

اشد ضروری ہے۔ جس نے وقت کو نہیں پہچانا صحیح عبادات اور زیادہ فائدہ حاصل کرنے سے محروم رہ جائے گا۔ مثلاً اگر ایک وقت میں دو عبادات مجتمع ہو جائیں تو یہ دیکھنا ہوگا کہ ایک کا ترک یا تاخیر دوسرے پر کس درجہ اثر انداز ہوگا۔ اگر ذاتی عبادات کے بجالانے میں خدمتِ خلق کو اس درجہ تاخیر ہو جانے کا احتمال ہو کہ جب تک وہ ذاتی عبادات بجالائے اُس وقت تک مخلوق تکلیف میں مبتلا رہے تو ذاتی عبادات کو تاخیر میں ڈالنا افضل ہوگا۔ مثلاً ایک شخص درد تکلیف یا زہر میں مبتلا ہے اور ہم اُس کی تکلیف کو دور کر سکتے ہیں تو پہلے اُسے دور کرنے کی کوشش کریں گے خواہ نماز، روزہ اور حج میں تاخیر ہی کیوں نہ ہو جائے۔ ایسی حالت میں عبادات کو پہلے اختیار کرنا اور خدمات کو تاخیر میں ڈال دینا ہرگز مستحسن نہ ہوگا۔ مقصد یہ ہے کہ عبادات و خدمات کی اہمیت اور وقتی خصوصیت کے اعتبار سے تقدم و تاخر کرنا ہی زیادہ افضل و بہتر ہوگا۔ جیسے آپ صبح کچھ نماز کے لیے مسجد میں آتے ہیں جماعت کھڑی ہو چکی ہے اور آپ کے دو رکعت سنت مؤکدہ ادا کرنا ہے۔ اگر آپ کو یقین کامل ہے کہ دو رکعت سنت ادا کرنے کے بعد جماعت مل جائے گی، تو بیشک پہلے دو رکعت سنت ادا کریں۔ اور اگر یقین نہیں ہے، بلکہ جماعت چھوٹ جانے کا احتمال غالب ہے تو اب سنت نہیں پڑھیں گے، بلکہ جماعت میں شریک ہو جائیں گے۔ یہی موقع شناسی ہے۔ یا جمعہ کی نماز میں آپ مسجد پہنچے خطیب ممبر پر خطبہ پڑھ رہا ہے۔ آپ اُس وقت کیا کریں گے؟ بالفرد خطبہ سنیں گے کیونکہ جمعہ کا خطبہ واجب (مذہبی) ہے اور چار رکعت نماز قبل خطبہ سنت۔ خطبہ شروع ہو گیا تو سنت کا اصل وقت تو پہلا



ہی جاتا رہا۔ اب اگر سنت پڑھیں گے تو واجب کا ثواب ہاتھ سے جاتا رہے گا۔ اور سنت کو واجب پر ترجیح دینے کی وجہ سے نقصان ہوگا۔ اور سنت کو غلط طریقہ پر انجام دینے کی وجہ سے اس کا ثواب بھی ہاتھ نہ آئے گا۔ خیر میں زیادہ خیر اور شر میں کمتر شر کو قبول کرنا عقل شرعی ہے جب تک عقل حاصل نہ ہو انسان صحیح فائدہ حاصل نہیں کر سکتا۔

**خیر برتر اور شر کمتر** مثلاً ہمارے سامنے بیک وقت دو سکے پیش کیے جائیں ایک تانبے کا اور دوسرا سونے کا۔ اور ہم ایک وقت میں ایک ہی سکے اٹھا سکتے ہیں، تو ہم کون سا اٹھائیں گے۔ ظاہر ہے سونے کا سکے اٹھائیں گے۔ اور یہی عقل سلیم کا تقاضا ہے۔ یہی خیر برتر ہے۔ اور مثلاً اگر ہم دو قسم کی برائیوں سے دوچار ہیں، ایک بڑی ہے اور ایک چھوٹی۔ ان دونوں میں ایک کو قبول کرنا ناگزیر ہے تو ہم لامحالہ چھوٹی برائی کو قبول کریں گے۔ اور بڑی برائی ترک کر دیں گے۔ جیسے تجارت میں ایک موقع ہمارے سامنے آتا ہے کہ اگر ہم پانچ سو روپیہ رشوت دے کر پانچ ہزار روپے کے نقصان سے بچ سکتے ہیں۔ لیکن رشوت کا نتیجہ عذاب جہنم ہے تو ہماری عقل ہم کو کیا مشورہ دے گی؟ کیا ہم رشوت دے کر پانچ ہزار روپیہ بچالیں گے؟ اور عذاب جہنم کی پروا نہ کریں گے۔ یا پانچ ہزار روپیہ کا نقصان برداشت کریں گے اور جہنم سے خلاصی پائیں گے؟ اس صورت میں صحیح عقل کبھی ہم کو رشوت کا مشورہ نہ دے گی۔ اور اگر پانچ ہزار کی محبت عقل پر غالب آئی اور ہم نے تھوڑے نقصان کی بجائے بڑا نقصان قبول کیا تو قیامت میں بڑے خسارے میں مبتلا ہو جائیں گے۔ بہر حال عقل شرعی یہی ہے کہ ہم دو خیر میں خیر برتر کو اور دو شر میں شر کمتر کو اختیار کریں۔ اور بڑے فائدے اور کم نقصان کی طرف رجوع کریں۔

**اجرانہ بندگی اور عاشقانہ بندگی** اگر ہم اس نیت سے عبادت کرتے ہیں کہ اس کا اجر



ثوابِ جنت کی صورت میں ہم کو حاصل ہو تو ہماری عبادت کا مدار جنت کی محبت پر ہوگا۔ اور خیر کتر ہے اُس عبادت کے مقابلے میں جو خدا کی محبت میں بجالائی جائے۔ اس صورت میں اللہ تعالیٰ کا قرب وصال ہمیں حاصل ہوگا۔ اور یہ خیر برتر ہے۔ پس ہمیں جنت کی محبت ترک کر کے اللہ تعالیٰ کی محبت میں عبادت کرنی چاہیے۔ ایسی عبادت میں بندہ نہیں دیکھتا کہ اُسے کیا اجر و ثواب مل رہا ہے۔ بلکہ وہ دیکھتا ہے کہ اللہ تعالیٰ اُس کی عبادت کو پسندیدگی کی نظر سے دیکھتا ہے یا نہیں۔ اور اس جذبہٴ محبتِ الہی میں اپنی عبادات کو زیادہ سے زیادہ بہتر بنانے کی کوشش کرتا ہے۔ اور اللہ تعالیٰ کے کم سے کم انعامات کو بہت زیادہ سمجھتا اور شکر یہ بجالاتا ہے۔ وہ اپنی عبادت کو مشہور نہیں کرتا، بلکہ چھپا لیتا ہے۔ کیونکہ وہ اُسے سچ اور عیب دار سمجھتا ہے۔ اور اللہ تعالیٰ کے انعامات و اکرامات کو حدیثِ نفاۃ الہی (یعنی مالک کی نعمتوں کو بیان کرنے کے) طریقہ پر ذکر کرتا ہے۔ کیونکہ نعمتوں کا ذکر جذبہٴ تشکر پیدا کرتا ہے اور شکر سے نعمتوں میں زیادتی ہوتی ہے۔

محبتِ خدا اور خدمتِ خلق | راہیوں، جوگیوں اور بعض صوفیوں میں ترک دنیا اور بن باس کا جذبہ اللہ تعالیٰ کی محبت کے ماتحت ہوتا ہے۔ وہ اپنے معبود کی محبت میں اس شدید جذبہ سے کام لیتے ہیں کہ باقی جملہ مخلوق کو جو ماسوی اللہ میں خدا کا غیر سمجھ کر ترک کر دیتے ہیں۔ لیکن یہ محبت اللہ تعالیٰ کے دربار میں مقبول نہیں ہے۔ اس لیے کہ مخلوق ماسوا ہونے کے باوجود خدا کی غیر نہیں بلکہ عیال ہے جیسا کہ فرمایا اَلْمَخْلُوقُ عِيَالُ اللّٰهِ۔ اور عیال کے ساتھ صاحبِ عیال کو جو شفقت و عنایت ہوتی ہے وہ محتاجِ بیان نہیں۔ یعنی عیال کو ترک کر کے صاحبِ عیال کو خوش نہیں کیا جاسکتا برخلاف اس کے صرف عیال کو خوش کر کے صاحبِ عیال کو راضی کیا جاسکتا ہے۔ اس لیے



جو لوگ مخلوق کو ترک کر کے خالق کی عبادت میں مصروف ہوں ان کی عبادت مقبول نہ ہوگی اور یہی وجہ ہے کہ اسلام میں رہنمائی سے باز رکھا گیا ہے۔ اس سے سوائے ظاہر ہے کہ مخلوق کی خدمت اور ان کی نفع رسانی ہی وہ بڑی عبادت ہے جو ذاتی عبادات کو بھی بلند مرتبے پر پہنچا دیتی ہے۔ اگر نماز، روزہ اور حج خدمتِ خلق کے ساتھ ہے تو اس کی قبولیت میں کوئی شک نہ ہے۔ لیکن اگر کوئی عبادت ہی عبادت ہے اور اس کے ساتھ خدمت شامل نہیں ہے تو قبول ہونے کی صورت میں بھی اجرت تک تو پہنچا سکتی ہے۔ لیکن اللہ تعالیٰ سے انعام و اکرام کی امید بغیر خدمتِ خلق کے ثابت نہیں ہوتی۔ اللہ تعالیٰ فرماتا ہے قُلْ اِنْ كُنْتُمْ تُحِبُّونَ اللّٰهَ فَاتَّبِعُونِيْ يُحْبِبْكُمُ اللّٰهُ۔ یعنی آپ کہہ دیجیے کہ اگر تم لوگ میری محبت (کا دعویٰ) کرتے ہو (اور ترک دنیا کر کے میری عبادت میں مصروف ہونے کو قابلِ فخر عبادت سمجھتے ہو) تو تم (یہ راستہ چھوڑ کر) میری اتباع کرو۔ (دیکھو میں نے انسانوں کو فتنہ و فساد اور ظلم و جہل کے راستے سے نکال کر امن و سلامتی کی زندگی تک پہنچانے میں پوری پوری جدوجہد کی۔ اللہ تعالیٰ نے مجھے کامیاب فرمایا۔ میں نے انسانوں کے سامنے، خدمت کا وہ راستہ کھول دیا ہے جس کے ذریعہ اللہ تعالیٰ کی محبت ثابت کی جاسکتی ہے) تم میری اتباع کرو تو اللہ تعالیٰ تم سے محبت (اور رحمت و شفقت) فرمائے گا۔ اور تمہارے گناہ معاف فرمائے گا۔ اور اللہ تعالیٰ تو بڑی بخشش اور نہایت رحم فرمانے والا ہے۔

عشقِ معبود میں جاں بازی اور سرفروشی | قرآن کریم میں ہم کو صحیح عبادت و محبت کا سیدھا راستہ ان الفاظ میں بتایا گیا ہے

قُلْ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ لَا شَرِيْكَ لَهٗ۔ یعنی کہ دو ہماری نماز، حج، زندگی اور موت اللہ ربُّ العزّة کے لیے ہے، جس کا کوئی شریک نہیں۔ نماز یعنی



قوی اور بدنی عبادت۔ حج، یعنی خدا کی طرف سفر کرنا تو خلوص نیت کے ساتھ اللہ تعالیٰ کے لیے ہے ہی، ہماری زندگی اور موت بھی اللہ تعالیٰ کے لیے ہے۔ زندگی میں تمام لوازماتِ زندگی شامل ہیں۔ یعنی ہماری ایک ایک حرکت و سکون، سماعت، بصارت، ذوق، شہ، لمس، تحییل، توہم، تذکر، لصور، تغذیہ، تنبیہ، تہذیب، معاشرت، اخلاق، کردار، غرض زندگی میں واقع ہونے والے تمام امور شامل ہیں جو صورت اللہ تعالیٰ کے لیے ہیں۔ ان میں سے کوئی چیز اپنی ذات یا کسی بھی ماسوا کے لیے نہیں ہے۔ اور یہی نہیں کہ زندگی اور اُس کے لوازمات ہی اللہ تعالیٰ کے لیے ہیں بلکہ ہماری موت، یعنی زندگی اور لوازماتِ زندگی کا اختتام بھی اللہ تعالیٰ کے لیے ہے۔ اس کے یہ معنی ہیں کہ ہم اللہ تعالیٰ کی محبت میں اس کے حکم کے مطابق زندگی گزاریں۔ اور اُس کے حکم پر ثابت قدم رہنے میں اس درجہ اٹل اور ناقابلِ تسخیر ہوں کہ اگر موت بھی ہمارے سامنے کھڑی ہو جائے تو ہمارے پاس ثبات کو لعرش نہ دے سکے۔ یعنی ایسا نہ ہو کہ ہماری زندگی اور اُس کے لوازماتِ موت کے خوف اور جاں کنی کی تکلیف سے اپنا رخ اللہ تعالیٰ کی طرف سے پھیر کر (اُس کے حکم کے خلاف) کسی اور کی طرف کر لیں۔ اظہارِ عشق و عبدیت کے لیے یہی وہ صراطِ مستقیم ہے جس پر جملہ انبیائے کرام اور اولیائے عظام نے ثابت قدم رہ کر ہمیں دکھا دیا ہے۔

**حسین** | تقاضائے عشق یہی ہے کہ عاشق اپنی جملہ کائنات کو اپنے معشوق پر قربان کر دے۔ حتیٰ کہ اُس کی انفرادی خودی اور انانیت تک باقی نہ رہ جائے۔ اسی کا نام سرفروشی اور جاں بازی ہے۔ اور اسلام بھی یہی چاہتا ہے کہ تم سربکف ہو کر میدان میں آجاؤ۔ یعنی اپنی جان کو بھی اپنے لیے نہ سمجھو۔ اگر اللہ تعالیٰ تمہاری جان تم سے مانگے تو اس ادا سے جاں طلبی پر قربان ہو جاؤ۔ اور وہ سرفشاریت پیدا کرو جس کا نمونہ حسین



علیہ السلام نے میدانِ کربلا میں پیش کیا۔ (اللہ اللہ! دربارِ یزیدی میں حسینؑ کا سر مبارک رکھا ہے۔ مبارک ہونٹ اب بھی ہل رہے ہیں۔ سورہ کھت تلاوت کی جا رہی ہے۔ ایک عیسائی سفیر جو دربار میں موجود ہے اس کے ہونٹے سر میں حیاتِ باقی کو مشاہدہ کرتا ہے اور مسلمان ہو جاتا ہے۔ یزید زندہ ہے مگر مردوں سے بدتر کہ نوز کی کوئی ایک کرن بھی زندوں تک نہیں پہنچا سکتا۔ حسینؑ شہید ہیں مگر ہزار زندوں سے اولیٰ و افضل کہ مردہ دل کافر کو ایک اشارے میں اسلامی زندگی عطا فرماتے ہیں۔ یہ ہے صحیح عبدیت اور عشقِ الہی میں جہاں بازی اور سرفروشی کا نتیجہ۔)

بالکل ایسی ہی مثال اس اہم مرحومہ کے اولیاء میں بھی پائی جاتی ہے،  
**بے سرنامہ** | جیسے حضرت شیخ عطار رحمۃ اللہ علیہ جن کے لیے حضرت مولانا روم رحمۃ

اللہ علیہ نے فرمایا ہے

ہفت دہشت عشقِ راعطار گشت  
 ماہنوز اندر خم یک کوچہ اکیم  
 (عشق کی سات وادیوں کو عطارؒ نے طے کیا۔ ہم ابھی تک ایک ہی گلی کے موڑ پر چکر لگا رہے ہیں۔) حضرت شیخ عطار رحمۃ اللہ علیہ کی یہ کیفیت تھی کہ جب مغل جنگیز خاں چین سے نکل کر خراسان میں آیا اور قابض ہوا تو کسی سپاہی (مغل) نے حضرت شیخ عطارؒ کو ڈاڑھی سے پکڑ کر کھینچا اور کہا۔ ”میں تمہیں غلام بنا کر بیچوں گا۔“ چونکہ آپ کو باطنی اطلاع پہنچ چکی تھی کہ اس عالم سے کوچ کا وقت آچکا ہے اور دوسرے عالم میں بلایا جا رہا ہے۔ آپ نے جواب دیا۔ ”بیشک تم مجھے غلام بنا کر بیچ ڈالو۔ میں تو خود ہی اپنے خریدار کا طالب ہوں۔“ اس مغل نے آواز لگائی۔ ”کوئی ہے جو اس غلام کو خریدے؟“ اتفاق سے کوئی شناسا ادھر سے گزرا۔ اور حضرت شیخ کو پہچان کر دو تھیلیاں اشرافیوں کی نکالیں اور مغل سے کہا۔ میں ان



اشرفیوں کے عوض ان کو لینا چاہتا ہوں۔ حضرت شیخ نے مغل کے کان میں کہا۔ "میری قیمت اس سے زیادہ ہے، تم اس پر راضی نہ ہونا۔" مغل نے خیال کیا کہ یہ تو کوئی قیمتی غلام ہے، مجھے زیادہ سے زیادہ فائدہ حاصل کرنا چاہیے۔ اسی دو تھیلی اشرفی مل رہی ہے تو آگے ضرور زیادہ ملے گی۔ وہ آگے بڑھا اور دوسری جگہ آواز لگائی۔ "میں اس غلام کو بیچنا چاہتا ہوں، جو لینا چاہتا ہے۔" ایک بڑھیا اپنی گائے کے لیے بھوسا لے جا رہی تھی۔ اس نے مغل کی آواز سنی، حضرت شیخ کو دیکھا اور یوسف علیہ السلام کی خریدار بڑھیا کی طرح آگے آئی اور مغل سے کہا۔ "دیکھو، میرے پاس یہ بھوسا ہے۔ اس سے تمہارے گھوڑے کا پیٹ بھر جائے گا۔ تم یہ بھوسا لے، لو اور غلام مجھے دے دو۔" حضرت شیخ عطار نے مغل کے کان میں کہا۔ "دے دو، دے دو جلدی کرو، نہیں تم نقصان اٹھاؤ گے۔" میری قیمت اس سے بہت کم ہے،" مغل کو غصہ آ گیا، بولا۔ "کیا تو میرے ساتھ مسخرگی کرتا ہے۔ دو تھیلی اشرفی صنایع کر دی اور اب بھوسا لینے کے لیے کہتا ہے جلدی کرو۔" پس تلوار نکال کر ایک ہی ہاتھ میں آپ کی گردن اڑا دی۔ لیکن یہ دیکھ کر حیران رہ گیا یہاں بظاہر یہ شبہ ہوتا ہے کہ حضرت شیخ نے مغل سے غلط بیانی کی یا اس کو دھوکا دیا جس کے نتیجے میں اس کی دو تھیلی اشرفی صنایع ہو گئی۔ تو یہ بات نہیں ہے آپ نے بالکل سچ فرمایا کہ دو تھیلی اشرفی آپ کے سر کی قیمت بہت کم ہے جس میں عشق الہی کا سودا سمایا ہوا ہے۔ قارون کا خزانہ بھی اس کا پانسنگ نہیں، اس لیے کہ دنیا کا بڑے سے بڑا خزانہ فانی اور چھوٹ جانے والا ہے۔ اور عشق الہی کی دولت باقی و جاوید ہے۔ یہ اللہ تعالیٰ کا عطیہ خاص ہے جسے چاہتا ہے دیتا ہے۔ اس لیے فرمایا کہ میری قیمت اس سے زیادہ ہے۔ اور بھوسے کو جو آپ نے فرمایا کہ یہ بڑی قیمت ہے تو آپ کی نظر بھوسے پر نہیں، بلکہ اس جذبہ پر تھی جس کے ماتحت بڑھیا بے تاب ہو کر اس خریداری پر آمادہ ہو گئی تھی۔ اور اُسے یہ بھی ہوش نہ رہا تھا کہ اس کی گائے آج بھوکوں مر جائے گی۔ یہ جذبہ بھی اللہ تعالیٰ کا عطیہ بڑی دولت اور ایک قیمتی خزانہ ہوتا ہے۔



رہ گیا کہ حضرت شیخ اپنے سر کو اپنے ہاتھوں پر اٹھائے آگے بڑھ رہے ہیں اور عاشقانہ اشعار پڑھتے جا رہے ہیں۔ وہ بحالت استعجاب ان کے اشعار سنتا اور نقل کرتا ہوا آپ کے پیچھے روانہ ہوا عجیب منظر تھا، ایک مقتول اپنے سر کو ہاتھوں پر اٹھائے چل رہا ہے۔ سر سے خون جاری ہے جس سے راستہ رنگین ہو رہا ہے اور لوگوں کا ہجوم ایک جلوس کی شکل میں ہمراہ ہے۔ خون کے ساتھ فی البدیہہ اشعار نکل رہے ہیں اور مغل ان کو لکھ رہا ہے۔ آخر نیشاپور میں اس مقام تک پہنچے جہاں اب حضرت شیخ کا مزار مبارک ہے۔ سر کو زمین پر رکھا اور آپ کا جسم اس کے برابر لیٹ کر ہمیشہ کیلئے خاموش ہو گیا۔ (اشعار کے اسی مجموعے کا نام "بے سر نامہ" ہے جو اس واقعہ کی یادگار ہے۔)۔ آخر جب مغل نے حضرت شیخ کی یہ کرامت دیکھی تو کفر سے تائب ہو کر ایمان لایا۔ اور کلمہ پڑھا "لَا إِلَهَ إِلَّا اللَّهُ مُحَمَّدٌ رَّسُولُ اللَّهِ"۔ تجمیر و تکفین کے بعد اپنی آخری سانس تک وہ مغل حضرت شیخ کے مزار کا مجاور رہا۔ اور بعد وفات وہیں دفن کیا گیا۔ اسی کا نام جاں بازی اور سر فردوسی ہے کہ اعلیٰ کلمتہ الحق اور تبلیغ اسلام کے لیے اپنی جان تک کی پروا نہ کی جائے۔ اگر جان دینے سے اسلام کی صداقت ظاہر ہوتی ہے اور کسی کافر کو ایمان کا ثبوت مل سکتا ہے تو فوراً اپنی جان قربان کر دینی چاہیے۔ کیونکہ ہماری زندگی اور ہماری موت جب اللہ تعالیٰ کے لیے ہے تو اللہ تعالیٰ ہی کے کام آتی چاہیے۔

دیکھیے نا، حضرت زینجا علیہا السلام کو مسلمان  
**حضرت یوسف علیہ السلام کا ابتلا** کرنے کے لیے حضرت یوسف علیہ السلام کو  
 کس کس ابتلا سے دوچار ہونا پڑا۔ باپ سے چھوٹے۔ بھائیوں کا ظلم برداشت کیا، کنویں کی  
 مصیبت تھیلی، بازار مصر میں بیچے گئے۔ زینجا علیہا السلام کے مکر و فریب کا شکار ہوئے۔ قید  
 کی سختیاں اٹھائیں۔ آخر وہ وقت آیا کہ حضرت زینجا اپنے بتوں سے یوسف علیہ السلام کو مانگتے



مانگتے تھک گئیں اور اُن سے مایوس ہو کر خدا سے واحد القہار پر ایمان لائیں۔ آخر یوسف علیہ السلام کے عشق میں مقامِ محبوبیت تک پہنچیں۔ اگر حضرت یوسف علی نبینا وعلیہ الصلوٰۃ والسلام سے کسی مقام پر کوتاہی ظاہر ہوتی تو حضرت زلیخا اپنے بتوں کی کرامت سمجھتیں، ان کا اعتقاد اپنے بتوں پر اور مضبوط ہو جاتا اور وہ ایمان کی دولت تک نہ پہنچ سکتیں۔ یہی معنی ہیں "مُحْيَايَ وَمَمَاتِي لِلَّهِ رَبِّ الْعَالَمِينَ" کے۔ اور رسول صلی اللہ علیہ وسلم سے لے کر آج تک ہم کو ایسی ہی زندگی اور موت حاصل کرنے کا سبق دیا جا رہا ہے۔ اللہ تعالیٰ ہمیں اس کی توفیق عطا فرمائے۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدًا وَعَلَىٰ اٰلِهِ وَاصْحَابِهِ اَجْمَعِيْنَ.





## اتمام نعمت

الْحَمْدُ لِلَّهِ الَّذِي أَنْعَمَ وَأَتَمَّمَ عَلَىٰ جَبِيَّةٍ كُلِّ نِعْمَاتِهِ وَكَلِمَاتِهِ وَالصَّلَاةُ وَ  
السَّلَامُ عَلَىٰ رَسُولِهِ مُحَمَّدٍ مظهرِ كُلِّ شَأْنِهِ وَأَيَاتِهِ وَعَلَىٰ آلِهِ وَأَصْحَابِهِ سَنَدُ كُلِّ  
شَوَائِعِهِ وَالْآدِيَةِ .

اللہ تعالیٰ نے اپنے بندوں پر جو انعامات و اکرامات فرمائے ہیں  
**حقیقت اسلام** ان کو جاننا پہچاننا اور ان کے مطابق شکر یہ ادا کرنا حقیقت اسلام ہے۔  
اللہ تعالیٰ کے ان انعامات و اکرامات کو جو اُس نے رحمانیت کے ذریعہ عام مخلوق پر  
**جہالت** اور زہمیت کے ذریعہ بالخصوص نیک مومنوں پر فرمائے، نہ جاننا اور ان کے جاننے کی  
کوشش بھی نہ کرنا جہالت ہے۔

اللہ تعالیٰ کے انعام و اکرام کو جہالت یا دشمنی کی وجہ سے چھپا کر کسی اور کی طرف  
**کفران نعمت** منسوب کرنا کفران نعمت ہے۔ اور ایسا کرنے والا کافر۔ کیونکہ کفر کے معنی سچائی  
اور حقیقت کو چھپا لینے کے ہیں۔ جیسے ہمیں رزق و روزی دینے والا اللہ تعالیٰ ہے اور ہم کہیں روزی  
توحید کر کے ہم خود کھاتے ہیں، یا ملازمت و تجارت سے ہم کو روزی ملتی ہے۔ اگر ہم حیلہ نہ کریں اور



اللہ تعالیٰ ہمیں روزی دے تو ہم جانیں کہ وہ روزی دیتا ہے۔ یہی انعام کا پھپھانا اور کفرانِ نعمت ہے۔ ان تعریفیات سے یہ نتیجہ نکلتا ہے کہ حق کو حق اور باطل کو باطل کہنا اور سمجھنا اسلام ہے۔ اور حق کو باطل اور باطل کو حق کہنا اور سمجھنا کفر ہے۔

**عرفان** اللہ تعالیٰ کے انعام و اکرام کو جان پہچان کر افعالِ الہی، اور افعالِ الہی کو جان پہچان کر اسمائے الہی، اور اسمائے الہی کو جان پہچان کر صفاتِ الہی تک پہنچنا ہی عرفان ہے۔

**صوفیہ کا نصب العین** جب حقائق و نعماتِ الہی اعمال و اقوالِ کفریہ میں چھپ جاتے ہیں یا ان پر دلوں کو اٹھانے اور حقائق کو ظہور کی طرف لانے کی کوشش میں مجاہدہ کرتے ہیں۔ اور اس وقت تک اس جدوجہد میں مصروف رہتے ہیں جب تک ایک ایک حق و نعمت پورے طور پر منکشف نہ ہو جائے۔ مثلاً دولتِ دنیا کہ یہ بھی اللہ تعالیٰ کی ایک نعمت ہے۔ لیکن اس نعمت کی حقیقتوں اور اس پر پڑے ہوئے پردوں کا جاننا پہچانتا صوفیہ کا کام صحیح نصب العین ہے۔

**دولت کی تعریف** دولت اللہ تعالیٰ کی وہ نعمت ہے جو انسان کی احتیاجات کو رفع کرتی ہے۔ اس کے دو پہلو ہیں۔ ظاہر اور باطن۔ اور ہر پہلو کے دو مرتبے ہیں۔ مقبول یا محمود اور مردود یا منحوس۔

**دولت ظاہر محمود** وہ روپیہ پیسہ چاندی سونا، ملک مال وغیرہ جو جائز اور احسن طریقہ سے حاصل کیا گیا ہو، اور جائز اور احسن طریقہ پر (یعنی خدا کے حکم کے مطابق) خرچ کیا جائے۔ یہ وہ دولت ہے جس کے حصول یا خرچ میں بائیں جانب کا بدی لکھنے والا فرشتہ کچھ بھی نہ لکھ سکے۔ یہی دولت ظاہر محمود ہے۔

**دولت ظاہر منحوس** یہ وہ دولت جس کے حصول یا خرچ میں ناجائز طریقے یا راستے اختیار



کئے گئے ہوں۔ اور اس کے متعلق زیادہ تر اندراجات بائیں جانب کے فردِ عمل میں کیے جائیں۔  
**دولت باطن محمود** | اگرچہ بظاہر دولت و مال موجود نہ ہو، لیکن اس کے نتائج (رفع احتیاج اور استغناء) انسان کو حاصل ہوں۔ اور اس کے متعلق تمام اندراجات داہنی جانب ہوں بائیں جانب نہ ہوں۔

**دولت باطن منجوس** | بغیر مال و دولت کے رفع احتیاج و استغناء تو ہو لیکن شریعت محمدی صلی اللہ علیہ وسلم کے انہدام کے ساتھ ہو۔ جیسا کہ غیر مسلم قرار یا شریعت سے بھٹکے ہوئے مسلمان فقیر، جن کو دولت باطن اگرچہ حاصل ہو مگر نمود و مقبول نہیں۔ اسی لیے اغلب صوفیائے کاہلین و عارفین ظاہری دولت جمع کرنے یا دنیاوی ذخیرے حاصل کرنے کی طرف راغب نہیں ہوتے، بلکہ ظاہری فقر و احتیاج میں باطنی نمود و استغناء کی دولت سے مالا مال ہونے کو اللہ تعالیٰ کی بڑی نعمت جانتے اور اُس کا شکر سجالاتے ہیں۔ یہ سب بزرگان ہمیشہ اسی دولت سے پرہیز کرتے ہیں جو ظاہر میں دل فریب اور باطن میں دل آزار ہو۔ اور اسی تمام چیزوں میں جو بظاہر دل فریب اور باطن دل آزار ہوں، دولت دنیا سب سے اول ہے۔ یہ دولت اگر ضرورت سے زیادہ ہاتھ آجائے تو پریشانی اور تفرقہ کا باعث ہوتی ہے۔ یہ دولت اپنے نتیجے میں حرص اور بخل پیدا کرتی ہے، جس کا بڑا اثر اخلاقیات پر مرتب ہوتا ہے۔ اس وجہ سے صوفیائے کرام دولت دنیا کی طرف متوجہ نہیں ہوتے اور لوگوں کو اُس کی محبت سے بچنے کی تعلیم و تاکید فرماتے ہیں۔ ہاں، اگر ضرورت کے مطابق اتنی دولت ہو کہ اپنی احتیاج اور مسائل کے سوال کو پورا کیا جاسکے تو اُسے اللہ تعالیٰ کا بہت بڑا انعام و اکرام سمجھتے اور اُس کا شکر ادا کرتے ہیں۔ کیونکہ احتیاجات فطری ہیں۔ اللہ تعالیٰ نے انسان کو محتاج بنایا ہے۔ اگر ایک انسان اپنی عقل و تدبیر سے کام لے کر اتنی دولت حاصل کرتا ہے کہ ضروریات پوری ہو جائیں تو وہ یقیناً



خوش بخت و خوش وقت ہوتا ہے بشرطیکہ حرص اور بخل نے اُس کو نہ پھولیا ہو۔

**کمالِ نعمت** | کمالِ نعمت کے معنی افراطِ دولت کے نہیں ہیں۔ اسلام نے ہر افراط اور تفریط کے ہم کو بچایا ہے۔ بلکہ کمالِ نعمت کے یہ معنی ہیں کہ اعتدال کے ساتھ اتنی نعمت و دولت حاصل ہو کہ نہ احتیاج باقی رہے نہ انفرادی دولت وافر ہو جائے۔ اگر احتیاج رفع ہونے کے بعد دولت باقی بچی تو اس کی حفاظت اور صحیح مہرت پیدا کرنے کی مزید احتیاج لاحق ہو جائے گی۔ اور انسان اس میں گھرتا چلا جائے گا۔ بزرگوں نے بالکل صحیح فرمایا ہے کہ "افراطِ زر سے شیطان کا خوف اور تفریطِ زر سے ایمان کا خوف ہوتا ہے۔ اللہ تعالیٰ ان دونوں سے بچائے اور سوائے اپنے کسی دوسرے کا محتج نہ رکھے۔ البتہ اجتماعی و ملی دولت بڑھانا تقویتِ قوم و ملت کے لیے لازمی ہے۔"

**دولت دنیا ایک زہر ہے** | دولت کی مثال بالکل سنگھیا کی ہے۔ سنگھیا اگر اصلاح و تدبیر کے بعد اتنی کم مقدار میں استعمال کی جائے کہ مزاج انسانی پر غالب نہ آسکے تو ایک ایسا تریاق ہے کہ مرتے ہوئے انسان کو نئی زندگی عطا کر دیتی ہے۔ اور اگر آنکھ بند کر کے اس مقدار میں استعمال کی جائے کہ مزاج انسانی پر غالب آجائے تو اچھے خاصے تندرست اور طاقت ور پہلوان کو بھی چند ساعتوں میں موت کے گھاٹ اتار دیتی ہے بالکل یہی حال انفرادی دولت دنیا کا ہے۔ اگر اسے اصلاح و تدبیر کے بعد یعنی طریقہ پر حاصل کر کے حقوق و زکوٰۃ وغیرہ نکال کر بقدرِ مایحتاج کام میں لایا جائے تو تریاقِ اعظم ہے کہ دل کو علائقِ دنیا سے فارغ کر کے انسان کو اللہ تعالیٰ کی عبادت اور ذکر و فکر کے قابل بنا دیتی ہے۔ لیکن اگر اندھا دُھند حاصل کی جائے اور زیادہ طلبی اور ذخیرہ اندوزی سے کام لیا جائے تو ایسا مہلک اور جان لیوا زہر ہے کہ جسمانی زندگی تو ممکن ہے کہ ایک وقتِ خاص تک کے لیے بچ جائے لیکن روحانی اور



خودی زندگی کا بچنا البعد ہو جاتا ہے۔ عقل کا کام خود ہلاکت سے بچنا اور دوسروں کو ہلاکت سے بچانا ہے۔

**دولت کا منتر** | ہماری نظر جب دنیا کے مہتموں لوگوں پر پڑتی ہے تو ہم اُس کے ظاہری حسن و جمال اور شان و شوکت کو دیکھ کر فریفتہ ہو جاتے ہیں۔ اور قبل اس کے کہ اس کا منتر سیکھیں (یعنی اس کا پورا علم حاصل کریں) اس کے حصوں کی تمنا کرنے لگتے ہیں۔ اگر حاصل نہیں ہوتی تو رنج و کوفت اٹھاتے ہیں۔ اور حاصل ہو جاتی ہے تو منتر نہ جانتے کی وجہ سے اُس کا زہر دُور نہیں کر سکتے جو دھیرے دھیرے اُس کو ہلاکت کی طرف لے جاتے ہیں۔ اس کی دنیا اور دین دونوں یا کم از کم دین بالضرورت تباہ ہو جاتا ہے۔ اگر اُس نے دولت کا منتر سیکھ لیا ہوتا تو خواہ کتنی ہی دولت اُسے حاصل ہوتی اور خواہ کیسے ہی سونا چاندی کے سانپوں سے کھیلتا اُسے کوئی نقصان نہ پہنچتا۔

**دولت کا اثر اور اس کا علاج** | اس کی ہلاکتوں کا اثر پانچ قسموں پر ہوتا ہے۔ ایک اثر ہمارے جسمانییت پر ہوتا ہے۔ یعنی ہر قسم کی سہولتیں مہیا ہونے کی وجہ سے انسان آرام طلب، اور زیادہ سے زیادہ مرفن اور لذیذ غذا میں استعمال کرنے کی وجہ سے بیمار ہو جاتا ہے۔ اس کا منتر یا علاج یہ ہے کہ ورزش اور مجاہدہ کو اپنے لیے لازم جانے اور فرض روزوں کے ساتھ کبھی کبھی نفل روزے رکھا کرے۔ دوسرا اثر ہمارے دماغ پر ہوتا ہے دولت جتنی زیادہ بڑھتی جاتی ہے زاتنا ہی اُس میں انہماک بڑھتا جاتا ہے جس قدر انہماک بڑھتا ہے سرشاری پیدا ہوتی ہے یہاں تک کہ دولت کا نشہ غالب آجاتا ہے جسے کوئی ترشی آسانی سے نہیں اتار سکتی، الا ماشاء اللہ۔ اس کا علاج کسی پیر کامل سے ربط و نسبت پیدا کرنا اور خود کو اُس کے ہاتھوں میں دے دینا ہے۔ تیسرا اثر نفس پر ہوتا ہے اور انسان کے اخلاق میں حرص و حسد بخل، کینہ، عداوت اور شہوت و غضب وغیرہ تباہ کن بیماریاں پیدا ہو جاتی ہیں۔ اس کا علاج تو یہ



سلوک مجاہدہ اور عمل خیر ہے۔ چوتھا اثر اس کا دل پر ہوتا ہے۔ دل میں بے اطمینانی، عدم اعتماد، رنج اور نفرت پیدا ہوتا ہے۔ اس کا علاج ذکر و عبادت اور ایثار ہے۔ پانچواں اثر رنج پر ہوتا ہے۔ انسان نیک کاموں اور عبادات و ریاضات میں لذت نہیں پاتا۔ رُوح مضطرب اور منقبض ہوتی ہے۔ اگر یہ اثرات زائل نہ ہو سکیں اور مرتے وقت بھی باقی رہ جائیں تو عذاب گہرا اور غلطہ قبر کی صورت میں رد نما ہوتے ہیں۔ اللہ تعالیٰ ہم سب کو اس سے پناہ میں رکھے۔ اس کا علاج کثرت سے خیر خیرات کرنا، خدمتِ خلق میں مشغول رہنا اور حاجت مندوں کی حاجات کو پورا کرنا ہے۔

**دولت مستحسن** مقصد یہ ہے کہ اگر تمہیں اللہ تعالیٰ بقدر حاجت و ضرورت دولت دیتا ہے، خواہ وہ تنخواہ کے ذریعہ ہو یا کاشتکاری اور تجارت کے ذریعہ، یا ضرورت سے زیادہ رزق حلال دیتا ہے جس سے تم کو استغنا اور فایز البالی حاصل ہوتی ہے تو یہ تمہارے لیے اللہ تعالیٰ کی اتمام نعمت ہے بشرطیکہ اس کے ساتھ تمہیں ایمان کی سلامتی اور رجوع الی اللہ حاصل ہو۔ اور تم امور خیر اور اجتماعی معاونت، فلاح قوم میں حسب استطاعت خرچ کرنے سے دل تنگ نہ ہو جاؤ۔ ایسی دولت نہایت مستحسن اور آخرت میں بھی کام آنے والی ہے۔ کیونکہ ایسی دولت سے خدا کی خوشنودی حاصل ہوتی اور جنت خریدی جاسکتی ہے۔

**دولت کا عذاب** لیکن اگر ضرورت سے زیادہ دولت ہے اور اس کے قبیح اثرات انسان پر غالب ہیں اور وہ فرعون بے سامان یا شداد و قارون ہامان بن کر رہ گیا ہے، وہ خدا کے سامنے بھگنے اور اس کی فرمانبرداری بجالانے کی بجائے شیطان کی طرف تمسک اور قوم میں تخریب و تفریق پھیلانے کی کوشش کرے تو اس سے ثابت ہوگا کہ وہ دولت کے عذاب میں مبتلا ہے۔ اللہ تعالیٰ اس کے اوپر کبھی رشوت لینے والوں کو تسلط کرتا ہے۔ اور کبھی دھوکے بازوں، پوروں اور ڈاکوؤں کے ہاتھ میں ڈال دیتا ہے۔ کبھی خود



اُس کے دل میں لاپچ اس درجہ بڑھ جاتی ہے کہ استسقا کے مریض کی طرح دولت جمع کرتا جاتا ہے لیکن اُس کی پیاس نہیں بجھتی۔ یہی لاپچ انسان میں ناجائز نفع اندوزی، سیہ بازاری، قریب کاری، بلکہ چوری، رشوت، خین اور حق تلفی وغیرہ کے ارتکاب کی طرف اکساتی ہے۔ اور انسان ان کاموں کے کرنے پر اپنے کو مجبور سمجھتا ہے۔ حقیقت وہ مجبور نہیں ہے بلکہ اُس کے نفس اور شیطان نے مجبوری کا خیالی جال پھیلا کر اُسے مقید کر لیا ہے۔ اور عقل کی آنکھوں پر ٹی باندھ دی ہے۔ اس کا نتیجہ کبھی جیل کی تکلیف، کبھی ہم چشموں میں بدنامی اور بے غنی اور کبھی انسانیت میں بے اعتباری کی صورت ظاہر ہوتا ہے۔ جتنا وہ بُرا ہوتا ہے اُس سے زیادہ لوگ اُسے بُرا سمجھتے ہیں۔ اور جتنا لوگ اُسے بُرا سمجھتے ہیں وہ اُس سے زیادہ بدتر ہوتا چلا جاتا ہے۔

## خواہشات میں بے صبری | دولت کا ایک بڑا عذاب اپنی خواہشات میں

بے صبری کا اظہار ہے۔ جب پیسہ پاس ہوتا ہے تو انسان اپنی خواہشات پر صبر کرنا گوارا نہیں کرتا۔ وہ چاہتا ہے جس قدر جلد ممکن ہو اُس کی آرزو پوری ہو جائے۔ صبر کی صفت اس سے چھین جاتی ہے۔ اور چونکہ اللہ تعالیٰ صبر کرنے والوں کے ساتھ ہوتا ہے، اس لیے بے صبری کی حالت میں بندہ اپنے مولا سے بہت دُور اور مجبور ہو جاتا ہے۔ مثلاً اگر بھوکا ہے تو صبر نہیں کر سکتا کہ اللہ رب العزّة اُس کی روزی کو اُس تک پہنچا دے۔ بلکہ بے صبری کے ساتھ اپنی دولت کے ذریعہ فوراً اپنی بھوک مٹانے پر اُتر آتا ہے۔ اور یہی بے صبری ہے جو اُسے رمضان شریف میں بھی افطار تک انتظار سے معذور بنا دیتی ہے۔ اگر دولت نہ ہو تو چارونا چار اُسے صبر کرنا پڑے مگر اُس نے تو اپنی دولت کو اپنا رزاق اور حاجت روا بنا لیا ہے۔ اور خدا کی نافرمانی پر اُتر آیا ہے یہ اس کیلئے



باعث عذاب ہے۔ یا مثلاً بیماری کی حالت میں اپنے درد دکھ اور تکلیف پر صبر نہیں کرتا۔ وہ ڈاکٹر کی ناجائز فیس اور قیمتی دواؤں میں اس لیے اپنی دولت بے دریغ خرچ کرتا ہے کہ جلد سے جلد اُسے آرام ہو جائے۔ چونکہ صبر کا دامن اُس کے ہاتھ سے پھوٹ جاتا ہے اس لیے اللہ کی رحمت دُور ہو جاتی ہے۔ معالجات میں زیادہ دولت صرف کرتا اس بات کی دلیل ہے کہ اُس کو ڈاکٹر کے علاج پر جس درجہ اعتماد و اعتقاد ہے اُس کا عشر عشر بھی اللہ کی رحمت اور شفا بخشی پر نہیں ہوتا۔ علاج ضروری ہے اور ہمیں حکم دیا گیا ہے کہ ہم دواؤں سے اور حجرات و تعویذات سے اپنی بیماریوں کا علاج کریں۔ اور اُس کے ساتھ یہ بھی بتا دیا گیا ہے کہ دوا اور دیگر تدابیر اپنے اثر میں اللہ تعالیٰ کے حکم کے ماتحت ہوتی ہے۔ اگر خدا کا حکم نہ ہو تو کوئی دوا اور تدبیر فائدہ نہیں کر سکتی۔ اگر یہ اعتقاد راسخ ہو جائے تو انسان معمولی علاج کر کے انتہائی صبر کے ساتھ اللہ تعالیٰ کی شفا پر بھروسہ کر سکتا ہے۔ کیونکہ جب وہ صبر کرے گا تو اللہ تعالیٰ کی معیت ہوگی۔ اور جب اللہ تعالیٰ کی معیت حاصل ہو تو کون سا فائدہ دُور رہ سکتا ہے۔ لیکن دولت کی طاقت رہتے ہوئے خدا پر بھروسہ کر کے صبر کے ساتھ انتظار کرنا بہت مشکل ہے اس لیے وہ عذاب میں گھرتا چلا جاتا ہے۔

**فقر میں شکایت** کبھی کبھی انسان اپنے ابتلا یا افلاس میں صبر تو ضرور کرتا ہے اور اپنے فقر پر قانع رہتے ہوئے زندگی گزارتا ہے۔ اور اپنی نیت و ارادہ کو غلط کردار پر ڈگمگانے سے بچا لے جاتا ہے۔ لیکن لاطمی یا حین طلب کے طریقہ پر اپنی تکالیف اور ضروریات کی شکایت لوگوں سے کرتا رہتا ہے۔ یہ بھی ایک قسم کا عذاب ہے جو اُسے لوگوں کی نظروں سے گرا دیتا ہے۔ کیونکہ وہ خالق کی شکایت مخلوق سے کرتا ہے۔ اور یہ یہ شکایت بے سود ہوتی ہے، اس لیے کہ مخلوق خود خالق کی محتاج ہے۔ خالق نہ چاہے تو مخلوق



اُس کی کیا مدد کر سکتی ہے؟ اور کبھی ایسا ہوتا ہے کہ اللہ تعالیٰ اپنے بندے کے فقر کو افلاس و ابتلا سے آزمانا ہے۔ اور اُسے پختہ بنانا چاہتا ہے، یا ہمت کی بلندی عطا فرمانا چاہتا ہے۔ اگر کوئی لفظ شکایت بندے کے منہ سے نکل جائے تو گویا امتحان میں فیل ہو جاتا ہے۔ اور روحانی ترقی رُک جاتی ہے۔ یا کبھی اللہ تعالیٰ دولت کی زیادتی کے ساتھ بندے کا امتحان لیتا ہے۔ کہ بندہ دولت پا کر بھی میرا بندہ رہتا ہے یا دولت کا بندہ ہو جاتا ہے۔ اگر "بندہ" دولت کو اللہ کے حکم کے مطابق اُس کی رضا ہوئی میں صرف کرتا ہے۔ اور دولت کے ذریعہ خلق خدا کو امداد، رحمت اور فائدہ پہنچاتا ہے تو وہ بندگی کے امتحان میں کامیاب ہوتا ہے اور ترقی کرتے ہوئے مقامِ رخصت تک پہنچ جاتا ہے۔ اور اگر خدا کی دی ہوئی دولت کو اپنی خواہشاتِ نفس پر خرچ کرتا ہے شان و شوکت اور تعیش پسندی میں دولت لٹاتا ہے، سرکشی اور بے جا اصراف میں مبتلا ہو گیا، یا خزانہ کا سانپ بنا ہوا ہے تو وہ اللہ کے امتحان میں فیل ہے۔ وہ دولت اُس کے لیے عذاب بن جاتی ہے۔

**فقر میں خودداری** فقر میں خودداری ایک اعلیٰ صفت ہے۔ جب ایک بندہ اپنے فقر میں قانع ہوتا ہے اور فقر ہی کو عزیز سمجھتا ہے۔ ابتلا اور افلاس میں بے ایمان نہیں ہو جاتا۔ دھوکے، فریب، پوری، دغا بازی سے کام نہیں لیتا۔ کسی کے سامنے حرج و شکایت زبان پر نہیں لاتا۔ اپنے فقر و مستندی کا اظہار نہیں کرتا تو وہ اپنی خودداری کے ذریعہ صبر میں کامیاب ہو جاتا ہے جس کے نتیجے میں اللہ تعالیٰ کی معیت اُس کو حاصل ہوتی ہے۔ اور اس کا انعام اللہ تعالیٰ کی طرف سے یہ دیا جاتا ہے کہ رزقِ بے حساب اُسے حاصل ہونے لگتا ہے ساری دنیا کی دولت اُس کی ملکیت ہو جاتی ہے۔ کیونکہ جو کچھ زمین آسمان میں ہے اللہ تعالیٰ کا ہے۔ اور جب اللہ تعالیٰ اُس کا ہو گیا تو ساری دنیا اُس کی ہو گئی۔ لوگ اپنی دولتیں لے کر



اُس کے سامنے حاضر ہوتے اور قبولیت کی تمنا کرتے ہیں۔ جسے چاہے قبول کرے جسے چاہے قبول نہ کرے۔ قبول کرتا ہے تو اللہ تعالیٰ کی ملکیت اور اپنا حق سمجھ کر قبول کرتا ہے۔ اور رد کرتا ہے تو ضرورتاً سمجھ کر رد کرتا ہے۔ وہ لوگوں سے اپنی دولت قبول کر کے اُن پر احسان کرتا ہے۔ اور اُن کو اللہ تعالیٰ سے دُن دُنیا میں اور ستر آخرت میں دولت دلاتا ہے۔ اور جب تک اس مرتبہ پر فائز نہ ہو طریقت میں نذر و نیاز یا عطیات قبول کرنا جائز نہیں ہے۔ اسی لیے دینے والا اپنی دولت کے قبول ہونے پر اظہارِ ممنونیت کرتا اور احسان مانتا ہے کہ میں نے خدا کی دی ہوئی امانت بہ طریقِ تشکر حقدار کو پہنچا دی اور اُس نے قبول کر کے مجھے سبکدوش کر دیا۔

ہماری دولت میں ہمارا حصہ | اے صاحبانِ بصیرت! اللہ تعالیٰ ضرورت کے

زیادہ ہو دولت عطا فرماتا ہے۔ اُس میں ہمارا صرف تیسرا حصہ ہے۔ ایک حصہ نادار افراد اور قوم کا۔ دوسرا حصہ اغرا و اقربا کا اور تیسرا حصہ ہمارا۔ اگر یہ حصے صحیح طور پر تقسیم کر دیے جائیں تو گویا ہم نے اللہ تعالیٰ کی عطا کردہ دولت کا حق شکر ادا کر دیا۔ اور مزید دولت کے مستحق ہو گئے۔ ایسی دولت زوال پذیر نہیں، ہمیشہ بڑھتی رہتی ہے۔ ان باتوں پر ایمان رکھنے والے حضرات کسی سائل کے سوال کا انتظار نہیں کرتے کہ مانگنے والا کسی طرح مانگے تو اس کو دیں، بلکہ وہ اپنی دولت کے مستحق کو خود تلاش کرتے ہیں۔ کیونکہ صحیح مستحق کبھی دستِ سوال دراز نہیں کرتا۔ یہ کام دینے والے کا ہے کہ وہ اُن لوگوں کو ڈھونڈے جن کا حصہ اللہ تعالیٰ نے اُس کے ہاتھ میں اس لیے دیا ہے کہ وہ اُنہیں پہنچا دے۔ اگر پہنچا دیتا ہے تو اللہ تعالیٰ کا کام پورا کرتا ہے اور اُس کا حکم بجالاتا ہے۔ ورنہ اپنے سر بوجھ لادتا چلا جاتا ہے اور یہی بوجھ مرنے کے بعد عذاب کی صورت میں اُس پر مسلط کیا جائے گا۔ پس جب کسی حقدار کو اس کا حق پہنچائے تو یہ نہ سمجھے کہ اُس نے اُس پر احسان کیا ہے۔ بلکہ یہ جانے کہ لینے والے نے



اس پر احسان کیا ہے۔ اگر وہ بد لیتا تو اس کے سر سے بوجھ نہ اترتا۔

**اللہ تعالیٰ کو اچھا مال دو** | جب تم کسی محتاج فقیر یا حقدار کو کچھ دیتے ہو تو یہ نہ

پیش کرتے ہو۔ اگر تم اچھا مال اپنے لیے رکھو اور گھٹیا یا خراب مال اللہ تعالیٰ کو دو تو یہ بڑی بے ادبی ہے۔ بلکہ اپنے پاس بواچھے سے اچھا مال ہو وہ خدا کو دو تاکہ تمہیں اس کے عوض میں

دس گنا اچھے سے اچھا مال عطا کیا جائے۔ اگر تم خراب مال دو گے تو اس سے دس گنا زیادہ خراب مال ملے گا۔ قرآن کریم میں بھی ارشاد فرمایا ہے کہ جب تم خدا کی راہ میں خرچ کرنا چاہتے ہو

تو بہترین اور محبوب ترین مال میں سے خرچ کرو۔ اگر تم ایسا مال خرچ کرو جو تمہیں پسند نہیں ہے یا تمہارے اہل و عیال کے لیے بے مصروف اور بے کار ہے تو وہ اللہ تعالیٰ کو کیونکر پسند آئے گا؟

اور اس پر تمہیں کیونکر انعام دیا جائے گا۔ دوسری بات یہ ہے کہ اگر تم کسی کو خراب مال دیتے ہو تو اس کے یہ معنی ہیں کہ تم اس کو حقیر اور ذلیل سمجھتے ہو۔ اور یہ بات خدا تک پہنچتی ہے۔

غور کرو، اس کا اثر کیا ہوگا۔ اور کیونکر تم اللہ کی نظر میں لائق تحسین سمجھے جاؤ گے۔ رسول صلی اللہ علیہ وسلم اپنے اہل خانہ کو اپنے سے مقدم رکھتے تھے۔ اور اغلباً خود نوش فرماتے ہی خادموں کو بھی دیتے تھے۔ اگر کچھ کھجوریں آجاتیں تو اصحابِ صفہ کو بھی وہی دیتے جو اپنے لیے رکھتے۔ یہی

طریقہ ہے جس سے انسان اپنے صفاتِ رذیلہ کی اصلاح اور اپنے نفس کا تزکیہ کر سکتا ہے۔ اور اللہ تعالیٰ کی نعمتوں کو اپنے لیے بڑھا سکتا ہے۔ اگر تم نخل سے کام لے کر دینے سے ہاتھ روک

لو گے تو اللہ تعالیٰ بھی دینے میں کمی فرمائے گا۔ اور تم جتنا شکرانہ نعمت بجالاؤ گے اللہ تعالیٰ نعمت زیادہ کرتا جائے گا۔

**تحدیثِ نعمائے الہی** | اللہ تعالیٰ جو نعمت و دولت تم کو عطا فرماتا ہے، تم اس کے مالک نہیں ہو جاتے ہو، بلکہ اس کا مالک اللہ تعالیٰ ہی رہتا ہے۔



وہ نعمت تم کو عاریتاً اور عارضی طور پر عطا کی جاتی ہے، تاکہ تم اللہ تعالیٰ کا حکم بجالاؤ۔ اگر تم اللہ تعالیٰ کی نعمت کو اپنی ملکیت سمجھنے لگو گے، تو تمہارے اندر فخر و غرور پیدا ہوگا اور تم دوسروں کے مقابلے میں اپنے کو افضل و برتر سمجھو گے۔ اور تمہارا نفس شیطنت کی طرف رجوع ہو جائے گا۔ تم اللہ تعالیٰ کی نعمت کو اللہ تعالیٰ ہی کی ملکیت سمجھ کر اس بات کا شکر ادا کرو، کہ اللہ تعالیٰ نے وہ نعمت تم کو عطا فرمائی۔ وہ تمہارے بجائے دوسرے کو دے سکتا تھا اور تم محروم رہ جاتے۔ پس تم لوگوں سے اللہ تعالیٰ کے اس انعام و اکرام کو بیان کرو۔ اور یہ اظہار و بیان دوسروں پر فوقیت جتانے کے لیے نہیں، بلکہ بطریق تشکر و امتنان ہو۔ جیسا کہ فرمایا

فَأَمَّا بِنِعْمَةِ رَبِّكَ فَحَدِّثْ۔ (اپنے پروردگار کی نعمتوں کو ظاہر (بیان) کرو)۔ بیان کرنے کے طریقے سے ثابت ہو جائے گا کہ تم اللہ تعالیٰ کی نعمتوں کو کیا سمجھتے اور کس نظر سے دیکھتے ہو یقیناً ہم نعمتوں کے مطابق اللہ تعالیٰ کا حق شکر بجالانے سے قاصر و عاجز ہیں۔ لیکن اپنے اس عجز کو جاننے سے تو قاصر نہیں ہیں کہ ہمارے اوپر اللہ تعالیٰ کے اتنے انعامات و اکرامات ہیں کہ ہم ان کا شکر یہ ادا نہیں کر سکتے۔ پس جس طرح اللہ تعالیٰ نے ہمیں شکر ادا کرنے کا طریقہ بتا دیا ہے ہم اسی طرح شکر ادا کریں۔

**طریق تشکر** اللہ تعالیٰ کا شکر تین طریقوں پر ہے۔ شکر قوی، شکر فعلی اور شکر مالی۔ شکر قوی یہ ہے کہ ہم زبان سے الحمد للہ کہتے رہیں۔ اور اللہ تعالیٰ کی نعمتوں کو بیان کرتے رہیں کہ اُس نے ہمیں یہ یہ عام نعمتیں اور یہ یہ خاص نعمتیں عطا فرمائی ہیں۔ شکر فعلی یہ ہے کہ ہم اپنے اعضاء و جوارح و اسباب و آلات کو نعمتوں کے ساتھ اس طرح استعمال کریں جیسے خدا کی رضا ہو اور اُس کے برخلاف نہ کریں۔ اور شکر مالی یہ ہے کہ اپنی دولت کو اسی طریقے اور اسی راستے پر خرچ کریں جس کا خدا و رسول کی طرف سے ہمیں حکم دیا



گیا ہے۔ اپنی خواہش نفس کے راستے پر ہرگز خرچ نہ کریں بلکہ

**نعمتوں پر اظہارِ مسرت** اللہ تعالیٰ سے جو نعمتیں انسان کو ملتی ہیں انسان اُس پر خوش ہوتا اور اظہارِ مسرت کرتا ہے۔ یہ مسرت دو طریقے

پر ہے۔ ایک یہ کہ جب کوئی نعمت یا دولت ہاتھ میں آتی ہے تو نعمت کے حصول پر خوشی کا اظہار کرتا ہے، اور اُس نعمت کو محبوب سمجھنے لگتا ہے۔ لیکن چونکہ وہ نعمت اُسے اپنے پاس روک کر رکھنے کے لیے نہیں دی گئی ہے بلکہ اُسے فوراً خدا کے حکم کے مطابق استعمال کرنا اور مصروف میں لانا ہے اس لیے اس کی یہ خوشی دیر پا نہ ہوگی۔ جس طرح اس کے حصول پر خوشی ہوئی ہے اسی طرح اُس کے فقدان و زوال پر رنج ہوگا۔ اس لیے یہ مستحسن نہیں ہے۔ دوسرا طریقِ مسرت یہ ہے کہ جب بندے کو اللہ تعالیٰ کی طرف سے نعمت ملی تو وہ اس نعمت پر خوش نہیں ہوتا۔ بلکہ اللہ تعالیٰ کے اس اکرام و انضال پر خوش ہوتا ہے کہ اللہ تعالیٰ نے اُسے انعام کے قابل سمجھا۔ اور اللہ تعالیٰ کے اس اکرام پر عبدیت و محبت کے جذبات سے لبریز ہو کر خدا کا شکر ادا کرتا ہے اور اُس نعمت کو بطریقِ احسن خرچ کر دیتا ہے یا کام میں لاتا ہے تاکہ اُس پر بار بار انعام و اکرام فرمایا جائے۔ یہ طریقِ اظہارِ مسرت نہایت ادنیٰ و افضل ہے۔ مثلاً تم کسی کو پھول پیش کرتے ہو اور

۱۔ ایک مرتبہ ہمارے اعلیٰ حضرت بیان فرما رہے تھے کہ حضرت جنید بغدادی رحمۃ اللہ علیہ نے شکر کی یہ تعریف کی ہے کہ جو نعمت عطا کی جائے اُسے اللہ تعالیٰ کی مرضی کے مطابق ہی صرف کیا جائے؛ اس پر اعلیٰ حضرت کے ایک خادم نے عرض کیا "حضورِ حقیقت تو یہی ہے جیسا جنید بغدادی رحمۃ اللہ علیہ نے ارشاد فرمایا۔ لیکن اندازِ بیان اس سے بہتر ہو سکتا ہے۔" ارشاد فرمایا "کہو؛" اُس نے عرض کیا "حضورِ شکر" یہ ہے کہ جو نعمت اللہ تعالیٰ عطا فرمائے اُس کو بغیر کسی ادنیٰ خیانت کے ویسے کے ویسے ہی بار بار خداوندی میں پیش کر دیا جائے۔" اعلیٰ حضرت نے اس اندازِ بیان کو پسند فرمایا اور تعریف کی (مولف)



وہ تم سے خوش ہو جاتا ہے۔ وہ اس لیے نہیں خوش ہوتا کہ پھول کوئی قیمتی یا باقی رہنے والی چیز ہے۔ بلکہ وہ اس جذبہ محبت کو دیکھ کر خوش ہوتا ہے جس کے ماتحت وہ پھول پیش کیا گیا ہے۔

**ادنیٰ یا اعلیٰ انعام** جب تم نعمت کی قیمت پر نہیں بلکہ اللہ کی عطا پر خوش ہوتے ہو تو لازم ہے کہ ادنیٰ انعام میں بھی اللہ تعالیٰ کی عطا کا مشاہدہ کرو۔ اگر تم مرفن

لذیذ اور قیمتی غذا میں کھا کر خوش ہوتے ہو اور روکھی سوکھی روٹی کھانا تمہیں پسند نہیں ہے تو ثابت ہو گا کہ تمہاری نظر انعام و اکرام پر نہیں بلکہ نعمت کی چگونگی ہے اور تمہیں اللہ تعالیٰ کا قرب حاصل نہیں ہوا۔ اگر قرب نصیب ہوتا تو تم سوکھی روٹی میں بھی اسی عطا کو دیکھتے جو مرفن غذاؤں میں دیکھتے ہو۔ بلکہ اہل اللہ تو لذیذ غذاؤں سے خوش نہیں ہوتے کیونکہ یہ نفس کی مطلوب ہوتی ہیں۔ برخلات روکھی سوکھی اور سادہ غذاؤں کے کہ ان سے نورانیت و شفا حاصل ہوتی ہے اور نفس کا تزکیہ ہوتا ہے۔ اس لیے وہ سادہ غذاؤں میں اللہ تعالیٰ کی بڑی عطا کا مشاہدہ کرتے ہیں اور شکر بجالاتے ہیں۔

**خلق سے بے نیازی** دنیا میں کوئی چیز ایسی نہیں ہے جو تمہیں اللہ تعالیٰ سے بے نیاز کر دے لیکن اگر اللہ تعالیٰ تمہیں مل جائے تو تم تمام عالموں سے بے نیاز ہو جاتے ہو۔

تمہیں کسی کی حاجت باقی نہیں رہ جاتی۔ خدا کا فقیر وہی ہے جو سارے عالم سے بے نیاز ہو جائے۔ اگر تم نے ریش و گیسو بڑھالیے میں رات دن دلق و تسبیح اور عصا و خرقة بازی میں مہر و ن رہتے ہو، لیکن خدا کا وہ قرب حاصل نہیں جو تمہیں دنیا سے بے نیاز کر دے تو سمجھ لو کہ ابھی تمہاری مثال ڈھول میں پول کے سوا اور کچھ نہیں۔ اللہ تعالیٰ ہم سب کو مراتب لقوف و عرفان سے روشناس فرمائے، اپنا قرب نصیب کرے اور مخلوق سے بے نیاز فرما کر اپنے دروازہ عطا کا فقیر بنالے۔

وَصَلَّى اللّٰهُ تَعَالَى عَلٰی خَيْرِ خَلْقِهِ مُحَمَّدٍ وَآلِهِ وَاصْحَابِهِ اَجْمَعِيْنَ



## تقلید اور تحقیق

الْحَمْدُ لِلَّهِ الْكَرِيمِ وَالصَّلَاةُ وَالسَّلَامُ عَلَى نَبِيِّهِ رُؤُفُ الرَّحِيمِ عَلَى آلِهِ

وَأَصْحَابِهِ الْمُهَيَّبِينَ عَلَى صِرَاطٍ مُسْتَقِيمٍ

**نورِ عقل** اللہ تبارک و تعالیٰ نے ہر شخص کو قوت عقل و تمیز و ادراک و تفہیم عطا فرمائی، جو اس ظلمت کدہ مادیت میں اس کے لیے شمع ہدایت اور چراغ راہ ہے۔ اگر اللہ تعالیٰ نے انسان کو یہ روشنی نہ دی ہوتی تو انسان اس تاریکی میں اپنا راستہ تلاش نہ کر سکتا۔ اللہ تعالیٰ نے یہ نور عقل ہر انسان کو فطرۃً یکساں عطا فرمایا ہے۔ کسی کو کم کسی کو زیادہ نہیں۔ کیونکہ وہ عادل ہے۔ اگر ایسا ہوتا تو اس کے عدل پر حرت آجاتا۔ لیکن ساختمان و ترکیب خلقی یا ماحول کے ماتحت اس کے آثار و ظہور مختلف ہو جاتے ہیں۔

**فالوئل عقل** اس نورِ عقل کو زمانے کی علوفانی ہواؤں سے بچانے کے لیے اللہ تعالیٰ نے یقین و ایمان کا فالوئل بنایا۔ اور اس فالوئل کی جلا اور صفا کے لیے اعمال خیر و عبادت مقرر فرمائے، تاکہ عالم کثرت کے گرد و غبار اور ماسوی اللہ کی کدورتیں اُسے نہ ہنڈلا نہ کر دیں۔ کیونکہ جب تک فالوئل مجلا اور مہ فانا ہو شمع روشن کا نور باہر نہیں نکل سکتا۔ اور اپنے



حرکات و سکناات اور اعمال پر انسان کو اختیار دیا، تاکہ وہ جس طرح چاہے اپنے حالات و کیفیات کو تبدیل کر سکے۔ اور اُس کے اختیار سے اپنا تصرف اٹھا لیا، تاکہ انسان اپنے اچھے برے کا خود ذمہ دار ہو اور خدا پر الزام عائد نہ کر سکے کہ جب اُسے اختیار نہیں دیا گیا، اور وہ اپنے اعمال پر عبور تھا تو اس سے سب کتاب کیوں لیا جائے؟

**عقل سلیم و عقل لئیم** | جو نورِ عقلِ سلامتی کے ساتھ روشن ہو، سلامتی کے ساتھ فانوس سے ظاہر ہو رہا ہو اور سلامتی کے راستے کو نمایاں کرے اُسے عقلِ سلیم کہتے

ہیں۔ اس عقل کو منور و مشفق کر نامریوں کا اور اسے سلامتی پر قائم رکھنا خود انسان کا کام ہے۔ اگر وہ اپنی عقل کی حفاظت اور فانوسِ ایمان کو مجلا اور مصفا رکھنے کی کوشش نہیں کرتا تو، یا اس کی عقل بے نور ہو جاتی ہے یا اپنے نور کو فانوس سے باہر نہیں پھینک سکتی۔ ایسی صورت میں سلامتی کا راستہ اُسے نظر نہیں آتا۔ وہ ہلاکت کے راستے پر اندھیرے میں چلنا شروع کرتا ہے۔ اور اسی راستے کو سلامتی کا راستہ سمجھنے لگتا ہے۔ ایسی عقل کو عقلِ لئیم کہتے ہیں۔

**عقل معصوم** | چونکہ یہ نورِ عقل ہر انسان کو نظرۃ یکساں عطا گیا ہے اس لیے ہر بچہ اپنی عقلِ انسانی میں اپنے بڑوں کے برابر ہوتا ہے۔ فرق یہ ہے کہ بڑے کامل الاعضا

اور تجربہ کار ہونے کی وجہ سے اپنی عقل سے بہتر کام لے سکتے اور عمدگی کے ساتھ ظاہر کر سکتے ہیں۔ اور وہ ناقص الاعضا اور نا تجربہ کار ہونے کی وجہ سے عمدگی کے ساتھ اپنی عقل کو ظاہر نہیں کر سکتا۔ اس کی عقل معصوم اور حالتِ فطرت پر قائم رہتی ہے۔

**عقل معصوم پر ماحول کا اثر** | ابتداً بچے کی عقل پر ماحول کا گہرا اثر ہوتا ہے۔ بچہ جس ماحول میں آنکھ کھولتا ہے اُس کی عقل

اُسی ماحول کے سانچے میں ڈھلنی شروع ہو جاتی ہے۔ اور یہ ابتدائی اثر بچے کی عقل پر اتنا گہرا



ہوتا ہے کہ ساری زندگی اسی شکل و صورت اور نتیجہ و حالت سے ظاہر ہوتا رہتا ہے۔ اگر ماحول سلامت اور پاک صاف ہے تو عقل معصوم کو سلامتی حاصل ہوتی ہے۔ اور اُس کی زندگی کا راستہ سلامتی کی طرف کھل جاتا ہے۔ اور اگر ماحول مکدر، گندا اور ناپاک ہے تو اس کا فائز عقل دھندلا اور دُرد آگیاں ہو جاتا ہے جس سے نورِ عقل کی کرنیں باہر نہیں نکل سکتیں۔

**ماحول کی سلامتی کے ذمہ دار** چونکہ یہ عالم عدم سے وجود میں آیا ہے اور عدم شہرِ سمحہض ہے اس لیے اس عالم کا میلان شہر کی طرف زیادہ ہے

اور اس کی فضا اور ماحول اگر اپنی حالت پر تھوڑا دیا جائے تو سلامتی سے ہٹ کر شر و ہلاکت کی طرف تیزی سے بھاگنے لگتا ہے۔ اس لیے اللہ تعالیٰ نے انبیاء اولیاء، صلحاء اور مفکرین یا حکماء اُدبار، شعراء اور صاحبانِ ذوقِ سلیم کو ماحول کی سلامتی کا ذمہ دار بنایا۔ یہ لوگ ہمیشہ اجتماعی اور قومی ماحول کو عقلِ سلیم کے لیے سازگار بنانے کے ذمہ دار ہیں۔ ان میں جو افراد اپنی ذمہ داری کا احساس کرتے ہیں، وہ اپنی تمام تر صلاحیتوں کو اسی مقصد کے لیے بروئے کار لاتے ہیں۔ اور تربیت یافتہ اور قدر شناس افراد ان بزرگوں کو انسانیت اور قوم کا محسن سمجھ کر ان کی عظمت و بزرگی کا اعتراف کرتے ہیں اور ان کے کارناموں سے تاریخ کے صفحات مزین ہو جاتے ہیں۔

**تحقیق و تقلید** بچوں کی معصوم عقل میں دو کیفیتیں نمایاں پائی جاتی ہیں۔ ایک کیفیت یہ ہے کہ بچہ جو نئی چیز دیکھتا ہے اُس کے متعلق اُس کے دل میں سوالات پیدا ہونے لگتے ہیں۔ یہ کیسے ہے؟ یہ کیسے ہے؟ وغیرہ۔ اور اپنے بڑوں سے پوچھ پوچھ کر جاننے کی کوشش کرتا ہے۔ اس کیفیت کو تحقیق کہتے ہیں۔ اگر اُن کو جواب صحیح ملتا ہے تو وہ اُن کا علم ہو جاتا ہے اور اگر غلط جواب ملتا ہے تو وہ ان کا جہل ہو جاتا ہے۔ لیکن اگر کوئی جواب نہ ملے تو وہ احساسِ کمتری میں مبتلا ہو جاتے ہیں۔



دوسری کیفیت یہ ہوتی ہے کہ اپنے بڑوں کو جو کچھ کرتا ہوا دیکھتا ہے خود بھی ویسا ہی کرنے کی کوشش کرتا ہے۔ وہ اندازہ کرتا ہے کہ جس طرح یہ بڑے کر رہے ہیں آیا میں بھی کر سکتا ہوں یا نہیں۔ اور جہاں تک ممکن ہوتا ہے ویسا ہی کرنے کی کوشش کرتا ہے۔

**عقل تحقیق کے دو پہلو** | بعض بچوں کو ایسا ماحول میسر آتا ہے جس میں وہ اپنی عقل تحقیق کو باہر سے پوچھ کر تسکین دیتے ہیں اور اپنے بڑوں سے سوالات کے معلوم کرتے ہیں کہ نظر آنے والی چیز کیا، کیوں اور کیسے ہے۔ ایسے بچے تحقیق ظاہر کے اسے پر چلنا شروع کر دیتے ہیں۔ اور ان کی عقل تحقیق ظاہر سے متعلق ہو جاتی ہے۔ اور بعض بچے ایسے ہوتے ہیں کہ ان کو مددگار ماحول نصیب نہیں ہوتا۔ ان کے قریب کوئی ایسا تحقیق و مرئی سرپرست نہیں ہوتا جس سے وہ سوال کر کے ظاہر سے اپنے جذبہ تحقیق کو تسکین پہنچائیں۔ ایسی حالت میں وہ خود اپنے باطن سے سوال کرتے ہیں اور خود بخود تحقیق کرنے کی کوشش کرتے ہیں کہ یہ چیز کیا، کیوں اور کیسے ہے؟ اور جب تک ان کے جذبہ تحقیق کو تسکین نہیں ہوتی غور و فکر میں لگے رہتے ہیں۔ ابتداءً انھیں دشواری پیش آتی ہے۔ لیکن ایک مرتبہ باطن کا راستہ کھل جانے کے بعد باطنی تحقیق ان پر آسان ہو جاتی ہے۔ ایسی صورت میں کوئی بتانے والا ہو یا نہ ہو وہ اپنے باطن سے سوال کر کے اپنی تحقیق کو تسکین دینے لگتے ہیں۔ ایسے بچے اپنی تحقیق کو باطن سے متعلق کرنے میں کامیاب ہو کر ان بچوں سے بلند مرتبہ ہو جاتے ہیں جو اپنی تحقیق میں دوسروں کے محتاج ہیں۔ اور یہی آگے چل کر علمی یا روحانی پیشوا، یاسائنسی و صنعتی اختراعات کے مالک ہو جاتے ہیں۔

**عقل تقلید کے دو پہلو** | اسی طرح عقل تقلید کے دو پہلو ہیں۔ ایک وہ جس میں بچے کی عقل تقلید صرف ظاہر سے متعلق ہوتی ہے۔ وہ اپنے باطن میں غور کرنے کی کوشش نہیں کرتا کہ ماحول میں جو کام نظر آ رہا ہے وہ اچھا ہے یا بُرا۔ بس جو دیکھتا ہے



خود بھی دہی کرنا شروع کر دیتا ہے۔ اسے ہم تقلیدِ مبہم کہہ سکتے ہیں۔ دوسرا وہ بچہ ہے جس کی عقل تقلیدِ باطن سے بھی مدد لے سکتی ہے۔ جب اُس کو ماحول میں کوئی کام نظر آتا ہے تو اپنے باطن سے سوال کرتا ہے کہ کام اچھا ہے یا نہیں؟ اور جیسا باطن سے اُس کو جواب ملتا ہے اُسی طرح تقلید کرنے کی کوشش کرتا ہے۔ اس کا نام تقلیدِ مفتنم رکھا جاسکتا ہے۔

**عقل اور زندگی** چونکہ انسانی زندگی عقل کے سایے میں آگے بڑھتی ہے، عقول کے اختلافات کی بنا پر زندگیاں بھی مختلف ہو جاتی ہیں۔ خود کیجئے!

ہم بعض ایسے بچوں کو دیکھتے ہیں جو شگفتہ اور متمول ماحول میں پرورش پاتے ہیں، ماں باپ کی شفقتیں انہیں حاصل ہوتی ہیں۔ لیکن اُن کی عقل تقلیدِ صرف ظاہر سے متعلق ہوتی ہے۔ وہ اپنے ماحول میں جو کام اپنی پسند کا دیکھتے ہیں بغیر اس کے کہ اپنے باطن میں اس کے عیب و سواب پر غور کریں تقلید کرنا شروع کر دیتے ہیں۔ اُن کی اس تقلید میں ماں باپ کی محبت و عنایت اور متمول کی طاقت کار فرما ہوتی ہے اس لیے وہ آسانی سے غلط راستے پر پڑ جاتے ہیں۔ اور اُن کی زندگی تباہ ہو جاتی ہے۔ اور بعض بچے وہ ہوتے ہیں جن کو اگرچہ سازگار اور خوش حال خاندان نہیں ملتا، ماں باپ کے سایے اور مربیوں کی شفقتوں سے بھی محروم رہتے ہیں۔ لیکن اُن کی عقل تحقیق و تقلیدِ باطن سے متعلق ہوتی ہے۔ وہ اپنے ماحول میں جو کام دیکھتے ہیں اُن پر خود غور کرتے ہیں کہ آیا یہ کام اُن کے لیے مفید ہے یا مضر؟ اور جیسا اُن کی عقل رہنمائی کرتی ہے اُسی طرح کرتے ہیں۔ ایسی زندگیاں اکثر و بیشتر ترقی کرتی اور اپنا راستہ خود تلاش کر لیتی ہیں۔

**نشائستگی** چنانچہ ہمارے معاشرے میں ان دونوں زندگیوں کی مثالیں ملتی ہیں۔ بعض ایسے لوگ نظر آتے ہیں جو اپنے آبا و اجداد کے نہایت عالی خاندان اور متمول کے گہوارے میں پرورش یافتہ تھے مگر آج ذلت و پستی کی زندگی میں مبتلا ہیں۔ اور بعض ایسے



لوگ بھی نظر آتے ہیں کہ ان کے والدین معاشرے میں کوئی بلند مقام حاصل نہ کر سکتے تھے۔ لیکن انہوں نے اپنی تحقیق باطنی سے کام لیا، اور آج وہ ایک معیاری زندگی کے حامل ہیں۔ اسی کا نام شایستگی ہے۔ ایسے لوگ معاشرے کے لیے مبارک اور قابل تقلید ہیں۔

**استخوان فردوسی** جیسے پرنس ارفع الدولہ کا نام آپ نے سنا ہوگا۔ ایران میں یہ ایک

شاہی خاندان کا یتیم بچہ تھا جس نے فقر و فلاکت میں آنکھ کھولی۔ مجبوری اور بے چارگی میں تعلیم حاصل کی۔ لیکن تعلیم سے فارغ ہو کر ترقی کرتے ہوئے سفارت وزارت کے عہدے تک پہنچ گیا۔ ایسے لوگوں کو اپنی زندگی میں حاسدوں سے بالضرور سابقہ پڑتا ہے۔ ارفع الدولہ کے حاسدین بھی اُسے شرمندہ کرنے اور نیچا دکھانے کی کوشش میں لگے رہتے تھے۔ ایک مرتبہ جب وہ عظیم جرمنی کا وزیر مختار تھا اُس کے حاسدوں نے ایک جلسہ کیا اور تمام ایرانی و جرمنی اُمراء و شرفاء کو موقع دیا کہ ہر ایک اپنے باپ دادا کی وجاہت اور آباؤ شان و شوکت کا تذکرہ کر کے اپنی برتری ثابت کرے۔ ہر ایک نے اپنے اپنے تعریفی قصائد پیش کیے، بڑھ چڑھ کر اپنی اپنی نسبی شرافت و سجاہت کی مدح سرائی کی۔ اور اپنے نزدیک یہ یقین کر بیٹھے کہ ان شرفاء اور خاندانی لوگوں میں ارفع الدولہ اپنی برتری ثابت نہ کر سکے گا۔ لیکن جب اُس کا وقت آیا تو اُس نے نہایت وقار کے ساتھ کہا۔ ”مغز حاضرین!۔ اگرچہ دو تین پشت سے اوپر میرا نسبی سلسلہ قاجاریہ شاہی خاندان سے مل جاتا ہے۔ مگر میں اُن کا نام لینے کی کوشش نہیں کروں گا۔ اس لیے کہ میں استخوان فردوس نہیں ہوں کہ اپنے اسلاف کی ہڈیاں پیش کر کے آپ لوگوں سے داد و تحسین حاصل کروں۔ میرا خاندان مجھ سے شروع ہوتا ہے۔ اور مجھے امید ہے کہ میری آنے والی نسل مجھ پر فخر کرے گی اور اسی طرح عزت و احترام کے ساتھ میرا نام لے گی جس طرح آپ اپنے سر پر آوردہ اسلاف کا نام لیتے اور فخر کرتے ہیں۔



**عالی ظرفی اور بلند ہمتی** | اس مثال سے یہ بات واضح ہو جاتی ہے کہ جو لوگ خود کچھ نہ ہو کر اپنے آبا و اجداد کی برتری کا ترانہ گاتے اور اپنے نسب

کے مقابلے میں دوسروں کو حقیر و ذلیل سمجھتے ہیں وہ ہرگز عالی ظرف اور بلند ہمت نہیں ہیں۔ وہ اپنے خاندان کو بدنام کرتے اور دوسروں کے سامنے ذلیل ہوتے ہیں۔ باپ دادا کی شرافت، نجابت اور علویت اگرچہ فضل ربّی تھی، مگر ہمارے کسی کام کی نہیں۔ نہ ہم اس کی وجہ سے دنیا میں عزت پاسکتے اور نہ قیامت میں بخشے جاسکتے ہیں۔ نوح علیہ السلام کی نبوت اُن کے بیٹے کے کام نہ آسکی، بلکہ اللہ تعالیٰ نے اُس کے حق میں نوح علیہ السلام کی دعا بھی قبول نہ فرمائی اور لَيْسَ مِنْ اَهْلِكَ (وہ تمہارا اہل نہیں ہے) فرما کر اُن کی اہلیت ہی سے اُس کو خارج کر دیا۔ اس طرح جو شخص صفات و کردار میں اپنے باپ دادا کے مرتبے پر نہیں ہے اُسے اپنے کو اس خاندان میں شمار کرنے سے شرمندہ ہونا چاہیے۔ اگر انھوں نے عالی ظرفی اور بلند ہمتی سے کام لے کر باپ دادا کے نیک اور اعلیٰ صفات حاصل کیے ہوتے تو خود اُن کو وہی ذاتی شرافت و علویت حاصل ہوتی جو اُن کے اسلاف کو حاصل ہوئی تھی۔ بلکہ اُن کی صفات سے اُن کے خاندان کی برتری میں چار چاند لگ جاتے۔ دوسروں کی کمائی ہوئی دولت پر فخر کرنا اور چھاپن سے۔ شیر کبھی دوسرے کا شکار کیا ہوا نہیں کھاتا۔ وہ بلند ہمت ہے خود شکار کرتا ہے اور دوسروں کا چھوڑ دیتا ہے۔

**اسلام کی نظر میں شرافت** | رسول صلی اللہ علیہ وسلم نے اپنی بیٹی فاطمہ زہرا رضی اللہ عنہا کو بھی یہی تعلیم فرمائی۔ "اے فاطمہ! یہ نہ دیکھو

کہ تم رسول کی بیٹی ہو، بلکہ عمل کرو، عمل کرو۔" انسان کے اعمال و کردار ہی اس کی شرافت کی دلیل ہیں۔ قرآن کریم میں اللہ تعالیٰ نے ارشاد فرمایا ہے: اِنَّ اَكْرَمَكُمْ عِنْدَ اللّٰهِ اَتْقٰكُمْ تم میں سے شریف، بزرگ اور قابلِ عزت و احترام وہ ہے جو تم میں سب سے زیادہ پرہیزگار اور



متقی ہے۔ یہاں بھی شرافت و بزرگی کو ذاتی عمل و کردار پر موقوف کیا ہے۔ غرض اسلام ہر فرد مسلم کو ذاتی قابلیت کا حامل اور بلند کردار کا مالک بنانا چاہتا ہے۔ اگر اسلاف پرستی سے کام لیا جائے تو اسلام کے اس نظریہ کا منافی ہوگا۔

مثال کے طور پر سید جمال الدین افغانی ایک مشہور و معروف شخصیت خود اعتمادی و آزادی گزری ہے۔ یہ حقیقتہً ایرانی النسل تھے۔ اُس وقت عالم اسلام میں

عجیب افزا فزنی پھیلی ہوئی تھی اور اختلاف و افتراق کی ہوا میں چل رہی تھیں۔ اس انتشار و اختلاف کو وحدت ملی میں تبدیل کرنے کیلئے انھوں نے اپنے آپ کو تمام ممالک اسلامی سے منسوب مریوط کرنے کا وہ اختیار کیا کہ ایرانی النسل ہونے کی وجہ سے ایرانیوں۔ افغانی نام رکھنے کی وجہ سے افغانیوں اور عرب و ترکی میں بود و باش رکھنے کی وجہ سے عربوں، ترکیوں۔ افریقہ اور ہندوستان میں آنے جانے کی وجہ سے وہاں مسلمانوں کی نظر میں ایک بین الاصلی شخصیت کے مالک ہوئے۔ انھوں نے ساری دنیا کے مسلمانوں میں اسلامی اتحاد کی داغ بیل ڈالنے اور اور مشروطی (پارلیمانی) حکومت قائم کرنے کے لیے انتہائی جدوجہد کی ان کی یہ کوششیں بڑی حد تک بار آور ہوئیں۔ اور آج جو کچھ آپس کی یگانگت نظر آتی ہے یہ سید جمال الدین افغانی کی پُر خلوص تحریک کا نتیجہ ہے۔ ایک دن لندن میں، ایک انگریز ان کے پاس آیا اور ان کو کچھ دینا چاہا۔ انھوں نے قبول نہ کیا اور فرمایا "ہم کبھی غیر سے کوئی چیز مفت نہیں لیتے۔" وہ مایوس ہو کر وہاں کے سفیر ایران سے ملا اور کہا۔ "یہ سید جمال الدین افغانی آپ لوگوں کا، اور اس وقت ضرورت مند ہے۔ یا تو آپ اُس کو کچھ دیں کہ اُس کی ضرورت پوری ہو، یا میں کچھ رقم پیش کروں، آپ انھیں پہنچادیں۔" سفیر ایران نے کہا۔ "ہمیں اس بات کی اطلاع نہیں تھی آپ خاطر جمع رکھیں۔ اب ہم خود ان کے پاس جا کر ان کی خدمت کریں گے۔" غرض وہ کئی سو پونڈ کی رقم لے کر سید جمال الدین افغانی کی خدمت میں آئے۔ اور رقم پیش کرنی چاہی۔ انھوں نے



قبول کرنے سے انکار کر دیا۔ فرمایا "میں اس کا اتنا محتاج نہیں ہوں جتنا آپ ہیں۔ آپ اس رقم کو اپنے مہرت میں لائیں۔ شیردوسروں کے شکار پر زندہ نہیں رہتا، وہ جہاں جاتا ہے اپنا پیٹ بھرنے کے لیے خود شکار کرتا ہے۔ دوسروں کی کمائی پر نظر نہیں اٹھاتا۔" آخر سفیر ایران بھی مایوس واپس چلا آیا۔ یہی وہ سید جمال الدین افغانی ہیں جنہوں نے چار دانگ عالم اسلام میں شہرت پائی اور بزرگی و احترام کے ساتھ نام پیدا کیا۔ اور ہر شخص ایسے نیک کاموں کی تقلید کر کے عزت و مرتبہ حاصل کر سکتا ہے۔

**کوری تقلید** یہاں یہ بات ذہن نشین کر لینی چاہیے کہ اگر کسی پیش رو کے خاص کام کو اپنی تحقیق سے صحیح بہتر اور قابل عمل سمجھ کر اختیار کیا جائے تو وہ ہرگز کوری تقلید نہیں ہے بلکہ تقلید تحقیقی ہے۔ کوری تقلید تو وہ ہے جس کے بھلے بڑے نفع نقصان اور ہلاکت و فلاح کی تحقیق کیے بغیر آنکھ بند کر کے اس طرح اختیار کر لیا جائے کہ فلاں شخص، گروہ یا قوم ایسا کرتی ہے اس لیے ہم بھی ایسا ہی کریں۔ اس قسم کی تقلید کو رانہ تقلید کہلاتی ہے۔ اور محمود نہیں ہے جیسا کہ کفار مکہ سے پوچھا جاتا کہ آخر تم ان بتوں کی پرستش کیوں کرتے ہو؟ تو وہ جواب دیتے کہ ہمارے باپ دادا ایسا ہی کرتے آئے ہیں۔ اس فعل کو انہوں نے خود نہیں جانا کہ کیسا ہے؟ ان کے باپ دادا تو جہالت کی وجہ سے ایسا کرتے تھے۔ ان کو خود تحقیق کرنی چاہیے تھی کہ آیا یہ بت صاحب اختیار اور تخلیق و پرورش پر قادر ہیں یا نہیں۔ اب اگر وہ آنکھ بند کر کے جہالت کی پیروی کرتے ہیں تو وہ ان سے زیادہ جاہل ہیں۔ مولانا روم رحمۃ اللہ علیہ نے اسی تقلید سے تنگ آ کر ارشاد فرمایا ہے

خلق را تقلیدشان بر باد داد      لے دو صد لعنت برین تقلید یاد

قرآن کریم نے بھی ہم کو، جگہ جگہ نَعَلْکُمْ تَعْلُونَ۔ نَعَلْکُمْ تَفْکُرُونَ کہہ کر اشارہ فرمایا ہے کہ ہم اپنے



تفکر و تعقل کے ذریعہ بھی تحقیق کرنے کی کوشش کریں اور جب حق و باطل سمجھ میں آجائے تو قبول و اختیار کریں۔ اگر ہم میں تفکر و تعقل کی صلاحیت نہیں ہے تو فرمایا فَاَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (اگر تم نہیں جانتے تو اہل ذکر (یعنی جانتے والوں سے) پوچھ لو۔) اس طرح جب ہم خود سے یا لوگوں سے پوچھ پوچھ کر تحقیق کر لیں گے اور اس کے بعد عمل کریں گے تو ہمارا عمل محض تقلیدی نہیں، بلکہ تحقیقی ہو گا۔

**الہامی تحقیق** ہمارے ادب کے بیان سے معلوم ہو چکا ہے کہ تحقیق کے دو طریقے ہیں ایک ظاہر سے پوچھ کر، دوسرا اپنے باطن میں غور و فکر کر کے۔ ظاہر کا طریقہ کتابی کہلاتا ہے اور باطن کا لدنی۔ (جو بطریق الہام ہوتا ہے) ہمارے پیغمبر آخرا الزماں صلی اللہ علیہ وسلم کے بعد وحی کا سلسلہ تو منقطع ہو چکا ہے۔ لیکن الہام کا راستہ بند نہیں۔ ویسے تو الہام عام انسانوں کے علاوہ جانوروں کے لیے بھی ثابت ہے، بلکہ شہد کی مکھی کو وحی بھی ہوتی ہے۔ اور ہر شخص کو تقویٰ اور فحور کا الہام پہنچتا ہے۔ لیکن الہام عام اختیاری نہیں ہے فطرۃ اور بے اختیار ہوتا ہے۔ اس میں ملہم اپنے ارادے سے اپنے وقت میں الہام حاصل نہیں کر سکتا۔ بلکہ بلا ارادہ کسی وقت خود بخود الہام ہو جاتا ہے۔ اس الہام پر ملہم کو عمل کرنے یا نہ کرنے کا اختیار ہوتا ہے۔ مگر جس پر وحی کا نزول ہو وہ اس کے خلاف کر ہی نہیں سکتا۔

**الہام خاص** لیکن الہام خاص (یعنی کشف) کے مخصوص طریقے ہیں جس میں اپنے اختیاراً اور اپنے وقت میں اپنے باطن سے اپنے سوالات کے نامعلوم جوابات بطریق الہام حاصل کیے جاتے ہیں۔ اور صاحب دلائن باطن جو دربار خداوندی کی حضوری سے مشرف ہیں اسی طریقہ پر ہر بات کو اللہ تعالیٰ سے پوچھ کر اس طرح معلوم کر لیتے ہیں جس طرح موسیٰ علیہ السلام کو شجر طور سے اپنے سوالات کے جوابات ملتے تھے۔ اور اس میں کوئی شک و شبہ نہیں کہ اس امت کے



اولیاء اللہ کو یہ شرف حاصل ہے۔

**تحقیق علمی** | علم حاصل کرنا بھی دراصل ایک تحقیق ہے۔ ایک بچہ حروف کی شکلیں نہیں جانتا پچھتا کر تا ہے۔ مطلب نہیں سمجھتا تو سمجھ دار لوگوں سے دریافت کر کے سمجھنا چاہتا ہے۔ مقصد سے آگاہ نہیں ہوتا تو واقف کاروں سے، یا اپنی گزشتہ معلومات کی اساس سے، آگاہی حاصل کرتا ہے۔ یہی طریقہ تحقیق علمی ہے، جس کا ہمیں ان الفاظ میں حکم دیا گیا ہے۔ اَطْلُبُوا الْعِلْمَ وَ لَوْ كَانَ بِاَلْبَعِیْنِ۔ علم حاصل کرو خواہ تم کو چین تک سفر کرنا پڑے۔ یعنی اگر تم کو دنیا کے اس سرے سے اس سرے تک سفر کر کے علم حاصل ہونے کی امید ہو تو تم بالضرور سفر کرو اور علم حاصل کرو۔

**تقلید علمی** | اگر پُرانی تحقیقات کو فقط جان کر اُس کی تقلید شروع کر دیں اور اُن کے حقائق پر خود واقفیت حاصل نہ کریں تو یہ صرف (کورانہ) تقلید ہوگی جس میں بہک جانے اور راستہ غلط کر دینے کا بھی احتمال ہوگا۔ اس تقلید میں اگر صحیح راستے پر ہے تو ثواب پائے گا اور غلط راستے پر ہوگا تو عذاب میں مبتلا ہوگا۔

**تحقیق تقلیدی** | اور اگر پُرانی تحقیقات کو معلوم کرنے کے بعد ان کے حقائق کو خود تحقیق کرنے کی کوشش کرے گا تو اس میں بھی دو صورتیں ہوں گی۔ یا تو اُس کی تحقیق صحیح ہوگی یا غلط ہوگی۔ لیکن ان پر عمل کرنے کے بعد دونوں صورتوں میں اُس کو ثواب ملے گا۔ اگر تحقیق صحیح ہے تو دو گونہ ثواب (ایک تحقیق کا اور دوسرا صحیح تقلید کا) اور اگر تحقیق غلط ہوگی تو تحقیق کا ثواب تو بالضرور مل جائے گا خواہ تقلید کا ثواب نہ ملے۔

**حقائق کو نبیہ** | اس عالم کائنات میں جو چیز بھی محبوب، مقبول، مرغوب اور مطلوب یا کسی خواص کی مالک ہوتی ہے وہ محض اپنی جسامت و شخصیت کی وجہ سے نہیں



بلکہ اپنی حقیقت کی وجہ سے مطلوب ہوتی ہے۔ یعنی یا تو اس میں کوئی حقیقت محسوسہ (سماعت، بصارت، ذوق، شامہ، لامسہ کو متاثر کرنے والی) ہوتی ہے۔ یا حقیقت روحانیہ (یعنی اپنی نورانیت سے روح کو متاثر کرنے والی حقیقت)۔ اگر کسی چیز میں ان دونوں حقیقتوں میں سے کوئی ایک حقیقت بھی نہ پائی جائے تو وہ اپنے وجود میں بے کار اور بے نور ہوگی اور کسی کی محبوب، مرغوب اور مطلوب یا کار آمد نہ ہوگی۔ مثلاً پھولوں میں رنگ و بو (بصارت و شامہ کو متاثر کرنے والی حقیقت محسوسہ ہے اور ان کی تفریح حقیقت روحانیہ۔ شہد، دودھ اور پھولوں میں ان کا ذائقہ حقیقت محسوسہ ہے، اور ان کی کیفیت شفا، طاقت اور تفریح حقیقت روحانیہ اسی طرح نرم، لطیف اور پاکیزہ آوازوں کا ترنم (سماعت کو متاثر کرنے والی) حقیقت محسوسہ ہے اور ان کی دُبدانی کیفیت حقیقت روحانیہ۔ اور نسیم و صبا کی نرمی و لطافت (قوت لمس کو متاثر کرنے والی) حقیقت محسوسہ ہے اور ان کی حیات رسانی، سکون لازمی اور تفریح حقیقت روحانیہ۔ اسی طرح ہر چیز میں کم و بیش حقیقت محسوسہ اور حقیقت روحانیہ کا پایا جانا ضروری ہے۔ ان کے حقائق محسوسہ کو از روئے علم جاننا تحقیق علمی ہے۔ اور ان کے اثرات و اوقات کو اپنے باطن تک پہنچا کر مشاہدہ کرنا تحقیق شہودی۔ ان دونوں حقیقتوں پر ایمان لانا ضروری ہے۔ کیونکہ یہ آیات الہی ہیں۔

## تحقیق شہودی کے ذریعہ حصول معرفت | حقائق کونیرہ کی یہ تحقیق شہودی ہمارے لیے معرفت خداوندی کا

راستہ کھول دیتی ہے۔ جس طرح ہم نے ان کی تحقیق کی اور ان کے اثرات کو اپنے اوپر وارد کیا، اسی طرح ہم افعال الہی میں اسما و صفات کی تحقیق کرتے ہیں، اور ان کے اثرات کو اپنے اوپر تحقیق شہودی کے ذریعہ طاری کر کے جانتے پہچانتے ہیں۔ اسی کا نام معرفت الہی ہے۔



اس طرح معرفتِ اسماء و صفات تک ہمیں برابر راستہ ملتا چلا جاتا ہے۔ لیکن اس کے آگے  
کنہِ ذات کی معرفت میں ہمارے جملہ قوائے عقلیہ و روحانیہ عاجز ہو جاتے ہیں۔ اور جب اس کے  
شہود کے لیے کوئی سبیل نہیں ملتی تو اپنا عجز محسوس کرتے ہیں۔ اور یہی احساسِ عجز وہ حقیقتِ معرفت  
ہے جس کے متعلق فرمایا گیا۔ اَلْمَعْرِفَةُ عِزٌّ مِّنْ الْاِدْرَاكِ۔ کنہِ ذات کے ادراک سے  
عاجز ہو جانا ہی حقیقتِ معرفت ہے۔ جب سالک اس معرفت کے تجربہ عمیق میں مستغرق ہو جاتا  
ہے تو اس کی اس حالت کو کفرِ حقیقی یا "حیرتِ مستحسن" یا "نورِ سیاہ" سے تعبیر کرتے ہیں۔ یہ حالت  
عرفان کے بعد حاصل ہوتی ہے۔ اور یہ طلبتِ کفرِ مجازی، اور تجریدِ مذموم سے، جو غفلت اور جہالت  
کا نتیجہ ہے، جداگانہ ہوتی ہے۔ اللہ تبارک و تعالیٰ ہم سب کو اس مرتبہ معرفت تک رسائی  
عطا فرمائے۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّعَلَىٰ اٰلِهِ وَاَصْحَابِهِ اَجْمَعِيْنَ۔





## مراقبہ اور بیداری شعور

الْحَمْدُ لِلَّهِ الَّذِي كَفَىٰ وَالصَّلَاةُ وَالسَّلَامُ عَلَىٰ عِبَادِهِ الَّذِينَ اصْطَفَىٰ

**مراقبہ** اصطلاح طریقت میں اپنے سے اس کی نگہبانی کر کے اپنی توجہ کو اپنے باطن میں لے جانا مراقبہ کہا جاتا ہے۔ مراقبہ میں پہلا قدم خارجی محسوسات کا دروازہ بند کرنا ہے۔ چونکہ خارجی محسوسات ہماری توجہ کو اپنی طرف اس طرح جذب کر لیتے ہیں کہ وہ باطن کی طرف رجوع نہیں ہو سکتی۔

**ظہور کا میلان** اللہ تعالیٰ نے کائنات کو عدم سے وجود، غیب سے شہود اور باطن سے ظاہر کی طرف اس طرح جاری فرمایا ہے جس طرح زمین سے پانی کا چشمہ تیز بہاؤ کے ساتھ اوپر کی طرف اُبلتا ہے۔ اب اگر کوئی چیز اس چشمہ کے دہانے پر ڈالی جائے تو وہ اس چشمہ میں نیچے جانے کی بجائے پانی کے تیز بہاؤ کے ساتھ اوپر کی طرف اُبل آئے گی۔ اور جب تک اس بہاؤ کی طاقت سے زیادہ وزن اس چیز میں نہ ہو گا وہ نیچے نہ جا سکے گی۔ یہی حال ہماری توجہ کا ہے کہ اگر ہم اسے اپنے باطن کی طرف لے جانا چاہیں تو باطن سے ظاہر کی طرف اُبل کر آنے والا تیز بہاؤ توجہ کو ظاہر کی طرف پھینک دیتا ہے۔ اور ہم اپنی



توجہ میں اتنا وزن نہیں پاتے ہیں کہ وہ باطن میں ڈوبتی چلی جائے۔

**پیر کی توجہ** اس مشکل کام کو آسان کرنے کے لیے ہم کو ضروری ہے کہ ہم پیر کی توجہ سے اپنی توجہ کو باندھ دیں۔ پیر کی توجہ اتنا وزن حاصل کر چکی ہوتی ہے کہ وہ آسانی سے باطن میں ڈوب سکتی ہے۔ اگر ہم اپنی توجہ کو پیر کی توجہ سے مضبوط باندھ دیں گے تو اُس کے ساتھ ہماری توجہ بھی باطن میں ڈوبتی چلی جائے گی۔ اور یہ کام آسان ہو جائے گا۔

**ارتباطِ شیخ** اپنی توجہ کو پیر کی توجہ کے ساتھ باندھ دینا ربطِ شیخ کہلاتا ہے (ارتباط کے معنی باندھنا ہیں) مرید کی توجہ 'حواسِ عشرہ' میں سے ایک ایک حس کے

ذریعہ پیر کے حواس کے ساتھ ربط پیدا کرتی ہے۔ یعنی سماعت کے ذریعہ سماعت سے — اور بصارت کے ذریعہ بصارت سے، اسی طرح شامہ، ذائقہ، لامسہ، حس مشترک، متخیلہ، متوہمہ، متذکرہ اور حافظہ کے ذریعہ پیر کے ان ہی احساسات سے بندھ جاتی ہے۔ تو اُس کے احساسات میں پیر کے احساسات کا فرما ہونے شروع ہو جاتے ہیں۔ اور چونکہ پیر کے احساسات اُس کے احساسات سے قوی اور غالب ہوتے ہیں، اس لیے مرید کے احساسات معذور و مغلوب ہونا شروع ہوتے ہیں اور رفتہ رفتہ مرید کے احساسات پیر کے احساسات میں اس طرح مستحیل ہو جاتے ہیں جس طرح شکر و دودھ میں تحلیل ہو کر مفقود ہو جاتی ہے، یا جس طرح ظلمت کا تصور نور کے تصور میں گھل کر غائب ہو جاتا ہے۔ اور جب اس استحال میں کمال حاصل ہو جاتا ہے تو "فنائی لشیخ" کے پہلے مرتبے پر پہنچ جاتا ہے۔ وہ اپنے اندر شیخ کے کمالات و عجائبات کو مشاہدہ کرتا ہے اور اپنے ظاہر کو ظاہر شیخ اور اپنے باطن کو باطن شیخ سمجھنے لگتا ہے۔ اس وقت اُس کی صورت اُس کے کردار اور اُس کے افعال، اُس کی نظر سے ساقط ہو جاتے ہیں، اور پہلی مرتبہ اُسے قنایت کی لذت حاصل ہوتی ہے۔



**تصویر شیخ** جب مرید کے احساسات پیر کی ذات میں اس مقام فنائیت تک پہنچتے ہیں تو اُسے پیر کے ذریعہ بقاعطا کی جاتی ہے۔ اور وہ پیر کے باطن کی طرف اس طرح متوجہ ہوتا ہے جس طرح اپنے باطن کی طرف متوجہ ہوا تھا۔ اور چونکہ وہ پیر کے احساسات میں بقا حاصل کر چکا ہے اس لیے وہ پیر کے باطن کو اپنا باطن سمجھ کر سیر کرتا ہے۔ اس پیر میں وہ ایسے انوار کا مشاہدہ کرتا ہے جو اُس کے موجودہ احساسات پر غالب آجاتے ہیں۔ اور وہ مشاہدہ انوار میں اس درجہ محو و مستغرق ہو جاتا ہے کہ تصویر شیخ بھی باقی نہیں رہتا۔ یہی انوار اُسے ذات رسالت تک پہنچاتے ہیں۔ اور وہ جمال رسالت کا اس طرح مشاہدہ کرنے لگتا ہے جیسے رات کی تاریکی میں "عالم ماہتاب" اور یہاں وہ ایک عجیب فرحت، خوشی، سرور اور دالمانہ شیدا میت محسوس کرتا ہے۔ یہی کیفیات اُسے رسالت کا شعور عطا کرتے ہیں اور جب وہ ان میں فنا حاصل کرتا ہے تو "فنائی الرسول" کے مرتبے پر پہنچ جاتا ہے۔ اس مرتبے میں بقا حاصل ہونے کے بعد "فنائی اللہ" کا مرتبہ ہے جو بلند ترین حالت مراقبہ ہے۔ یہاں تمام صورت و اشکال ساقط ہو جاتے ہیں۔ تمام شہود و حضور ختم ہو جاتا ہے۔ اور ایک حالت غیاب طاری ہوتی ہے۔ یہ مرتبہ "فنائی اللہ" ہے۔ اسی کو وصل سے تعبیر کرتے ہیں، اور اس کا بیان الفاظ میں ممکن نہیں ہے۔

اور من و من در و سے چوں بوبہ گلاب اندر

**مسحی سالکون کا اعتقاد** یہی وہ مرتبہ فنا ہے جس کو مسیحی سالکین "حالت اتحاد" یا "مراقبہ اتحاد" یا "اتحاد محبت" سے تعبیر کرتے ہیں۔ اور ان کا اعتقاد یہ ہے کہ اس حالت اتحاد میں سالک کی روح نہ کچھ دیکھتی ہے نہ سنتی ہے نہ سمجھتی ہے، مگر خدا اس رُوح میں اس طرح داخل ہوتا ہے کہ ہوش آنے کے بعد اُسے کوئی شبہ نہیں رہ جاتا کہ خدا اُس کے اندر تھا، اور خدا اُس کی ہستی میں موجود تھا۔ یہ حالت خواہ آئندہ کبھی حاصل ہو یا نہ ہو ان کا



یہ یقین متزلزل نہیں ہوتا کہ اس کی روح کو خدا سے اتحاد نصیب ہوا تھا۔ نیز عیسائی رہبر کہتے ہیں۔ ”اگر کوئی یہ کہے کہ جس حالت میں نہ احساس تھا نہ عقل و شعور کی گنجائش تو کیونکر کہا جاسکتا ہے کہ اس کی روح خدا سے متحد تھی؟ تو اس کا جواب وہ یہ دیتے ہیں کہ ”اس حالت کے گزر جانے کے بعد سالک حالات واردہ کے اثرات کو اس طرح محسوس کرتا ہے جیسے انسان جاگنے کے بعد اپنے خواب کو۔ اس لیے اس کا یقین راسخ ہو جاتا ہے کہ اُسے معیت الہی سے سرفراز کیا گیا تھا۔“

**فنائے مطلق** | لیکن صوفیائے اسلام کے نزدیک یہ مقام آخر نہیں ہے، بلکہ اس کے بعد ایک اور مقام ”فنائے مطلق“ کا آتا ہے۔ اور اسے ”فنائی الذات“ بھی کہتے ہیں۔ کیونکہ اب تک سالک نے جو کچھ فنا و بقا حاصل کی تھی وہ اسما و صفات میں تھی۔ اب اُسے ذات میں فنا و بقا حاصل ہوتی ہے جہاں سالک کو بیداری شعور کوئی نصیب ہو جاتی ہے۔ اور چونکہ اس بقا و بیداری کو دوام ابدی اور قیام جاوید حاصل ہوتا ہے اس لئے یہ مکاشفہ سے ارفع و اعلیٰ ہے، کیونکہ مکاشفہ کو دوام نہیں ہوتا۔ اس شعور کوئی کو سمجھنے کے لیے شعور کی جملہ اقسام پر نظر ڈالنا ضروری ہے۔

**شعور** | اپنی عقل و فہم کے ذریعہ اشیاء کی حقیقت کو سمجھنا اور اچھائی بُرائی، بلندی پستی، خیر و شر، عذاب و صواب وغیرہ کے اعتبار سے اس کا معیار مقرر کرنا شعور کہلاتا ہے۔

شعور کی بنیاد عقل و فہم پر ہے، خواہ یہ علم و تجربہ کے ذریعہ حاصل ہوئی ہوں یا غور و فکر کے ذریعہ۔

**شعور حیوانی** | اسی لیے حیوانات کو شعور سے معرّفی سمجھا گیا ہے۔ حالانکہ بعض حیوان میں بعض شعور کا اظہار انسان سے زیادہ ہوتا ہے۔ اور بعض حیوان ایسے

شعوری کارنامے بجالاتے ہیں جو انسان کی قدرت سے باہر ہیں۔ لیکن محققین نے اس کو صرف اس لیے حد شعور میں داخل نہیں کیا کہ ”شعور“ عقل و فہم کے ماتحت واقع ہوتا ہے۔ جہاں عقل و



فہم نہ ہو وہاں شعور کا وجود ممکن نہ ہوگا۔ بعض کہتے ہیں کہ حیوانوں میں عقل و فہم بھی ہوتی ہے۔ اور ایسی ہی ہوتی ہے جیسی انسان میں لیکن وہ صرف کلامِ دبیران سے عاجز ہوتے ہیں۔ اس لیے حیوانیت میں مبتلا ہیں۔ محققین اس کا یہ جواب دیتے ہیں کہ اگر حیوانات میں عقل و فہم کا وجود تسلیم کریں تو حیوانِ ناطق اور حیوانِ مطلق میں کوئی فرق نہیں رہتا۔ کیونکہ لفظ و کلام کا منبع و مخرج عقل و فہم ہے۔ اگر حیوانات عقل و فہم ہوتی تو وہ نظریتِ حیوانِ مطلق سے نکل کر نظریتِ حیوانِ ناطق میں داخل ہو جاتے اور ان کی قوتِ مدركہ ناقصہ کمال کو پہنچ کر لفظ اختیار کر لیتی۔ حیوانات کے یہ اہم کارنامے شعوری نہیں بلکہ حسی ہیں۔ انسان جو کام اپنے شعور سے کرتا ہے حیوان اُسے اپنی حسِ قوی سے انجام دیتے ہیں۔ کیونکہ اللہ تعالیٰ نے حیوانات کو شعور کے بجائے احساسِ قویہ عطا فرمائے ہیں۔ مثلاً انسان کی بصارت اتنی قوی نہیں جتنی چیل، شکرے اور باز کی ہوتی ہے۔ اس کی سماعت اتنی قوی نہیں جتنی شیر، بلی اور درندوں کی ہوتی ہے۔ شامہ اتنا قوی نہیں جتنا کتے اور چیونٹیوں کا۔ لامسہ اتنا قوی جتنا ہاتھی اور بندر کا۔ اس لیے یہ حیوانات اپنے احساساتِ قویہ کے ذریعہ قبل اس کے کہ عقل کی رہنمائی نصیب ہو ایسے ایسے کام کر گزرتے ہیں جو انسان با شعور ہونے کے بعد بھی نہیں کر سکتا (مولانا روم نے اس کی مثال میں ایک ریچھ کا قصہ لکھا ہے جو اپنے مالک کو سونے کے وقت پنکھا جھلا کرتا تھا۔ ایک دن وہ پنکھا بھل رہا تھا اور ایک مکھی بار بار مالک کے منہ پر آ کر بیٹھ جاتی تھی۔ کئی مرتبہ اڑنے کے بعد جب پھر آ کر بیٹھی تو ریچھ نے غصہ ہو کر ایسا پنچہ مارا کہ چہرے کا گوشت تک لڑچ لیا۔ ریچھ نے اپنے احساسِ قویہ سے کام لیا۔ لیکن شعور نہ ہونے کی وجہ سے اپنے مالک کو نقصان پہنچایا یا چنانچہ محققین کے نزدیک یہ بات مسلم ہے کہ شعور کے لیے عقل و فہم ضروری ہے۔ اسی لیے وہ نا سمجھ بچوں کو صاحبِ شعور نہیں کہتے۔ اور جب علم و تجربہ کے ماتحت عقل کو بلوغ حاصل ہوتا ہے تو اُس پر شعور کا اطلاق کرتے ہیں۔



**تحت الشعور** شعور کے ماتحت لا شعور میں ایک عکس شعور پایا جاتا ہے جو عادتاً بغیر فکر کے اثر انداز ہوتا ہے۔ اس حالت میں انسان کام کرتے وقت نہیں جانتا کہ کیا کر رہا ہے۔ بلکہ عادتاً اس کام کو سرا انجام دیتا ہے۔ اور جب اس کام سے فارغ ہوتا ہے تو دیکھتا ہے کہ اس نے لا شعور میں یا تحت الشعور اس کام کو انجام دیا ہے۔ مثلاً ایک شخص بے توہی سے نماز کی نیت کرتا ہے اور تکبیر تحریمیہ کہہ کر خارج نماز کے فکر و تصور میں غرق ہو جاتا ہے۔ اسی حالت میں وہ قرأت کرتا ہے، رکوع و سجود بجا لاتا ہے لیکن خارج نماز کا تصور اس پر یکساں محیط رہتا ہے اور عادتاً نماز ختم کرتا ہے اور نہیں جانتا کہ کیونکر نماز پڑھی۔ یہی تحت الشعور یا لا شعور ہے۔ یہ لا شعور دراصل شعور کا خزانہ ہے۔ جو امور لا شعور میں وقتاً فوقتاً گزرتے رہتے ہیں وہ اس میں پیچ کر ذخیرہ ہوتے رہتے ہیں۔

**شعور خودی** یہ ایک ایسا شعور علمی ہے جو انسان کو اس نے مرتبے کے موافق خود شناس بناتا ہے۔ یعنی انسان جیسا ہوتا ہے ویسا ہی خود کو سمجھتا اور پہچانتا ہے۔ اگر مرتبہ حیوانیت پر ہے تو خود کو حیوان سمجھتا ہے، انسانیت پر ہے تو انسان، ملکیت پر ہے تو فرشتہ سمجھتا ہے اور جیسا سمجھتا ہے ویسے ہی صفات کا اس سے ظور ہوتا ہے۔ ان مرتبوں پر انسان کی انانیت ظاہر ہوتی ہے۔ اور چونکہ اس کی انانیت انفرادی اور فانی ہے اس لیے یہ خودی اور اس کا شعور بھی فانی ہوتا ہے۔ (اس سے اقبال کی خودی مراد نہیں جو شعور ستری کا مقام ہے) جب وہ اس شعور خودی سے آگے ترقی کرتا ہے تو شعور انسانی حاصل ہوتا ہے۔

**شعور انسانی** یہ وہ شعور نوعی ہے جو انسان کی انفرادیت کو ختم کر کے اجتماعیت میں داخل کر دیتا ہے۔ اس وقت انسان فرد واحد نہیں بلکہ خود کو ایک عالم انسان سمجھتا ہے، اور جانتا ہے کہ کائنات میں جس قدر انسان ہیں کافر، مومن، مشرک، ایرانی



تورانی، افغانی، ہندی وغیرہ سب اُس کے اعضا و جوارح، یا وہ خود اس کل کا ایک جزو ہے اس شعور میں انسان کو ایک بلند ہمت اور وسعت نظر حاصل ہوتی ہے اور بقائے نوع انسانی اور اُس کی امن و سلامتی کے لیے اپنی زندگی صرف کر دیتا ہے۔ جب اس شعور سے بھی آگے ترقی کرتا ہے تو اُسے شعورِ کونی حاصل ہوتا ہے۔

**شعورِ کونی** | یہ شعور عالمِ انسانیت سے وسیع ہو کر عالمِ کائنات کی وسعت عقلی تک پھیل جاتا ہے، اور اپنی ہستی کو کائنات کے ذرے ذرے پر چھایا ہوا محسوس کرتا ہے۔ اُس کی روحانی تنویر حد و حدودِ نوعی سے گزر کر آفاق کائنات کو روشن و متجلی کر دیتی ہے۔ اُس پر حقائقِ روحانیہ منکشف ہو جاتے ہیں۔ وہ اس آئینہ شعور میں کائنات کے ہر ذرے کو پیش نظر دیکھتا ہے۔ اُسے اپنے نفس و جسم پر پورا قابو ہوتا ہے۔ اُس کی قوتِ ارادی جملہ مقتضائے فطرت پر غالب آتی ہے اور تمام احتیاجاتِ دینی و دنیاوی اُس کی نیاز مندانہ بے نیازی پر قربان ہو جاتی ہیں۔ کیونکہ اس کو وہ اخلاقی رفعت عطا کی جاتی ہے جو روحِ اعظم کے ذریعہ قدرتِ کاملہ کے سرچشمے سے سیراب اور خیرِ مطلق کے مرکز سے مربوط و سرشار ہوتی ہے۔ (یہی وجہ ہے کہ ایسی ثابت و قائم شخصیت پر نہ خارجی اثرات مسلط ہو سکتے ہیں، نہ کوئی روحانی عامل اُسے اپنا ممول بنا سکتا ہے۔ کیونکہ ممول کو مغلوب و متاثر کرنے کے لیے عامل کا اُس سے زیادہ قوی العمل ہونا لازمی ہے۔ اور چونکہ ہر عامل کا شعور خودی صاحبِ شعورِ کونی کے روحانی ضابطہ قدرت سے بدرجہا کمتر ہوتا ہے، اس لیے ہر عامل خود اس کا ممول بن جاتا ہے۔)

**شعورِ کونی میں مقامِ رسالت** | صاحبِ شعورِ کونی جملہ موجوداتِ نظم و نسق میں ایک تنظیم اور توحیدِ اثباتی پاتا ہے۔ وہ ہر شے میں ایک ہی نور کا جلوہ دیکھتا ہے اور اُس کی واحدیت کا اقرار کر کے مقامِ رسالت سے آشنا



ہو جاتا ہے۔ اسی مقام پر اُسے معرفتِ رسول حاصل ہوتی ہے۔ یہ انتہائی ادب کا مقام ہے۔ یہیں قلم کو ادب کی تاکید کی جاتی ہے۔ تَأْدِيبٌ يٰۤاَقْلَمُ! یہاں کامل ہوش و حواس سے کام لینے کی ضرورت ہے۔ یہاں کی ادنیٰ شرعی لغزش ذاتِ احدیت و صمدیت کو گوارا نہیں۔ اس مقام کا ادب و عجز ہی انسان کو مزید وسعتِ نظر عطا کرتا ہے اور یہ شعور کوئی شعورِ سبزی میں تبدیل ہوتا ہے۔

**شعور کوئی کا دائرہ** | شعور کوئی کا دائرہ دیگر مذکورہ شعورات پر محیط ہوتا ہے۔ اور کوئی شعور سوائے شعورِ سبزی کے اس کے دائرے سے باہر نہیں ہے۔

اور جب صاحبِ شعور کوئی روحِ اعظم کے بحر بے کراں سے مل کر وسعتِ انبساطی حاصل کرتا ہے تو عالمِ تکوین کو اس کے انتہائی آفاق کے ساتھ اپنی ذات میں اس طرح دیکھتا ہے جس طرح سمندر اپنی کائناتِ بحری کو مشاہدہ کرتے ہوئے اپنی پہناوری کا احساس کرتا ہے۔ اور وہ یہ بھی محسوس کرتا ہے کہ اس کے مافوق ایک فضا (مہبانے محیط) اس کا احاطہ کیے ہوئے ہے، جس سے اُس کو ربطِ کامل ہے۔

**بحری مخلوقات** | بحری مخلوقات دو قسم کی ہیں۔ ایک وہ جو سمندر کی تہ میں زندگی بسر کرتی ہیں اور اپنے زعم میں یہ خیالِ باطل قائم کر لیتی ہیں کہ سمندر کے سوا اور کوئی

دوسری فضا نہیں ہے، جو کچھ ہے سمندر ہے۔ اس لیے وہ سمندر کو لا محدود سمجھتی اور اُس فضا سے جو سمندر کو محیط ہے بے علم و بے فیض رہ جاتی ہیں۔ یہ مثال اُن صاحبانِ شعور کوئی کی ہے جو روحِ اعظم تک نہیں پہنچتے بلکہ کائنات میں محدود ہو کر رہ جاتے ہیں۔ اور دوسری بحری مخلوق وہ ہے جو سطحِ بحر سے عمق اور عمت سے سطح تک نزول و عروج کر کے اس وسیع تر فضا کو بھی ادراک کرتی اور اُس سے ربط پیدا کرتی ہیں، جو اس سمندر پر ہر طرف سے محیط ہے۔ وہ اس پہلی مخلوق سے اپنے علم و ادراک کی بنا پر فضل ہیں۔ اور یہ مثال اُن صاحبانِ شعور کوئی کی ہے جو کائنات کے شعور کے روحِ اعظم تک (جس کو نور اول عقل کل اور نفس کائنات بھی کہتے ہیں۔ اور جس کے مختلف اعتبارات کی بنا پر تقریباً ۱۵۲ اسمائے گرامی ہیں)



رسائی حاصل کرتے ہیں۔ اور جب وہ اپنے ادراک و شعور میں مرتبہ کمال پر پہنچتے ہیں تو دیکھتے ہیں کہ یہ روح اعظم یا عقل کل جو جملہ کائنات ارضی و سماوی بلکہ عالم ملکوت کو بھی محیط ہے خود لا محدود و لامتناہی نہیں ہے، بلکہ ایک اور ذات اُس کو اپنی آغوشِ احاطت میں لیے ہوئے ہے جو تمام کمالات کے مصدر اور اطلاقیات کی مخزن ہے۔ اس لیے وہ اُس کے سامنے اپنے عجزِ ادراک کا اظہار کرتی ہے اور سر جھکا کر اُس کی ربوبیت کا اعتراف کرتی ہے۔

**شعورِ سرّی** مراقبے کے اس انکشاف یا حالت و مقام کو شعور کی حد میں داخل رکھنا یا لا شعور کی تہ میں ڈھکیل دینا ہمارا کام نہیں۔ ہم تو لا شعور کو بھی شعور ہی کی منفی تعریف میں داخل کر کے اس کا نام شعور ہی رکھتے ہیں۔ اس مقام پر شعور کوئی کا حامل انسان کائنات کے ایک ایک ذرہ میں زندہ، قادر اور بارادہ ہستی کو محیط اور حکومت فرما دیکھتا ہے۔ اور محسوس کرتا ہے کہ یہ کائنات، جامد اور بے جان مادے کی خود نمائی نہیں اور نہ اتفاقات کی کار فرمائی ہے۔ بلکہ بلکہ کسی قادرِ مطلق کی قدرت اور محبوبِ ازلی کی محبت اور اُس کے استہابِ رحمت نے کائنات کے ذرے ذرے اور مخلوقات کی نوع نوع میں سلاسل کی منفرد کڑیوں کی طرح باہم اتصال و ارتباط پیدا کر کے نظمِ عالم کو استوار کیا ہے۔ اور اسی محبتِ مسلسل نے تکوینی فلاح و ہیود کے لیے عالمِ غیب و شہادت کو ایک دوسرے کا معاون اور ہم آہنگ بنا دیا ہے۔ پس عالمِ تکوین کی حقیقت ہی ربطِ مسلسل ہے اور ارتباط و تسلسل ہی ہر ابتدا کو بہتر اور کامل تر انجام تک پہنچانے کا ضامن ہوتا ہے۔

**مراطلاق** جب انسان شعورِ سرّی میں قدم رکھتا ہے تو عقل کو خیر باد کہہ کر دائرہ شعور کوئی چھوڑ دیتا ہے۔ اسی لیے ہم شعورِ سرّی کو حدِ شعور میں داخل کرنے کے لیے منفی تعریف سے کام لیتے ہیں۔ اگر یہاں بھی عقل سے کام لیا جائے تو شعور کوئی کا وسیع دہن بیابان شعورِ سرّی کے راستے سے اُسے ہٹا کر گمراہ کر دیتا ہے۔ یہاں تمام شعورات فانی ہو کر مابعد الممکنات



ایک مہر و جوب اور رمز اطلاق میں اس طرح مقہور و مغلوب ہو جاتے ہیں کہ آثار کثرت فنا فی الوحدت اور جملہ تعینات لایعینی کی طرف رجوع کر جاتے ہیں۔ اسی مقام پر فعل تخلیق کا ظہور ہوا تھا یہی مقام کثرت کا مصدر، ظہورات کا مرجع اور بے ہنگی کا مخزن ہے۔ یہ غیر متغیر ہے۔ اب بھی اسی طرح ہے جس طرح پہلے تھا۔ صاحب شعور ستری جب اس عالم میں داخل ہوتا ہے جہاں "کن فیکونی" امر کی حکومت ہے، جہاں حیات اپنے علم و قدرت و ارادہ مطلقہ و مشیت کاملہ کے ساتھ کار فرما ہے، تو وہاں خواہش حیات جو منظر احتیاج ہے باقی نہیں رہتی۔ کیونکہ حیات فانی، یا زندہ رہنے کی خواہش دامن حیات ابدی میں پہنچ کر ساکن ہو جاتی ہے۔ اور کوششوں، جستجوؤں اور آرزوؤں کا توجہ سائل مراد پر پہنچ کر ختم ہو جاتا ہے۔ حتیٰ کہ القطاع آرزو کا احساس تک باقی نہیں رہتا۔ یا سونا امید کی تشنگ و تردد، قنوطیت اور لایعینیت کا زیر ویم، سر توں کی سیلاب و شمی، عقل کی تہی دامانی اور ممکنات کی فریب نظری بگرد و حدت میں غرق ہو جاتی ہے۔ اور سالک تسلیم و رضا کی آغوش میں آکر، اطمینان ابدی اور سکون سرمدی کا تاجدار بن کر، سر ظہور و بطون کا حرم ہو جاتا ہے۔

**نتائج حاصلہ** ہمارے اس بیان سے اقسام شعور کے ماتحت مختلف ادیان و ملل کا مرتبہ عروج و نزول واضح ہو جاتا ہے۔ یعنی وہ لوگ جو تحت

الشعور میں مبتلا ہیں زنجیر میں بندھے ہوئے غلام کی طرح ہیں جو اپنے حرکات ارادی کا بھی ذمہ دار نہیں۔ اور وہ لوگ جو شعور خودی میں گرفتار ہیں اعلیٰ درجہ انسانیت پر فائز نہیں بلکہ مرتبہ حیوانیت سے نکل کر منیڈک کی طرح اپنی چاہ خودی میں گرفتار ہیں اور آسمان انسانیت کو کشادہ نظری سے نہیں دیکھ سکتے۔ صاحبان شعور انسانی مرتبہ انسانیت پر تو فائز ہیں یعنی اپنی صفات مافوق الحیوانیت کو مشاہدہ تو کرتے ہیں، مگر اعلیٰ مقام عبودیت جو انسانیت کا



منہا ہے نہیں پہنچتے۔ اب رہے صاحبانِ شعور کوئی، تو اگر وہ بحر کائنات میں مقید و محدود ہیں تو وہ گوتم بدھ اور موہدان غیر مسلم کی طرح اسی روحِ عظیم کو جس کی تہ میں وہ گم ہیں، خدا تصور کرتے اور اسی کی پرستش بجالاتے ہیں۔ اور اگر وہ بحر کائنات سے باہر صرف نوز رسالت تک پہنچے ہیں اور اسی میں محدود ہو کر اسی کو رب الارباب سمجھتے اور اُسے باپ، بیٹا، روح القدس سے تعبیر کرتے ہیں وہ عیسوی، موسوی یا دیگر ادیان ہیں جو معرفتِ خداوندی سے محروم راستے میں الجھ کر رہ گئے ہیں۔ ہاں، شعور کوئی کا وہ "سب سے بلند مرتبہ" جو عالم تکوین میں رہتے ہوئے ذاتِ مطلق کا قرب حاصل کرتا ہے کامیاب و بامراد اور فائز المرام ہوتا ہے۔ کیونکہ اس مرتبہ شعور کوئی کا حامل انسان، نوز اول کی حد تخلیقی و ملکی کے مرکزی عمق میں غوطہ لگاتا پھر حدِ لطافتِ محیط یعنی سطحِ ملکوتی و امری تک عروج کر کے ہبائے بسیط الوہیت کو مشاہدہ کرتا ہے۔ ایسے صاحبانِ شعور کوئی حقیقت سے حقیقت الحقائق تک پہنچنے کی شہودی نگاہ اٹھاتے ہیں اور شعورِ سب سے عروج و سیر کرنے کے قابل ہو جاتے ہیں۔ وہ بیک نظر خلق کے پردے میں رہ کر خالق کو دیکھتے، اور ان کی نگاہِ شہود بحرِ روحِ عظیم سے ابھر کر ہبائے لامتناہی الوہیت میں غوطہ لگاتی ہے۔ اور وہ یہ دیکھتے ہیں کہ بحرِ روحِ عظیم کی حیات، علم، قدرت، ارادہ، عظمت، بصارت اور کلام سب انہی ہبائے عالمِ اطلاق ازلی و سرمدی الوہیت سے نزول کر کے بحرِ روحانیت نوز اول کو موج میں لاتے اور مظاہرِ امری و خلقی کی وجود بخشی فرماتے ہیں۔

**کامل اور مکمل** شعور کوئی سے گزر کر شعورِ سب سے پہنچنے والے اولیاء اللہ مردانِ کامل تو ہوتے ہیں، مگر ابھی ان کو ایک اور مقام تک پہنچنا باقی رہتا ہے۔ جس کو بعض عروج اور بعض نزول کہتے ہیں۔ کیونکہ، اگرچہ وہ کامل ہیں مگر مکمل نہیں۔ اس مقام کا خاصہ یہ ہے کہ وہ صاحبِ مقام کی زبان کو گونگی کر دیتا ہے۔ مَنْ عَرَفَ اللَّهَ فَقَدْ كَلَّمَ لِسَانَهُ۔



جس نے خدا کو پہچانا اس کی زبان گونگی ہو جاتی ہے (اُن کی زبان اس لیے گونگی ہو جاتی ہے کہ اُن کی زبان سے منکلم حقیقی کلام نہیں کرتا۔ اور جب وہ "رَبِّ لَظِقْ" زبانِ عبد سے کلام کرنے لگتا ہے تو دوسروں کے لیے بھی کلم ہو جاتا ہے، یعنی اپنے متبعین کو شعور کوئی کے ذریعہ سیر کر کے عرفانِ حق تک پہنچا دینے پر مامور کیا جاتا ہے۔ اور وہ سیرِ نزدیکی کر کے عام انسانی زندگی میں اس طرح قائم ہو جاتا ہے کہ بظاہر کوئی فرق باقی نہیں رہتا۔ اور وہ بشرِ منکلم کا جاں بچھا کر دلوں کا شکار کرتا اور خدا کے دربار میں پیش کرتا رہتا ہے۔

**ذریعہ عقلی** اکثر فلاسفہ اس مقام کی بعض نشانیوں اور آثارِ عقلی کا اکتسابی انکشاف کر کے آگے بڑھنے کی کوشش کرتے ہیں، اور اپنے لنگ استدلال اور دھندلے نظریات کی کمان سے موہوم نشانہ پر تیر اندازی کی مشق میں وقت ضایع کرتے ہیں۔ نتیجہ یہ ہوتا ہے کہ۔ "عمر بہ آخر رسید و نشانے از مقصود نہ دید" کے صحیح مصداق بن جاتے ہیں۔ یہ فلاسفہ اور سائنسداں حقائقِ اشیاء سے نزدیک تر ہونے اور ہر ذرے میں وجودِ واحد کی تلاش کرنے کیلئے ایٹم توڑ ذریعہ سے ترقی کرنے کی انتہک کوشش کر رہے ہیں۔ لیکن ہنوز مقصود اسی طرح دور ہے جس طرح بعض مذاہب و ادیان کے اصفیاء اس شعورِ ستری کی تلاش میں ریاضات و مجاہدات کرتے ہیں اور اپنی انتہائی بلندی شعورِ تکوینی پر پہنچ کر یہی کہنے پر مجبور ہو جاتے ہیں **معلوم شد کہ هیچ معلوم نہ شد**

اور یہی ذریعہ عقلی کی انتہائی معراج ہے۔

**ذریعہ حسی** اور یہی حال حسی ذریعہ کا ہے کہ آثارِ قدرت کے بعض مناظر، وادی کو ہسٹا کے قدرتی نظارے، یا بلند و بالا چوٹیوں کی برفانی فضائیں عارضی طور سے شعورِ انسانی کو عالمِ فراموشی میں جذب کر کے قیدِ تفکرات سے رہائی بخشتی ہیں۔ یا ایک انبساط پسند



یا فلسفی موسیقی کے ذریعہ راگ و تارنم کے لطیف زیر و بم میں مستغرق ہو کر اپنی انفرادیت سے باہر آجاتا ہے تو ایسا معلوم ہوتا ہے کہ وہ عالم وحدت میں سرشار ہے اور ساری کائنات اس کے ساتھ رقص و تواجہ میں مشغول ہے۔ اور ممکن ہے کہ وہ بزرگانِ سلف کی ارواحِ طیبہ کو بھی اپنی مجلس میں یا خود ان کی مجلس میں حاضر و موجود محسوس کریں۔ یہ اس لیے ہوتا ہے کہ ان کی انفرادیت وقتی طور پر سماع کے ذریعہ مرتفع ہو جاتی ہے، اور تھوڑی دیر کے لیے وہ تنگنائے شعور انسانی سے نکل کر شعور تکوینی یا پہنائے عالم روحانی میں پہنچ جاتے ہیں۔ اور غلطی سے اس مقام کو احدیت الوہیت تصور کرنے لگتے ہیں۔ حالانکہ سوائے اس کے اور کچھ نہیں کہ ان کا شعور کوئی فی الوقت بیدار ہو جاتا ہے جسے وہ شعورِ ستری سے تعبیر کرتے ہیں۔ اور یہی غلط فہمی ان کو شریعت و طریقت کے خلاف بعض الفاظ یا معاملات کا مرتکب بناتی ہے۔ اس وقت اگر وہ کسی مردِ کبیل سے مدد لیں تو وہ ان کو ان کے صحیح مقام سے مطلع کر سکتے ہیں۔ لیکن ایسا نہیں ہوتا، اس لیے کہ وہ خود کو شعورِ ستری کے انتہائی مقام پر فائز سمجھتے ہیں حالانکہ ان کا اصل مقام شعورِ خودی سے بلند نہیں ہوتا۔ اس لیے وہ کسی کے سامنے بھکننا گوارا نہیں کرتا۔ نیز ابھی وہ اپنے نفس کے کمالِ تزکیہ تک نہ پہنچنے کی وجہ سے حدیثِ نفس اور مقامِ توہم میں اُلجھے رہتے ہیں اس لیے ان کو شعورِ ستری کی طرف عروج کرنے کا خیال تک نہیں آتا۔

**یقین مشہود** | وہ استدلالی فلاسفہ جو کہتے ہیں کہ "فلسفہ" کو خدا اور روح کی حقیقت کا علم حاصل کرنے کی کوشش چھوڑ دینی چاہیے۔ کیونکہ یہ امور ان کے حدودِ علم سے ماورا ہیں۔ وہ سچ کہتے ہیں۔ کیونکہ ان کا علم و عقل و ادراک عالمِ تکوین سے ماورا نہیں پہنچتا۔ عقل و ادراک محسوسات سے باہر کی چیزوں پر کار فرما نہیں۔ ۱۰ اس عشرہ کی تنگ حدودِ روح کی وسعتِ امکانی یا ذاتِ مطلق کے اطلاق بے پایانی کو کیونکر سمیٹ



سکتی ہے۔ ہاں، ایک صوفی عارف جو اپنے احساسات کی حدود سے گزر کر شعورِ کونی سے شعورِ  
 ستری تک پہنچا ہو، اس حقیقت الحقائق کا مشاہدہ کرتا ہے۔ اور اسے وہ یقین مشہود حاصل ہوتا ہے  
 جسے کوئی طاقت کوئی دلیل شہادت میں نہیں بدل سکتی۔ اُس کو جیل میں بند کر سکتے ہیں، دیوانہ کر  
 پاگل خانے بھیج سکتے ہیں، یا صلیب پر چڑھا سکتے ہیں، مگر اُس کے وارداتِ روحانی کو مسدود  
 اور مشاہداتِ ستری کو نہیں روک سکتے۔ وَمَا تَوْفِيقِي إِلَّا بِاللَّهِ -  
 وَصَلَّى اللّٰهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ





# استعداد و مراتب تکمال

الْحَمْدُ لِلَّهِ الَّذِي كَفَى وَالصَّلَاةُ وَالسَّلَامُ عَلَىٰ عِبَادِهِ الَّذِينَ اصْطَفَىٰ

**حرکت و رفتار** | کائنات، اور کائنات کے اندر جو شے ہے وہ متحرک ہے اور کوئی چیز جامد اور غیر متحرک نہیں۔ (یہ قرآن نے تقریباً چودہ سو برس پیشتر فرمادیا تھا) اور آج کی ترقی یافتہ سائنس جمادات کے ایک ایک ذرے میں طاقت اور حرکت کا مشاہدہ کر کے اس کی تصدیق کر رہی ہے۔ جمادات و نباتات میں فطری، یعنی غیر ارادی حرکت و رفتار ہوتی ہے اور حیوانات میں ارادہ و اختیار کے ساتھ۔ اس حرکت کے علاوہ ہر شے اپنی فطرت کے مطابق اپنے خاص مقصد کی طرف متحرک اور اپنی مخصوص ارتقائی منزل کی طرف رواں دواں بھی ہے۔ جیسے جمادات نباتات کی طرف، نباتات حیوانات کی طرف اور حیوانات انسان کی حرکت عروجی اور رفتار جذبی کے پابند ہیں۔ لیکن انسان میں چونکہ ارادہ، عقل و تدبیر کا فرما ہے اس لیے اس کی حرکت و رفتار میں اختلاف پایا جاتا ہے۔

**حرکت موافق** | جمادات و نباتات میں صرف وہی حرکت پائی جاتی ہے جو فطرۃ اُس کے لیے مخصوص ہے۔ اس کو حرکت موافق کہیں گے۔ یعنی وہ تقاضائے فطرت کے



عین موافق حرکت کر رہے ہیں، اور اسی سمت ان کی رفتار ہے جس سمت انھیں چلا دیا گیا ہے۔ ان میں حرکت مخالف نہیں یعنی وہ کبھی فطرت کے خلاف قدم نہیں اٹھاتے۔ اور انسان بھی اس حرکت موافق سے بہرہ یاب ہے۔ پس وہ انسان جو اپنی فطرت پر قائم ہیں اور اپنے ارادہ و اختیار سے اس کے خلاف نہیں کرتے وہ توفیق الہی کے حامل ہیں۔

**حرکت مخالف** بعض وہ انسان جو فطرت سے لاعلم ہیں، یا آنکھ بند کر کے اپنی فطرت کے خلاف اپنی خواہشات کی پیروی میں نامناسب حرکات اختیار کرتے اور اپنا منہ حق کی طرف سے موڑ کر ناحق کی طرف بھاگنے لگتے ہیں۔ اسے حرکت مخالف کہا جاتا ہے۔ اور چونکہ یہ نور تسلیم کے خلاف سرکشی اور خود مری کی تاریکی میں واقع ہوتی ہے اس لیے کفر یا گناہ سے تعبیر کی جاتی ہے۔

**رفتارِ رحمت** اگر انسان کی ہر حرکت مشیت کے موافق ہے اور اس کی رفتار میں اعتدال اور میانہ روی پائی جاتی ہے۔ یعنی اپنی حد فطرت سے نہ کم ہے نہ زیادہ تو اسے رفتارِ رحمت کہتے ہیں۔ اس رفتار میں نہ گمراہی کا خطرہ ہے نہ ہلاکت کا خوف، بلکہ یہ ہر طرح امن و سلامتی کی ذمہ دار ہوتی ہے۔ خود مامون و محفوظ ہوتی ہے اور دوسرے کو بھی مامون و محفوظ رکھ سکتی ہے۔

**رفتارِ رحمت** لیکن اگر انسان کی حرکت موافق تو ہے لیکن معتدل نہیں ہے۔ یعنی وہ ضرورت سے زیادہ سُست یا کم ہے، یا حد فطرت سے گزر کر زیادہ تیز ہو گئی ہے تو اسے رفتارِ رحمت کہیں گے۔ اور اس پر شیطانی حرکت کا اطلاق کیا جائے گا۔ اور چونکہ شیطان امن و سلامتی کا دشمن اور مردود ہے اس لیے ایسی رفتار جو حد فطرت سے سُست یا تیز ہو امن و سلامتی سے بعید ہوگی۔

**انسان کی حرکت باطنی** انسان میں دو قسم کی حرکتیں اور دو قسم کی رفتار پائی جاتی ہیں۔ ایک حرکت باطنی یا طبعی۔ یہ حرکت گھڑی کی رفتار کی طرح ہمارے



باطن میں ہر وقت موجود ہے اور یکساں ایک رفتار سے ہمارا سفر حیات طے کر رہی ہے۔ امور اب فطرت اس میں تغیر و تبدل کر سکتے ہیں۔ امور اب خیر کی فطرت اسے بقا و سلامتی پر قائم رکھتی ہے۔ اور امور اب شر کی فطرت اسے ہلاکت و عذاب کے راستے پر لے جاتی ہے۔ بقا اور سلامتی کی علامت سکون و اطمینان میں رہنا اور سکون و اطمینان میں رکھنا ہے۔ اور ہلاکت و عذاب کی نشانی خود منتشر اور پریشان رہنا اور دوسروں کو منتشر اور پریشان کرنا ہے۔

**انسان کی حرکت ظاہری** | یہ وہ حرکت ارادی و عقلی ہے جو انسان کی باطنی استعداد کو ظہور میں آتی ہے (جس کا بیان ما قبل ساغریں بالتفصیل پیش کیا گیا) انسان جس مرتبہ شعور میں واقع ہوتا ہے ویسی ہی اس کی حرکت ارادی ہوتی ہے۔ مثلاً شعور خودی کا حامل انسان خودی اور انفرادیت ہی میں حرکت کر سکے گا شعور انسانی کی حرکت اس سے ظاہر نہ ہوگی وغیرہ۔ انسان کی یہ حرکت عقلی کبھی موافق ہوتی ہے کبھی مخالف۔ کبھی رحمت ہوتی ہے اور کبھی زحمت۔ اس لیے انسان اپنی حرکت ظاہری سے اپنا مرتبہ ظاہر کرتا ہے۔ کیونکہ جب اس سے حرکت ظاہر ہوتی ہے تو وہ عقل و اختیار و شعور کی دلیل ہوتی ہے۔ لہذا اسی عقل و اختیار و شعور پر انفرادی یا سماجی عذاب و صواب اور جزا و سزا کا دار و مدار ہے۔

**استعداد انسانی** | انسان کی حرکات میں اس کے عقل و ارادہ کا ظہور ہوتا ہے۔ اور عقل و ارادہ و اختیار استعداد حاصلہ سے قائم ہوتے ہیں۔ اگر استعداد نہ ہو تو ارادہ و اختیار بے مایہ ہو جائیں۔ اللہ تعالیٰ نے انسان کو استعدادات ممکنہ کا جامع بنایا ہے۔ وہ تمام استعدادات جو مخلوقات عالم کو الگ الگ عطا کی گئی ہیں وہ انسان کو بالکل ملتی ہیں۔ چونکہ انسان جامع استعدادات ہے اسی لیے مقام اشرفیت پر فائز ہے۔ اگر یہ جامع استعداد نہ ہوتا



تو وہ مخلوق اُس سے اثر کرتی ہوئی جو استعداد میں اس سے برتر ہوتی۔ اسے پست تر مخلوق جمادِ نبات و حیوان کی استعداد بھی ہے، اور جن ملک و ارواح کی بھی۔ جب یہ انسان اپنی استعداد حاصل سے واقف ہوتا ہے تو اپنی عقل و اختیار کے ذریعہ اپنی حرکات سے اُسے ظاہر کرتا ہے۔ اب چونکہ حرکات موثر ہیں اور ہر اثر ایک نتیجہ پیدا کرتا ہے۔ اس لیے جیسی حرکات سرزد ہوتی ہیں، انسان پر ویسے ہی نتائج مرتب ہوتے چلے جاتے ہیں۔ اگر حرکات مستحسن اور مفید ہیں تو انسان کمالات کی طرف بڑھتا ہے۔ اور اگر قبیح و مضر ہیں تو مذلات کے تعمیق میں گرتا چلا جاتا ہے۔ اس لیے استعداد کو سمجھنا ضروری ہے۔ تاکہ انھیں بروئے کار لایا جاسکے۔

**استعداد کا ورود** بچہ ماں کے رحم میں جنم پاتا ہے۔ ابھی جبکہ وہ ایک مضعفہ کی صورت میں بھی تبدیل نہیں ہوا ہے، بلکہ اپنی پہلی صورت (لفظہ) میں ہے۔ اس وقت بھی اُسے جملہ استعدادات حاصل ہوتی ہیں لیکن بالقویٰ۔ بالفعل اس سے کسی استعداد کا ظور نہیں ہوتا۔ ہاں، صرف ایک استعداد اور ایک حرکت ظاہر ہوتی ہے۔ اور وہ ہے استعدادِ تسبیح اور حرکتِ ذکرِ فطری۔ جیسا قرآن کریم فرماتا ہے کہ زمین آسمان کی ہر چیز تسبیح کر رہی ہے۔ یعنی اپنی خلقت اور فطری حرکت سے اللہ تعالیٰ کی پاکی بیان کر رہی ہے تو وہ لفظہ بھی اس میں شامل ہے اور تسبیح کر رہا ہے۔ اور لفظہ کی وہ حرکتِ فطری جو اُسے مضعفہ کی صورت میں تبدیل کرنے کے لیے آگے بڑھاتی ہے ذکرِ "اللہ" کی حامل ہے۔ یعنی لفظہ میں جو حرکت ہو رہی ہے اُس سے اسم "اللہ" کا ذکر مسلسل فطرۃً جاری ہے۔ یہی اسم "اللہ" اس کا خالق، اُس کا پرورش کنندہ اور اُس کا محافظ ہے۔ یہی اسم "اللہ" اُس کا مصور ہے جو ایک صورت سے دوسری صورت میں تبدیل کرتا ہوا کمالِ صورتِ بشری کی طرف لا رہا ہے۔ غرض اس وقت اس لفظہ سے صرف ایک استعداد اور ایک حرکت کا ظور ہو رہا ہے۔ لیکن جیسے جیسے اُس کی شکل تبدیل ہوتی ہے



ایک ایک نئی استعداد ظاہر ہونا شروع ہو جاتی ہے۔

**استعداد مضغہ** | جب لطفہ <sup>عقہ</sup> مضغہ کی شکل اختیار کی تو اس میں استعداد تسبیح اور حرکت

تسبیح اور حرکت ذکر میں فرید ترقی ہو جاتی ہے جس کے نتیجے میں وہ مضغہ بڑھتا اور اعضاء و جوارح اختیار کرتا چلا جاتا ہے۔ یہاں تک کہ ساڑھے چار پانچ ماہ میں بچہ اپنی پوری شکل کو پہنچ جاتا ہے۔ لیکن اس میں خود سانس لینے یا منہ سے غذا کرنے کی استعداد نہیں ہوتی۔ اس لیے ماں کا دوران خون ازراہ نات بچے کے دوران خون کی تفریح اور حیات بخشی کرتا ہے۔

**استعداد دین** | جب بچہ ماں کے رحم میں سات ماہ کا ہوتا ہے تو اس کی شکل مکمل ہو جاتی ہے اور اس قابل ہو جاتا ہے کہ سانس لینے اور غذا کرنے کی استعداد کو

ظاہر کرے۔ وہ ساتویں مہینے اخراج کے لیے حرکت کرنے لگتا ہے۔ لیکن رحم مادر اُسے اس لیے روک لیتا ہے کہ اُس کی قوت طبعی بھی ظہور استعداد کے لیے کامل ہو جائے۔ کبھی ایسا ہوتا ہے کہ بچہ قوی ہوتا ہے اور رحم مادر اُسے نہیں روک سکتا اس لیے وہ ساتویں مہینے تولد ہو جاتا ہے اور اکثر زندہ رہتا ہے۔ اس لیے کہ استعداد حیات کے ساتھ قوائے طبعی بھی موجود ہوتے ہیں۔ لیکن جب رحم مادر اپنی قوت سے اُسے ساتویں مہینے روک لیتا ہے تو بچے کی قوت طبعی مغلوب ہونے کی وجہ سے کمزور ہو جاتی ہے۔ اور آٹھویں مہینے بچہ آرام و سکون کے ساتھ اُس قوت زائل کو واپس لوٹاتا ہے۔ اگر اتفاق سے رحم مادر آٹھویں مہینے بچے کو چھوڑ دے اور بچہ تولد ہو جائے تو اکثر فوت ہو جاتا ہے زندہ نہیں رہتا۔ کیونکہ ابھی اُس کی قوت زائل واپس حاصل نہیں ہوتی ہے۔

**استعداد طفل** | نویں مہینے بچہ ماں کے رحم میں اپنی استعداد، قوائے طبعیہ اور حرکت کے اعتبار سے اس درجہ کامل ہو جاتا ہے کہ وہ باہر کی فضا میں اپنی



استعدادِ حیات کو ظاہر کر سکتا ہے۔ اور یہی صحیح وقت اُس کے دنیا میں قدم رکھنے کا ہوتا ہے۔ وہ پیدا ہوتے ہی رونا شروع کرتا ہے۔ بچہ کارونا طوراً استعداد کی ایک حرکت ہے۔ اسی لیے بزرگوں نے کہا ہے کہ بچہ روتا نہیں ہے بلکہ ذکر و تسبیح کرتا ہے۔ رونے سے اندر کی ہوا خارج ہوتی ہے تو سانس اندر لینے کی استعداد ظاہر ہونے لگتی ہے۔ اسی لیے ہوشیار داسیاں جب تک بچہ اچھی طرح رونے نہیں لگتا اُس کی نال (آؤں) نہیں کاٹتیں۔ بلکہ اُس کو ہلکا کر رُلانے کی کوشش کرتی ہیں۔ اگر رونے سے نال کاٹ دی جائے تو اکثر بچہ مر جاتا ہے۔

**بچوں میں ظہورِ استعداد** پیدا ہونے کے بعد چوبیس گھنٹے تک بچے کو غذا کی ضرورت نہیں ہوتی، وہ ماں کے پیٹ سے شکم سیر ہو کر آتا ہے۔ اس

وقت اُس کے سوا اس میں سب سے پہلے حس لامسہ اور حس سامعہ ظاہر ہوتی ہے۔ بچہ جیسے ہی روتا ہے خود اپنی آواز کو سنتا ہے اور جب خاموش ہوتا ہے تو دوسری آوازوں کو محسوس کرتا ہے۔ اگرچہ وہ کسی آواز کو نہیں پہچانتا۔ لیکن ہر آواز کی طرف متوجہ ہو جاتا ہے۔ اس کی یہ توجہ اس بات کی دلیل ہے کہ اُس کی فطرت میں آوازوں کو پہچاننے اور اُن کے معانی سمجھنے کی استعداد موجود ہے۔ اس کے بعد رفتہ رفتہ اُس کی نظر چیزوں پر جمنے لگتی ہے۔ اور وہ دیکھ کر چیزوں کو پہچاننا چاہتا ہے۔ وہ روشنی اور روشنی میں رنگوں کی طرف متوجہ ہوتا ہے۔ پھر شامہ کام کرنے لگتا ہے اور ایسا کام کرتا ہے کہ اپنی ماں کی خوشبو کو دوسری عورتوں سے علیحدہ تمیز کر لیتا ہے۔ غرض اُس کی جملہ استعداد اُس کے سوا اس کے ذریعہ ظاہر ہونے لگتی ہے۔

**استعدادِ حصولِ تربیت** بچے میں فطرۃً تربیت قبول کرنے کی بھی استعداد ہوتی ہے اس لیے ابتدا سے اس کی ماں یا دایہ جس طرح اس کی تربیت

کرتی ہے وہ اُسی طرح اپنی عادت ڈالتا ہے۔ دایہ ہوشیار ہے تو اُسے وقت مقررہ پر دودھ



پلاتی ہے۔ وقت پر نہلاتی ہے۔ وقت پر سلاتی اور وقت پر اُسے جگاتی ہے، اور ورزش کراتی ہے۔ جب یہ پابندی بچے کی عادت میں داخل ہو کر اس کی فطرتِ ثانیہ بن جاتی ہے، تو عمر بھر بچہ عمدہ طریقے سے اپنی استعداد کو ظاہر کرتا چلا جاتا ہے۔ لیکن اگر دایہ ہوشیار نہیں ہے اور تربیت کا سلیقہ اُسے نہیں آتا تو وہ ابتدا سے بچے کے اوقات کو اس طرح مخلوط کر دیتی ہے کہ وقت کو پہچاننے کی استعداد نہیں اُبھرتی۔ وہ بے قاعدگی سے دودھ پلایا جاتا ہے تو وہ ہر وقت دودھ کے لیے روتا، اور گھردالوں کے ساتھ ہمسایوں کو بھی بے چین کرتا ہے۔ اگر اُسے ابتدا سے پاکی اور صفائی کا عادی نہ بنایا جائے تو بڑا ہو کر بھی پاکی اور صفائی کا خیال نہیں رکھ سکتا۔ اس لیے بچے کو پیدائش کے پہلے ہی لمحہ سے تربیت شروع کر دینی چاہیے تاکہ بچے کی کوئی استعداد دبے نہ پائے۔

**استعدادِ غذا** ظاہر ہے کہ جب تک بچے کے دانت نہیں نکلتے بچہ صرف دودھ پر اکتفا کرتا ہے۔ جب وہ دانت نکال لیتا ہے تو شیرخوارگی کا زمانہ ختم ہو جاتا ہے۔ اور وہ دوسری غذائیں طلب کرنے کی طرف مائل ہوتا ہے۔ مگر اُس کو ہر چیز کھانے سے روکا جائے اور رقیق غذادی جائے اور دو سال کے بعد ماں کا دودھ چھڑا دینا چاہیے۔ ورنہ ماغ کی ذکات اور ذہن کی جودت پر اچھا اثر نہ پڑے گا اور اُسے مناسب غذادینی چاہیے۔ اور غذائیں وقت کی پابندی کا لحاظ بدستور رکھنا چاہیے تاکہ اشتہا اور ہضم کے اوقات ہمیشہ کے لیے مقرر ہو جائیں۔

**تربیتِ باطن** اگر ابتدا ہی سے ظاہری تربیت کے ساتھ باطنی تربیت کا بھی لحاظ و خیال رکھا جائے تو سن بلوغ کو پہنچتے پہنچتے اُس کے آدابِ مودب ہو جاتے ہیں اور اُس کی روحانی استعداد اُبھرنے لگتی ہے۔ اور وہ باطنی معاملات سے بھی



آگاہ ہوتا جاتا ہے۔ لیکن اگر باطنی تربیت نہ کی گئی اور باطنی استعداد دب کر رہ گئی، تو بلوغت کے بعد اُس کے ابھرنے میں دیر لگتی ہے۔ اور اکثر ایسے بچے زندگی بھر باطنی استعداد کے ظہور سے کورے رہ جاتے ہیں۔

**استعداد کا خاموش ظہور** جس طرح بچوں میں نشوونما آہستہ اور غیر محسوس طریقہ پر ہوتی ہے اسی طرح اس کی استعداد کا ظہور بھی نہایت

آہستہ اور خاموش ہوتا ہے۔ بچہ خود نہیں جانتا کہ اس کی استعداد کس رفتار سے ترقی کر رہی ہے۔ ہاں بچوں کے مربیان ضرور روزانہ نئی استعداد کو ابھرتے دیکھ سکتے اور اُسے نگاہ رکھ سکتے ہیں۔ جیسے آج وہ لٹے پھوٹے جملے استعمال کرتا اور آگے چل کر وہ پورے اور صحیح جملے استعمال کرنے لگتا ہے۔ اس لیے بچے میں کسی استعداد کو ابھارنے کے لیے روزانہ مسلسل ایک مشق اور ورزش کی ضرورت ہوتی ہے۔ اور جس قدر مشق اور ورزش میں دوام ہوتا ہے اُس کی استعداد ترقی کرتی چلی جاتی ہے۔ اور اس کی کوئی حد مقرر نہیں ہے جب تک مانعات سے بچ کر مشق و ورزش ہوتی رہے گی استعداد برابر بڑھتی جائے گی۔ بعض انسانوں میں قدرتا استعداد قدسی بھی ہوتی ہے۔ اور وہ دست قدرت میں پرورش پاتے ہیں۔

**انبیاء میں استعداد نبوت** سوائے عیسیٰ علیہ السلام کے (جنہوں نے شیرخوارگی

کتاب دی اور نبی بنایا، کہا اور تیس سال کے بعد مبعوث ہوئے) اور کوئی نبی چالیس سال سے کم عمر میں نبوت کو نہیں پہنچا۔ حالانکہ روز ازل ہی سے ان کی تقدیر میں پیغمبری لکھی تھی۔ اس کے یہ معنی ہیں کہ استعداد نبوت تو ان کو ازل ہی میں تفویض کی جا چکی تھی۔ مگر دنیا میں تشریف لانے کے بعد انہوں نے رفتہ رفتہ مراتب دلالت کی میر کی اور دھیرے دھیرے استعداد نبوت کو



اُبھارتے رہے۔ اور جب وہ بصورتِ کامل استعدادِ نبوت کو ظاہر کرنے کے قابل ہو گئے تو نبوت کی بشارت دی گئی۔ جیسے ہمارے حضور نبی کریم علیہ التحیتہ و التسلیم اُس وقت بھی نبی تھے جب آدم علیہ السلام پانی میں خمیر کیے جا رہے تھے۔ کُنْتُ نَبِيًّا وَاَلَا ذُمُّ بَيْنَ الْمَاءِ وَالطِّينِ۔ حضور صلی اللہ علیہ وسلم کی استعدادِ نبوت جملہ انبیاء کرام کی نبوت میں ظاہر ہوتی ہوئی جب بالذات ظاہر ہوئی تو چالیس سال کے بعد جبریل علیہ السلام نے آکر آپ کو نبوت کی خوشخبری دی، اور آیاتِ قرآنی پہنچاتے رہے۔ ترویلِ وحی سے قبل ہی حضور صلی اللہ علیہ وسلم کی استعدادِ نبوت بمرتبہ کمالِ ظہور کے لیے آمادہ ہو چکی تھی۔ اگر ایسا نہ ہوتا تو وحی الہی کا بار کیونکر برداشت کر سکتے۔ جس طرح بچہ پیدا ہونے کے بعد فضائے ہوائی کے دباؤ کو برداشت کرنے اور سانس لینے کی استعداد کو فوراً ظاہر کرتا ہے، اور سانس لینے لگتا ہے۔ اسی طرح ایک نبی نبوت کی بشارت ملنے اور اظہارِ نبوت پر مامور ہونے کے بعد فوراً تبلیغ کا کام شروع کر دیتا ہے۔ وہ اس میں پس و پیش نہیں کرتا۔ اس لیے کہ وہ اپنی استعدادِ نبوت اور اظہارِ بعثت کے لیے وقت اور موقع کی نزاکت کو محسوس کرتا ہے۔ اور چونکہ حکیم ہوتا ہے (یعنی نبوت سے پہلے ولایت و حکمت کا حامل ہو چکا ہوتا ہے) اس لیے حکمت و ملاحظت کے ساتھ تبلیغ احکام اور اجرائے قوانین کو سرانجام دیتا ہے۔

**کمالاتِ نبوت** حضور صلی اللہ علیہ وسلم کا کمالِ نبوت یہ ہے کہ جس طرح آپ نے انسانوں کے معاشرے، اخلاقی اقدار اور ظاہرِ حالت کو سدھارنے اور ترقی دینے کے لیے احکامِ خدائی سے شرعی قوانین مرتب فرما کر مکمل کر دیا۔ اسی طرح روحانیت اور باطنی عوائق کے لیے غیر مشکوک طریقے اور سیدھے راستے بتا کر صراطِ مستقیم کی ہدایت فرمادی۔ اسی لیے آپ کے امتیوں کی دنیا منظم، ظاہر مرتب، روحانیت مکمل اور آخرت فلاح و بہبود کو پہنچی اور



آپ پر ایمان لانے والے، موت کے وقت کردار حیات پر رنج و افسوس کرنے یا نجات کے متعلق خوفزدہ ہونے سے بال بال بچ گئے۔ اور یہی طریق ہدایت قیامت تک کے لیے انسان کو کافی ہے۔

**انسانی ارتقار** | اگر انسان ان قوانین شریعت اور سنت طریقت پر ایماندارانہ اور مخلصانہ کار بند ہو، (جو رسول صلی اللہ علیہ وسلم نے مرتب اور مقرر فرمائے۔ اور علمائے حق و اصفیائے حقیقت جس کی رہنمائی پر مامور و مشغول ہیں) تو انسان کو ہر سانس پر روحانی ترقی اور باطنی ارتقار کے علاوہ معاشی، سیاسی اور اخلاقی عروج نصیب ہوتا چلا جاتا ہے، یہاں تک کہ اپنی عملی زندگی ہی میں اپنا مقصود یعنی خلافتِ ارضی و معرفتِ الہی حاصل کر لیتا ہے۔ یہی کمالِ بندگی اور انسانیت کا عروج منہا ہے۔

**مراتب کمال** | اللہ تبارک و تعالیٰ نے انسان کو جس قدر استعدادات عطا فرمائی ہیں ان کو بطریقِ احسن ظاہر کرنا انسانیت کا کمال ہے۔ اور انسانی کمالات کی دو قسمیں ہیں کماتِ ظاہر اور کمالاتِ باطن۔

**کمالاتِ ظاہر** | یہ وہ کمالات ہیں جو اسبابِ ظاہری کے ساتھ فرد یا معاشرے سے ظاہر ہوتے ہیں۔ شریعتِ محمدی صلی اللہ علیہ وسلم میں ان کا نام "حقوق" ہے۔ ان کی تین قسمیں ہیں۔ حقِ نفس، حقِ العباد اور حقِ اللہ۔ (ان کا تفصیلی بیان "مینائے مصطفائی" دور اول صفحہ ۳۸ پر دیا گیا ہے۔ وہاں ملاحظہ فرمائیں) مختصر یہ کہ انسان اپنے ہر عمل سے اس بات کو ثابت کر دے کہ وہ قانونِ الہی سے واقف اور اس پر کار بند ہے۔ اسی کا نام اسلامِ شرعی ہے، جو ظاہر سے تعلق رکھتا ہے۔

**کمالاتِ باطن** | اصطلاح طریقت میں باطن کا دروازہ لطیفہٴ قلب سے شروع ہوتا ہے



جو قدمِ آدم ہے۔ یہاں کمالاتِ اسماء کا ظہور ہوتا ہے جیسا کہ فرمایا وَعَلَّمَ آدَمَ الْأَسْمَاءَ  
کَلِمَاتِهَا (اور سکھا دیا آدم کو جملہ اسماء) پھر لطیفہ روح ہے جو اجمالاً قدمِ نوح کہلاتا ہے۔ یہاں  
کمالاتِ نجات ظاہر ہوتے ہیں۔ وہ عالمِ غل و غش سے خود نجات پا کر دوسروں کی نجات کا  
ضامن ہوتا ہے۔ جیسا فرمایا وَنَجَّيْنَاهُ وَأَهْلَهُ مِنَ الْكَرْبِ الْعَظِيمِ۔ (اور ہم نے نجات دی  
اُس کو اور اُس کے اہل (ساتھیوں) کو سخت مصیبت (بڑی بے چینی) سے۔ اور تفصیلاً یہی لطیفہ  
قدمِ ابراہیم یعنی مقامِ خلعت بھی ہے، جہاں کمالاتِ خلیلی کا صدور ہوتا ہے۔ اور اللہ تعالیٰ  
اُس پر سلام بھیجتا ہے۔ جیسا فرمایا وَسَلَامٌ عَلَىٰ آبْرَاهِيمَ ۗ كُنَّا إِلَيْكَ يَا بَنِي آدَمَ الْبَارِئِينَ۔ (اور  
ابراہیم پر سلامتی ہو، اس طرح ہم نیکو کاروں کو اجر دیتے ہیں۔) پھر لطیفہ سر ہے، جو قدمِ موسیٰ ہے  
یہاں کمالاتِ تکلم ظاہر ہوتے ہیں۔ گویا یہ مقامِ طور ہے، جہاں اللہ تعالیٰ اپنے بندے کو تکلم  
سے سرفراز فرماتا ہے۔ اور مخاطبت سے نوازتا ہے۔ جیسا فرمایا۔ وَكَلَّمَ اللَّهُ مُوسَىٰ تَكْلِيمًا۔ (اور اللہ  
تعالیٰ نے موسیٰ سے کلام کیا بحیثیتِ کلام (یعنی الفاظ و بیان میں)۔ اس کے بعد مقامِ لطیفہِ خفی ہے  
جو قدمِ عیسیٰ ہے۔ یہاں روحِ اللہیت نصیب ہوتی ہے۔ یہ مقامِ قربِ لوافل ہے۔ جہاں اللہ  
تعالیٰ کی صفاتِ جمالیہ قدیمہ بندے سے منسوب ہو جاتی ہیں۔ یعنی بندہ اللہ کی قدرت و طاقت  
سے کام کرتا ہے۔ جیسا کہ فرمایا إِنِّي أَخْلَقْتُ لَكُمْ مِنَ الطَّيْرِ فَانْفُخْ فِيهِ فَيَكُونُ  
طَيْرًا بِإِذْنِ اللَّهِ وَأُبْرِئُ الْأَكْمَهَ وَالْأَبْرَصَ وَأُوحِي الْمَوْتَىٰ بِإِذْنِ اللَّهِ۔ (میں بتاتا ہوں  
تمہارے واسطے مٹی سے پرندے کی صورت پھر پھونکتا ہوں اُس میں تو وہ اللہ کے حکم سے  
اڑتا ہوا پرندہ ہو جاتا ہے۔ اور مادرِ زاد اندھے کو بینا کرتا ہوں، کوڑھی کو شفا دیتا ہوں، اور  
خدا کے حکم سے مردے کو زندہ کرتا ہوں)۔ اس کے بعد مقامِ لطیفہِ اخفی ہے، جو قدمِ  
مُحَمَّدٍ رَسُولُ اللَّهِ صَلَّى اللَّهُ عَلَيْهِ وَسَلَّمَ ہے۔ یہاں محبوبیت کا ظہور ہوتا ہے۔ اللہ تبارک و تعالیٰ کے



کمالات ذاتیہ و مقدراتِ حمدیہ بندے پر محیط ہو جاتے ہیں۔ اللہ تعالیٰ اپنے محبوب بندے کو اشارہٴ رفرف کے ذریعہ — کھینچ کر مقامِ قابِ قوسین تک لے آتا ہے جہاں قربِ فریض حاصل ہوتا ہے۔ یعنی اللہ تعالیٰ اپنے بندے کے اعصاب سے خود کام کرتا ہے۔ فاعل اللہ تعالیٰ ہوتا ہے۔ وَمَا سَمِيتَ اِذْ سَمِيتَ وَلٰكِنَّ اللّٰهَ سَمٰى (جب تم نے کنکری ماری، تم نے نہیں ماری، بلکہ اللہ نے کنکری ماری) يَاۤ اِنَّ الَّذِیْنَ یُبٰیِعُوۡنَكَ اِنَّمَا یُبٰیِعُوۡنَ اللّٰهَ۔ (وہ لوگ جنہوں نے تمہاری بیعت کی یقیناً انہوں نے اللہ کی بیعت کی) صدورِ فعل بندے سے ہوتا ہے لیکن اس کی نسبت اللہ تعالیٰ کی طرف کی جاتی ہے۔ اور یہ انسانیت کا انتہائی معراجِ کمال ہے۔ اس کے آگے کوئی مقام نہیں۔

**حصولِ کمالات کا طریقہ** اللہ تبارک و تعالیٰ نے انسان کو فطرۃً استعدادِ کمالات تو عطا فرمادی ہے لیکن اس استعداد کا ظہور بغیر مشق و مجاہدہ کے نہیں ہوتا۔ جس طرح ہر انسان کو ایک پہلوان کی استعداد عطا فرمائی ہے لیکن ہر انسان نہیں ہوتا۔ وہی لوگ پہلوانوں کی طاقت حاصل کرتے ہیں جو عرصہٴ دراز تک مشق و ریاضت میں خاص اصول کے ساتھ مشغول و مصروف رہتے ہیں۔ جیسے جیسے مجاہدہ ترقی کرتا ہے استعداد ظاہر ہوتی جاتی ہے۔ یہ انسان کا ظاہری اور جسمانی کمال ہے جو قوم و ملت کی عزت و وقار کی بلندی اور انسانیت کی حفاظت کا کام انجام دیتا ہے۔ اگر یہ کمال شر و شیطنت سے مامون و محفوظ ہو تو اکثر ولایت کے راستے پر کھینچ لاتا ہے۔ اسی طرح اللہ تعالیٰ نے ہر انسان کو کمالاتِ باطنیہ کی استعداد عطا فرمائی ہے۔ لیکن جب تک صحیح طریقے، اور اصولِ طریقت کے ماتحت ریاضت و مجاہدہ پر مداومت نہ کی جائے یہ استعداد ظاہر نہیں ہوتی اور انسان کمالاتِ باطنیہ تک نہیں پہنچتا۔



**صراطِ مستقیم** | ان کمالاتِ باطنیہ کے حصول اور مقصود تک رسائی کا سیدھا راستہ :-  
 اول اسلام میں داخل ہونا۔ پھر اپنے اسلام میں ایمان کی شمع روشن کرنا۔  
 پھر اس روشنی میں صلاح و تقویٰ اختیار کرنا۔ پھر صلاح و تقویٰ میں اللہ تعالیٰ کی آیات کا  
 مشاہدہ کرنا۔ پھر اس مشاہدہ کی ظاہر و باطن یکساں تصدیق کرنا۔ پھر اس تصدیق کو دوسروں  
 تک پہنچانا۔ اللہ تعالیٰ تک پہنچنے کا سیدھا راستہ ہے۔ اسی راستے کی تصدیق و تبلیغ  
 جملہ انبیاء کرام نے کی، اور آج تک اس امتِ مرحومہ کے جملہ اولیائے کرام کرتے چلے آ رہے  
 ہیں۔ جس طرح ہر علم و فن کے لیے ایک استاد اور رہنما کی ضرورت، اسی طرح یہ راستہ اختیار  
 کرنے کے لیے ایک آشنائے راہ اور کامل و مکمل رہنما کی ضرورت ہوتی ہے۔ اور بغیر رہنما کے  
 اس راستے کے خطرات سے بچ کر منزل مقصود پر پہنچنا آسان نہیں ہے۔

**قرآنی اشارات** | اس صراطِ مستقیم کی استقامت کے لیے قرآن کریم ان الفاظ میں یہی  
 اشارات فرماتا ہے۔ اسلام کے لیے :- **يَا أَيُّهَا الَّذِينَ آمَنُوا**

**ادْخُلُوا فِي السِّلْمِ كَافَّةً**۔ اے ایمان والو! (پہلے) اسلام میں کامل طریقے سے (یعنی ظاہر و باطناً)  
 داخل ہو جاؤ۔ ایمان کے لیے :- **يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي  
 نَزَّلَ عَلَىٰ رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَرَسُولِهِ  
 وَالْكِتَابِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا**۔ اے ایمان والو! اللہ پر اس کے رسول پر  
 اور اس کتاب پر جو رسول پر نازل ہوئی، اور اس کتاب پر جو اس سے پہلے نازل ہوئی ایمان لاؤ۔ اور  
 جن لوگوں نے اللہ، اس کے فرشتوں، اس کی کتابوں، اس کے رسولوں اور قیامت سے انکار کیا،  
 یقیناً وہ بہت دور گمراہی میں بھٹک گئے۔ اور صلاح و تقویٰ کے لیے ارشاد فرماتا ہے :- **الَّذِينَ  
 آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ**۔ لیکن جو لوگ ایمان لائے اور صلاح



تقویٰ اختیار کیا وہی لوگ جنتی ہیں۔ شہادت کے لیے :- وَلَا تَقُولُوا لِمَنْ يُقْتَلُ فِي سَبِيلِ  
 اللَّهُ أَمْوَاتٌ مَبْتَلٌ أَحْيَاءٌ وَلَكِنْ لَا تَشْعُرُونَ۔ ان لوگوں کو مردہ نہ کہو (یعنی مردوں میں ان  
 کا شمار نہ کرو) جو اللہ کے راستے میں (ظاہری یا باطنی موت) مارے گئے۔ بلکہ (یقیناً) وہ زندہ ہیں  
 اور تم (ان کی زندگی کو) نہیں سمجھ سکتے۔ اور ان مراتب کو درجہ بدرجہ ایک ہی آیت میں اس  
 طرح بیان فرمایا ہے۔ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ۔ پہلا اور  
 ارفع مرتبہ نبوت کا۔ پھر صدیقیت کا۔ پھر شہادت کا اور اس کے بعد صالحین کا مرتبہ ہے۔  
 اور صراطِ مستقیم کے یہی اہم مقامات۔ اللہ تبارک و تعالیٰ نوزع انسان کو صراطِ مستقیم کے ان  
 مقاماتِ جلیلہ پر فائز و مستفیض فرمائے۔ اور بنی آدم کو مقصدِ تخلق تک پہنچا کر کمالاتِ ظاہری  
 و باطنی عطا فرمائے۔

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ أَصْحَابِهِ أَجْمَعِينَ





## اعتدال

اَلْحَمْدُ لِلّٰهِ وَالصَّلٰوةُ وَالسَّلَامُ عَلٰی مُحَمَّدٍ الْمَصْطَفٰی وَآلِهِ وَاصْحَابِهِ الْمُهَلِّیْنَ

**اعتدال** اس حد اوسط یعنی درمیانی حالت کو کہتے ہیں جو زیادتی کمی یا بہ اصطلاح علماء انراط اور تفریط سے بچی ہوئی ہو۔ اعتدال کی حالت میں شدت کا کوئی شائبہ نہیں ہوتا۔ اور نہ کسی رخ یا پہلو کا غلبہ یا دباؤ متصور ہوتا ہے۔

**اسلام کی اعتدال پسندی** اللہ تعالیٰ نے اسلام کو اعتدال بخشا اور اس اُمت کو "اُمتِ وسط" فرمایا ہے۔ قرآن کریم میں ہے وَكَذَٰلِكَ جَعَلْنَاكُمْ أُمَّةً وَسَطًا (ہم نے تم کو امتِ اوسط یعنی درمیان میں یا اعتدال پر رہنے والی قوم بنایا ہے)۔ اس کے یہ معنی ہیں کہ انسان کو اللہ تعالیٰ نے جسم و روح، نور و ظلمت، حیوان و ملک اور بلندی و پستی کے درمیان پیدا کر کے عبادات و ریاضات کے ذریعہ علوی، روحانی اور اخروی ترقی کی استعداد عطا فرمائی ہے اور خطا و گناہ کے ذریعہ، پستی، مادیت اور نفسانیت کے قبرِ مذلت میں گر جانے کی اہلیت بھی رکھی ہے۔ جب یہ انسان اعتدال پر رہتے ہوئے ترقی کرتا ہے تو فرشتگانِ مقربین سے گزر جاتا ہے۔ اور جب اپنے حد اعتدال سے نیچے آکر شدت اختیار کرتا



اور ظلمت قبول کرتا ہے تو حیوان سے لپست ہو جاتا ہے۔

**سنت اللہ** جب اللہ تعالیٰ دیکھتا ہے کہ بندے حد اعتدال سے تجاوز یا قصور کر کے انسانیت کا اہتمام اور روحانیت کی توہین کرنے لگے ہیں، تو انسانیت اور روحانیت کو دوبارہ حد اعتدال پر لانے کے لیے ہادیوں اور رہنماؤں کو مقرر و مبعوث فرماتا ہے تاکہ صحیح تعلیمات کے ذریعہ وہ اپنی انسانیت کو بحال کریں۔ اگر وہ قوم ان کی تعلیمات کو قبول کرنے کے لیے تیار نہیں ہوتی، تو اس کو ختم کر کے اس کی جگہ دوسری قوم کو خلق فرماتا ہے جو صحت مند انسانیت اور پاکیزہ روحانیت کی حامل ہوتی ہے۔ یہی سنت اللہ ہے اور آدم علیہ السلام سے لے کر آج تک یہی سنت جاری و ساری رہی ہے کہ غیر معتدل قومیں ختم ہوتی، اور اعتدال کی حامل قومیں ان کی جگہ لیتی رہی ہیں۔

**انسانیت کے ارتقائی ادوار** آدم علیہ السلام سے لے کر نوح علیہ السلام تک انسانیت

کا وہ ابتدائی اور سادہ دور تھا جس نے کچھ زیادہ ارتقا حاصل نہیں کیا تھا۔ اس لیے چند اذکار اور چند مختصر اخلاقی امور سے ان کو ارتقا کی طرف ہدایت کی گئی۔ کیونکہ اس وقت انسان اپنی زندگی کو حیوانات کی فطری زندگی کے قریب رکھ کر دن گزارتا رہا تھا۔ اور بعض خوشخوار حیوانات سے درندگی سیکھ کر اعتدال انسانیت سے تجاوز بھی کرتا رہا تھا۔ آخر نوح علیہ السلام کے زمانے میں وہ اس درجہ غیر معتدل اور جاہل ہو چکا تھا کہ جب ان کو اعتدال پر لانے کے لیے چند قوانین اور اصول عبادات شریعتِ اولیہ کی صورت میں نوح علیہ السلام کے ذریعہ دیے گئے تو انھوں نے (سوائے گنے چنے افراد کے) پوری قوم کے ساتھ سرکشی اور نافرمانی کی۔ تو تقریباً نو سو برس کی جدوجہد کے بعد نوح علیہ السلام کو ان کے لیے عذاب الہی طلب کرنا پڑا۔ اور پوری قوم طوفان میں غرق کر دی گئی۔ اور ان کی جگہ ایک



معتدل قوم نمودار ہوئی۔ اس قوم نے ایک عرصہ تک اعتدال سے کام لیا۔ اور اپنی مطمئن زندگی کے ساتھ ارتقا کی طرف مائل رہی۔ لیکن انسانی فطرت ہے کہ جب اُس کو دولت و ثروت... کے ساتھ مطمئن زندگی نصیب ہوتی ہے تو وہ اعتدال سے ہٹنے لگتا ہے۔ اور رفتہ رفتہ ظالم اور عیاش ہو جاتا ہے۔ اور عشرت پسندی کا لازمی نتیجہ جہل ہوتا ہے۔ جب ان کے بعد آنے والی اقوام عاد و ثمود و ہود و لوط وغیرہ نے ظلم کی رسی دراز کی تو اللہ تعالیٰ نے اپنے قانون تمہیل کے مطابق تھوڑی تھوڑی ڈھیل دینے کے بعد انہیں کیفر اعمالی میں مبتلا کر کے ہمیشہ کے لیے ختم کر دیا۔ اور ان کی جگہ معتدل قومیں آتی رہیں۔

**بنی اسرائیل** حضرت یوسف علیٰ نبینا وعلیہ الصلوٰۃ والسلام کو اللہ تعالیٰ نے مصر میں بھیجا جنہوں نے اپنا دور غلامی اعتدال کے ساتھ گزار کر مصر کی وزارت حاصل کی اور بنی اسرائیل کو امن و امان کے ساتھ مصر میں آباد کیا۔ جب ان کو بھی غرت، رفعت اور اقتدار ملا تو وہ بھی اعتدال سے ہٹ کر عشرت پسند ہو گئے۔ جب ان کا ظلم بھی حد سے زیادہ بڑھا تو اللہ تعالیٰ نے ان سے اپنی نعمتیں اور رحمتیں چھین لیں۔ اور یہی نہیں کہ وہ پھر مصریوں کے غلام بن گئے، بلکہ ان پر ایک ظالم و جابر بادشاہ فرعون مسلط کیا گیا، جس نے ان کے لڑکوں کو قتل اور لڑکیوں اور عورتوں کو لونڈی باندی بنا کر ان کے ظلم کی خاطر خواہ سزا دی۔ یہ قانون الہی ہے۔

**مہر فرعون نے راموسی** اور جب مدعی الوہیت فرعون کا ظلم بھی حد سے تجاوز کر رہا تھا تو اللہ تعالیٰ نے اس کے ظلم کو ختم کرنے اور اعتدال کے راستے کی ہدایت کے لیے اس کی جملہ تدابیر کے باوجود اسی کی سلطنت میں موسیٰ علیہ السلام کو پیدا کیا۔ اور اُس کے کمال احتیاط کے باوجود اسی کے گھر میں ان کی پرورش فرمائی۔ اور انہوں نے قوم بنی اسرائیل کو بڑھنے کا راستہ بتایا۔ مصریوں کے ظلم و جبر سے بچا کر ان کے ذہن و تفکر کو اعتدال



ایمان کی طرف رجوع کیا۔ آخر اللہ تعالیٰ نے فرعون کو، جب وہ اپنی آخری حد سرکشی پر پہنچ گیا، مع اس کی ظالم قوم کے عقاب کر کے انسانیت کی ترقی کیلئے راستہ ہموار کر دیا۔

اور جب موسیٰ علیہ السلام اپنی قوم کو لے کر حصولِ اقتدار و حکومت کا الہی قانون | شام کی طرف آئے جہاں ایک اور ظالم قوم

حد اعتدال سے گزر کر ظلم و ستم کا سکہ جمائے ہوئے تھی تو موسیٰ نے اپنی قوم سے کہا: "اؤ، ان کے ظلم کو ختم کر کے عدل و انصاف کی حکومت قائم کریں۔" تو ان کی قوم نے جواب دیا "اے موسیٰ جنگ و جدال ہمارا کام نہیں۔ تم اپنے خدا کو لے کر اس قوم کا مقابلہ کرو۔ جب تم غالب کرو گے تو ہم آکر آباد ہو جائیں۔ وہ یہ نہیں جانتے تھے کہ حصولِ اقتدار و حکومت کا الہی قانون کیا ہے۔ جس قوم میں محنت و جفاکشی، اتحاد و اتفاق، کمزوروں کی امداد، فریادیوں کی فریادرسی اور مظلوموں کی دادرسی کے جذبات نہ ہوں وہ قوم سلطنت و حکومت کا خواب بھی نہیں دیکھ سکتی۔ حضرت موسیٰ علیہ السلام کو چونکہ حکمتِ الہیہ عطا کی گئی تھی انھوں نے اپنی قوم کے مرض کی صحیح تشخیص کر کے مناسب علاج تجویز کیا۔ اور محنت و جفاکشی کی تنگ وادی میں لا کر پھنسا دیا۔ راستہ پانچ دن کے سفر سے زیادہ طویل نہ تھا۔ لیکن اللہ تعالیٰ نے ان کو چالیس برس کے طویل عرصے تک اس میں مبتلا رکھا۔ یعنی جب منزلِ مقصود کے لیے صراطِ مستقیم اختیار کی جائے تو وہ اقرب ترین راستہ ہوتا ہے۔ لیکن صراطِ غیر مستقیم اپنی کجیوں کے مطابق دور سے دور تر ہو جاتی ہے۔ اس طرح موسیٰ علیہ السلام کی قوم کو چالیس برس تک صحرا سے سینا کے چکر میں سرگردان رکھا۔ کیونکہ جب کسی قوم یا فرد کو اللہ تعالیٰ بنانا چاہتا ہے تو اسے مصائب و آلام، کلفت و محنت سختی و جفاکشی میں مبتلا کر کے جدوجہد کا عادی بنا دیتا ہے۔ اور اس کی قوت و حیات کو بحال رکھنے کے لیے اپنی قدرت و رزاقیت سے غیبی سامان مہیا فرماتا ہے۔ جس طرح



اللہ تعالیٰ نے اس قوم کو غربت و فلاکت میں مبتلا کیا۔ اسی طرح من و سلویٰ کے ذریعہ انھیں رزق پہنچایا۔ اور ایک پتھر سے بارہ چشمے جاری کر دیے۔

**من و سلویٰ** | "من" ایک مٹی اور خوش ذائقہ رطوبت رات کے وقت فضا سے آسمان سے زمین پر شبنم کی طرح اترتی تھی اور صبح تک سبزوں اور پتیوں پر تہ بہ تہ جم کر ایک عمدہ غذا بن جاتی تھی۔ (حکما کا قول ہے کہ شیر خشک جو آج کل اطباء تلبیسین کے لیے استعمال کرتے ہیں "من" کی ایک قسم ہے جو اب بھی اسی طرح آسمان سے اتر کر سبز زاروں اور درختوں کے پتوں پر جمع ہو جاتی ہے اور بقول بعض "ترنجبین" کی طرح ہے۔ واللہ اعلم) اور "سلویٰ" بٹیر کی طرح ایک چھوٹا پرندہ ہے (آج بھی شکار کرنے والے بڑی دل چسپی سے اس کا شکار کرتے ہیں۔ سردی کے موسم میں اس کا شکار ہوتا ہے۔ شکاری ایک بڑے وسیع میدان میں رات کے وقت جمع ہوتے ہیں۔ ان کے پاس بولنے والے بٹیر بچروں میں موجود ہوتے ہیں۔ جب قریب صبح بٹیروں کا جھنڈ فضا میں اڑتا ہو اگر رتا ہے تو ان کے پنجروں میں پرورش و تربیت یافتہ بٹیر آواز لگاتے ہیں۔ ان کی آواز سن کر بڑی تعداد میں بٹیر بے اختیار زمین پر بھد بھد کرنے لگتے ہیں۔ گرنے سے وہ ایسی چوٹ کھاتے ہیں کہ تھوڑی دیر تک بے حس و حرکت پڑے رہتے ہیں۔ اور قبل اس کے کہ وہ ہوش میں آئیں شکاری انھیں پکڑ پکڑ کر بھولے میں بھر لیتے ہیں، جو پال کر لڑانے اور ذبح کر کے کھانے میں آتے ہیں ان کا گوشت نہایت لذیذ و مفید ہوتا ہے اور بعض بلغمی و اعصابی امراض کے مریضوں کو استعمال کرایا جاتا ہے۔ یہی پرندہ اسی طرح کافی تعداد میں قوم موسیٰ پر نازل ہوتا تھا جو بھون کر کھاتے تھے، یہ سلویٰ اگر دوسرے دن کے لیے رکھا جاتا تو خراب ہو جاتا تھا۔ یہ اس لیے کہ وہ قوم توکل کی نوکر ہو جائے۔

**بارہ چشمے** | جب موسیٰ علیہ السلام نے اللہ تعالیٰ سے اپنی قوم کیلئے پانی کی دعا مانگی، تو



اللہ تعالیٰ نے فرمایا۔ کسی پتھر پر اپنا اعضا مارو، جب انہوں نے ایک پتھر پر اپنا اعضا مارا، تو اُس کے چار پہلو سے بارہ چشمے پھوٹ نکلے۔ اُس وقت موسیٰ علیہ السلام کی قوم میں بارہ گروہ تھے ہر ایک نے ایک ایک چشمہ اپنے لیے مخصوص کر لیا۔ سفر میں یہ پتھر اُن کے ساتھ رہتا جہاں جاتے اسے بھی لے جاتے۔ اس سفر کی صعوبت اور جفاکشی نے ان کی نئی نسل کے عادات و اطوار بدل دیے۔ ان کی راحت طلبی محنت کو شہی، اور تعیش جہد و جہد سے بدل گیا۔ بنفس کشتی اور حصول مقصد کی آرزو نے اُن کے اندر ارتقائی صلاحیتوں کو ابھار دیا۔

یہ ایک عجیب خصلت ہے انسان کی کہ وہ ایک حالت

## انسان کی فطری تغیر پسندی

پر زیادہ عرصہ قائم نہیں رہ سکتا۔ وہ اپنی زندگی میں اختلاف اور تنوع پسند کرتا ہے۔ آخر موسیٰ کی قوم نے بھی ایک ہی غذا پر اکتفا نہ کی اور موسیٰ سے کہا کُنْ نَضِيبًا عَلٰی طَعَامٍ وَّاحِدٍ۔ ہم ایک ہی کھانے "من وسلویٰ" پر صبر نہیں کر سکتے فَادْعُ لَنَا رَبَّكَ يُخْرِجْ لَنَا مِمَّا قَبْلُ مِنَ الْأَرْضِ مِنْ أَلْفِهَا وَقَاتِلْ لَنَا مِنْهَا دَابَّةً يَكْفِيكُمُوهَا وَعَدَّ سِهَانًا وَبَصَلِيهَا (تم اللہ تعالیٰ سے دعا کرو کہ وہ ہم سے ایسے (آسمانی غذا کے علاوہ) زمین سے اُگنے والی چیزیں، بھری، ککڑی، مسور اور پیاز وغیرہ پیدا کرے) موسیٰ نے کہا "کیا تم ادنیٰ کو اعلیٰ پر ترجیح دیتے ہو۔ (اگر ایسا ہے) تو تم شہر میں بود و باش اختیار کرو۔ وہاں تم کو یہ سب چیزیں مل جائیں گی۔ الغرض انہوں نے ملک شام بیت المقدس میں جا کر اُس ظالم قوم سے جہاد کر کے فتح حاصل کی اور اُن کو وہ زندگی نصیب ہوئی جو چالیس سال پہلے ہونے والی تھی۔ اللہ تعالیٰ نے ان کو ذرا اُمت کے ذریعہ اُن کی مطلوبہ غذا کے علاوہ حکومت بھی عنایت فرمائی۔

اللہ تعالیٰ نے اپنی سنت کا اظہار ان کلمات سے فرمایا:۔

## قومی ارتقا میں سنت الہی

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ۔ جب



کوئی قوم خود اپنی حالت کو بدلنے کے لیے جدوجہد کرتی ہے تو اللہ تعالیٰ اُس کی حالت کو بدل دیتا ہے۔ جب موسیٰ علیہ السلام کی قوم نے چالیس سالہ سفر کے مصائب و آلام سے جدوجہد اور محنت و جفاکشی سیکھی تو اللہ تعالیٰ نے اُن کو دولت، عزت، سلطنت اور حکومت عطا فرمائی۔ اور جب تک وہ عدل و انصاف سے حکومت کرتے رہے، امن و سلامتی اور خوش حالی اُن کی محکوم رہی۔ لیکن دولت اندھی ہوتی ہے۔ اور جس کے پاس رہتی ہے اُس کی آنکھوں پر پٹی باندھ دیتی ہے وہ حق کو حق، باطل کو باطل، اچھے کو اچھا بُرے کو بُرا سمجھنے اور ہلاکت و فلاح میں تمیز کرنے سے قاصر ہو جاتا ہے۔ یہی حال موسیٰ علیہ السلام کی قوم (بنی اسرائیل) کا ہوا۔ وہ حکومت و سلطنت اور اقتدار و امارت پا کر عیش پسندی اور ظلم و جہل کی طرف قدم اٹھانے لگے۔ اور چونکہ ان تمام چیزوں کا دار و مدار دولت و مال و منال پر ہے اس لیے اُنھوں نے دولت دنیا کمانے اور مال و اسباب جمع کرنے کو اپنی زندگی کا مقصد بنا لیا۔

**داؤد علیہ السلام** اور جب بنی اسرائیل اللہ تعالیٰ کی عبادت اور روحانیت سے دُور ہٹ گئے، تو اللہ تعالیٰ نے اپنی سنتِ جاریہ کے مطابق حضرت نبی داؤد علیہ السلام کو اُن میں مبعوث فرمایا۔ اور اُن کو دولت و سلطنت اور تعدد ازددواج سے مالا مال فرمایا۔ تاکہ وہ دولت، تمول، ازددواج اور دنیاوی معاملات میں رہتے ہوئے اللہ تعالیٰ کی عبادت کرنا سکھائیں۔ ان کے حرم میں ایک سو بیویاں تھیں۔ وہ اصلاح و تبلیغ کے لیے دشمنانِ خدا اور دشمنانِ انسانیت سے لڑتے رہے۔ اور اللہ تعالیٰ نے اُن کو غالب رکھا۔ اُن کی عبادات اور مناجات کا یہ حال تھا کہ جب وہ خدا کے حضور میں مناجات کرتے تو پتھر تک کانپ جلتے اور ہلنے لگتے تھے۔ حیوانات بھی جمع ہو کر اُن کی گریہ و زاری اور مناجات میں شریک ہوتے اور ذکر کرتے تھے۔ اور چونکہ حکومت و سلطنت میں غلبہ کے لیے ہتھیار اور سامان کی ضرورت ہوتی،



اس لیے اللہ تعالیٰ نے ان کو یہ معجزہ عطا فرمایا تھا کہ جب وہ لوہے کو اپنے ہاتھ میں لیتے تو وہ موم کی طرح نرم ہو جاتا اور آپ لوہے سے زرہ (بکتر) اور اسلحہ جات تیار کرتے جو لڑائی میں کام آتے۔

جب حضرت داؤد علیہ السلام ابتداً لوہے سے سامان اور ہتھیار

## تقاضاے حکمت

بناتے تو ان کی قوم پوچھتی۔ اے داؤد، یہ کیا کرتے ہو، یہ چیزیں کس کام آئیں گی؟ لیکن آپ ان کو اس کا جواب نہ دیتے۔ جو بات آئندہ ظاہر ہونے والی ہے۔ اس کے متعلق سوال کرنا نادانی ہے۔ حکمت کا تقاضا یہ ہے کہ کسی راز کو قبل از وقت ظاہر نہ کیا جائے۔ مگر حضرت لقمان جو اسی قوم سے تھے اور اللہ تعالیٰ کی طرف سے ان کو حکمت عطا کی گئی تھی انھوں نے دیکھا تو ان کے دل میں بھی یہی سوال پیدا ہوا کہ یہ کیا ہے، اور کیوں ہے؟ مگر ان کی حکمت نے ان کو سوال کرنے سے روکا اور اپنے دل میں کہا، جو بات آگے چل کر معلوم ہو ہی جائے گی اس کے متعلق سوال کرنا کہاں کی عقلمندی ہے۔ آخر جب داؤد علیہ السلام نے زرہ، خود اور جوشن وغیرہ تیار کر لیا اور وقت آیا کہ اس کا استعمال لوگوں کو بتایا جائے تو آپ نے زرہ پہن کر لقمان علیہ السلام سے فرمایا، "یہ زنجیروں کی ایک قمیص ہے جو میدان جنگ میں تلوار کی کاٹ سے جسم کی حفاظت کرے گی۔ اور یہ یہ چیزیں اس کام کی ہیں، ان کے استعمال کا یہ طریقہ ہے مگر ان سے ناجائز فائدہ اٹھاتے ہوئے جہاں و قتال میں زیادتی حرام ہے۔"

حضرت داؤد علیہ السلام کے بعد حضرت سلیمان علیہ السلام بادشاہ اور نبی ہوئے۔ قرآن اور دیگر کتب سماوی تو ریت اور رخیل سے

## سلیمان علیہ السلام

معلوم ہوتا ہے کہ ان کی سلطنت کے مطابق اور کوئی سلطنت نہ تھی۔ قرآن فرماتا ہے کہ حضرت سلیمان علیہ السلام نے اللہ تعالیٰ سے دعا کی کہ خدایا، مجھے ایسی سلطنت عطا کر جو نہ گزشتہ کسی کے پاس رہی ہو نہ آئندہ کسی کو ملے۔ اللہ تعالیٰ نے ان کی دعا قبول فرمائی۔ اور ان کو ایسی



سلطنت بخشی ہو گزشتہ یا آئندہ کسی بادشاہ کو نہ ملی۔ اُن کی سلطنت کی خصوصیت یہ تھی کہ وہ انسانوں پر ہی نہیں بلکہ حیوانات و جنات وغیرہ پر بھی حکومت کرتے تھے۔ جنات اُن کی اطاعت اور فرمانبرداری بجالاتے اور حیوانات اُن کے لیے جاسوسی کرتے تھے۔ لمحہ اُن کو اطلاع دیتے کہ کہاں کیا ہو رہا ہے اور کون کس حال میں ہے۔

**ہُدُہ کی غیر حاضری** | ایک مرتبہ حضرت سلیمان علیہ السلام نے جلسہ کیا جس میں تمام جنات، حیوان اور انسان کے نمائندے بلائے گئے۔ لیکن جلسہ کے وقت ہُدُہ حاضرنہ تھا۔ (یہ ایک چھوٹی چڑیا ہے جسے نیل کنٹھ بھی کہتے ہیں۔ اس کی چونچ لمبی اور سر پر ایک تاج ہوتا ہے۔ یہ کپڑے مکوڑے کھاتی اور اپنی لمبی چونچ سے درختوں کو کھوکھلا کر کے گھر بناتی اور اس میں رہتی ہے۔) حضرت سلیمان علیہ السلام نے پوچھا، ہُدُہ کہاں ہے؟ کیوں حاضر نہیں ہوا؟ اور حکم دیا کہ اُسے حاضر کریں۔ اگر اُس نے عذر معقول پیش نہ کیا تو اُسے سزا دی جائے گی۔

**شہرِ سبیا** | جب ہُدُہ حاضر ہوا تو اُس نے بتایا، کہ میں ہوا میں پرداز کرتے ہوئے ایک شہر سے گزرا، جہاں ایک ملکہ حکومت کرتی ہے۔ اُس کے پاس ایک عظیم الشان تخت ہے، اُس کی رعایا شاد و خوش حال ہے۔ لیکن وہ سب بت پرستی اور آفتاب پرستی کرتے ہیں۔ یہ اطلاع پاتے ہی سلیمان علیہ السلام کی رگِ نبوت میں حرکت پیدا ہوئی۔ انہوں نے ایک خط لکھ کر ہُدُہ کو دیا اور کہا، "اگر تو سچا ہے تو یہ خط لے جا کر اُس ملکہ کی گود میں ڈال دے اور دیکھ کہ وہ اس کا کیا جواب دیتی ہے۔" ہُدُہ نے وہ خط لے جا کر ملکہ کی گود میں ڈال دیا۔ ملکہ نے اپنے سرداروں کو جمع کر کے وہ خط سنایا جس میں لکھا تھا، "بائنحیق یہ سلیمان کی طرف سے ہے اور اللہ کے نام سے شروع کیا جاتا ہے، جو مہربان اور بخشش کرنے والا ہے۔ اور مطلب یہ ہے کہ



تم مجھ سے سرکشی نہ کرو اور مسلمان ہو کر مجھ سے مل جاؤ۔" یہ خط سنا کر ملکہ بلقیس نے اپنے سرداروں سے کہا۔ "میں تمہارا کوئی کام نہیں کرتی۔ تم سے مشورہ کر لیتی ہوں۔ اب تم مجھے بتاؤ کہ میں اس کا کیا جواب دوں؟ اُس کے سرداروں نے کہا۔ "ہم تو بڑی قوت والے ہیں۔ جنگ سے نہیں ڈرتے۔ باقی تم ہماری ملکہ ہو، تم جیسا حکم دو گی ویسا ہی کریں گے۔" بلقیس نے کہا "دیکھو یہ بادشاہ جب کسی شہر میں داخل ہوتے ہیں تو اُسے بے عزت اور خراب کر دیتے ہیں۔ اس لیے جنگ کا خیال کرنا تو مناسب نہیں ہے۔ بہتر یہ ہے کہ کچھ تحفہ تحائف بھیج کر دیکھتی ہوں کہ وہ موافقت کی طرف قدم اٹھاتے ہیں، یا مخالفت اختیار کرتے ہیں۔"

**شانِ نبوت** | جب بلقیس کے سردار تحفے لے کر سلیمان کے پاس آئے تو انہوں نے کہا "مجھے تمہارے تحفہ تحائف اور مال و دولت کی ضرورت نہیں ہے۔ اللہ تعالیٰ نے اس سے بہتر دولت و نعمت عطا کی ہے۔ تم واپس لے جاؤ اور بلقیس سے کہہ دو کہ وہ آ کر اُس خدا کے وعدہ لاشریک پر ایمان لائے جس نے مجھے اپنا نبی بنایا ہے اور اپنی رعایا کو بھی اسلام کی تلقین کرے۔ ورنہ اگر ہم خدائی لشکر لے کر تمہاری طرف آئے تو تم اس کا مقابلہ نہ کر سکو گی۔" پھر بلقیس نے اپنے سرداروں سے مشورہ کیا اور کہا۔ "یہی مناسب معلوم ہوتا ہے کہ ہم خود ادھر جائیں اور ان سے بات چیت کریں۔ یادہ ہماری بات مان لیں گے یا ہم ان کی مصالحت سے کام نکالنا بہتر ہے۔ اگر جنگ ہوئی تو فساد برپا ہوگا اور ملک خراب ہو جائے گا۔"

**ملکِ دل** | ملکہ بلقیس نے صحیح کہا کہ جب کوئی بادشاہ کسی ملک میں داخل ہوتا ہے تو وہ برباد ہو جاتا ہے۔ اس سے ہمیں ایک لطیف اشارہ یہ ملتا ہے کہ اللہ تبارک و تعالیٰ بھی جو بادشاہ کل اور مالکِ حقیقی ہے جب اپنے کسی بندے کے ملکِ دل میں تشریف فرما ہوتا ہے تو اُس کے سوا تمام چیزیں دل سے نکل جاتی ہیں۔ اور دل ماسوا سے خالی ہو جاتا ہے۔ وہ صرف



خدا نے دھدہ لا شریک کا عرش ہو جاتا ہے۔ یہی معنی ملکِ دل کی بربادی کے ہیں۔ اور واقعہ یہ دل کی بربادی نہیں بلکہ حقیقی آبادی ہے۔ بربادی ماسوی اللہ کے اعتبار سے ہے۔ اس مثال کو اپنے باطن پر منطبق کرنے سے بڑے اچھے نتائج حاصل ہوتے ہیں۔ مثلاً ہمارا دل شہرِ سبائے جس پر بلقیسِ نفس حکومت کرتی ہے۔ جو بتوں، یعنی اپنی خواہشات کی پرستش میں مبتلا ہے۔ اور خدا کی فرمانبرداری اور عبادت بجا نہیں لاتی، تو سلیمانِ روح، جس کا کام خدا کی مخلوق کو خدا کی طرف رجوع کرنا ہے بلقیسِ نفس کو اسلام کی تلقین کرتی ہے۔ اور جب بلقیسِ نفس تجربات سے کام لیتی ہے اور دیکھتی ہے کہ سلیمانِ روح طاقت ور اور زبردست حاکم ہے تو وہ اس سے موافقت کی راہیں تلاش کرنے لگتی ہے۔ اب اگر اللہ تعالیٰ کی عنایت سے سلیمانِ روح اور بلقیسِ نفس میں موافقت از دوامی قائم ہو گئی تو ملکِ دل پر اسلامی حکومت یعنی حکومتِ الہی قائم ہو جاتی ہے۔

**تختِ بلقیس** اور سرداروں سے فرمایا۔ ”کیا تم میں کوئی ایسا بھی ہے جو بلقیس کے آنے سے پہلے اس کا تخت اٹھالائے۔“ درباریوں میں سے ایک دیوانے نے کہا ”قبل اس کے کہ تم دربارِ برخواست کرو، میں اس تخت کو اٹھالادوں گا۔“ لیکن سلیمان کے وزیر آصف نے، جس کو اللہ تعالیٰ کی طرف سے علمِ کتاب (یعنی اسماء و کلامِ الہی کا علم) حاصل تھا، کہا۔ ”قبل اس کے کہ تمہاری پلک بھیکے میں اس تخت کو لے آتا ہوں، معاً سلیمان علیہ السلام نے آنکھ کھول کر دیکھا وہ عظیم الشان تخت دربار میں موجود تھا۔ وہ اتنا بڑا تھا کہ دربار کے دروازوں سے کسی طرح نہیں نکل سکتا تھا۔ اور یہی گرامت تھی کہ نہ چھت ٹوٹی، نہ دروازے کشادہ کیے گئے، اور تخت دربار میں آ گیا۔“

(ان تینوں کا تفصیلی بیان ”میلے مصطفائی“ ذور اول صفحہ ۶۷، ۱۱۹، ۱۲۱، ۲۲۵، ۲۲۶ میں دیا گیا ہے)

**معجزہ کرامت اور استدراج**



وہاں ملاحظہ فرمائیں) یہاں تختِ بلقیس کے واقعہ پر اگر غور کیا جائے تو معلوم ہوگا کہ وہ معجزہ نہ تھا کیونکہ وہ بظاہر حضرت سلیمان کی طرف سے ظاہر نہیں ہوا۔ اگر وہ خدا سے دعا کرتے تو ان کے ذریعہ یہ معجزہ ظاہر ہو سکتا تھا۔ مگر وہ زمانے کی ترقی اور ارتقائے بشری سے یقیناً مطلع تھے کہ ایک زمانے میں انسان اپنی مادی طاقت اور فنی ترقی کے ذریعے ہزاروں یا لاکھوں میل فی سکند کی رفتار حاصل کرے گا۔ اور اس وقت اس کارنامہ کی شانِ معجزہ باقی نہ رہے گی۔ اور یہ استدراج بھی نہیں تھا۔ اس لیے کہ وہ دیوا استدراج سے کام لیتا ہوگا۔ اور یہ نبی کی شان کے خلاف ہے کہ وہ کسی استدراج کے عمل کو مدوح بنائے۔ لہذا یہ کرامت کی قسم سے ہی ہو سکتی ہے۔ کیونکہ آصف بن برخیا کی طرف سے ظاہر ہوئی، جو سلیمان علیہ السلام کے کامل متبع اور ان کے وزیر تھے جنہوں نے علمِ اسماء و کتابِ قدرت کے ذریعہ تختِ بلقیس کو دربار میں پہنچا دیا۔ تاکہ شانِ معجزہ قائم رہے اور استدراج کی اہمیت کم ہو جائے۔ اور ہدایت کے طلبگار منکرین نبی کے معجزہ اور ادلیا کی کرامت کو استدراج سے تمیز کر سکیں۔ اور انہیں حضرت خاتم الانبیاء صلی اللہ علیہ وسلم کے ہونے والے واقعہ معراج کے متعلق شک و شبہ نہ رہ جائے کہ جب ایک نبی کے ایک امتی کے ذریعہ یہ کرامت ظاہر ہو سکتی ہے کہ ایک جمادی بے جان شے دُور دراز مقام سے طرفۃ العین میں پہنچ جائے تو کیا خدا کی قدرت سے یہ بعید ہے کہ وہ ایک جسم نور علیٰ نور کو طرفۃ العین میں قاب قوسین تک سیر کر کے وہیں پہنچا دے اس واقعہ تختِ بلقیس سے ایمان کا تکامل اور ذہنیتِ بشری کا ارتقاء بھی مقصود ہو سکتا ہے۔

**علمِ اسماء و اسمائیس** | اگرچہ واقعہ تختِ بلقیس موجودہ سائنس کے نزدیک کچھ زیادہ محیر العقول نظر نہ آئے گا۔ کیونکہ آج کی سائنس نے خود محیر العقول

رفتار حاصل کر لی ہے۔ لیکن اگر اس بات پر غور کیا جائے کہ سائنس کے تمام کارناموں میں کونسی طاقت کام کرتی ہے، فنی و مادی طاقت ہے یا روحانی؟ تو آپ آسانی سے یہ فیصلہ کر سکتے ہیں



کہ یہ روحانی طاقت نہیں ہے۔ کیونکہ روحانی امور مادی طاقت کے محتاج نہیں۔ اس لئے صاحبانِ علم اسماءِ وہ تمام نتائج حاصل کر سکتے ہیں جو سائنس کو میسر ہے۔ مگر سائنس روحانی طاقت سے محروم ہے۔ پھر بھی ہم موجودہ زمانہ میں فنی و سائنسی امور کو روحانی طاقت سے ..... اور روحانی طاقت کو فنی و سائنسی تجربات سے رد کرنے کے حامی نہیں ہیں۔ بلکہ ان دونوں طاقتوں کا مالک ہونے اور ان کو ہموار و ہمخوان بنانے کے طرفدار ہیں اور ارض و سما کی ہر چیز کو اپنی تسخیر میں لانے کے علاوہ انسان کو لورانی و روحانی طاقتوں سے بھی بہرہ ور ہونے کے متمنی ہیں۔ تاکہ انسان ان دونوں طاقتوں کے ذریعہ مشیبتِ قدرتِ مطلقہ سے آگاہی حاصل کر کے اس کے بتلائے ہوئے راہِ تکامل پر چل کر سر منزلِ معرفت پر جو حقیقی نصب العین انسان و انسانیت ہے پہنچ سکے۔

**مذہب اور سائنس** | دین اسلام نے کسی علمِ دین کے حصول کی ممانعت نہیں کی ہے سائنس اگرچہ فنی اور برقی طاقت سے متعلق ہے۔ لیکن ہمیں بالفرد اس کا علم حاصل کرنا چاہیے۔ لیکن اس کے یہ معنی نہیں ہیں کہ ہم سائنس میں اس درجہ پھنس کر رہ جائیں کہ علم و شمار کا انکار کر دیں اور اس کے حصول کی طرف راغب نہ ہوں۔ دین و مذہب تو علمِ سائنس سیکھنے کی کھلی اجازت دیتا ہے، لیکن سائنسدان نہ صرف یہ کہ اسلامِ روحانیت اور علمِ اسماء سے انکار کرتے ہیں، بلکہ تمام انسانوں کو اس سے دور کرنے کی کوشش کرتے ہیں۔ ہم یہ نہیں کہتے کہ سائنس کوئی طاقت نہیں ہے۔ بلکہ اس کی طاقت کا اعتراف کرتے ہوئے چاہتے ہیں کہ اس کو انسانیت کے لیے مفید اور باعثِ فلاح طاقت بنانے کی کوشش کی جائے۔ برخلاف اس کے سائنسدان مذہب و روحانیت کی طاقت ہی سے انکار کرتے ہیں اور اسماء و کلام کی طاقت کو تسلیم کرنے کیلئے اب تک تیار نہیں ہیں۔ وہ سمجھتے ہیں کہ اگر روحانیت کو



ترقی ہوئی تو سائنس کا وقار گر جائے گا۔ اور یہی دلیل اس بات کی ہے کہ سائنس روحانیت سے برتر نہیں ہے۔ اور علم اسما و کلام کے مقابلے میں اس کا وجود دوسرے بہتر ہے۔ جو اب تک انسان کو استدراج کی طرف کھینچ لینا چاہتا ہے۔ اس کے نظریے اور نصب العین کو صحیح راستے پر لانے کی ضرورت ہے۔

**سائنس کے مواقع** | سلیمان علیہ السلام کے قصے سے جو قرآن نے بیان کیا ہے یہ بات بھی ظاہر ہوتی ہے کہ سلیمان علیہ السلام جس طرح حیوانات اور اجنہ سے کام لیتے تھے اسی طرح روحانیت سے بھی کام لیتے تھے۔ لیکن ان دونوں طاقتوں کے استعمال کے جداگانہ مواقع ہوتے تھے۔ جہاں روحانیت سے کام لینے کی ضرورت ہو وہاں جتنی طاقت اور جہاں جتنی طاقت سے کام لینے کی ضرورت ہو وہاں روحانیت سے کام لینا محل نا شناسی ہے روحانیت کا ایک اہم فیصلہ یہ ہے کہ جس طاقت سے حملہ کیا جائے اسی طاقت سے اس کا دفاع کریں۔ جیسے امام حسین علیہ السلام نے کربلا کی مادی اور آلاتی جنگ میں روحانیت سے کام نہیں لیا۔ اور خواجہ معین الدین چشتی رحمۃ اللہ علیہ نے بیپال ہوگی کے استدراج کے مقابلے میں اپنی روحانیت سے کام لیا۔ اور پرتھی راج کی مادی طاقت کو شہاب الدین غوری کے سپرد کر دیا۔ اس طرح از روئے اسلام سائنسی ایجادات کے استعمال میں موقع شناسی کا حکم حاصل ہوتا ہے۔ ہم کو چاہیے کہ ہم روحانی کاموں میں سائنس کو استعمال نہ کریں۔ ہاں، مادیات میں جہاں تک کام نکالنے کی ضرورت ہے ہم سائنس سے کام لے سکتے ہیں۔ مذہب نہ سائنس کی بالکل تردید کرتا ہے اور نہ اس کی پرستاری کی اجازت دیتا ہے۔ سائنس کو چاہیے کہ وہ مذہب کے ذریعہ روحانیت میں خدا کی قدرت کا بھی مشاہدہ کرے۔ سائنسداں مذہب سے نگر نہ لیں۔ تاریخ شاہد ہے کہ روحانیت سے نگر لینے والے اپنا وجود باقی نہیں رکھ سکے ہیں۔ ضرورت اس بات کی



ہے کہ مذہب اور سائنس کے درمیان اعتدال پیدا کیا جائے۔

**سلیمان و بلقیس** | سلیمان علیہ السلام نے اپنے دربار کے فرش کو آئینہ بنا دیا تھا۔ اور ایسا معلوم ہوتا تھا کہ گویا پچھلے تالاب میں پانی بھرا ہوا ہے۔ اور اُس میں درو دیوار کا عکس نظر آ رہا ہے۔ جب بلقیس دربار میں پہنچیں اور انہوں نے دیکھا کہ نیچے پانی بھرا ہوا ہے تو اپنے لباس کو ٹخنوں سے اُپر اٹھالیا تاکہ پانی میں اترنے سے بھیگ نہ جائے۔ لیکن جب پاؤں رکھا تو معلوم ہوا کہ پانی نہیں ہے۔ اور وہ اپنی اس ناواقفیت پر شرمندہ ہو گئی۔ بلقیس کی یہی شرمندگی سلیمان کی پہلی فتح تھی۔ کیونکہ انہوں نے بغیر کجبت و کلام کے ثابت کر دیا کہ وہ اصل حقیقت سے کتنا واقف ہیں۔

**مظاہر عالم** | یہی حال آئینہ مظاہر عالم کا ہے کہ انسان جب مظاہر کائنات میں شیونات کا ظہور دیکھتا ہے تو اُسے یا تو ماسوی اللہ سمجھ کر اُسے خدا کا غیر یا اُس کی ضد ہونے کا یقین کر لیتا ہے۔ حالانکہ فرما دیا گیا۔ لَا غَيْرَ لَهُ وَلَا صِدْدَ لَهُ (اُس کا کوئی غیر ہے نہ اس کا کوئی ضد)۔ اور یا اُسے مثل و مانند سمجھ کر اُس کے عین خدا ہونے کا یقین کرتا ہے اور پرستش کرنے لگتا ہے۔ حالانکہ فرما دیا گیا لَا مِثْلَ لَهُ وَلَا مِثَالُ لَهُ۔ (نہ اُس کی کوئی مثل ہے نہ مثال)۔ جس طرح بلقیس نے فرشی آئینے کو نہیں پہچانا اور پانی سمجھا، اسی طرح انسان سورج کو نہیں پہچانتا اور اس میں خدا کا عکس جمال دیکھ کر اسی کو خدا سمجھ لیتا ہے اور اُس کی پوجا کرنے لگتا ہے۔ یہ دونوں حالتیں غلط ہیں۔ یہ مظاہر عالم نہ عین اسمائے خدا ہیں اور نہ غیر اسمائے خدا۔ بلکہ مظاہر اسمائے الہی ہیں۔ اور اسمائے الہی نہ عین صفاتِ خدا ہیں نہ غیر صفاتِ خدا بلکہ اعتباراتِ صفاتِ خدا ہیں۔ اسی طرح صفاتِ نہ عین ذاتِ خدا ہیں نہ غیر ذاتِ خدا بلکہ کمالاتِ ذاتِ الہی ہیں۔ اور یہ زائد بر ذات بھی نہیں ہیں، کیونکہ مخلوق ہی زائد بر ذات کا حامل ہو سکتا ہے۔ خالق کے لیے زائد بر ذات کا تصور ممتنع ہے۔



جو لوگ اپنی ذاتِ وہی کی مانند اللہ تعالیٰ کی ذات کو سمجھتے ہیں وہ انہیں اشتباہات میں مبتلا ہو جاتے ہیں۔ اسی لیے معرفت ذاتِ الہی عقل و فہم کی دسترس سے در اور اور ہے، جو نفی و اثبات کے درمیان واقع ہوتی ہے۔ لآ اِلٰهَ اِلَّا اللّٰہ کی معرفت نہ سلبِ کلی میں حاصل ہوتی ہے نہ ایجابِ کلی میں۔ بلکہ سلبِ ایجاب کے درمیان کی حالت وہ معرفتِ معتدل ہے جہاں عجز واقع ہوتا ہے۔ یہی حقیقی معرفت ہے۔ یعنی جہاں ہم کہیں خدا نہیں ہے وہیں خدا ہے۔ اور جہاں کہیں یہ خدا ہے وہ خدا نہیں ہے۔ جل شانہ، وجل جلالہ۔

**موعظۃ الحسنہ** | سلیمان علیہ السلام نے بلقیس کی حالت سے معلوم کر لیا کہ وہ اس حکمت سے متاثر ہو گئی ہے۔ اور اس کی شرمندگی اس بات کا ثبوت ہے کہ اس نے اپنی نادانقیت کا اعتراف کر لیا ہے۔ آپ نے اُسے عزت کے ساتھ اپنے قریب بٹھایا اور پوچھا۔ ”کیا تمہارا تخت ایسا ہی ہے؟ بلقیس نے کہا ”یہ تو جیسے بالکل میرا ہی تخت معلوم ہوتا ہے۔“ کیونکہ اُس کے خواب و خیال میں بھی یہ بات نہیں آسکتی تھی کہ ”میرا وہ عظیم الشان تخت مجھ سے پہلے یہاں پہنچ جائے گا۔ اور یہ باہر سے دربار میں کیونکر آسکتا ہے۔ یہ تو دربار کے اندر ہی بنایا گیا ہوگا۔ پھر سلیمان علیہ السلام نے کہا ”یہ تمہارا ہی تخت ہے۔ یہ اللہ تعالیٰ کی قدرت سے یہاں پہنچ گیا ہے۔ میں اُسی قادرِ مطلق خدا کا پیغمبر ہوں۔ اور یہ کام میرے وزیر آصف نے آسمان و کلام کی لطیف روحانیت سے انجام دیا ہے اور پلک جھپکنے کی مدت میں تمہارے دُور و دراز ملک سے یہاں اُٹھا لیا ہے۔“ اُس وقت بلقیس خدا کی قدرت اور سلیمان علیہ السلام کی نبوت پر ایمان لائی۔ اور کہا۔ ”اے میرے پروردگار، میں نے بتوں کو پوج کر اپنے نفس پر ظلم کیا۔ اب میں اللہ کے لیے جو پروردگارِ عالم ہے سلیمان علیہ السلام پر ایمان لاتی ہوں۔ اور اُس کے ساتھی بھی ایمان لائے۔ اور سب نے اُن کی متابعت اختیار کی۔ یہ تھا اندازِ تبلیغِ رسالت کہ



بغیر کسی مقابلہ اور جدوجہد کے سلیمان علیہ السلام نے رُوح کو رُوح سے متاثر کیا۔ اور عقل و فراست سے وہ کام لے لیا جو جنگ و جدال، فتنہ و فساد، تیر و تلوار، بحث و مباحثہ اور کفر و بدعت کے فتاوے سے نہیں ہو سکتا تھا۔ کیونکہ یہ طریقے موعظۃ الحسنہ کے نہیں ہیں۔ ان میں ضد بڑھ جاتی ہے اور انسان ضد میں حقائق کو بھی تسلیم کرنے کے لیے تیار نہیں ہوتا۔ چنانچہ امور اب تبلیغ میں انتہائی اعتدال پسندی کی ضرورت ہے۔ اگر کوئی شخص چاہے کہ کسی بندہ خدا کو حق و حقیقت کی طرف متوجہ کرے تو حکمت و دانائی اختیار کرنا چاہیے۔ کلام کی نرمی دل کے ساتھ رُوح پر بھی اثر انداز ہوتی ہے۔ اس امت کے وہی علماء کار تبلیغ میں کامیاب ہوئے ہیں جنہوں نے اس راز کو جانا اور حسن موعظت سے کام لیا ہے۔ اور وہ علماء جنہوں نے اپنی تبلیغ میں شدت و سختی اختیار کی وہ سوائے اس کے کہ اپنا ایک الگ گروہ بنا کر اور لوگوں میں میں افراتفرق پھیلا کر چلے گئے کوئی صحیح کام ان سے نہ ہو سکا۔

**بلقیس نفس** | جب ملکہ بلقیس نے اپنی سلطنت کے ساتھ خود کو بھی سلیمان کے حوالے کر دیا تو چونکہ سلیمان علیہ السلام عادل حاکم اور انسانوں کے مقامات کو جاننے والے تھے اس لیے فرمایا کہ جب تم نے اپنی سلطنت اللہ تعالیٰ کے سپرد کی تو اللہ تعالیٰ کی شکوریت کا تقاضا یہ ہے کہ وہ تمہیں اس سے بہتر سلطنت و حکومت عطا کرے۔ اب تم، میری اور اپنی سلطنت کی ملکہ ہو اور میں اپنی اور تمہاری سلطنت کا بادشاہ۔ جس طرح زوج زوج مل کر ایک فرد کامل ہوتے ہیں، اسی طرح یہ دونوں سلطنتیں مل کر ایک کامل سلطنت بن گئی ہے۔ اور یہ اللہ تعالیٰ کا فضل و اکرام ہے۔ اس تمثیل کو اگر اپنے باطن پر مطابق کریں تو کتنا بہتر نتیجہ نکلتا ہے کہ جب بلقیس نفس نے سلیمان روح کی موافقت اور قربت اختیار کی تو بلقیس نفس کو عالم مادی کی سلطنت کے ساتھ عالم روحانیت پر بھی قبضہ و اختیار حاصل ہو گیا۔ وہ پہلے رُوح سے جدا ہو کر



اپنی خواہشات کی پرستش میں مبتلا تھی۔ اب روح سے وابستہ ہو کر خدا پرستی اور حق نگاہی کی طرف مائل ہو گئی۔ جب روح میں فنا ہوئی تو اُسے روحانی بقا حاصل ہو گئی۔ اُس نے اپنی سلطنت کو خدا کے لیے چھوڑا تو ساری دنیا کی سلطنت اُسے حاصل ہوئی۔ اُسے وہ سرور و اطمینان نصیب ہوا جس نے اُس کو مقام تسلیم و رضا پر پہنچا دیا۔ اسی طہتیس نفس کو اللہ تعالیٰ نے قرآن کریم میں یوں مخاطب فرمایا ہے: "يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَرْضِيَّةً - فَادْخُلِي فِي عِبَادِي وَادْخُلِي جَنَّتِي"۔ (اے نفس مطمئنہ راضی برضا ہو کر اپنے پروردگار کی طرف رجوع ہو جا) یعنی میرے دربار میں حاضر ہو جا پھر میرے خاص بندوں میں شامل ہو کر میری جنت میں داخل ہو جا اور جب وہ راضی بہ رضا ہو کر (اپنی اسی زندگی میں) اللہ تعالیٰ کی جنت میں داخل ہو گئی تو ہر قسم کے مالوفات جسمانی و دنیاوی کے علاوہ مالوفات روحانی و ملکوتی بھی اُسے عطا کیے گئے یہی بقا جاوید ہے۔ یہی اعتدالِ اسلامی ہے جسے اللہ تعالیٰ نے دین و سبط فرمایا اور پسند کیا۔

**عیسیٰ علیہ السلام** | پھر جب قوم بنی اسرائیل ظلم و ستم پر اتر آئے اور ان میں بے اعتدالی اتنی شدت سے پیدا ہو گئی کہ انبیاء کو قتل کرنے لگے تو ان کو اس افراط و

تفریط سے بچا کر اعتدال پر لانے کے لیے اللہ تعالیٰ نے عیسیٰ علیہ السلام کو پیدا کیا۔ اور چونکہ ان میں دنیا کی محبت افراط سے تھی اس لیے عیسیٰ علیہ السلام نے اسے کم کرنے کے لیے، نہ اپنا مکان بنایا۔ نہ شادی کی، نہ اولاد ہوئی، نہ دولت جمع کی۔ ایک تہمد اور چادر پہنتے۔ ایک جگہ سے دوسری جگہ جاتے اور خلق اللہ کی خدمت اور نفع رسانی کے لیے معجزات سے کام لیتے اور لوگوں کو دین حق کی تبلیغ فرماتے۔ کچھ مل جاتا تو فیہما، افطار کر لیتے ورنہ مسلسل روزے رکھ کر کاٹ دیتے۔ جب قوم بنی اسرائیل ان کی تعلیمات سے آشنا ہونے لگی تو شدید ایمان و پرستار ان حکومت و سلطنت کو فکر لاحق ہوئی کہ وہ عوامی طاقت حاصل کر کے بادشاہت اختیار کریں گے اور ان کی حکومت خطرے میں



پڑ جائے گی۔ اس لیے اُن کو گرفتار کر کے اپنے نزدیک سوئی پر چڑھایا۔ لیکن اللہ تعالیٰ نے انہیں سوئی سے بچا کر رفعت عطا فرمائی۔ اُن کے ترفع کے بعد اُن کے بارہ سوار یوں نے جو دین الہی کی تبلیغ کر کے کابرنہوت کو مدد دینے کی وجہ سے نصاریٰ کہے جاتے تھے، توحید کا سبق دینے اور روحانیت پھیلانے کا کام انجام دینا شروع کیا۔ لیکن جب اُن کے ساتھ منافقین اور غداران انسانیت شامل ہوئے تو انہوں نے عیسیٰ علیہ السلام کی حقانیت اور اسباق رسالت کو الٹ پلٹ کر کے رکھ دیا۔ کتاب آسمانی میں تحریف کی۔ اور حق و صداقت کا راستہ کذب بطلان میں مخلوط ہو کر رہ گیا۔ عیسیٰ علیہ السلام نے پیغمبر آخر الزماں صلی اللہ علیہ وسلم کے متعلق جو پیشین گوئیاں کی تھیں، انہیں اپنی کتابِ محرفہ سے نکال دیا۔

**خاتم الانبیاء** | اس وقت دنیا میں آسمانی کتب کی متبعین دو قومیں برہمراقتدار تھیں، ایک یہود جو مادیت کے چکر میں گرفتار اور دولت و تمول کے نشے میں سرشار تھے۔

اور دوسرے نصاریٰ جو روحانیت کے غلبہ میں پورے اور رہبانیت کے جذبہ سے مجبور ہو کر بحالت تفریط اعتدال سے ہٹے ہوئے تھے۔ ضرورت اس بات کی تھی کہ سچی اعتدال پسندی کا نمونہ دنیا کے سامنے پیش کیا جائے۔ اور بندگانِ خدا کو افراط و تفریط سے بچا کر درمیانی صراطِ مستقیم پر چلایا جائے۔ پس اللہ تعالیٰ نے جو مقدس خاتم الانبیاء حضرت محمد مصطفیٰ صلی اللہ علیہ وسلم کو مبعوث فرمایا۔ جنہوں نے دنیا کو آسان، فطری اور معتدل راستے کی ہدایت فرمائی کہ نہ تم یہودیوں کی طرح روحانیت سے دست بردار ہو کر سر تا پا دولت و مادیت میں غرق ہو جاؤ اور نہ نصاریٰ کی طرح دنیا کو بالکل ترک کر کے رہبانیت اختیار کرو، بلکہ وقتِ داں اور موقعِ شناس بن جاؤ، جو وقت جس کام کا آجائے اُس وقت وہی کام انجام دو۔ عبادت کے وقت عبادت بجالاؤ اور دنیاوی امور کے وقت دنیا کا کام پورا کرو۔ کاشتکاری کا موقع ہو کاشتکاری کرو۔ تجارت سامنے آئے



تو سمجھ بوجھ کر اُسے انجام دو۔ ملازمت کی ضرورت پڑ جائے تو اُس میں بھی ایمان اور صلاح عمل سے پیچھے نہ ہٹو۔ اس کے ساتھ ساتھ ہر حال میں عبادات و روحانیات کے لیے جو اوقات مقرر کر دیے گئے ہیں اور جو حالتیں بتا دی گئی ہیں انہیں اپنے اپنے وقت و حالت کے مطابق انجام دیتے رہو۔ یہ ہے معتدل بندگی اور صحیح راہِ نجات۔ اگر اس پر چلتے رہے تو یقیناً مترل مقصود پر پہنچ جاؤ گے۔

**رسول کی عملی زندگی** اس تدریس و تعلیم و تبلیغ میں، یہی نہیں کہ صرف الفاظ و بیان اور اجراءے قوانین پر اکتفا کی جاتی، حضور آقائے نامدار نبی کریم صلی

اللہ علیہ وسلم نے خود عمل کر کے دکھایا، اور اُس کے نتیجے سے دنیا کو روشناس کرایا ہے۔ حضور صلی اللہ علیہ وسلم نے کاشت بھی فرمائی، کھجور کے باغات لگائے۔ کیاریوں میں پانی دیا اور فصلوں سے نفع اٹھا کر دکھایا۔ آپ نے تجارت بھی کی، اور حضرت خدیجہ الکبریٰ رضی اللہ عنہا کو اُن کی امید سے زیادہ منافع لاکر دیا۔ حضور نے سرداری، شہسواری اور لشکر کشی بھی فرمائی، میدانِ جنگ میں کامیاب ترین سپہ سالار کے فرائض بھی انجام دیے، ازدواجی زندگی میں بلند ترین اعلیٰ کردار کا نمونہ پیش کیا اور عبادت کے اوقات میں پائے مبارک کو متورم کر کے دکھا دیا۔ یہ تھی رسول صلی اللہ علیہ وسلم کی وہ عملی زندگی جسے آپ نے عالمِ انسانیت کے لیے نمونہ بنایا۔ اور اسی کا نام دینِ اسلام رکھ کر انسانوں کو دعوت دی کہ لوگ آئیں، اور یہ صحیح، سچا اور سیدھا راستہ اختیار کر کے اپنے معراج کماں کو پہنچیں۔

**مسلمان کی شان** رسول صلی اللہ علیہ وسلم کی اس عملی زندگی کے سایے میں ایک مسلمان کی شان یہ ہے کہ وہ مسجد کا پیش امام ہونے کے ساتھ اپنے کردار و اخلاق

کے ذریعہ مصلح قوم اور حق و صداقت کا معلم بھی ہو۔ خطیب ہونے کے ساتھ زہد و تقار کا نمونہ بھی پیش کرے۔ ازدواجی زندگی کے عیش و تنعم کے ساتھ میدانِ کارزار میں اعلیٰ کلمۃ الحق کے لیے جانناز



سپاہی بھی ہو۔ تاجر ہونے کے ساتھ عامۃ الناس کی بھلائی و بہبود کا خواہاں بھی ہو۔ ملازم ہونے کے ساتھ حاکم و محکوم کے حقوق کا محافظ بھی ہو۔ مزدور ہونے کے ساتھ ایماندار بھی ہو۔ اور اگر خدا حکومت و اقتدار عطا فرمائے تو عادل بھی ہو۔ وہ سب کچھ ہو مگر رسول صلی اللہ علیہ وسلم کی زندگی کے سایے کے سائے میں ڈھلا ہوا ہو۔ یہ ہے حقیقی مسلمان کی شان۔ پس امت محمدیہ کا سچا دعویٰ یہ ہے جو اس شان کا مسلمان ہو۔ ورنہ نام کا مسلمان ہونا خدا کے نزدیک کارآمد نہیں۔ اللہ تعالیٰ اس دارِ عمل یعنی کارخانہ قدرت میں نام نہیں کام چاہتا ہے۔ اور ہر کام میں خلوص نیت کو دیکھتا ہے۔

پس اے انسانو! اور اے مسلمانو! راہِ اعتدال پر آ جاؤ۔ دولت دنیا پیدا کرو

**راہِ اعتدال** مگر دنیا کو دل کے مندر میں سجا کر اس کی پوجا نہ کرو۔ حکومت و سلطنت حاصل کرو مگر اُس کے غلام نہ بن جاؤ۔ ازدواجی زندگی اختیار کرو مگر عبادت کے اوقات کو نہ بھول جاؤ۔ تم میدانِ جہاد میں کشتوں کے پُشتے لگا دو مگر ناحق کسی کو طمانچہ نہ مارو، تم عاجزوں اور بے کسوں کے سامنے رواداری اور فروتنی سے کام لو، مگر ظالم کے طمانچہ پر اپنا دوسرا گال پیش نہ کرو، بلکہ اس کا ہاتھ مضبوط پکڑ کر اپنی طاقت کا اندازہ کرادو کہ ہم تمہارے طمانچے کا جواب طمانچہ سے دے سکتے ہیں۔ مگر ہم مسلمان ہیں، ہم کو حلم کا سبق دیا گیا ہے۔ ہم کمزوری کی وجہ سے نہیں، بلکہ اسلامی رواداری کی وجہ سے معاف کرتے ہیں۔ تم ہم سے نہیں، بلکہ ہمارے خدا سے ڈرو جو مستقیم حقیقی ہے اور تم سے انتقام لے سکتا ہے یہ ہے وہ راہِ اعتدال جس کی اسلام نے تعلیم دی۔ اللہ تعالیٰ ہم کو، بلکہ بنی نوع انسان کو اس صراطِ مستقیم پر چلنے کی توفیق عطا فرمائے۔ اور کامیاب و بامراد رکھے۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّعَلَى اٰلِهِ وَاَصْحَابِهِ اَجْمَعِيْنَ

—————



# مُلک و مَلکوت

اَلْحَمْدُ لِلّٰهِ الْخَارِقِ الْعَوَالِمِ وَالصَّلٰوةُ وَالسَّلَامُ عَلٰی رَسُوْلِهِ صَاحِبِ الشَّرِيْعَتِ  
وَالْحَقِيْمِ وَعَلٰی اٰلِهِ وَاصْحَابِهِ الْكَابِلِيْنَ الْمَكِّيْلِيْنَ بِالْاِخْلَاقِ وَالْمَكْتَرِمِ -

**اعتبارات** ماسوی اللہ کے دو اعتبارات ہیں۔ ایک وہ جو ہمارے حس و ادراک کی حدود میں داخل ہیں۔ اور دوسرے وہ جو حس و ادراک سے باہر ہیں۔ وہ ہستی و وجود ماسو

اللہ جو ہمارے احساسات و ادراکات اور علوم و تجربات میں داخل ہے عالم ملک، عالم شہادت یعنی یہی جو ظاہری دنیا کہی جاتی ہے۔ اور وہ جو ہمارے اس کی حدود سے باہر ہے عالم ملکوت، عالم غیب یا باطنی اور روحانی دنیا کہلاتی ہے۔ یہ باطنی اور

روحانی دنیا چونکہ فرشتوں اور ارواح کی دنیا ہے۔ اس لیے اس کو عالم ملکوت کہتے ہیں۔ اور چونکہ یہ ہمارے اس ظاہر و باطن کی دسترس سے باہر ہے اس لیے اس کو عالم غیب کہتے ہیں۔ جس طرح عالم ملک عناصر و جمادات، نباتات و حیوانات سے مملو ہے اسی طرح عالم ملکوت ارواح و فرشتگان اور انوار ملکوتی سے سرشار و آباد ہے۔ اور مقام کے اعتبار سے ایک دوسرے کے مانع نہیں جس طرح ملکوت فعنا و خلا میں ہے اسی طرح عالم ملک کے باطن میں بھی ملکوت موجود ہے۔



**ملکوت کل شیء** اللہ تعالیٰ قرآن کریم میں ارشاد فرماتا ہے فَسُبْحَانَ الَّذِي يَبْدَأُ الْمَلَكُوتَ  
مَلَكُوتِ كُلِّ شَيْءٍ وَرَائِهِ رُجُوعُونَ۔ (ہاں، پاک ہے وہ ذات جس کے ہاتھ میں ہر

چیز کا ملکوت ہے اور تم سب اسی کی طرف لوٹ کر جانے والے ہو) اس آیت میں ملکوت کل شیء" کہنے سے اس طرف اشارہ ہے کہ جس طرح کائنات کا ایک عالم "ملکوت آفاقی" عرشِ اعظم کے اوپر تک ہے اسی طرح ہر شے بلکہ ہر ذرے کے باطن میں ایک عالم "ملکوتِ نفسی" ہے۔ اور اس ملکوتِ نفسی کے باطن میں "جبروتِ نفسی" اور اس کے باطن میں لاہوتِ نفسی" ہوتا ہے۔ ان ہی عوامل کے اعتبار سے انسان کو کائناتِ جامع یا عالمِ صغیر کہتے ہیں۔ اور خاصانِ خدا ہر مقام کو اپنے ہی باطن میں شاہد کرتے ہیں۔

**عالمِ کن فیکون** ہمارا جسم ظاہر عالمِ ناسوتِ نفسی ہے۔ جب ہم دروازہ لطیفہ قلب سے اپنے باطن میں داخل ہوتے ہیں تو ایک عالمِ نور نظر آتا ہے۔ یہ روحانی عالم ہے

اسی کو ملکوت کہتے ہیں۔ یہی ہماری روح انسان ہے۔ یعنی دارُ روح جس کو اللہ تعالیٰ نے "امر ربی" کا خطاب دیا ہے۔ یہ روح انسانی قدیم مہرہی نہیں، بلکہ حادث و مخلوق ہے، جو ازل میں ملکوتِ کبیر کے ساتھ اللہ تعالیٰ کے امرِ کن سے پیدا ہوئی ہے۔ اور چونکہ عالمِ ملکوت مخلوق و حادث ہونے کے باوجود ابدی ہے اس لیے یہ روح انسانی بھی ابدی یعنی ہمیشہ رہنے والی ہے۔ یہ عالمِ ملکوت وہ عالم ہے جہاں عالمِ ناسوت کی طرح امورات کی انجام دہی میں اسباب و ذرائع کی ضرورت نہیں ہوتی۔ یہاں جب ارادہ الہی سے کوئی امر (حکم) ظاہر ہوتا ہے تو اس کا ظہور ہی ایک شکلِ خلقی اختیار کر لیتا ہے۔ اسی کو عالمِ "کن فیکون" کہتے ہیں۔

**عالمِ ناسوت** یہ ہمارا یہی عالمِ ظاہر ہے جو حدودِ احسانت و عقول و فہوم کے درمیان واقع ہے۔ یہاں خواہشات پیدا ہوتی ہیں۔ اس عالم سے نکلنے کے بعد خواہشات

نفسانی کا دروازہ بند ہو جاتا ہے۔ اور انسان مشیت و قدرتِ الہی کے ماتحت آجاتا ہے۔ یہاں ہر امر کے



ظہور کے لیے اسباب ذریعہ کی ضرورت ہوتی ہے۔ بغیر سبب و ذریعہ کے کوئی کام ظاہر نہیں ہوتا۔ سو اُنے قدرت بمعجزہ اور کرامات کے کہ یہ ملکوتی امورات اس عالم اسباب و علل میں بھی بغیر سبب و علت کے ظاہر ہو جاتے ہیں۔ اسی لیے عقول کے واسطے باعث معجز ہوتے اور معجزہ کہے جاتے ہیں۔ بہر حال ہماری روح ہمارے جسم سے پہلے ازل میں پیدا ہو کر عالم ملکوت میں منبسط اور شادال و ذرخال تھی۔ اور جب اس کے عالم ناسوت میں ظاہر ہونے کا وقت آیا تو پہلے صلیب پدر میں ایک مادہ یا بیوی پیدا ہوا جس میں شکل انسانی اختیار کرنے کی استعداد و قابلیت موجود تھی اس کے بعد جب وہ ۹ ماہ کے لیے اپنے مستقر خاص میں جو اسی کام کے لیے مخصوص تھا ٹھہرا تو اس نے کامل شکل انسانی اختیار کی۔ گویا اس کا جسم ایک ایسا مکان بنا دیا گیا جس میں مکین آ کے ٹھہرے اور اپنے اس جمال و کمال کو ظاہر کرے جو اللہ تعالیٰ نے اُسے ودیعت فرمایا تھا۔ چنانچہ جو جسم جس "روح" کے ساتھ زیادہ مناسبت و موافقت رکھتا تھا، اس جسم میں وہ روح داخل کی گئی۔ وہ جسم اس روح کے لیے بہت تنگ و تاریک تھا۔ اس لیے روح کا وہ انبساط جو عالم ملکوت میں اُسے حاصل تھا مفقود ہو گیا۔ اور وہ حالت انقباض میں مبتلا ہو گئی۔ لیکن اللہ تعالیٰ نے روح میں اپنے جمال و کمال کے اظہار کا جذبہ العینی محبت و شیدائیت بھی ودیعت فرمائی تھی۔ وہ جسم کی کال کو ٹھہری میں اپنے ہی نذر مناسبت کا عکس دیکھ کر اُس پر شدید ہو گئی۔ اور اس قید خانہ کے انقباض کو سہنی نوشی برداشت کر لیا۔

**بلوغ عقل انسانی** جس طرح ہمارا جسم رحم مادر میں ۹ ماہ رہ کر کمال شکل انسانی کو پہنچتا ہے۔ اسی طرح ہمارا ذہن و دماغ ہماری عقل کے لیے رحم مادر ہے۔

جہاں وہ قوی و احساسات کے ذریعہ نشوونما پاتی اور تقریباً پندرہ سال میں حد بلوغ کو پہنچتی ہے۔ اس عرصہ میں وہ کائناتی و آفاقی مشاہدات سے خاص علوم حاصل کرتی ہے۔ اور ایک ایسا



چیز کو سوچ سمجھ کر اس کا معیار مقرر کرتی ہے۔ وہ اپنے جسم کو دیکھتی ہے اور اس سے ظاہر ہونے والے جمال و کمال کو مشاہدہ کرتی ہے، تو اس کی سمجھ میں آتا ہے کہ یہ جمال و کمال جسم مادی کا خاصہ نہیں۔ کوئی اور چیز ہے جس کا جمال و کمال اس سے ظاہر ہو رہا ہے۔ اور وہ اپنی روح تک پہنچ جاتی ہے۔ اور یقین کرتی ہے کہ اس جسم سے جو کچھ بھی جمال و کمال ظاہر ہو رہا ہے وہ جسم کا نہیں، بلکہ روح کا ہے۔

**نیستانِ جمال و کمال** (۱) صاحبِ عقل انسان اپنی روح پر غور کرتا ہے تو دیکھتا ہے کہ یہ روح اس مقام مادی یا عالمِ ناسوت کی چیز نہیں۔ اس لیے کہ وہ اس کے ادراک سے ماوراء ہے۔ ایسی چیز ناسوتی نہیں ہو سکتی۔ لامحالہ وہ ملکوتی ہو گی۔ پس وہ اپنے وطنِ مالوت یعنی عالمِ ملکوت کا علم حاصل کرنے کی طرف رجوع ہوتا ہے۔ اور جب دیکھتا ہے کہ وہ عالمِ اس عالم سے کہیں زیادہ وسیع و عریض ہے اور اس عالم مادی کی طرح منتشر، مضطر اور متغیر نہیں ہے، بلکہ سرور و انبساط اور سکون و استقرار کا مقام ہے تو مضطر اور بے چین ہو جاتا ہے، اور اپنے اصلی وطن اور عیش و عشرت کے مکان کو یاد کر کے گریہ دزاری، بے تابی و بے قراری میں مبتلا ہو جاتا ہے۔ انسانِ عاقل و کامل کی اسی حالت کو مولانا روم نے نہایت لطیف اور عمدہ پیرایہ میں یوں ارشاد فرمایا ہے۔

بشتوا ز نئے چوں حکایت می کند      وز جدائیها شکایت می کند

بالسری سے سنو، یہ کس کی کہانی سنارہی ہے۔ یہ کہانی نہیں بلکہ اپنی جدائی کا ماجرا بیان کر رہی ہے اور فراق کی شکایت کرتی ہے۔ یہاں بالسری سے مولانا کی مراد انسانِ کامل ہے۔ کیونکہ بالسری میں سات سوراخ سر، رکھٹ، گندھار، مدھم، پنچم، دہیوت، نکھاد کے نام سے مشہور و معروف ہیں۔ اور بالسری کے لیے شرط یہ ہے کہ یہ ساتوں سوراخ کھلے ہوئے اور اپنی مخصوص آواز



قائم ہوں، یعنی بے سُرے نہ ہوں جس سُورخ سے جو آواز نکلتی چاہیے اُس سے وہی آواز نکلے۔ اسی طرح انسانِ کامل کے سات ظاہری سُورخ دوکان، دو آنکھ، دو ناک اور ایک منہ۔ یا سات باطنی سُورخ ایک لطیفہ، قالیہ، سرالطیفہ، نفس، تیسرا لطیفہ، قلب، چوتھا لطیفہ، رُوح، پانچواں لطیفہ، ستر چھٹا لطیفہ، خفی اور ساتواں لطیفہ، خفی ہوتا ہے۔ (ان کا بیان اس سے قبل کیا جا چکا ہے)۔ باہری بالنسری میں جس کو کلانت کہتے ہیں دس سُورخ ہوتے ہیں، جو انسان کے پانچ لطائفِ خلقی اور پانچ لطائفِ امری کی طرح ہوتے ہیں۔ ان کے لیے بھی یہی شرط ہے کہ یہ ساتوں یا دسوں سُورخ کھلے ہوئے اور اپنی آواز پر قائم ہوں۔ (اگر بالنسری کا کوئی سُورخ بھی اپنی مخصوص اور سُری آواز نہ دے رہا ہو تو نئے نواز اُسے پسند نہیں کرتا اور اگر اس کی اصلاح نہ ہو سکے تو اُسے پتھر سے کھل کے پھینک دیتا ہے اسی طرح انسان ایک ایسی بالنسری ہے جس کا نئے نواز خود اللہ تبارک و تعالیٰ ہے جب تک انسان کے یہ لطائف کار آمد اور کھلے ہوئے نہ ہوں اور سُری آواز نہ نکل رہی ہوں تو نواز اُسے پسند نہ کرے گا) اہل طرح مولار دہم نے بالنسری سے انسانِ کامل مراد لیا ہے جس کے یہ سُورخ کھل گئے ہیں۔ جس طرح باہری سے دردناک آواز میں فراق و جدائی کی شکایت کی جاتی ہے۔ اسی طرح کامل انسان اپنی جدائی اور فراق کو محسوس کرتا اور اُسے بیان کرتا ہے۔ پھر فرماتے ہیں۔

کز نیستال تا مرا بیریدہ اند      از نفیرم مردوزن نالیدہ اند

بالنسری کہتی ہے کہ جب سے مجھ کو میرے اصلی وطن "نیستال" سے کاٹ کر لائے ہیں اُس وقت سے میں ایسی دلدوز آواز میں نالہ کر رہی ہوں کہ جو مرد و عورت اُسے سنتا ہے رونے لگتا ہے بعینہ یہی انسانِ کامل کی ہیئتِ کذائی ہوتی ہے کہ جو اُسے دیکھتا ہے یا اُس کا کلام سنتا ہے۔ اُسے اپنا اصلی وطن یاد آجاتا ہے اور اپنی حالتِ فراق کو محسوس کر کے رنج و غم میں گرفتار ہو جاتا۔ اور نالہ و فغان اختیار کرتا ہے۔ اور یہی انسانِ کامل کی پہچان ہے کہ جو اُس کے پاس بیٹھے وہ خدا کو یاد



کرنے لگے۔ پھر فرماتے ہیں:۔

سینہ خواہم شہرہ شہرہ از فراق تا گویم شرح درد اشتیاق  
 (بالسری زبان حال سے کہتی ہے، اگرچہ میں نے اپنے درد انگیز نالوں سے مردوزن کو رلا دیا ہے۔ مگر  
 اب تک کوئی درد آشنا نہ ملا) مجھے ایک ایسے بے قرار اور درد آشنا کی تلاش ہے جس کا سینہ دردِ فراق سے  
 چاک چاک ہوتا کہ میں اپنے دردِ اشتیاق کو اُس سے کہ سکوں (اور وہ سمجھ سکے کہ میرے نالوں میں  
 آواز کہاں سے آرہی ہے۔ مولانا روم بلکہ ہر عصر کے انسانِ کامل کے دل میں محبوبِ مطلوب کا دردِ  
 اشتیاق اس درجہ اہم انگیز ہوتا ہے کہ وہ بے چین ہو کر دوسرے فراق آشناؤں کی تمنا کرتا ہے تاکہ  
 اپنے دردِ اشتیاق سے اُن کو اور اُن کے دردِ اشتیاق سے اپنے درد کو ہوا دے جس کی چنگاریاں پھیل  
 ساری دنیا کو درد آشنا بنا دیں۔

**انبساطِ روح** اولیاء اللہ یا پیغمبران علیہم السلام جو تعلیم دی ہے کہ معراجِ انسانیت حاصل  
 کر دو۔ اس کے کیا معنی ہیں؟ اس کے یہ معنی ہیں کہ جس طرح تم عالمِ ملکوت سے اسباب  
 کے ذریعہ اس عالمِ ناسوتِ انسانیت..... میں آکر قید و بند میں مبتلا ہو گئے ہو اسی طرح وہاں  
 لوٹ کر عالمِ ملکوت میں اپنی وہی زندگی حاصل کرو۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ ہم اللہ کے لیے  
 ہیں اور ہم کو اسی کی طرف لوٹ کر جانا ہے۔ جب ہم کو اسی کی طرف لوٹ کر جانا ہے تو آج ہی ہم اُس  
 کی طرف لوٹنے کی فکر کیوں نہ کریں۔ اسی مقصد کے لیے فرمایا ہے ”مُوْتُوْا قَبْلَ اَنْ تَمُوْتُوْا“ مرنے  
 سے پہلے مر جاؤ۔ یعنی زندہ رہتے ہوئے اپنے اوپر موت کی حالت طاری کر لو۔

**فطری خواہشات** درحقیقت انسان کی ناسوتی زندگی خواہشات کا ایک مجموعہ ہے۔ خواہشات  
 کی دو قسم ہیں۔ ایک فطری اور دوسری نفسانی۔ فطری خواہشات میں  
 حاجتِ ضروریہِ انسانیہ ہیں۔ (مثلاً کھانا پینا، سونا جاگنا۔ احتیاس و استفراغ، حرکت و سکون) یہ وہ



خواجہ ضروریہ ہیں جو عالم ناسوت میں پیدا ہونے کے بعد لاحق ہوتے اور ان کے متعلق خواہشات معلوم و نامعلوم، بالارادہ اور بلا ارادہ، پیدا ہونی شروع ہو جاتی ہیں۔ اور زندگی بھر پچھپا نہیں چھوڑتیں۔ ہاں، اگر کوئی صاحب تصرف و بی کامل دستگیری فرمائے تو یہ خواہشات اس درجہ قابو میں آجاتی ہیں کہ ان کا ہونا نہ ہونا برابر ہو جاتا ہے۔

**خواہشات نفسانی** | یہ حظ و لذت والی خواہشات ہیں، جو احساسات میں سے کسی نہ کسی اور سے متعلق ہوتی ہیں۔ مثلاً نرم و نازک اور لطیف اور نرمی

آوازوں کو سننے کی خواہش، خوش رنگ اور جاذب نظر چیزوں کو دیکھنے کی، خوشبو یا عطریات سونگھنے کی، لذیذ اور ذائقہ دار چیزیں چکھنے کی، اور حظ و لذت بخشے والی چیزوں کو چھونے ٹوٹنے اور دبائے کی خواہش ہوتی ہے۔ اور یہی دلوں خواہشیں انسان کی ناسوتی زندگی بن کر چھا جاتی ہیں۔ اگر حد اعتدال میں ہوں تو روحانیت میں معادن ہوں گے۔

**ملکوت کی طرف دو قدم** | یہ دلوں خواہشیں اس درجہ انسان پر غالب ہوتی ہیں کہ انسان ان کا محکوم اور فرمانبردار بندہ ہو کر رہ جاتا

ہے۔ ساری زندگی ان کی پوجا اور بندگی کرتا رہتا ہے۔ وہ جس قدر اس خواہشات کی فرمانبرداری کرتا اور ان کو پورا کرنے کی فکر میں لگا رہتا ہے اتنا ہی یہ دگنی پوگنی بڑھتی جاتی ہے اور دنیا کا کوئی بڑے سے بڑا مقام ان کو نہیں روک سکتا۔ ہاں، اگر کوئی رہنمائے طریقت مل جاتا ہے تو وہ ان خواہشات کی بندگی سے نکال کر خدا کی بندگی میں ڈال دیتا ہے۔ اُس وقت یہ خواہشات باقی رہتے ہوئے بھی شریعت کی پابند ہو کر سیر ملکوتی کی مانع نہیں ہوتی ہیں۔ اور جب یہ خواہشات شریعت کی متابعت سے قابو میں آجاتی ہیں تو وہ ایک قدم ملکوت کی طرف بڑھ جاتا ہے۔ اور دوسرے قدم پر جب یہ خواہشات اس



درجہ فنا ہو جاتی ہے کیا کہ نفس میں آنکھ ہی نہیں کھولتیں تو نفس قلب کے مقام پر آجاتا ہے جو ملکوت کا دروازہ ہے۔ اور انسان آسانی سے ناسوت کو چھوڑ کر ملکوت میں داخل ہو جاتا ہے۔

**وسعت ملکوت** | عالم ملکوت اتنا وسیع، عریض، پہن اور کشادہ عالم ہے کہ اس عالم ناسوت جیسے ہزار عوالم اس کے ایک گوشہ میں پوشیدہ ہو سکتے

ہیں۔ جو انسان اس خواب کے سے عالم میں پہنچ جاتا ہے، وہ تاحد نظر چاروں طرف اپنا ہی مکان و مقام پاتا ہے۔ اور اس کی روح اس پہنائے عظیم میں منبسط ہوتی اور پھیل جاتی ہے۔ اس انبساط سے روح کا وہ ثقل معدوم ہو جاتا ہے جو اسے عالم اجسام یا ناسوت کی پستی میں دبا رہا تھا۔ اب اس روح میں اتنا ہلکا پن پیدا ہو جاتا ہے کہ وہ نیچے اترنے کی بجائے اوپر اٹھتی اور اعلیٰ علیین تک پہنچ جاتی ہے۔ یہی وہ مقام ہے جہاں مرنے کے <sup>مؤمنین</sup> صالحین کی ارواح رہتی ہیں۔ اگر اس زندگی میں رہتے ہوئے کسی کی روح میں وہ انبساط پیدا ہو جائے جو اسے علیین تک پہنچا دے تو گویا وہ عالم ناسوت کے اعتبار سے مر گیا اور عالم ملکوت میں چلا گیا۔ یہی **مُوتُوا قَبْلَ أَنْ تَمُوتُوا** کے معنی ہیں۔

**قلب مؤمن عرش اللہ** | مؤمن کا دل چونکہ تابع روح ہوتا ہے اس لیے روح جتنا انبساط حاصل کرتی ہے قلب بھی اتنا ہی وسعت

اختیار کرتا جاتا ہے۔ یہاں کہ عرشِ اعظم سے وسیع تر ہو جاتا ہے۔ اللہ تبارک و تعالیٰ عرش پر استوی رکھتا ہے۔ عرش میں سماتا نہیں ہے۔ لیکن قلب مؤمن وہ مقام ہے جہاں اللہ تعالیٰ سما جاتا ہے۔ یعنی اللہ تعالیٰ کے اسماء و صفات و شیونات سب مؤمن کے دل میں اتر آتے ہیں۔ اور عرش اللہ تعالیٰ کا پانی یہی ہے **وَكَانَ عَرْشُهُ عَلَى الْمَاءِ لِيَبْلُوكُمْ** **أَيُّكُمْ أَحْسَنُ عَمَلًا**۔ تمہارا امتحان کرنے کیلئے کہ تم میں کون اچھا عمل کرنے والا ہے اللہ تعالیٰ نے



پانی پر اپنا عرش بنایا ہے۔

(استویٰ کے معنی میں موجودہ علماء کے درمیان عجب اعتقادی اختلاف واقع ہو گیا ہے۔ ایک وہ علماء ہیں جو استویٰ کے معنی

## استویٰ علی العرش

میں اللہ تعالیٰ کو عرش پر بیٹھا ہوا تصور کرتے ہیں۔ ان کے نزدیک گویا اللہ تعالیٰ لغو ذب اللہ جسمانیت و شخصیت رکھتا ہے کہ عرشِ اعظم پر اس طرح آکر بیٹھ گیا ہے جس طرح ایک بادشاہ اپنے تختِ سلطنت پر بیٹھتا ہے۔ نَعُوذُ بِاللّٰهِ مِنْ ذٰلِكَ۔ بیٹھنے، رک جانے یا بالذات قائم ہو جانے کا تصور ہی اللہ تعالیٰ کی سبحانیت اور تنزیہ کے منافی ہے۔ بعض علماء کہتے ہیں کہ اللہ تعالیٰ اپنی صفات کے اعتبار سے ہر جگہ موجود ہے اور ذات کے اعتبار سے عرش پر ٹھہرا ہوا ہے۔ یہ اعتقاد بھی حقیقتِ واقع سے دُور ہے۔ کیونکہ اللہ تعالیٰ کی صفات کو خواہ عین ذات نہ مانا جائے۔ مگر صفات کو غیر ذات یا ذات سے جدا کیونکر مانا جاسکتا ہے جب کہ ذات و صفات بعینہ قدیم ہیں۔ پھر یہ کیونکر ممکن ہے کہ جہاں ذات ہو وہاں صفات نہ ہوں۔ یا صفات ہوں اور ذات نہ ہو۔ اگر ایسا تصور کیا جائے تو لغو ذب اللہ دو قدیم، یعنی ذات کو الگ قدیم اور صفات کو الگ قدیم ماننا پڑے گا۔ اس لیے کوئی صورت ذات و صفات کے جدا ہونے کی نہیں ہے۔ اسی طرح بعض دیگر علماء و عجیب عجیب شکوک و شبہات میں مبتلا ہیں۔

حقیقتِ استویٰ | استویٰ کی حقیقت یہ ہے کہ اللہ تعالیٰ نے انسان کو خلق فرمایا تو کائنات کی تسخیر بذریعہ اسباب اُسے سپرد کر دی اور کائنات میں

## حقیقتِ استویٰ

اُسے اختیار دے دیا۔ اور اپنے بلا واسطہ اختیار و امر کو عرشِ اعظم پر ردک لیا۔ اگر ایسا نہ ہوتا تو انسان اللہ تبارک و تعالیٰ کے امر و اختیار کے مقابلے میں کوئی اختیاری حرکت نہ کر سکتا اور



خزاد سزا سے بری الذمہ ہو جاتا۔ پس استوی علی العرش اللہ تعالیٰ کی ذات و صفات کا استوی نہیں بلکہ امر و اختیار کا استوی ہے۔ اور اس میں کوئی قباحت لازم نہیں آتی۔ وَاللَّهُ تَبَارَكَ تَعَالَى  
 اَعْلَمُ بِحَقِيقَتِهِ ﴿

**قلبِ مؤمن کی وسعت** | بعض بزرگوں کا خیال ہے کہ حضرت بائید بسطامی قدس سرہ نے جو یہ فرمایا ہے کہ ”میرا قلب عرشِ اعظم سے زیادہ وسیع ہے“ بحالتِ سُکر فرمایا ہے۔ اس لیے اس قول کا اعتبار نہیں ہے۔ مگر ہمارا خیال ہے کہ یہ کلام نتیجہ سُکر نہیں ہے۔ بلکہ انھوں نے حدیث رسول اللہ صلی اللہ علیہ وسلم کی (کہ آپؐ نے فرمایا ہے قُلُوبُ الْمُؤْمِنِينَ عُرْشُ اللَّهِ تَعَالَى) بحالتِ صحو ”شہودی تصدیق“ فرمائی ہے۔ اس قول کو سُکر سے کوئی واسطہ نہیں ہے۔ حقیقت اس کی یہ ہے کہ عرشِ اعظم کو علم و ادراک نہیں ہے۔ اور قلبِ مؤمن علم و ادراک رکھتا ہے۔ یہ اپنے علم و ادراک کے اعتبار سے عرشِ اعظم سے بڑا اور وسیع تر ہے۔ اور وہ اپنے علم و ادراک اور محبت کے ذریعہ اللہ تعالیٰ کے اسماء و صفات کو اپنے اندر جمع کر لیتا ہے۔ اور اس طرح تمام ایرادات سا قفا ہو جاتے ہیں۔

**مراتب کے اعتبار سے اختلافِ نظر** | مظاہر کائنات کو نظر اٹھا کر دیکھنے والے اپنے مرتبے کے اعتبار سے مختلف ہو جاتے ہیں۔ ان میں ایک عامی ہیں، ایک عالم اور ایک عارف۔ عامی کائنات کی ایک ایک چیز کو محض شے سمجھتے اور دیکھتے ہیں۔ وہ اُسے نہ مصنوع جانتے ہیں نہ مخلوق، نہ منظر جانتے ہیں نہ آثارِ افعالی۔ ان کے نزدیک یہ ساری کائنات بس اشیائے مرنی کا اجتماع ہے۔ اور یہ چیزیں اتنی اور ایسی ہی ہیں جیسی نظر آرہی ہیں۔ ان کو نگاہ کی فریب خوردگی اور حقائقِ اشیاء کا کوئی علم نہیں۔ نہ کسی چیز کے باطن میں جھانک کر دیکھنے کی ضرورت۔ وہ حیوانات کے مرتبے پر ہیں۔ جس طرح حیوانات



مظاہر کائنات اور اشیائے مرنی کو دیکھتے ہیں اسی طرح وہ دیکھتے ہیں۔ بلکہ اس اختیار سے ان سے پست ہیں کہ وہ حیوان ہو کر حیوان کی نظر سے دیکھتے ہیں اور یہ انسان ہو کر حیوان کی نظر سے دیکھتے ہیں۔ پس ایسے ہی لوگوں کی بابت فرمایا ہے اُولَئِكَ كَالْاَنْعَامِ بَلْ هُمْ اَضَلُّ اُولَئِكَ هُمُ الْخٰفِلُوْنَ۔ وہ جانور ہیں بلکہ ان سے زیادہ گمراہ۔ یہی لوگ غافلین میں ہیں۔

**کن فیکون** | غرض تَسْبِيْحَانَ الَّذِيْ بِيْدِهِ مَلَكُوْتُ كُلِّ شَيْءٍ وَّ اِلَيْهِ تُرْجَعُوْنَ میں، یہ عالم ملکوت صغیر ہر شے کے باطن میں حدودِ عرش کے نیچے ملتا ہے اور عالم کبیر میں حدودِ عرشِ اعظم کے اوپر واقع ہے۔ اس عالم کی صفات سے اللہ تعالیٰ نے اس سے ما قبل کی آیت میں متعارف کرایا ہے۔ اِنَّمَا اَمْرُهُ اِذَا اَرَادَ شَيْئًا اَنْ يَقُوْلَ لَهُ كُنْ فَيَكُوْنُ۔ بالتحقیق اس کا امر یہ ہے کہ جب وہ کسی چیز کا ارادہ کرتا ہے۔ پھر کہتا ہے "ہو جا!" وہ ہو جاتی ہے۔

**تمثیل معمار** | مثلاً ایک معمار جب کسی عمارت کے بنانے کا ارادہ کرتا ہے تو اس کا نقشہ سب سے پہلے اس کے علم میں موجود ہوتا ہے۔ اور بعینہ و لیسا ہی موجود ہوتا ہے جیسا اس نے بنانے کا ارادہ کیا ہے۔ پھر وہ اسی علمی نقشے کو اپنے ذہن میں لا کر دیکھتا اور پسند کرتا ہے۔ پھر اس کو قلم کے ذریعہ اپنے ذہن سے نکال کر کاغذ پر ترسیم کر دیتا ہے۔ اور جب یہ نقشہ خارج علم و ذہن کاغذ پر موجود ہو جاتا ہے تو پھر آلاتِ معمار، مزدور، اینٹ، گارا، پونا اور سمنٹ بالو (یعنی اسباب و لوازماتِ عمارت) کی ضرورت ہوتی ہے اور جیسے جیسے اسباب و لوازمات اپنے وقتِ خاص پر مہیا اور فراہم ہوتے ہیں عمارت بننا شروع ہو جاتی ہے۔ یہاں تک کہ اسی علمی نقشے کے مطابق جو علمِ معمار میں تھا ظاہر میں ایک دائمی عمارت موجود نظر آتی ہے۔ اس مثال کے ذریعہ جب ہم علم الہی تک پہنچتے ہیں تو دیکھتے ہیں



کہ علم الہی ذات الہی کی طرح قدیم ہے اور سرمدی ہے۔ اور اس علم الہی میں کائنات کی یہی شکل و صورت جو نظر آ رہی ہے پہلے سے موجود تھی پھر جب اللہ تعالیٰ نے ارادہ کیا کہ یہ کائنات خارج از علم کاغذی نقشے کی طرح موجود ہو جائے تو اس علمی شکل و صورت کو حکم دیا کہ کن وہ عالم ملکوت میں ویسے ہی موجود ہو گئی جیسی علم الہی میں تھی۔ اور چونکہ یہ عالم نوری بغیر اسباب ذریعہ کے صرف امر کن سے موجود ہوئی اس لیے اس کو عالم امر کہا گیا۔ اور یہ عالم عرش اعظم سے اوپر ہے۔ عرش اعظم سے نیچے عالم اسباب شروع ہو جاتا ہے جسے عالم اسباب، عالم شہادت، عالم خلق یا عالم مادی بھی کہتے ہیں۔

**عالم غیب** اگر ہم اپنے تخیل کو ایک مصنوعی سیارے کی طرح سیدھے آسمان کی طرف پرواز کرائیں، تو یہ فضا ہوائی سے گزرتا ہوا آسمانوں کو طے کر کے تاحد عرش پہنچ جائے گا۔ یہ کائناتی فضا جو ہمارے تخیل نے طے کی، عالم شہادت یعنی جہاں جہاں ہمارا تخیل پہنچا اس کو نگاہ تخیل نے دیکھا مشاہدہ کیا اور وہاں سے معلومات فراہم کیں۔ لیکن مقام عرش کے اوپر عالم غیب شروع ہو جاتا ہے جہاں ہمارا تخیل بھی کام نہیں کرتا۔ اور اسی غیب پر ایمان لانا اسلامی تعلیم ہے۔ جیسا فرمایا ہُدٰی لِلْمُتَّقِينَ الَّذِينَ يُؤْمِنُونَ بِالْغَيْبِ۔ یعنی قرآن کریم ایسے متقیوں کو سیدھا راستہ دکھا دیتا ہے جو غیب پر ایمان لاتے ہیں۔

**ایمان بالغیب کا نور** الْاِيْمَانُ نُورٌ۔ ایمان بھی ایک روشنی ہے اور ایسی روشنی ہے جس پر عالم شہادت کی تاریکی کا کوئی اثر نہیں ہوتا۔ ایمان کی یہ روشنی عالم غیب میں سر بیان کرتی اور غیبی اوزار و مشاہدات سے معلومات فراہم کرتی ہے۔ اس لیے کہ نور ایمان کو نور رسالت صلی اللہ علیہ وسلم سے خصوصی نسبت ہے جیسے حضور نبی کریم صلی اللہ علیہ وسلم جبریل علیہ السلام کو سدرۃ المنتہیٰ پر پھوڑ کر آگے تشریف لے گئے اسی طرح



ہمارے ایمان کا نور ہماری عقل و فہم و ادراک کو نیچے پھوڑ کر عالم غیب، بلکہ غیب الغیب تک پہنچتا اور اللہ تعالیٰ کی شہودی معرفت حاصل کرتا ہے۔ کیونکہ یہ صرف ایمان کی آنکھیں ہیں، جو ملکوت و جبروت سے گزر کر لاہوت میں اللہ تعالیٰ کا ایسا ہی دیدار کرتی ہیں جیسا ہم جنت میں کریں گے۔

**ملک سے ملکوت** | اب جبکہ ہمیں معلوم ہو گیا کہ ہم اس عالم ملک میں آنے سے پہلے عالم ملکوت (.....) میں تھے۔ اور یہ بھی معلوم

ہو گیا کہ پھر وہیں لوٹ کر جانا ہے تو اس کی فکر کرنی چاہیے۔ اور یہ دیکھنا چاہیے کہ اس زندگی میں رہتے ہوئے اس عالم ملک سے اس عالم ملکوت میں پہنچ سکتے ہیں یا نہیں؟ تو ہمیں معلوم ہوتا ہے کہ اس امت کے تمام اولیائے کرام، جو مقام رسیدہ ہیں ہم کو ملک سے ملکوت کی طرف سیر کرنے کے خاص طریقے بتاتے ہیں۔ ان میں ایک خاص طریقہ مراقبہ ہے جس میں ہم عالم ملک سے تعلق منقطع کر کے اپنے اپنے باطن کی طرف متوجہ ہوتے ہیں۔ اور یہی اقرب ترین راستہ ہے۔ کیونکہ جس قدر عالم ہمارے جسم سے باہر عرش تک، پھر ملکوت، جبروت اور لاہوت ہیں اسی قدر ہمارے باطن میں موجود ہیں۔ جب ہم اپنے باطن کے عالم صغیر کی سیر کرتے ہیں تو گویا حقیقتاً وہ عالم کبیر ہی کی سیر ہوتی ہے۔ اور ہم جس طرح علم الہی سے یہاں آئے ہیں یہاں سے پھر سیر الی اللہ اور سیر فی اللہ کر کے علم الہی میں واپس لوٹ جاتے ہیں۔ یہاں فنا ہوتے ہیں اور وہاں بقا پاتے ہیں۔

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ  
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ





## شریعتِ محمدی

الْحَمْدُ لِلَّهِ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَاهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا. وَالصَّلَاةُ وَالسَّلَامُ عَلَى رَسُولِهِ مِمَّا جَاءُ مُبْتَدِئًا وَعَلَىٰ آلِهِ وَاصْحَابِهِ مُتَّصِفًا بِالْخُلُقِ الْأَعْلَىٰ.

**شریعت کی تعریف** شریعت وہ قوانین زندگی ہیں جو اللہ تعالیٰ نے اپنے ادوار الغرم رسولوں صلوٰۃ اللہ علیہم اجمعین کے وسیلے سے عالم انسانیت پر عائد کیے اور ان کو پہنچا دیے۔ تاکہ ان ہی قوانین پر عمل کرتے ہوئے انسان اپنی زندگی گزارے اور حکومت الہی میں فساد واقع نہ ہو۔ جب ایک بادشاہ اپنی سلطنت کے لیے مکمل قوانین بنا کر اپنی رعایا کو دیتا اور ان پر چلنے کی تاکید کرتا ہے تو اس کا مقصد یہ ہوتا ہے کہ رعایا کی زندگی میں الجھنیں پیدا نہ ہوں، امور سلطنت میں انتشار اور نظام حکومت میں خلفشار واقع نہ ہو۔ ظلم و استبداد کی راہیں نہ کھل جائیں۔ رعایا کے حقوق پامال نہ کیے جائیں۔ عدل و انصاف کا گلانا گھونٹا جائے۔ طاقتور کمزور کو اور جابر مجبور کو نقصان نہ پہنچائے۔ امن و سلامتی کی فضا قائم رہے۔ اور اس کی سلطنت ایک ایسا مثالی نمونہ بن جائے جو اس کی بادشاہت کے شایانِ شان ہو۔ ان قوانین کی



پابندی بادشاہ کی دوستی اور فرمانبرداری ظاہر کرنے کی وجہ سے انعام و اعزاز پانے کی مستحق ہوتی ہے اور ان قوانین کا توڑنا بادشاہ کی غداری اور دشمنی کی دلیل ہوتی ہے، اور سزا و عذاب کی مستحق۔ اسی طرح اللہ تعالیٰ نے اپنی حکومت کے جو قوانین اپنے رسولوں کے ذریعہ انسانوں کو پہنچائے وہی "قوانین شریعت" کہے جاتے ہیں۔ اور جس طرح ایک بادشاہ اپنے قوانین کی پابندی کرنے والوں سے خوش ہوتا اور ان کو انعام دیتا ہے۔ اسی طرح اللہ تعالیٰ پابند شریعت لوگوں سے خوش ہوتا۔ ان کو بڑی سے بڑی جزا دیتا اور دین و دنیا میں ان کا اعزاز بلند کرتا ہے۔ اور جس طرح ایک بادشاہ اپنے قوانین کو توڑنے والوں سے ناراض ہوتا اور سزا دیتا ہے۔ اسی طرح اللہ تعالیٰ شرعی قوانین سے روگردانی کرنے والوں کو اپنا دشمن فرماتا اور عذاب میں مبتلا کرتا ہے۔ اور ایسے لوگ دین اور دنیا دونوں جگہ نامراد ہوتے ہیں۔

**شرعیات کے اعتبارات** | شریعت محمدی صلی اللہ علیہ وسلم کے ظاہر سے باطن تک جا کر اعتبارات ہیں۔ یہ اعتبارات ناموت، جو عالم ظاہر سے متعلق ہیں ان کا نام شریعت مطلق ہے۔ یہ اعتبارات ملکوت، جو عالم باطن سے متعلق ہیں ان کا نام طریقت ہے۔ یہ اعتبارات جبروت، جو عالم واحدیت یعنی عالم صفات سے متعلق ہیں، ان کا نام "حقیقت" ہے۔ اور یہ اعتبارات لاہوت، یعنی عالم ذات، ان کا نام "معرفة" ہے۔

**شرعیات کی کلی مثال** | شریعت کی مثال میں علمائے حقہ نے "انار" کو پیش کیا ہے کہ اگر تمہارے ہاتھ میں انار ہو اور اس پر تمہیں اختیار بھی ہو تو یقیناً تم ان لوگوں کے اعتبار سے خوش قسمت ہو جن کے ہاتھ میں انار نہیں ہے۔ لیکن کیا اس انار کو ہاتھ میں رکھنے سے اس کی لذت اور فائدہ تمہیں حاصل ہو سکتا ہے؟ نہیں!۔ تمہیں اس کی لذت حاصل کرنے کے لیے اس کے باطن سے داؤں کو نکالنا ہوگا۔ اب اگر تم نے داؤں کو



نکال لیے تو جب تک منہ میں ڈال کر نہ چباؤ کے لذت حاصل نہ ہوگی۔ لذت حاصل ہونے کے بعد تمہیں اُس کی شفا اور فرحت کے اثرات کو مخالفت اثرات سے بچانے کی ضرورت ہوگی۔ تب اپنے دقت پر وہ انار تمہاری رُوح کو فرحت و انبساط سے مالا مال کر سکے گا۔ بعینہ ہی مثال شریعت کی ہے کہ جب انسان شریعت کا پابند ہو گیا، تو گویا اُس کے ہاتھ میں سالم انار آ گیا۔ جس میں دانتے بھی ہیں، دالوں میں مزے دار رُس بھی ہے۔ اور رُس میں فرحت و شفا بخش اثرات بھی ہیں۔ اب ضرورت اس بات کی ہے کہ وہ اس شریعت کے باطن میں طریقت کے راستے سے داخل ہو اور روحانی طاقتیں حاصل کرے، جو انار کے دالوں کی طرح ہیں۔ پھر طریقت کے باطن سے حقیقت حاصل کرے جو مزے دار رُس کے مانند ہے۔ پھر اُس حقیقت کے باطن سے اللہ تعالیٰ کی معرفت حاصل کرے۔ تب اس انار شریعت کا پورا پورا اثر فرحت و شفا بخشی یعنی حیاتِ جاوید حاصل کر سکے گا۔

**شریعت کے دو رخ** جس طرح ہر چیز کے دو رخ ہوتے ہیں اسی طرح شریعتِ محمدی صلی اللہ علیہ وسلم کے بھی دو رخ ہیں، ظاہر اور باطن۔ ظاہر کا دار و مدار باطن پر ہے۔ باطن نہ ہو تو ظاہر کا وجود کا عدم یا بے جان یا بے کار قرار پائے گا۔ لیکن ظاہر کے بغیر باطن کا وجود ممکن ہے۔ یعنی ایسا ہو سکتا ہے کہ باطن ہو لیکن وہ ظہور میں نہ آیا ہو۔ مثلاً ظاہر کی مثال میں ہم شعلے کو پیش کریں گے، جو ماچس کی تیلی رگڑنے کے بعد ظاہر ہو رہا ہے۔ جب تک تیلی کے باطن میں شعلہ ہے، ظاہر ہوتا رہے گا۔ اور جب باطن میں شعلہ ختم ہو جائے گا تو ظاہر شعلہ بھی بجھ جائے گا۔ پس جب ہم ماچس کی تیلی کو رگڑنے سے پہلے دیکھتے ہیں تو اُس کے باطن میں شعلہ موجود ہوتا ہے۔ لیکن ظاہر نہیں ہوتا۔ اس سے ثابت ہوا کہ باطن کے لیے یہ ضروری نہیں ہے کہ وہ ظاہر بھی ہو۔ لیکن جب ہم نے ماچس کو رگڑ کر اُس کے باطنی شعلے کو ظاہر کر دیا تو چونکہ ظاہر کا مدار باطن پر ہے جب تک باطن ہوگا



ظاہر ہو سکے گا۔ ورنہ نہیں۔ اس سے ثابت ہوا کہ باطن اصل ہے اور ظاہر اس کی فرع۔ پس جب ہم کسی چیز کی اصل یا حقیقت تک پہنچنا چاہیں تو ہمیں اس کے باطن کو کھول کر کرید کر یا علمی طریقے سے اس کے باطن میں داخل ہونے کی ضرورت ہوگی۔

**ظاہر شریعت** | یہ وہ اعمال ظاہری ہیں جو اظہار بندگی اور فرمان برداری کے لیے ظہور میں آئیں۔ اور عقل دہوش و حواس اُنہیں ادراک سے ثابت کر سکیں۔ ان کی دو قسمیں ہیں۔ اوامر اور نواہی۔

**اوامر** | یہ اللہ تعالیٰ کے وہ احکامات ہیں جنہیں اپنے فائدے اور فلاح و بہبود کے لیے ظاہر کرنا (بیجا لانا) فرض ہے۔ یا وہ احکامات ہیں جو رسول صلی اللہ علیہ وسلم نے اپنی امت کو دیے ہیں۔ اور ان کے طریقے خود عمل کر کے بتائے ہیں۔ ان کو تسلیم و رغبت کے ساتھ ادا کرنا سنت ہے۔ یا وہ طریقے اور خاموش احکامات ہیں جو ائمہ و مجتہدین یا بزرگان دین متین نے استیلا پ رحمت اور استشعار نورانیت کے لیے تدوین فرمائے ہیں مستحیبات اور باعث ترقی درجات ہیں۔ یا بعض وہ خصوصی احکامات ہیں جو خاص اوقات میں خاص لوگوں پر مرشدوں یا بزرگوں کی طرف سے عائد کیے جاتے ہیں، یا خود اپنے اوپر لازم کر لیے جاتے ہیں وہ سلوک و مجاہدہ کے لازماًت ہیں۔ ان اوامر پر عمل کرنا اور پابند رہنا بندگی کی جان ہے۔ ان کی مشاکلت ہی زندہ بندگی کا ثبوت ہے۔ ورنہ بندگی مردہ ہے۔

**نواہی** | یہ وہ امور ہیں جن کا ارتکاب کسی نہ کسی نہج سے جسمانی یا روحانی افراد یا اجتماعیت کی مہرّت رساں یا ہلاکت آفریں ہیں۔ ان میں سے وہ امور ہیں جن کے لیے حکم مرتجح وارد ہے وہ حرام ہیں۔ جو نتیجہ قبیح ہیں، ناجائز ہیں۔ جو مانع حسنات ہیں مگر وہ ہیں۔ اور جو مانع ترقی میں وہ ممنوع۔



**حرام** وہ امور اتحد جن سے بچنے کا حکم صریح وارد ہے اور جن پر جان بوجھ کر اصرار کرنا اور باہند قائم رہنا دائرہ اسلام سے خارج کر دیتا ہے۔ وہ اعتقادی ہیں یا قوی یا فعلی یا غذائی۔ چنانچہ بالاعتقاد :- ماسوی اللہ کو فی العبادت معبود، بالذات موجود، بالرغبۃ مقصود، بالاشتقاق مطلوب، فی الحقیقت محبوب ماننا اور غیر اللہ کو حاجت ردا جانتا حرام ہے۔ بالقول :- کلمات کفر و شرک، بے ادبی رسالت، توہین صحابہ، غیبت مومنین، الزام تراشی، دروغ طغی، غلط شہادت، جھوٹ، مکرو فریب، گالی دینا، شدت کلام اختیار کرنا۔ فساد کا بیج بونا اور بحث و مباحثہ میں مسلمات کی تردید کرنا۔ بالعمل :- ماسوی کی پرستش یا سجدہ کرنا، کسی غیر کی نذر ماننا، خدا و رسول کے برابر کسی کا احترام کرنا، اٹم و عدوان کی اعانت کرنا۔ کسی غیر کے نام پر قربانی کرنا، پوری، زنا، نامحرمات کی طرف بالفقد نظر کرنا، قتل کا مرتکب ہونا اور جملہ بدعات حرام ہیں۔ بالاغذیہ :- شراب، سور، مردہ، غیر ذبیحہ، زہر اور تمام نشے والی چیزیں حرام ہیں۔

**ناجائز** یہ وہ امور ہیں جو اپنے نتیجے میں گناہ، عذاب اور قباحت پیدا کرتے ہیں۔ اور جن کی ممانعت نصّ قطعی سے ثابت ہے۔ اور یہ بھی یا اعتقاداً ہوتے ہیں یا قولاً یا عملاً یا غدار۔ اعتقاداً :- اللہ کو غیر اللہ، اور رسول اللہ کو عام السالوں کے برابر جانتا، کسی پیر فقیر یا مزار کو بالذات مشکل کشا یا حاجت ردا ماننا۔ اور وہ امور جن کا اعتقاد کرنا شریعت میں ناجائز ہے۔ قولاً :- اللہ تعالیٰ کی حمد و تعریف میں وہ کلمات استعمال کرنا جن سے منع کیا گیا ہے۔ اور جو صفات سلبیہ کو ایجاب میں اور صفات ایجابیہ کو سلبیہ میں تبدیل کرنے والے ہیں۔ یا رسول صلی اللہ علیہ وسلم کی نعت و مدح اور ثنا و تعریف میں وہ کلمات استعمال کرنا جو رسول کو مرتبہ الوہیت میں پہنچادے، یا عام السالوں کے مرتبے پر لے آئے۔ اور وہ کلمات جو شریعت میں ناجائز ہیں۔ عملاً :- مسلمین و مومنین یا سلامتی کے علم برداروں کو ایذا پہنچانا، حقوق اللہ، حقوق العباد اور لہ بالضم امار کے معنی خدا کی حرام کردہ چیز کو حرام ہی نہ جانتا اور اس کی حرمت سے انکار کرنا، ہیں۔



حقوق نفس کی طرف سے بے پروائی اور ہمسایوں سے بے توہمی کا برتاؤ کرنا۔ اپنے فائدے کے لیے دوسروں کو نقصان پہنچانا۔ امانت میں خیانت کرنا۔ نیک کاموں کے راستے میں روٹے اٹکانا۔ غدارہ۔ بے محنت اور ناحق رزق کھانا، کسی کا دل دکھا کر غذا چھل کرنا، اور ایسی چیزیں جن کے متعلق بوا از ثابیت نہ ہو۔ وغیرہ۔

**مکروہ** | یہ وہ امور ہیں جو قلب و روح میں اس درجہ کراہت و انقباض پیدا کر دیں کہ نفرت ظاہر ہو کر مانع حسنات ہو جائے۔ ان کی دو قسم ہے۔ تحریمی و تنزیہی۔ مکروہ تحریمی وہ ہے جس کی کراہت حرمت تک پہنچ جائے۔ یعنی وہ کسی پہلو سے حرام کی طرف بھی مائل ہو جائے۔ جیسے ان دو سادس کا دل میں آنا جو خدا، رسول، انبیاء، کتب سماوی، فرشتگان، آخرت اور تقدیر خیر و شر کے لیے باعث شکوک و شبہات ہوں۔ اور مکروہ تنزیہی وہ تمام اعتقادات، اقوال اور معاملات ہیں جو نفس کو خوش کرنے اور حسنات کو زائل کرنے والے ہیں۔ جیسے ذہنی عیاشی، رکیک شاعری اور تمام لہو و لعب وغیرہ جیسا کہ فقہ کی کتابوں سے تفصیلاً معلوم ہو سکتا ہے۔

**ممنوع** | یہ وہ امور ہیں جو حرام، ناجائز یا مکروہ تو نہیں ہیں لیکن کسی طبیب جسمانی یا طبیب روحانی یا استاد و مربی کی طرف سے خاص لوگوں کو خاص وقت کے لیے روک دیا گیا ہے۔ ان میں جملہ ادا و مالوفات ہو سکتے ہیں۔ کوئی قید نہیں ہے۔ جیسے حضرت شمس تبریز رحمۃ اللہ علیہ نے مولانا رومؒ کو بیعت سے قبل ایک دن کی نماز فجر سے منع فرمایا تھا۔ جب مولانا رومؒ نے حضرت شمس تبریزؒ سے بیعت کی تمنا کی تو انھوں نے فرمایا کہ **پیر کا حکم** | جس دن تم نماز فجر ترک کر دو گے اسی دن تم کو بیعت کریں گے۔ مولانا رومؒ جنھوں نے زندگی میں کوئی نماز قضا نہ کی تھی پہلے تو اس کے لیے تیار ہی نہ ہوئے۔ لیکن جب اسی حکم پر اصرار پایا تو مسلسل ارادہ کرنے کے باوجود نماز قضا نہ کر سکے۔ روز ارادہ کرتے تھے کہ آج



فجر کی نماز نہ پڑھوں گا۔ لیکن وقت آنے پر شوقِ مجددہ سے اس درجہ بے تاب ہو جاتے کہ ارادہ  
 نسخ ہو جاتا اور نماز پڑھ لیتے۔ اور حضرت شمس سے التجا کرتے کہ یہ شرط معاف کر دی جائے۔ لیکن  
 اُن کا اصرار اٹل تھا، وہ بیعت کرنے سے انکار کر دیتے۔ ایک دن مولانا مصمم ارادہ کر کے  
 مسجد میں بیٹھے کہ آج میں نماز نہ پڑھوں گا۔ مؤذن نے فجر کی اذان دی، دل بے تاب ہو گیا۔  
 اور نماز کے قضا ہونے کا خیال کوہِ عذاب بن کر سر پر آگرا۔ مگر آپ ارادے پر قائم رہے،  
 بکبر نے تکبیر شروع کی آپ دل تھامے بیٹھے رہے۔ امام کی آواز آئی آپ بے تاب ہو کر ٹہلنے  
 لگے۔ سلام پھیرا گیا اور آپ جماعت میں شریک نہ ہوئے۔ اس صبیح بے پناہ سے آپ کا  
 چہرہ متغیر ہو گیا۔ آنکھیں ڈبڈبائی ہوئی تھیں اور دل میں طوفانِ عظیم برپا تھا۔ آپ ٹہل رہے  
 تھے اور وقت گزر رہا تھا۔ آخر اتنا تنگ ہو گیا کہ صرف فرض کی دو مختصر رکعتیں پڑھی جاسکتی  
 تھیں۔ اُس وقت آپ بے قابو ہو گئے اور سنت چھوڑ کر فرض کی نیت کی اور ہاتھ باندھ لیا۔  
 جب سلام پھیرا تو غم سے نڈھال اور کشمکش سے اتنا تھک چکے تھے کہ وہیں لیٹ کر سو گئے۔  
 خواب میں رسول اللہ صلی اللہ علیہ وسلم نے تشریف ارزانی فرمائی اور مسکرا کر بطریقِ خوش طبعی  
 ارشاد فرمایا "جلال اللہ ہم سے کیوں ناراض ہو کہ آج ہماری سنت ترک کر دی۔" کیا جواب دیتے  
 آنسوؤں کا سیلاب جاری تھا کہ آنکھ کھل گئی حضرت شمس تبریزی کی خدمت میں آئے۔ جب باہر  
 بتایا تو انھوں نے فرمایا "دیکھا، تم نے سنت ترک کی تو رسول کا دیدار اور شرفِ تکلم حاصل  
 ہوا۔ اگر تم فرض بھی ترک کرتے تو خدا کا دیدار ہوتا۔" یہ ہے پیر کے حکم کا راز کہ جب وہ کسی نیک  
 کام سے روکتا ہے تو اس کا نتیجہ اُس کے ثواب سے بہت زیادہ حاصل ہوتا ہے۔

اس واقعہ سے یہ گمان ہو سکتا ہے کہ ادائے سنت میں ثواب ہے  
**ترکِ سنت کا راز** | اور ترکِ سنت میں عذاب۔ امرِ عذاب کیونکر نتیجہ ثواب پیدا کر سکتا ہے



تو اس کا جواب یہ ہے کہ یہ نتیجہ ثواب ترک سنت نے نہیں پیدا کیا تھا، بلکہ یہ مولانا کی اس جدوجہد اور جذبہ کی قربانی کا نتیجہ تھا جو ان کو سنت کے وقت پیش کرنی پڑی۔ اور اس کام کے لیے انھوں نے اتنی تکلیف اٹھائی اور غم سہا کہ اور کسی کام میں ان کو لاسی نہ ہوا تھا۔ اور شمس تبریز علیہ الرحمہ جانتے تھے کہ نماز ترک کرنا مولانا کے لیے کتنی زبردست قربانی کا مترادف ہے۔ اسی لیے انھوں نے ترک نماز کا حکم دیا۔

**باطن شریعت** جس طرح شریعت کے ظاہری قوانین ہیں اسی طرح شریعت کے باطنی قوانین بھی ہیں جنہیں طریقت کہتے ہیں۔ شریعت اور طریقت کے قوانین میں فرق ماہ الامتیاز نہیں ہے۔ سوائے اس کے کہ شریعت کے قوانین صرف ظاہری شکل و صورت کے ساتھ بجائے جاتے تھے۔ اب وہی اعمال و قوانین شوق و ذوق و جذبہ اور دالمانہ محویت کے ساتھ بجائے جاتے ہیں۔

**سیر الی اللہ** شریعت میں وہ لفظاً لا الہ الا اللہ کا ذکر کرتا تھا۔ اب وہ معناً لا الہ الا اللہ کا ذکر کرتا ہے۔ یعنی لا الہ سے اپنے باطن میں تمام باطل معبودوں، کاذب معبودوں، ناقص مطلوبوں، فانی محبوبوں اور وہی معبودوں کی نفی کرتا ہے۔ اور لا الہ سے معبود برحق، مسجود صادق، مطلوب کامل، محبوب باقی اور موجود حقیقی کا اثبات و تصدیق کرتا ہے۔ اور اس نفی و اثبات کے زینے سے اتر کر اپنے باطن میں عالم ملکوت کی سیر کرتا ہے۔ اور جب وہ انوار ملکوتی سے آشنا ہوتا ہے تو اسے ایک لذت سرور حاصل ہوتا ہے جو اس طریقت کے باطن یعنی حقیقت کی خیر ہے جہاں وہ ذوق و جذبہ کی زنجیر پکڑ کر اتر جاتا ہے۔ اور اس لذت سرور سے کما حقہ مستفیض ہوتا ہے۔ اس عالم حقیقت میں نہ ذکر نفی لا الہ ہوتا ہے نہ ذکر اثبات لا الہ، اس عالم کی لذت سرور میں کائنات ہی



نہیں، بلکہ جملہ اسماء و صفات گم ہو جاتے ہیں سوائے ایک اسم "اللہ" کے۔ اور وہ لذت و سرور کے ساتھ ذکر اسم جامع "اللہ اللہ" میں محو و مستغرق ہو جاتا ہے۔ اور جب وہ اس لذت و سرور کی بھنور میں غوطہ لگا کر مقام معرفت پر پہنچتا ہے تو وہاں اسم ذات "اللہ" بھی چھوٹ جاتا ہے طرہیت ختم ہو جاتی ہے۔ اور جذبہ الہی اُسے ایسے مقام پر پہنچا دیتا ہے جس کا حقیقہ کوئی نام نہیں سمجھنے اور اشارہ کرنے کے لیے خواہ اُسے عالم معرفت کہیں یا عالم جذب و غیرہ سے یاد کریں، مگر یہ سب محض اشارات ہیں۔ جب یہاں سالک کی زبان ہی گنگ ہو جاتی ہے اور تکلم و کلام کو کوئی یا راہی باقی نہیں رہتا تو اسم و رسم کی گنجائش کہاں۔ یہ ایک عالم بے خبری ہے۔ یہی عالم فنا فی اللہی۔

**سیر فی اللہ** | اب اس عالم میں سیر فی اللہ ہوتی ہے جو اُس کے حیطہ اختیار سے باہر ہے خدا جس طرح چاہے اُسے سیر کراتا ہے۔ اس سیر فی اللہی میں اسماء و صفات الہی کے دروازے کھل جاتے ہیں۔ سالک جو جانتا ہے علم الہی سے جانتا ہے، جو کچھ دیکھتا ہے بصارت الہی سے دیکھتا ہے، جو کرتا ہے دست قدرت سے کرتا ہے۔ اس وقت اسے بقا باللہی نصیب ہوتی ہے۔ وہ مرتبہ ولایت پر فائز ہو جاتا ہے۔ وہ خدا کا دوست اور خدا اُس کا دوست ہو جاتا ہے۔

**نفس مطمئنہ** | یہاں اُس کو نفس مطمئنہ عطا کیا جاتا ہے، یعنی دین و دنیا کی کوئی خواہش، کوئی آرزو، کوئی مقصد، کوئی تمنا، کوئی حاجت اُس کے اطمینان کو بے اطمینانی سے نہیں بدل سکتی۔ وہ وہی چاہتا ہے جو خدا چاہتا ہے۔ اس لیے ساری کائنات کو اپنی ہی مرضی و خواہش پر چلتا ہوا دیکھتا ہے۔ نہ اُس کا کوئی غیر ہوتا ہے نہ اپنا، نہ دوست ہوتا ہے نہ دشمن، نہ اچھا ہوتا ہے نہ بُرا، نہ عذاب ہوتا ہے نہ ثواب، نہ کفر ہوتا ہے نہ اسلام، نہ نور ہوتا ہے



ظلمت، نہ تکلیف ہوتی ہے نہ آرام، نہ رنج ہوتا ہے نہ راحت۔ کیونکہ یہ تمام امور ات صفات سے تعلق رکھتے ہیں اور وہ صفات سے گزر کر سیر فی اللہ یعنی ذات کے مشاہدے میں مشغول ہے اور حقیقی جنت یہی ہے۔ یہی مقام جمع ہے۔ اسی کو دھماں کہتے ہیں۔ یہاں لطف دائرہ عروج تمام ہو جاتا ہے۔

**سیر من اللہ** جب اللہ تعالیٰ اُس کو مقام دھماں میں انعام و اکرام سے نوازتا ہے تو اُسے پھر اُسی عالم کی طرف لوٹا دیا جاتا ہے جہاں سے اُس نے سیر الی اللہ شروع کی تھی۔ اس سیر من اللہ میں اُسے فرق بعد الجمع حاصل ہوتا ہے۔ اور وہ اس سیر کو تمام کر کے دائرہ نزول پورا کرتا ہے اور جب اپنے اُسی مقام ہدایت پر پہنچتا ہے تو اُس کی سیر منتهی ہوتی ہے اسے مقام جمع الجمع کہتے ہیں۔ اس لیے کہ یہ منتهی سالک تمام حالات اور تمام مقامات کا جامع ہوتا ہے۔ اور اس حالت نزول تمام میں وہ عوام سے بالکل نزدیک ہو جاتا ہے تاکہ رُشد و ہدایت کا کام کر سکے۔ اس وقت اگرچہ اُس کا نفس مطمئن ہوتا ہے اور اس میں شرارت اور خطا کی طرف رغبت باقی نہیں رہتی۔ پھر بھی وہ معصوم نہیں ہوتا۔ کیونکہ خطا کی استعداد نفس میں باقی ہوتی ہے۔ اگر پوری نگہداشت نہ کی جائے تو خطا کی طرف مائل ہو سکتا ہے۔

**نفس قدسی** ہاں انبیاء علیہم السلام کو وہ نفس قدسی عطا کیا جاتا ہے جس میں خطا کی خواہش باقی نہیں رہتی اس لیے اُن کو معصوم کہتے ہیں، ان سے کوئی گناہ سرزد نہیں ہو سکتا۔ اگر کسی وقت ادنیٰ خدشہ بھی ہو تو وحی الہی ان کی دستگیری کرتی ہے۔

**خطائے آدم** یہاں پر ذہن انسان فوراً آدم علیہ السلام کی طرف منتقل ہو جاتا ہے۔ اور اس دعوے کے خلاف کہ انبیاء معصوم ہوتے ہیں، یہ سوال پیدا ہوتا ہے کہ پھر آدم علیہ السلام سے خطا کیوں سرزد ہوئی جس کے نتیجے میں جنت کا لباس اُتر گیا۔ اور آپ



عصہ دراز تک گریہ وزاری میں مصروف اور مَآبِنَا ظَلَمْنَا اَلْفُسُّنَا کے مقرر و معترف رہے؟  
 تو اس کا جواب یہ ہے کہ آدم علیہ السلام کی یہ خطا، خطا نہیں بلکہ ایک ایسی حرکتِ اضطراری تھی  
 جو ازل میں مقدر ہو چکی تھی۔ یا یوں کہنا زیادہ مناسب ہو گا کہ یہ اللہ تعالیٰ کی طرف سے امتلا و  
 امتحان تھا، جس میں آدم علیہ السلام اپنی فراستِ نبوت اور پیغمبرانہ صلاحیتوں کی وجہ سے کامیاب  
 ہوئے۔ اور یہ مقام انتہائی غور و تفکر کا ہے۔ اگر انسان اس عجیب راز سے واقف ہو جائے  
 تو اس کے ایمان کی بڑی بڑی گتھیاں سلجھ سکتی ہیں۔ اور اس کے لیے آدم و ابلیس کا تقابل  
 ضروری ہے۔

۴۔ **آدم و ابلیس** | آدم و ابلیس دو برابر کی مقابل طاقتیں تھیں۔ آدم علیہ السلام کے ذریعہ ابلیس کا  
 اور ابلیس کے ذریعہ آدم علیہ السلام کا امتحان لیا گیا۔ خطا بظاہر دونوں سے  
 سرزد ہوئی۔ شیطان نے آدم کو سجدہ کرنے سے انکار کیا۔ اور آدم علیہ السلام نے شجرِ ممنوعہ کی  
 قربت حاصل کر کے بظاہر حکیم خداوندی کی خلاف ورزی کی۔ یہ تو تھا تو دونوں کا امتحان لیکن ابلیس  
 علیہ اللعن نے اس امتحان کا جواب بغاوت، سرکشی، غرور، تکبر اور فخر و تجتر سے دیا۔ اور آدم علیہ السلام  
 نے اعترافِ گناہ، عجز و انکساری، گریہ وزاری، توبہ و استغفار اور اظہارِ عبدیت سے دیا۔ شیطان  
 امتحان میں فیل ہوا اور نکال دیا گیا۔ آدم علیہ السلام امتحان میں پاس ہوئے اور اللہ تعالیٰ نے  
 ان کو اپنی پیغمبری کے مرتبہ صفوت پر فائز فرمایا۔ اس انکشافِ راز کے بعد آدم علیہ السلام کی اس  
 حرکتِ اضطراری کو خطا و گناہ میں شامل کرنا غلطی ہے۔ اگر اس کے بعد بھی کوئی صاحبِ آدم علیہ  
 السلام کو خطا کا مرتکب ثابت کرنے کے لیے قرآن کی آیت پیش کریں اور کہیں کہ آدم علیہ السلام نے  
 اللہ تعالیٰ کے حکم صریح **فَلَا تَقْرَبُوا هٰذِهِ السَّجَّۃَ ۗ** کی خلاف ورزی کی اس لیے وہ اس  
 الزام سے نہیں بچ سکتے۔ تو اس کا ایک جواب تو یہ ہے کہ یہ خلاف ورزی آدم علیہ السلام کی



نیت و ارادہ کے ماتحت نہ تھی۔ اور عمل کا دار و مدار نیت پر ہے۔ اس لیے وہ اس الزام سے بری الذمہ ہوں گے۔ دراصل آدم علیہ السلام حکم "وَلَا تَقْرَبُوا" کے معنی میں مشکوک ہو گئے تھے۔ کیونکہ اس درخت سے قربت کی ممانعت جو پہلے ہی ان کے قریب تھا "هَذِهِ الشَّجَرَةُ" ہذا اسم اشارہ قریب ہے) واضح نہیں تھی۔ اور دوسرا جواب یہ ہے کہ اس آیت کے ایک لطیف معنی اور بھی اخذ کیے جاسکتے ہیں۔ اللہ تعالیٰ فرماتا ہے۔ قُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا مِمَّا شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ۔ ہم نے کہہ دیا (یعنی پہلے بتا دیا) کہ اے آدم، تم اور تمہاری بیوی اس باغ میں رہو اور اپنی مرضی سے جو جی چاہے کھاؤ، اور (ہم دیکھیں کہ تم) دونوں اس درخت کے قریب نہ جاؤ۔ مگر تم (اپنے نفسوں پر) ظلم کر کے رہو گے۔ یعنی یہ شجر ممنوعہ تمہارے لیے ہی پیدا کیا گیا ہے اور تم بالضرور اس کی قربت حاصل کر دو گے اور اس کے نتیجے میں جنت کا لباس تم سے چھین لیا جائے گا۔ تم اس باغ کے آرام سے نکل کر دنیاوی آلام و مصائب میں مبتلا ہو جاؤ گے۔ گویا اللہ تعالیٰ نے آدم علیہ السلام کو ان حالات سے اطلاع دی جو ان کی زندگی میں پیش آنے والے تھے۔ اگر آپ کہیں کہ یہ معنی کس قرینے سے اخذ کیے گئے تو آپ کو "فَتَكُونَا" کے حرف "فا" پر غور کرنا ہوگا۔ اگر یہ معنی ممکن نہ ہوتے تو "ولا تقربا" کے بعد "ولا تكونا من الظالمین" ہوتا۔ یعنی قریب نہ جاؤ اور ظالموں میں سے نہ ہو جاؤ۔ لیکن حرف "فا" نے "تكونا" کو "تقربا" کی نوعیت سے جدا کر دیا۔ اور "تكونا" فعل مضارع ہے، جس کے معنی میں استقبال بھی پایا جاتا ہے۔ یعنی تم ہو جاؤ گے ظالموں میں سے۔ (واللہ اعلم)

مقام جمع الجمع | وہ سالک جو حالت فراق سے سیر الی اللہ کے ذریعہ عروج کر کے حالت وصال  
(یعنی مقام جمع) میں پہنچا تھا۔ اور وہاں سے "سیر فی اللہ" ختم کر کے سیر  
من اللہ کے ذریعہ فرق بعد الجمع اختیار کر کے فراق کے اسی مقام پر پہنچا جہاں سے اُس نے



سیرائی اللہ شروع کی تھی تو وہ جملہ حالاتِ فراق و وصال، فرق و جمع، عروج و نزول، دین و دنیا، خواب و بیداری اور کثرت و وحدت کا جامع ہو جاتا ہے۔ اور اس قابل ہوتا ہے کہ رشدِ ہدایت کا کام سرانجام دے اور اللہ کے بندوں کو سیدھا راستہ راستہ دکھائے۔ وہ معصوم تو نہیں ہوتا، لیکن اللہ تعالیٰ کے دامنِ حفاظت میں محفوظ ہوتا ہے۔ اس لیے ضروری ہے کہ وہ اپنے نفسِ مطمئنہ سے غافل نہ رہے۔ اور اُسے بے لگام نہ ہونے دے۔

**بہشت کے دو رخ** | جس طرح شریعت کے دو رخ ہیں، اسی طرح بہشت کے دو رخ ہیں۔ ایک ظاہر، یعنی صورتِ بہشت اور دوسرا باطن

یعنی حقیقتِ بہشت۔ بہشت ایک آرام، راحت اور لذت و سرور کا مقام ہے۔ لذتِ سرور کی "صورت" یہ ہے کہ انسان ان سے صرف اتنا لطف اندوز ہوتا ہے کہ اس کا احساسِ لذت اپنی جگہ قائم رہتا ہے اور وہ محسوس کرتا ہے کہ وہ آرام میں ہے اور لطف اندوز ہو رہا ہے۔ اور لذت و سرور کی "حقیقت" یہ ہے کہ وہ اس درجہ لطف اندوز ہوتا ہے کہ خود سر سے پیر تک لذت و سرور بن جاتا ہے۔ اور اُس میں ایسا خود مستغرق ہوتا ہے کہ اُسے نہ اپنا احساس ہوتا ہے نہ لذت و سرور کا۔ پس جو لوگ صرف صورتِ شریعت کے حامل ہیں، ان کو صورتِ بہشت حاصل ہوگی۔ اور ان کو اس حالت میں اگر چہ کوئی رنجِ غم تکلیف یا کدورت لاحق نہ ہوگی، اور نعمائے جنت میں سے ہر چیز ان کو میسر ہوگی۔ لیکن دیدارِ خداوندی، جو ادنیٰ داعیٰ ترین الطاف و اکرامِ الہی ہے ان کو ایک وقتِ خاص اور قلیل وقفہ کے لیے نصیب ہوگا۔ اور وہ بس تھوڑی دیر دیدارِ خداوندی سے سرشار ہو سکیں گے۔ باقی اوقات اس دیدار کے انتظار میں گزریں گے۔ اور اس انتظار کی تکلیف کا احساس نعمائے جنت پر غالب ہوگا۔ اور جو لوگ حقیقتِ شریعت کے حامل ہیں۔ وہ اگر چہ دیگر نعمائے جنت سے لطف اندوز نہ ہوں۔ مگر



وہ ہمہ اوقات دیدارِ خداوندی سے سرشار رہیں گے اور اس درجہ محو ہوں گے کہ احساسِ سرشاری بھی باقی نہ رہ جائے گا۔

**خلاصہ** | قربِ الہی کی اصل و بنیاد شریعت ہے۔ اسی بنیاد پر دینِ اسلام اور معرفتِ خداوندی کی عمارت کھڑی ہوتی ہے۔ اور قوانینِ شریعت کی پابندی اس درجہ لازمِ ضروری ہے کہ خود صاحبانِ شریعت اس کی پابندی کے مکلف ہوئے۔ صحابہ کرامؓ نے زیادہ سے زیادہ پابندی و اتباع کر کے مراتبِ کمال حاصل کیے۔ اور آج بھی جو شریعت کی زیادہ سے زیادہ پابندی کرے زیادہ سے زیادہ مراتبِ کمال حاصل کرے گا۔ اللہ تعالیٰ سب مسلمانوں کو شریعتِ بہترہ کے ذریعہ کمالاتِ ولایت سے سرفراز فرمائے اور ظاہری و باطنی مشکلات کو دور کر کے سلوک آسان فرمائے۔

وَصَلَّى اللهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ





## جسم، روح اور قلب

الْحَمْدُ لِلَّهِ الَّذِي كَفَىٰ وَالصَّلَاةُ وَالسَّلَامُ عَلَىٰ عِبَادِهِ الَّذِينَ اصْطَفَىٰ

**روح** | قرآن کریم میں اللہ تعالیٰ نے حضور صلی اللہ علیہ وسلم کو مخاطب کر کے فرمایا۔ لَيْسَ لَكَ مِنْ الشَّيْءِ حَقٌّ حَتَّىٰ تَقُولَ بِهَا وَمَنْ يُنْفِخِ فِيهِ النَّفْثَ الْكَافِرَ قَالَ أَصْحَابُ الرَّوحِ قَالُوا وَالرُّوحُ مَنْ أَمْرُ رَبِّي. آپ سے لوگ رُوح کی بابت دریافت کرتے ہیں۔ آپ فرمادیجئے۔ رُوح امر ربی ہے۔ سائل نے رُوح کو جاننے کے لیے سوال کیا تھا کہ "کیا ہے؟" لیکن اس کا جو جواب دیا گیا وہ بذاتِ خود محتاجِ تحقیق ہے۔ اور ضرورت اس بات کی ہے کہ امر ربی کے متعلق سوال کیا جائے کہ کیا ہے؟ مثلاً کسی شخص کے متعلق سوال کیا جائے کہ یہ کون ہے؟ اور اس کا جواب دیا جائے کہ "یہ پاکستانی یا امریکی ہے۔" تو اب ہمیں جغرافیہ کا نقشہ اٹھا کر پاکستان اور امریکہ کا محل وقوع، حدود، اربعہ، آب و ہوا، فصل و موسم، زراعت و کیفیات، زبان و معاشرت، سماجی و ثقافتی رسم و رواج، اقتصادی، سیاسی اور تاریخی حالات کی تحقیق ضروری ہوگی۔ اس کے بعد ہم کو اپنے سوال کا جواب مل سکے گا، کہ وہ کس معیار کا آدمی اور کس سرزمین کا باشندہ ہے۔ اسی طرح جب سائل کو جواب دیا گیا کہ رُوح امر ربی ہے تو سائل پر یہ فرض عائد ہو جاتا ہے کہ وہ تحقیق کرے کہ امر ربی کیا ہے؟ کہاں ہے؟ کیونکر ہے؟ اور



ان سوالات کو حل کرنے کے لیے کائنات کے نقشہ پر جو اس عقل کے ذریعہ پہچان میں کی جائے گی۔ نوعیت تخلیق پر غور کیا جائے گا۔ اور نتائج حاصلہ سے علت غائی کا پتہ لگایا جائے گا۔ تب اس سوال کا جواب کہ "روح کیا ہے؟ ہماری سمجھ میں آسکے گا۔"

اللہ تبارک و تعالیٰ نے جملہ مخلوق کو زوج زوج، مثل و ضد، نشیب و فراز، نور و ظلمت، رات دن، اچھا بُرا، سعید و شقی اور دوست و دشمن وغیرہ پیدا کر کے ایک کی معرفت کو دوسرے پر منحصر رکھا ہے۔ دو میں سے اگر ایک کی صحیح معرفت حاصل ہو جائے تو دوسرا آسانی سے پہچانا جاسکتا ہے۔ مثلاً جو دن کو پہچان لے گا وہ رات کو ضرور پہچان سکے گا یا رات کو پہچان لے گا تو دن کا پہچانا آسان ہو جائے گا۔ اگر کوئی ایسی چیز سامنے آئے جسے ہم نہ پہچانتے ہوں تو اس کا مقابل تلاش کریں۔ اور ان دونوں میں جو زیادہ قریب ہو اور جسے آسانی سے پہچان سکتے ہوں پہچان لیں دوسرا خود بخود پہچان لیا جائے گا۔ سوال یہ ہے کہ امر ربی کیا ہے؟ ظاہر ہے کہ اگر ہم امر ربی کو پہچانتے تو روح کو پہچاننے میں دشواری نہ ہوتی۔ اور امر ربی کو اس لیے نہیں پہچانتے کہ وہ ہمارے جو اس کے احساس و ادراک سے بعید ہے۔ اب اگر ہم امر ربی کو جاننا پہچاننا چاہتے ہیں تو ہمیں ضرورت ہوگی کہ ہم اس کا مقابل، اس کا ضد یا اس کا عکس تلاش کریں اور دیکھیں کہ وہ ہم سے قریب ہے یا دور اور ہم اسے آسانی سے پہچان سکتے ہیں یا نہیں؟

اب جب ہم امر ربی کا مقابل تلاش کرتے ہیں تو ہمیں معلوم ہوتا ہے کہ خلق ربی خلق ربی اس کا زوج، ضد یا عکس و مقابل ہے۔ اور خلق ربی یہی عالم اجسام ہے جسے ہم دیکھتے، سنتے، چکھتے، چھوتے اور سونگھتے ہیں۔ عقل سے سمجھتے اور تمیز سے پہچان لیتے ہیں اور یہ ہمارے احساسات سے بہت زیادہ قریب ہے۔ اگر اس خلق ربی کی معرفت کا حقیقہ



حاصل ہو جائے تو امر ربی کی معرفت آسان ہو جائے گی۔ اور اس کے لیے ہمیں سوال کرنا چاہیے کہ یہ "عالم اجسام" کیا ہے؟ کیوں کر ہے؟ اور کہاں ہے؟

عالم اجسام | یہ جاننے کے لیے کہ عالم اجسام کیا ہے ہمیں مزید سوالات کرنے ہوں گے۔ یہ کیوں نظر آتا ہے؟ کیوں سنائی دیتا ہے۔ وغیرہ۔ اور ان کے جوابات حاصل کرنے کے لیے ہمیں تجربات سے کام لینے کی ضرورت ہوگی۔ آئیے، ہم اپنے سامنے ایک ایسے مہلکی و مصفیٰ شیشے کی دیوار کھڑی کریں جس کا رخ دلچسپت دونوں مصفیٰ ہو۔ ہم دیکھیں گے کہ وہ شیشے کی دیوار نظر نہیں آتی اور اُس کے دوسری طرف کی تمام چیزیں صاف نظر آتی ہیں۔ کیونکہ شیشے کی دیوار کا جسم لطیف ہے۔ اور اُس کی دونوں سطح مہلکی اور مصفیٰ ہے۔ اب ہم اُس کی ایک طرف کوئی رنگ یا جسم کثیف ایسا لگا دیں جو ہماری نظر کو شیشے کے جسم میں روک دے تو اب ہمیں شیشہ نظر آنے لگے گا۔ اور دوسری طرف کی کوئی چیز نظر نہ آئے گی۔ اس تجربہ سے ثابت ہوا کہ نظر آنے کے لیے جسم کا اتنا کثیف ہونا شرط ہے جو نظر کو روک لے اور دوسری طرف نہ گزرنے دے۔ اس طرح ہمارے سوال کا جواب مل گیا کہ عالم اجسام یعنی یہ عالم ہمیں کیوں نظر آتا ہے؟ یہ اس درجہ کثیف ہے کہ اس سے ہماری نظر پار نہیں ہوتی۔ اس میں رک کر رہ جاتی ہے۔ اس لیے نظر آجاتا ہے۔ یہی جواب "سماعت" کے متعلق ہے کہ جب آواز ہوا میں لہر پیدا کرتی اور ہوا کی لہر پردہ سماعت سے ٹکراتی اور رُک جاتی ہے تو آواز سنائی دیتی ہے۔ وغیرہ۔ جب ہم نے عالم خلق (خلق ربی) کو اپنے ظاہری احساسات سے محسوس کر کے پہچانا۔ تو ہمیں جواب مل گیا کہ عالم اجسام کثیف ہے اور اپنی کثافت کی وجہ سے محسوس ہوتا ہے۔

عالم اجسام کیونکر ہے؟ | اب عالم اجسام کی چگونگی کے متعلق سوال کریں تو ہمیں معلوم ہوگا کہ یہ عالم ظہور کائنات کے اعتبار سے آخری عالم ہے



اور اس کے بعد کوئی عالم نہیں ہے۔ اگر کوئی عالم ہوتا تو اس عالم کے بجائے وہ عالم نظر آتا۔ اور اس کے ظہور کے مقابلے میں اس کا ظہور چھپ جاتا۔ پس ہم کو اس سوال کا یہ جواب ملتا ہے کہ چونکہ ظہور کی امواج اس ساحل سے آکر ٹکراتی اور واپس لپٹون کی طرف لوٹ جاتی ہیں اس وجہ سے یہ عالم اجسام قائم ہے۔ اور جب امواج ظہور رک جائیں گی یہ عالم نسیت و نابود ہو جائے گا۔

**عالم اجسام کہاں ہے؟** غور کرنے سے معلوم ہوتا ہے کہ جب ہر ظہور اپنے لپٹون پر قائم ہے تو عالم اجسام بھی وہیں ہے جہاں اس کے دیگر باطنی عالم

ہیں۔ یہ تصور کرنا کہ عالم اجسام کہیں اور ہے اور عالم ارواح کہیں اور ہے یہ حقیقت کے خلاف ہوگا۔ اس لیے کہ جہاں باطن ہوگا وہیں اس کا ظہور ہو سکتا ہے۔ جہاں باطن نہ ہو وہاں ظہور نہیں ہو سکتا۔ اور اس نکتہ پر معرفت کے بڑے بڑے مسائل موقوف ہیں۔

**خلق اور امر کا تقابل** اب جبکہ ہمیں خلق ربی کی معرفت حاصل ہو گئی تو ہم امر ربی سے اس کا تقابل کریں گے۔ اور دیکھیں گے کہ جب یہ آپس میں ایک دوسرے

کی ضد و عکس ہیں تو ان کی تعریفات بھی الٹ جائیں گی۔ مثلاً یہ خلق ربی محسوس ہے تو امر ربی غیر محسوس ہوگا۔ یہ آخری عالم ہے تو وہ ابتدائی عالم ہوگا (کیونکہ حقیقت عالم دوہی ہیں عالم خلق اور عالم امر۔ باقی عوالم اعتباراً عالم کہا جاتا ہے۔ کیونکہ عالم حد یقینی کا نام ہے اور صرف ان دونوں عوالم میں حد یقینی پائی جاتی ہے)۔ یہ کیفیت ہے تو وہ لطیف ہوگا۔ یہ ظاہر ہے تو وہ باطن ہوگا۔ وغیرہ۔

**امر ربی کی معرفت** جب ہمیں معلوم ہو گیا کہ امر ربی غیر محسوس ہے تو اسے دیکھ کر سن کر چکھ کر، سونگھ کر اور چھو کر معلوم کرنے کی کوشش کرنا دور از کار ہے بلکہ جس طرح عالم اجسام مادی احساسات کے ذریعہ پہچانا گیا تھا اسی طرح "عالم امر" روحانی



قوتوں سے معلوم کیا جائے گا۔ چنانچہ ہم اس عالم کو روح کی بصیرت سے دیکھ سکتے ہیں۔ روح کی سماعت سے سن سکتے اور دیگر روحانی احساسات سے ہی ادراک کر سکتے ہیں۔ اور اس کام کے لیے ضروری ہے کہ ہمارے روحانی قوائے باطن اسی طرح کارآمد صحیح اور بے عیب ہوں جس طرح ہمارے ظاہری احساسات ہیں۔ (اور یہ ممکن نہیں ہے جب تک کسی مرنی کے ذریعہ اُن کو کارآمد بنانے کے لیے صحیح طریقہ پر تربیت نہ کی جائے)

**امر ربی کی معرفت علمی** | جب ہمیں یہ معلوم ہو گیا کہ خلق ربی ہی عالم اسبابِ علل ہے جس میں ہر شے کا ظہور علت و سبب اور زمان و مکان کا محتاج ہے۔ یعنی اگر اسباب

دسیلے اور ذرائع ہوں گے تو اشیاء کا ظہور ہو گا۔ ورنہ نہیں۔ اور عالم امر اس کا اُلٹا ہے، تو لامحالہ وہ اپنے ظہور میں اسبابِ علل کا محتاج نہ ہو گا۔ نہ زمان و مکان کی مادی قید اُس پر عائد ہوگی۔ وہ محض ایک عالم نور ہے جو مشیت و قدرت کے ماتحت امر "کن" سے پیدا ہوا اور اپنی لوزی رفتار کے ساتھ باطن سے ظاہر ہوا اور امر سے خلق کی طرف سفر کر رہا ہے اور ہمارے کثیف مادی احساسات کو جو باطن یا عالم امر میں داخل ہونا چاہتے ہیں واپس خلق کی طرف پھینک دیتا ہے اس لیے یہ وہاں پہنچنے سے قاصر و عاجز ہو جاتے ہیں۔ یہ عالم، محسوس تو نہیں ہو سکتا ہے۔ اور چونکہ یہ عالم نور ہے اس لیے نورِ عقل ہی کے ذریعہ معلوم کیا جاسکتا ہے۔ اور اس علم کے لیے بطریق استمداد اگر ایک لنگ مثال پیش کی جائے تو بیجا نہ ہو گا۔

**خورشید کی مثال** | ایک لنگ مثال ہے۔ لیکن اس سے ہماری عقل کو اتنی مدد ضرور مل سکتی ہے کہ وہ امر ربی کو بطریق علم جان سکے کہ کیا ہے؟ سوچ ایک

مادی مخلوق ہے اور اُس کی مادی روشنی اُس کی ابتدائے تخلیق سے آج تک برابر اُس کے جسمِ ناری سے ظاہر کی طرف خارج ہو رہی ہے اور لوزی رفتار سے حدود نظام شمسی تک



پھیل رہی ہے۔ سورج کی اس روشنی کی پیدائش خود بخود ہو رہی ہے، یہ کسی سبب و علت پر منحصر نہیں۔ سورج کی یہ روشنی حقیقتہً غیر مرئی ہے۔ یعنی نظر نہیں آتی۔ (اگر ہم دن کے وقت زمین کو چھوڑ کر سورج کی طرف پرواز کریں تو حدود تقاضا و کشش سے گزر جانے اور خلائے بسیط میں پہنچ جانے کے بعد ہمیں سورج کی روشنی نظر نہ آئے گی۔ ایک طرف روشن سورج کا کرہ ہوگا۔ ایک طرف چاند کی طرح چمکتی ہوئی زمین یا دیگر اجرام فلکی دکھائی دیں گے اور دن کو تارے نظر آنے لگیں گے) یہ مثالِ عالم امر کی ہے۔ اب سورج کی یہی روشنی جو غیر مرئی ہے جب کسی جسم کثیف زمین چاند ستارے وغیرہ پر پڑتی ہے تو چونکہ جسم کی کثافت کی وجہ سے، اُس سے پار نہیں ہو جاتی اس لیے اس کو روشن کر دیتی ہے۔ اور ہم سمجھتے ہیں کہ سورج کی روشنی نظر آرہی ہے۔ یہ سورج کی روشنی نظر نہیں آرہی ہے بلکہ روشنی سے فضائے ہوائی کے ذرات اور اجسام کثیف نظر آرہے ہیں۔ اب ملاحظہ فرمائیے کہ مختلف اجسام میں اس روشنی کا مختلف ظہور ہوتا ہے۔ جب یہ روشنی گلاب کے پھول پر پڑتی ہے تو سرخ رنگ نمودار ہوتا ہے اور اُس کی پتیوں پر پڑتی ہے تو سبز رنگ اختیار کرتی ہے، دھلے ہوئے کپڑے پر پڑتی ہے تو اُجلا کرتی ہے، اور دھوئی کا جسم اس سے سیاہ ہو جاتا ہے۔ یہ سرخ و سبز وغیرہ الوان سوائے سورج کی روشنی کے ظہور کے اور کچھ نہیں ہے۔ پس سمجھنے کیلئے اگر ہم سورج کی روشنی کو عالم امر کی مثال اور سرخ و سبز وغیرہ رنگ کو عالم خلق کی مثال سمجھیں تو ہماری عقل کو اس کی علمی معرفت حاصل ہو جاتی ہے۔ اور توحیدِ علمی کے لیے اتنا اشارہ کافی ہے۔

اب جبکہ ہمیں رُوح کے متعلق یہ جواب ملا کہ وہ امر ربی ہے اور مخلوق امری کے **روحِ انسانی** متعلق معلوم ہوا کہ وہ نوری ہیں، اور یہ بھی معلوم ہوا کہ نور کا خاصہ یہ ہے کہ وہ جس کثیف جسم پر پڑتی ہے اُس کی مناسبت سے ظہور اختیار کرتی ہے تو ہمیں اپنی رُوح کی علمی معرفت آسان ہو گئی۔ اب ہم اپنے جسم کے ایک ایک عضو اور ایک ایک حصہ کو دیکھ کر، جو ہماری



رُوح کے منظر ہیں، اپنی رُوح کا مطالعہ کر سکتے ہیں۔ اور ہر ہر شانِ دلقین اور ظہور و حدوث میں اپنی رُوح کا جلوہ، عقل کی بصیرت سے دیکھ سکتے ہیں۔

ہمارے جسم میں رُوح کی نسبت اور اس اختلاف کی وجہ سے ان کے خواص افعال، اسما و

صفات بھی مختلف ہو گئے ہیں۔ مثلاً کان میں سماعت، آنکھ میں بصارت وغیرہ۔ لیکن ساخت کے اختلاف کے باوجود ان اعضا کی بنیاد، اعصابِ حس پر ہوتی ہے یا اعصابِ حرکت پر۔ اور یہی رُوحِ انسانی کے ظہور کا آلہ ہیں۔ پس ہر ایک عضو میں وہی رُوح کار فرما ہے جسے امر ربّی کہا گیا ہے۔ اس نور کی چند شعاعیں جب حیوانی اور نفسانی قابلیات کے آئینوں کے چھن کر اعضاء سے اس پر پڑتی ہیں تو اپنی اپنی جگہ اپنی صفات و افعال ظاہر کرتی ہیں۔ رُوح وہی ایک ہے جب کان میں ظہور کرتی ہے سماعت بن جاتی ہے، آنکھ میں ظہور کرتی ہے بصارت بن جاتی ہے وغیرہ۔ اس لیے کہ اس رُوحِ انسانی کے نور میں جملہ صفات موجود ہیں۔ جس منظر پر وہ نور پڑتا ہے ایک خاص ظہور اختیار کرتا ہے۔ اور ہم اپنی بصیرتِ عقل کے ذریعہ رُوح کو دیکھ سکتے اور اس کی معرفت حاصل کر سکتے ہیں۔

قلب کے معنی اُلٹے اور صورت بدلنے والے کے ہیں۔ جیسے "القلاب" یا "قلبِ ماہیت" جب ہم آئینے پر نظر ڈالتے ہیں تو اس میں ہمارا عکس اُلٹا نظر آتا ہے۔ یعنی ہمارے داہنے اعضاء بائیں اور بائیں اعضاء داہنے نظر آتے ہیں۔ اس کا نام عکس ہے یعنی اُلٹا۔ یہ قلب ہماری رُوح اور ہمارے جسم کے درمیان، یعنی عالمِ امر اور عالمِ خلق کے درمیان برزخ ہے۔ اسے رُوح اور جسم کے درمیان ایک "آئینہ دیوار" تصور کرنا عین مناسب ہے جس کا رُخ رُوح کی طرف مچلی اور مصنّفی ہے۔ اور اس کی پشت نفس و جسم کی طرف ہے۔ اور چونکہ نفس و جسم



کثیف ہیں۔ اس لیے اس آئینے کی لپٹ اس طرح بند ہو گئی ہے جیسے قلعی شدہ آئینے کی لپٹ۔ اس لیے اس میں قابلیت انعکاسی ہے اور رُوح کی طرف سے عالم امر کی جو چیز، جو بات، جو اسم اور جو صفت اس کے سامنے آتی ہے اس کا عکس آئینہ قلب میں منعکس ہو جاتا ہے۔ اور چونکہ جملہ موجودات عالم امر میں ہر وقت موجود ہیں اس لیے دل میں کائنات (عالم خلق اور عالم امر) کی ہر چیز منعکس ہو سکتی ہے۔ اور اس کی وسعت اس درجہ ہے کہ کائنات ہی نہیں بلکہ کائن کے جملہ افعال، اسماء، صفات، تعینات اور شیونات کا عکس بیک وقت اس پر پڑ سکتا ہے۔

**آئینے کی وسیع دامانی** | ہم آئینے کو اپنے ہاتھ میں لیں تو بظاہر وہ ایک چھوٹی سی چیز نظر آئے گا لیکن جب اس کے باطن میں جھانکیں تو ہم دیکھیں گے کہ وہ تمام

وسعتیں جو کائنات کی آسمانوں میں نظر آتی ہیں سب اس میں موجود ہیں۔ بلکہ یہ وسعتیں تو وہ ہیں جہاں تک ہماری نظر نے کام کیا ہے۔ اگر ہماری نظر اس سے زیادہ کام کرے تو اس سے زیادہ وسعتیں اس آئینے میں نظر آ سکتی ہیں جن کی کوئی حد مقرر نہیں کی جا سکتی۔ یعنی ایک چھوٹا سا مخلوق و محدود آئینہ اپنے باطن میں جملہ عالم خلق و عالم امر بلکہ مکان و لامکان کی تمام وسعتیں سمیٹے ہوئے ہے۔ اسی طرح ہمارا آئینہ قلب ہے، جو ہمارے باطن میں بمنزلہ عرش عالم کبیر کے ہے۔ جس طرح عرش اعظم کا ایک رُخ عالم امر کی طرف اور ایک عالم خلق کی طرف ہے۔ دل کا ایک رُخ جو رُوح کی طرف ہے رُخ امری اور دوسرا رُخ جو جسم کی طرف، خلقی ہے اور چونکہ دونوں ایک دوسرے کے سامنے آکر اُلٹ جاتے ہیں اس لیے اس آئینے کو قلب کہتے ہیں۔ اور عالم خلق انفسی کا لطیف ترین اور ارفع ترین جسم ہے۔ اس کے بعد عالم امر انفسی ہے۔

**اولین مخلوق** | اللہ تعالیٰ کی خلقت امری میں اولین مخلوق نور محمدی صلی اللہ علیہ وسلم ہے اور عالم امر میں اس نور محمدی کے کسی اعتبارات ہیں۔ اور اعتبار کی بنا پر اس کا



خاص نام ہے۔ چونکہ یہ خود ظاہر ہے اور ظاہر کرتا ہے، جملہ کائنات میں اسی کی روشنی ہے۔ اس لیے اس کو نور کہتے ہیں۔ چونکہ یہ مدبرک اور مدبرک ہے یعنی ادراک کر سکتا اور درک کرتا ہے اس لیے اس کو عقل اول کہتے ہیں۔ اور جملہ عقولِ اضافی اسی عقل اول کے ظہورات ہیں۔ اور چونکہ یہ نور خود حیات رکھتا ہے اور دوسرے کو حیات پہنچا سکتا ہے۔ اس لیے اس کو روحِ اعظم کہتے ہیں۔ اور چونکہ جملہ کائنات ایک کتاب الہی ہے اور اس کتاب کے جملہ حروف و عبارات اسی نور کے درجہ لکھے گئے ہیں، اس اعتبار سے اس کو قلم کہتے ہیں۔ اور چونکہ یہ نور محمدی صلی اللہ علیہ وسلم خالق و مخلوق، عابد و معبود، ساجد و مستود، رازق و مرزوق، استار و مستور، غفار و مغفور، وغیرہ وغیرہ کے درمیان حقیقت برزخی رکھتا ہے۔ یعنی اس نور سے گزر کر ہی تمام رحمتیں اور افعال الہی خلق کو پہنچتے ہیں، اور بندے کے تمام نذر و نیاز، دعا و عبادت، سجدے اور نیکیاں اللہ تعالیٰ تک پہنچتی ہیں، اس لیے اس کو برزخ گیری بھی کہتے ہیں۔

یہ اختلاف اسمائی و صفاتی — بو نور محمدی صلی اللہ علیہ وسلم

**اعتباری اختلافات** | میں نظر آ رہا ہے ہرگز قابل حیرت و استعجاب نہیں۔ اس لیے کہ یہ اعتباری اختلافات خود ہمارے اندر موجود ہیں جن کی بنا پر ہمارے اسماء، افعال اور صفات مختلف ہو جاتے ہیں۔ مثلاً اپنے باپ کے اعتبار سے ہم "بیٹا" ہیں۔ اپنے بیٹے کے اعتبار سے ہم "باپ" ہیں۔ بہن کے اعتبار سے ہم "بھائی" ہیں اور بیوی کے اعتبار سے "شوہر"۔ ان کے علاوہ کچھ اور صفاتی اعتبارات ہیں جیسے فرمانروائی کے اعتبار سے افسر ہیں، سخاوت کے اعتبار سے سخی، انصاف کے اعتبار سے عادل۔ اسی طرح مسلم، مومن، صالح، متقی، وغیرہ اعتبارات کی بنا پر اسماء ہیں۔ اسی طرح اگر اس نور محمدی صلی اللہ علیہ وسلم کو فعالیت کے اعتبار سے آدم کبیر اور قابلیت کے اعتبار سے خاتم النبیین کہیں۔ یا خدا کی زیادہ حمد کرنے کے اعتبار سے احمد اور مخلوق سے مدح کے جانے



کے اعتبار سے محمد (صلوٰۃ و سلاماً دائماً ابداً) کہا جائے تو اس میں کوئی حیرت کا مقام نہ ہونا چاہئے۔  
**حدودِ عالمِ امر** اور محمدی صلی اللہ علیہ وسلم نے پیدا ہونے کے بعد تسبیح و تقدیس کے ساتھ  
 لامکاں میں کئی ارب سالوں تک لوز افشانی کی۔ اور جہاں تک لامکاں  
 کو اپنی امری روشنی سے منور فرمایا وہی عالمِ امر کی حدودِ مکانی ہیں۔ یہی وہ دائرہ امری ہے جس کے  
 باہر کوئی مخلوق امری یا خلقی نہیں۔ بلکہ سب کے سب ماسوی اللہ اسی دائرے کے اندر ہیں۔ حتیٰ کہ  
 عرشِ اعظم ..... اور لوح محفوظ تک اسی لوز کے دائرے میں محدود و مقید ہیں۔ جنت و دوزخ  
 بھی ہماری اور جلالی اعتبار سے اسی عالم کے خاص مقامات میں مقرر و متعین ہیں۔

**حدودِ عالمِ خلق** عرشِ اعظم کے اس رخ سے جو عالمِ خلق کی طرف ہے عالمِ خلق شروع ہوتا  
 اور جہادات کے اسفل السافلین تک اگر ختم ہو جاتا ہے۔ اور اس کی جہادات  
 جمادی کے نیچے سوائے انسان کے اور کوئی عالم نہیں ہے۔ جنات، حیوان اور نباتات جہادات  
 و عناصر ان کے درمیان کے عوالم میں جو عروج اور نزول میں زول کرتے ہوئے اپنا عالم  
 تبدیل کرتے رہتے ہیں۔

**خلاصہ کلام** روح کے متعلق سوال میں اللہ تعالیٰ نے یہ جواب دے کر کہ یہ امر ربی ہے  
 ہیں تفکر کی طرف ہدایت فرمائی اور شوق دلایا کہ ہم امر ربی کی تحقیق میں سیر عقلی  
 کریں یعنی صورت و ظاہر کی سطح سے معنی و باطن کے عمق میں غوطہ لگائیں۔ غوطہ فوراً جب سمندر میں  
 غوطہ لگاتا ہے تو کچھ نہ کچھ ضرور اُس کے ہاتھ آجاتا ہے۔ موتی نہیں تو سیپ سی، خالی ہاتھ تو  
 نہیں آتا۔ اسی لیے رسول صلی اللہ علیہ وسلم نے ارشاد فرمایا ہے **تَفَكَّرُوا فِي آيَاتِ اللَّهِ وَلَا**  
**تَفَكَّرُوا فِي ذَاتِ اللَّهِ** یعنی اللہ تبارک و تعالیٰ کی نشانیوں، تعینات و شیونات، افعال  
 اسرار و صفات میں غور کرو، مگر ذاتِ الہی میں فکر نہ کرو۔ کیونکہ لوز عقل کو ذات تک رسائی نہیں



یہ نہ سوچو ذاتِ خدا کیا ہے، کیونکر ہے، کیسا ہے، کہاں ہے، کب سے ہے؟ کیونکہ ذات میں  
تفکر کے لیے کوئی راستہ ہی نہیں ہے۔ اگر ہوتا تو اُس کی کچھ نشان دہی کی جاتی جب کوئی نشان  
ہی نہیں ہے تو تفکر کو کیوں کر راستہ مل سکتا ہے۔ نشانیاں جو کچھ ہیں وہ اسماء و صفات کی ہیں  
پس ہم ان کے متعلق غور کر سکتے ہیں۔ اور اپنی استعداد کے مطابق موتی تلاش کر سکتے ہیں۔  
وَمَا تَوْفِيقِي إِلَّا بِاللَّهِ .

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ





## حُسنِ خُلُق

الْحَمْدُ لِلَّهِ الَّذِي كَفَىٰ وَالصَّلَاةَ وَالسَّلَامَ عَلَىٰ عِبَادِهِ الَّذِينَ اصْطَفَىٰ

**مومنِ کامل اورِ حُسنِ خُلُق** رسولِ صلی اللہ علیہ وسلم نے ارشاد فرمایا ہے اَکْمَلُ الْمُؤْمِنِينَ

ایماناً أَحْسَنَهُمْ خُلُقًا۔ کامل ترین مومن ایمان میں وہ ہے جس کا خلق سب سے اچھا ہو۔ یعنی جو مومن سب سے زیادہ حُسنِ خلق رکھتا ہے۔ اس کا ایمان سب سے زیادہ کامل ہے۔ رسولِ صلی اللہ علیہ وسلم نے یہ ارشاد فرمایا کہ ہمارے لیے میدانِ عمل کا راستہ کھول دیا، تاکہ ہم اپنے ایمان کو کامل تر بنانے کے لیے اپنے اخلاق کو دوسروں سے بہتر بنانے کے لیے جدوجہد کریں۔ اور اس بات کا لحاظ و خیال رکھیں کہ کوئی دوسرا اخلاق میں سبقت نہ لے جاسکے۔ جب اخلاق میں بلند کردار ہوگا تو ایمان میں کامل ہوگا اور جب ایمان میں کامل ہوگا تو مقرب درگاہِ خداوندی ہو جائے گا۔ اللہ تعالیٰ اس سے نزدیک ہوگا۔ اور جب دوست نزدیک ہو تو سبحان اللہ "کیا کچھ" فائدہ حاصل نہ ہوگا۔ وہ اللہ سے راضی ہوگا اور اللہ اس سے راضی ہو جائے گا۔ پھر اسے کوئی خوف ہوگا اور نہ کسی طرح کا خزن۔ لَاخَوْفٌ عَلَيْهِمْ وَلَا هُمْ يَحْزَنُونَ۔



**اثراتِ خُلُق** خُلُق وہ عادت و اطوار اور کردار و رفتار ہے جو بے تکلف سرزد ہو، اور دوسرے آدمی پر اثر انداز ہو۔ مثلاً جب دو آدمی آپس میں ملتے ہیں تو پہلی ہی

نظر میں کچھ ایسے خاموش اخلاقی جذبات کا اظہار ہو جاتا ہے جو دفعۃً ایک دوسرے پر اثر انداز ہوتا ہے۔ اگر یہ جذبات انبساطی ہیں تو زبان سے کہنے کی ضرورت نہیں کہ میں آپ سے مل کر بہت خوش ہوا۔ بلکہ اس معنی کو دوسرے کا دل از خود معلوم کر لیتا ہے، اور یقین کرتا ہے کہ میری ملاقات سے یہ اتنا ہی خوش ہوا ہے جتنا میں اس کی ملاقات سے خوش ہوا ہوں۔ یہی ابتدائی جذبہ دونوں کے درمیان محبت کا بیج بن جاتا ہے۔ اور اگر کوئی رکاوٹ درمیان میں نہ آجائے تو اس سے شاخیں پھوٹی رہتی ہیں اور یہ محبت ایک سایہ دار درخت بن کر اُن کی زندگی پر چھا جاتی ہے۔ اور اگر یہ ابتدائی جذبات و تاثرات انبساطی ہونے کی بجائے انقباضی ہیں تو زبان سے ہزار کچھ کہا جائے "میں آپ سے مل کر بہت خوش ہوا۔ مجھے آپ کے ساتھ بڑی انسیت و محبت ہے، بالکل بیکار ہو گا۔ کیونکہ شخص مقابل جب اپنے دل میں کوئی انبساطی اثر محسوس نہ کرے گا تو جان لے گا کہ غلط بیانی سے کام لیا جا رہا ہے۔ اور دونوں کے دل میں نفرت پیدا ہو جائے گی۔

**خوش خلق و بد خلق** اگر ملاقات، معاملات اور معاشرت میں کسی کا اندازِ نظر سنگتہ، طریق ملاقات دل پسند، طرزِ گفتار دل نشیں، نشست و برخاست مؤدب،

کردار و عادات راحت رساں اور نیت و جذبات فلاح و مہبود پر مبنی ہیں اور وہ اسلام میں داخل ہے تو یقیناً خوش خلق، صاحبِ حسن معاشرت اور مؤمن و صالح ہو گا۔ لیکن اگر اس کے برخلاف ہے تو وہ آدمی بد خلق، بد معاشرہ اور طالح انسان ہے۔

**سازِ اخلاق** آپ اپنی زندگی میں جیسی جیسی اہم شخصیتوں سے ملے ہیں اُن کے اخلاقِ حسنہ یا رذیلہ سے آپ اس درجہ ضرور متاثر ہوئے ہوں گے کہ اس کی یاد آج تک



آپ کے حافظہ میں محفوظ ہوگی۔ اور یہی نہیں کہ اس کی یاد محض باقی ہے، بلکہ آپ جس وقت اس کا خیال کرتے ہیں وہی اثر آپ کے دن میں پیدا ہو جاتا ہے، اور آپ اس سے خوشنود یا رنجیدہ ہو جاتے ہیں۔ اور یہی نہیں کہ یہ اخلاقی اثر اسی زندگی تک ہے اور موت کے بعد ختم ہو جائے گا۔ نہیں نہیں یہ اثرات زائل ہونے والے نہیں، بلکہ قیامت اور اخروی زندگی میں بھی بحالہ باقی رہیں گے! اور ہاں بھی ان کے اثرات میں کمی یا مفرغہ ہوگا۔ یہی عذاب و صواب کا باعث۔ اخلاق و معاملات کا اثر ریاضت و مجاہدات اور فرائض و واجبات سے بھی قوی اور دیر پا ہوتا ہے۔

**طریق حصول اخلاق کریمہ** | اخلاق کریمہ حاصل کرنے کے لیے بہتر یہ ہے کہ اخلاقی اقدار کے حاملوں اور کردارِ حسنہ کے معلموں کی صحبت و مجالست اختیار

کریں اور اخلاقی کتب کا مطالعہ کرتے رہیں۔ اور اگر خود حساس و باشعور ہیں تو اپنے دل پر دوسروں کے اخلاق کا اثر محسوس کریں اور دیکھیں کہ جب ایک شخص آپ کے ساتھ کسی خاص طریقہ سے پیش آیا تو آپ نے اس کا کیا اثر لیا۔ اگر آپ اس بات سے خوش ہوئے اور آپ کے دل میں قبولیت و پسندیدگی کا اثر غالب آیا تو جانیں کہ یہی خلقِ حسن ہے آپ دوسروں کے سامنے اس سے بھی بہتر پیش کرنے کی کوشش کریں۔ اگر آپ اس کی کسی بات سے کبیدہ خاطر ہوئے اور ناگواری کا اثر محسوس کیا تو سمجھ لیں کہ وہ بد اخلاقی ہے آپ دوسروں کے ساتھ اس طرح پیش نہ آئیں۔ یونہی رفتہ رفتہ توجہ کرتے رہنے سے آپ کریم النفس خوش اخلاق، راحت رساں اور معاشرے کے لیے مفید انسان بن جائیں گے۔

**خانگی اخلاق** | گھر میں بعض افراد ہم مرتبہ ہوتے ہیں، بعض بڑے اور بعض چھوٹے۔ اپنی گھریلو زندگی میں خلقِ حسن کی فضا پیدا کرنا اور اسے قائم رکھنا اشد ضروری ہے۔

کیونکہ انسان کے لیے اس کا گھر ہی تربیت گاہِ اخلاق اور اپنے کردار میں مہروں کو احسن طریقے سے چلانے کی بساط ہوتا ہے۔ اگر گھر میں اخلاقی فضا قائم نہ ہو تو سادہ طبیعت اور خورد سال بچے



باہر کہیں اخلاقی اسباق حاصل کرنے کے قابل نہ ہوں گے۔ گھر میں جو ابتدائی اثر واقع ہوتا ہے وہی زندگی بھر قائم رہتا ہے۔ اسکول، کالج یا معاشرہ اس میں ترقی و جلا تو پیدا کر سکتا ہے، لیکن اس ابتدائی اثر کو زائل کر کے اس کے خلاف اثرات رونما نہیں کر سکتا۔ جو لوگ بچوں کی شکایت کرتے ہیں کہ فلاں بچہ غلط ماحول یا معاشرے کی بے راہ روی سے بد اخلاق و بد کردار ہو گیا زیادہ صحیح نہیں ہے۔ اگر تلاش کی جائے تو معلوم ہو جائے گا کہ اس نے اس اخلاق کا بیج اپنے گھر ہی سے حاصل کیا تھا۔

ہمارے گھر میں ماں باپ، چچی چچا، پھوپھی پھوپھا، بڑے بھائی بہن وغیرہ گھر کے آداب بزرگان بزرگ ہیں جس طرح ان کا فرض ہے کہ مذکورہ بالا اخلاق حسنہ کو اپنے چھوٹوں

پر آزمائیں اور ان کے دل میں نیک و بد اخلاق کی تمیز پیدا کریں، اسی طرح چھوٹوں کا فرض ہے کہ وہ بڑوں کا ادب و احترام ملحوظ رکھیں اور کوئی بات ایسی نہ کریں جو انہیں ناگوار ہو۔ اور بزرگوں کی خدمت میں سب سے بڑا ادب و احترام یہ ہے کہ ان کے احکامات کی پوری پوری فرمانبرداری کی جائے۔ اور جس چیز سے روک دیں اس سے رُک جائے۔ رفتار، کلام، حرکات و سکنات میں پیش قدمی کرنے کی کوشش نہ کرے، بلکہ جملہ امور میں ان کے پیچھے اور ان کے نقش قدم پر چلے۔ جن علمائے نفسیات کا یہ مقولہ ہے کہ اس سے احساس کمتری پیدا ہوتا ہے تجدید نظر کے قابل ہے۔

یہ برابری یا سن و سال میں ہوتی ہے یا مرتبے میں۔ اگر سن و سال میں برابری کے آداب برابری ہے لیکن مرتبے میں دوسرا بڑا ہے، یا مرتبے میں برابر ہے اور

سن و سال میں بڑا ہے تو دونوں آپس میں ایک دوسرے کو بزرگانہ مرتبہ دینے کی کوشش کریں۔ یعنی ایک دوسرے کا ادب و احترام کریں۔ لیکن بزرگوں کے ادب و احترام کے مقابلے میں کسی قدر تے کلفی کا شائبہ ہو گا۔ اور اگر دونوں حیثیت سے برابر ہوں گے تو احترام پر بے تکلفی غالب ہوگی۔



**چھوٹوں پر شفقت** | گھریلو زندگی میں بلوغت سے قبل بچوں کی کافی اہمیت ہوتی ہے، یہ وقت بچوں کا سنہری زمانہ کہلاتا ہے۔ مصومیت کے ساتھ شوخی، چنبلا پن،

مجلت، شرارت اور غیر ضروری چیزوں کے متعلق پوچھنے، سمجھنے اور چھوٹے کا جذبہ غالب ہوتا ہے۔ کھیل کود اور کھانے پینے کی چیزوں کی طرف رغبت حد سے زیادہ ہوتی ہے۔ ایسی حالت میں ضروری ہے کہ نہایت حکمت اور دانائی سے ان کی تربیت کی جائے۔ آسان طریقہ یہ ہے کہ جو بات ہم ان میں پیدا کرنا چاہتے ہیں، ان سے یہ نہ کہیں کہ تم ایسا کرو، بلکہ خود ویسا ہی کر کے ان کے سامنے مسلسل اور متواتر نمونہ پیش کرتے رہیں۔ یا اگر کسی بات سے روکنا ہے تو ہم خود اس سے بچنے اور رکنے کی مثال ان کے ذہن میں بٹھاتے رہیں۔ بچے جب ایک بات کو مسلسل دیکھتے، اور محسوس کرتے ہیں تو تقلیداً خود بھی ویسا ہی کرنا شروع کر دیتے ہیں۔ اور رفتہ رفتہ وہ بات ان کی فطرت ثانیہ یعنی عادت ہو جاتی ہے۔

**چھوٹوں پر تشدد** | یہ بات بارہا کے تجربے سے ثابت ہو چکی ہے کہ بچوں کی اصلاح و نصیحت کے لیے تشدد اختیار کرنا، یا بچوں کو ڈرا کر کسی طرف موڑنا عقلمندی نہیں

ہے۔ اس سے بچے ضدی اور تشدد پسند ہو جاتے ہیں۔ یعنی جیسا ان کے ساتھ کیا جاتا ہے وہ دوسروں کے ساتھ ویسا ہی کرتے ہیں۔ اور ان کی شخصیت پر بڑا اثر پڑتا ہے۔ بچوں کی فطرت ہے کہ جب انہیں کسی کام سے روکا جاتا ہے تو اور شدت سے وہی کام کرنے کی طرف راغب ہوتے ہیں۔ چونکہ ان کی طبیعت میں نرمی اور لچک ربر کی گیند کی مانند ہوتی ہے کہ جہاں سے پھینکی جائے، ٹکر کھا کر اسی طرف واپس لوٹتی ہے۔ اسی طرح بچے وہی کام کرتے ہیں جس سے منع کیا جاتا ہے۔ اس لیے بچوں کو کسی کام سے روکنا نہ چاہیے، بلکہ ان کی توجہ کو دوسری طرف موڑ دینا چاہیے۔ تاکہ وہ خود اس کام سے رُک جائیں۔



**اخلاق ہمسایہ گان** | ہمسایوں کے ساتھ اگر اعزاز کے سے اخلاق برتے جائیں تو افضل اور بہتر ہیں۔ ورنہ کم از کم خوردی و بزرگی کا لحاظ تو اسی طرح رکھنا لازمی اور ضروری ہے۔ آپ کو بہر حال یہ ثابت کرنا ہے کہ آپ ہر حال میں ان کے مددگار معاون اور خیر اندیش ساتھی ہیں۔

**دقیری اخلاق** | اگر دقیر میں بھی خانگی اخلاق کی فضا پیدا کر دی جائے اور وہی آداب خوردانہ و بزرگانہ و متوسطانہ ملحوظ رکھے جائیں تو سبحان اللہ۔ لیکن اگر یہ ممکن ہو تو کم از کم اتنا خیال ضرور رکھا جائے کہ ہم ایسے اخلاق کا مظاہرہ دوسروں سے ہرگز نہ کریں کہ اگر کوئی ہمارے ساتھ کرتا تو ہمیں ناگوار ہوتا۔ ہمیشہ دوسروں کے ساتھ ایسے اخلاق سے پیش آئیں جیسا ہم دوسروں سے امید کرتے ہیں۔ جب تک نوکری کریں افسروں کی فرمان برداری اور پاس خاطر ملحوظ رکھیں۔ نہ ہو سکے تو نوکری نہ کریں۔

**خلق عظیم** | قرآن کریم میں اللہ تعالیٰ نے رسول صلی اللہ علیہ وسلم کو خطاب فرمایا ہے "اِنَّكَ لَعَلٰی خَلْقٌ عَظِيْمٌ" آپ ایک بلند پایہ خلق پر قائم ہیں۔ اللہ تبارک و تعالیٰ کی ایک صفت عظمت ہے جس سے اُس کا ایک نام "العظیم" ہے۔ رسول صلی اللہ علیہ وسلم کے خلق کو اپنی صفت عظمت سے متصف کر کے عظیم فرمایا۔ تاکہ ہم اخلاق کے من جملہ اقدار کو نظر انداز نہ کریں۔

**اخلاق اللہ** | ویسے تو رسول صلی اللہ علیہ وسلم کی حیاتِ طیبہ و مطہرہ کا ایک ایک لمحہ ایک حرکت ایک کلام خلق عظیم کا نمونہ اور اخلاقِ حسنہ کی مثال ہے۔ لیکن یہاں صرف ایک مخصوص خلق پر غور کرنا کافی ہے کہ جب اللہ تعالیٰ نے آپ کے اخلاق کو خلق عظیم فرمایا، تو آپ اُمت کو اسی خلق کی اتباع کرنے کا حکم فرماتے کہ اے ایمان والو میرے اس



خلقِ عظیم کی پیروی کرو اور میرے وہ اخلاق پیدا کرو جس کی اللہ نے تعریف کی ہے۔ نہیں، بلکہ اس اخلاق کریمانہ کو ملاحظہ فرمائیے کہ آپ فرماتے ہیں **تَخَلَّقُوا بِأَخْلَاقِ اللَّهِ**۔ اے مسلمانو! اللہ تعالیٰ کے اخلاق سے متخلّق ہو جاؤ۔ اللہ تعالیٰ حضور کے اخلاق کی تعریف فرماتا اور خلقِ عظیم کہتا ہے۔ اور آپ اس خلقِ عظیم کو ثابت فرماتے ہوئے اللہ تعالیٰ کے اخلاقِ اعلیٰ کی طرف متوجہ فرماتے ہیں کہ دیکھو۔ اللہ تعالیٰ ہر خطا اور غلطی سے میرا اور پاک ہے، اپنے خطا کار بندوں کی خطاؤں اور نعرشوں کو معاف فرماتا ہے۔ قوی و قادر ہے، کمزوروں اور بے سہاروں کی مدد فرماتا ہے۔ غنی ہے، فقروں پر عطا کرتا ہے۔ وغیرہ وغیرہ۔ تو آپ بھی دنیا میں ہی اخلاق برتنے کی کوشش کریں۔ تاکہ عیب و معبود کے درمیان نسبتِ توفیق قائم ہو جائے اور باقی رہے۔

**اخلاقِ محمدی** رسولِ صلی اللہ علیہ وسلم اپنے صحابہ کی تعلیم و نصیحت میں بھی کبھی سختی و تشدد سے کام نہ لیتے، بلکہ نہایت نرمی اور اصولِ حکمت سے تعلیم فرماتے، تاکہ تعلیم و نصیحت کی تلخی کسی کے دل میں احساسِ نفرت نہ پیدا کر دے۔ مثلاً کسی نامحرم پر (دیکھنے کے ارادے سے) نظر اٹھانا بد اخلاقی اور گناہ ہے۔ اسلام نے اس کو ناپسند فرمایا ہے۔ قرآن کریم نے **يَغُضُّوا مِنْ أَبْصَارِهِمْ** اور **يَغُضُّونَ مِنْ أَبْصَارِهِمْ**۔ الفاظ میں اپنی نگاہیں (نامحرمان کو دیکھنے سے) نیچی رکھنے کا حکم فرمایا ہے۔ اس کو حضور صلی اللہ علیہ وسلم کس انداز حکمت سے تعلیم فرماتے ہیں۔ ملاحظہ فرمائیے :-

**سکرش اونٹنی** حضور صلی اللہ علیہ وسلم کسی جہاد سے فارغ ہو کر مدینہ منورہ کی طرف واپس تشریف لارہے تھے۔ ایک جگہ لشکر نے پڑاؤ کیا۔ اور لوگ اپنی اپنی ضروریات میں مصروف ہو گئے۔ اتفاق سے جب حضور صلی اللہ علیہ وسلم حالات کا معائنہ فرماتے ہوئے پڑاؤ کے باہر آبادی کے قریب تشریف لائے تو دیکھا چند عورتیں دف بجا کر گانا گارہی ہیں۔ اور ایک صحابی



درخت کی آڑ میں کھڑے ان عورتوں کو دیکھ رہے تھے۔ جب حضورؐ نزدیک تشریف لائے تو وہ گھبرا گئے۔ حضورؐ نے پوچھا۔ یہاں کیوں کھڑے ہو؟۔ عرض کی۔ حضورؐ میری اونٹنی سرکش ہے میں اُسے باندھنے کے لیے رسی کی تلاش میں ان عورتوں کے پاس آیا تھا کہ ان سے رسی حاصل کروں۔ حضورؐ یہ سن کر واپس تشریف لے گئے۔ جب دوسری منزل پر قیام کیا اور وہ صحابی سامنے آئے حضورؐ نے دریافت فرمایا۔ کیا حال ہے تمہاری اونٹنی کا، اسے تم نے باندھ دیا یا نہیں؟ وہ اس سوال سے ذرا شرمندہ ہوئے اور کچھ ہاں نہیں میں جواب دے کر اپنی جان چھڑائی۔ آگے پھر کسی مقام پر وہ صحابی سامنے آئے۔ حضورؐ نے پھر وہی سوال کیا۔ تمہاری اونٹنی کا کیا حال ہے؟ وہ بچہ زیادہ شرمندہ ہوئے اور کچھ جواب دیا۔ غرض مدینہ منورہ میں تشریف لانے کے بعد بھی جب کبھی وہ صحابی سامنے آتے، حضورؐ سب سے پہلے اونٹنی کا سوال کرتے۔ اور ہر مرتبہ شرمندگی زیادہ ہوتی۔ یہاں تک کہ وہ حضورؐ کے سامنے آنے سے گرتے لگے۔ جب جماعت کھڑی ہو جاتی تو اگر نماز میں شامل ہو جاتے۔ اور حضورؐ کے باہر آنے سے پہلے مسجد سے نکل جاتے تاکہ اونٹنی کی پابست سوال اور اُس کی شرمندی سے بچ سکیں۔ اتفاقاً ایک دن حضورؐ مسجد میں تشریف لائے دیکھا وہ صحابی نفل نماز میں مشغول ہیں۔ آپ وہیں ان کے قریب بیٹھ گئے۔ انہوں نے یہ محسوس کر کے کہ حضورؐ صلی اللہ علیہ وسلم ان کے قریب تشریف فرما ہیں تو انہوں نے قیام کو طول دینا شروع کیا۔ اور سوچا کہ میں جیسے ہی نماز ختم کروں گا حضورؐ صلی اللہ علیہ وسلم مجھ سے اونٹنی کا سوال کریں گے لاؤ، میں نماز اتنی طویل کر دوں کہ حضورؐ تشریف لے جائیں۔ لیکن حضورؐ نے ان کا ارادہ جان کر اپنے آپ سے فرمایا۔ "خواہ کتنی ہی دیر ہو جائے مگر میں نماز ختم ہونے کا انتظار کروں گا اور اونٹنی کا حال پوچھ کر ہی جاؤں گا۔" یہ سن کر انہوں نے نماز مختصر کی اور بڑے الحاح دعا خیزی کے ساتھ سوال کے جواب میں عرض کیا۔ "یا رسول اللہ! قسم ہے ربِّ کعبہ کی کہ اب اونٹنی بالکل رام ہے۔ اور اب



اُسے کسی دینی کی ضرورت نہیں: اس کے بعد حضورؐ نے اُن سے اذنیٰ کا سوال نہیں کیا۔ اور نہ انہوں نے زندگی بھر کسی نامحرم کو نظر اٹھا کر دیکھا۔ یہ تھا حضور صلی اللہ علیہ وسلم کا اندازِ نصیحت۔

**عادتِ دشنام** | ہر حکم کا اپنا ایک اندازِ کلام ہوتا ہے۔ بعض لوگ بچپن کی بے احتیاطی اور غلط تربیت کی بنا پر محض بیکار، فضول اور غیر حقیقی کلمات و الفاظ و

جملے استعمال کرنے کے عادی ہو جاتے ہیں۔ ان میں ایک ہے تکیہ کلام اور دوسرا دشنام جس طرح گفتگو میں تکیہ کلام کے کوئی معنی نہیں ہوتے اسی طرح کلام میں دشنام قطعی مہمل اور بے معنی ہے لیکن اس کے باوجود دونوں میں اثرات پائے جاتے ہیں۔ تکیہ کلام میں انبساطی اثر ہے اور دشنام میں انقباضی۔ جب کسی کو دشنام کی عادت پڑ جاتی ہے تو وہ بغیر دشنام کے گفتگو نہیں کر سکتا۔ اس کے بخیدہ کلام میں بھی دشنام لینی ہوتا ہے، جو انہیں گھر کی تربیت گاہ سے ملتا ہے۔ یہی حال ہمارے معاشرے میں موجودہ عالمِ نما لاؤں کا ہے کہ جب وہ ممبر پر بیٹھتے ہیں تو اُن کو اپنے چاروں طرف ذلیل، ناکارہ اور بیودہ لوگ ہی نظر آتے ہیں۔ وہ سب کو اپنے علاوہ قابلِ دشنام سمجھتے ہیں۔ اور بوسانے آجائے اسی کو کفر و شرک اور بدعت کی چند یوں (فتاویٰ) میں لپیٹ کر جہنم کی آگ میں بھونکنے کی کوشش کرتے رہتے ہیں۔ لاؤڈ اسپیکر کو منہ سے لگا کر ایسے غیظ و غضب کا مظاہرہ کرتے ہیں کہ اُن کی آواز لاؤڈ اسپیکر کی آواز سے کشتہ کشتا کرتی ہوئی معلوم ہوتی ہے۔ منہ سے کت جاری ہونے لگتا ہے اور سننے والوں کے کان کے پردے مٹھنے لگتے ہیں۔ آلہ مکبر الصوت اُن کی اکھڑی ہوئی سانسوں کو طوفانی صداؤں میں تبدیل کر کے ان کی باطنی بے چینی، متلاطم اور ہیجانی جذبات کی رونمائی کرتا ہے۔ کیا موعظتِ حسنہ کا یہی صحیح طریقہ ہے؟ کیا رسول صلی اللہ علیہ وسلم نے اسی اندازِ تقریر و کلام کی تعلیم فرمائی ہے؟ ہاں، صاحبانِ بصیرت جانتے اور دیکھتے ہیں کہ یہ علماء کس ناپاک بیماری میں مبتلا ہیں۔ ان کو شہوتِ کلام کا مرض لاحق ہے۔ انہیں گالی دینے کی عادت



پڑھکی ہے۔ فرق اتنا ہے کہ بازاری بچے آپس میں ماں بہن کی گالی دے کر اپنے دل کو تسکین دیتے ہیں اور یہ کافر، مشرک، بے دین، ملعون، خبیث اور شیطان وغیرہ ناموں سے اپنے دہکتے ہوئے سینے کی آگ بجھانے کی کوشش کرتے ہیں۔ یہ لوگ نفسیاتی مرلین ہیں اور حکمائے روحانی کا حجتہ بہن کر قوم کی اصلاح کا بیڑا اٹھاتے ہیں۔ کاش اس سے پہلے وہ کسی طبیب روحانی سے اپنا علاج کراتے تو پوری قوم خطرہ ایمان سے بچ جاتی۔

**مسلمان اور کفر** | اسلام کا ایک دائرہ ہے جو کفر کے مقابلے میں اپنی ایک حد متعین کرتا ہے۔ اور اس دائرے کا پھانگ کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ہے جو اس پھانگ سے دائرہ اسلام میں داخل ہو جائے وہ مسلمان ہے اور اس وقت تک مسلمان رہے گا جب تک اپنے علم و ارادہ کے ساتھ اعتقاداً اس دائرے سے خود باہر نہ ہو جائے۔ باقی اس کے کسی قول و فعل پر کفر و شرک کا اطلاق اس قول و فعل کی مماثلت کی وجہ سے ہوگا جس کے یہ معنی ہوں گے کہ وہ مسلمان رہتے ہوئے کافروں کے قول و فعل کا ارتکاب کرتا ہے۔ اور یہ اس کے لیے گناہ ہے خواہ کتنا ہی بڑا گناہ کیوں نہ ہو مگر یقینی نہیں ہے۔ جب تک وہ اپنے کفر و شرک کا اسی طرح اعتقاد و اقرار نہ کرے جیسا توحید و رسالت کا کیا تھا۔ یعنی جب تک وہ اپنی زبان اور دل سے یہ نہ کہے کہ "میں مسلمان نہیں ہوں، عیسائی، یہودی یا آتش پرست وغیرہ ہوں! اس وقت تک وہ دائرہ اسلام سے ہرگز خارج نہ ہوگا۔ ایک مسلمان جس طرح گناہ کبیرہ کا ارتکاب کر کے مسلمان رہ سکتا ہے اسی طرح کسی فعل کفر و شرک کا، جو گناہ کبیرہ ہے، بغیر اعتقاد کے، ارتکاب کر کے مسلمان رہ سکتا ہے۔ اور اس کا علم سوائے خدا کے اور کسی کو نہیں کہ اللہ تو اپنے کے نزدیک کون مسلمان ہے اور کافر۔ کیونکہ لوح محفوظ پر بھی اگرچہ هَذَا شِقِّي وَ هَذَا سَعِيدٌ لکھا ہوا ہے، لیکن ان کے ساتھ اِنْ شِئْتُ کی شرط ایسی ہے جس کا علم سوا خدا کے اور کسی کو نہیں ہو سکتا۔



**دو میں سے ایک کا فر** ایسی صورت میں اگر دو مسلمان ایک دوسرے کو کافر کہیں تو ان دونوں میں سے یقیناً ایک اللہ تو ان کے نزدیک فعل کفر کا مرتکب سمجھا جائے گا۔

یا تو وہ شخص جو کافر کہا گیا۔ ورنہ وہ شخص جس نے کافر کہا۔ کسی کے کافر کہنے یا کفر کا فتویٰ صادر کرنے سے کوئی مسلمان خدا کے نزدیک کافر نہ ہوگا۔ پس ایسے فتوے اور دشنام طرازی شہوات کلام میں داخل ہو کر مہل اور بے معنی ہو جاتے ہیں۔ اور جس طرح گالی کا اثر ہوتا ہے اسی طرح اس سے ایک انقباضی کیفیت اور کراہت کے ساتھ نفرت کا ظہور ہوگا جو نفاق و افتراق پیدا کرے گا۔

**ایمان کی کمزوری** بد خلقی اور بد کلامی ایمان کی کمزوری ہے۔ اپنے ایمان کو کمزوری سے بچانے کے لیے اپنے ماں باپ، بھائی بہن، بیوی بچوں، عزیز و اقارب

نوکر چاکر اور ہمسایوں سے خوش خلقی، ہشتنگی اور پاکیزہ کلامی سے پیش آؤ۔ اس سے تمہارا ایمان کامل ہوگا۔ اور کمال ایمان کی وجہ سے تمہیں مغفرت و نجات حاصل ہوگی۔

**حالت تنوع میں اخلاق کا اثر** حضور صلی اللہ علیہ وسلم کے ایک صحابی تھے حضرت عبداللہ

جب وہ بیماری میں آخر حیات تک پہنچے تو بعض صحابہ نے حضور صلی اللہ علیہ وسلم کو اطلاع کی۔ چونکہ مرہق کی عیادت حضور کی عادت جلیلہ تھی، آپ ان کے یہاں تشریف لائے اور کلمہ رطیبہ تلقین فرمایا۔ لیکن باوجود کوشش کے کلمہ زبان پر جاری نہ ہو سکا۔

(کس قدر حیرت کا مقام ہے کہ ابو جہل کے دست کفر میں بے زبان کنکریاں رسول کے حکم پر کلمہ رطیبہ پڑھنے لگیں، لیکن مسلمان صحابی رسول کے فرمانے پر بھی کلمہ نہ پڑھ سکے۔ یقیناً اس کی کوئی وجہ ہوگی،

جس نے توفیق الہی کو منقطع کر دیا ہوگا۔) حضور صلی اللہ علیہ وسلم نے ان کی بیوی کو بلا کر حالات پوچھے۔ معلوم ہوا کہ وہ نماز، روزہ، حج و ہمدوز کو اذیت کے پابند اور مہالوں کی پذیرائی میں اچھے میزبان

تھے۔ پھر حضور نے ان کی بیوی سے کہا۔ "ہمارا مطلب ان تعریفیات سے نہیں، تم ہمیں وہ بات



بتا دیجس نے ان کی زبان کو کلمہ طیبہ سے روک دیا ہے۔ (حضرت منظر کامل صفحات پروردگار  
تھے، شان ستاری کے ماتحت خود کسی کے عیب کو ظاہر فرمانا نہ چاہتے تھے) ان کی بیوی نے  
عرض کیا: "یا رسول اللہ! ان کی ماں ان سے ناراض ہیں۔ شاید یہی وجہ ہو۔" حضور نے حضرت  
علی اور ایک دوسرے صحابی کو ان کی والدہ کے پاس بھیجا اور فرمایا: "اگر یہاں آنے سے ان کو  
تکلیف ہو، تو میں خود ان کے پاس آجاؤں اور نہ وہ تمہارے ساتھ یہاں چلی آئیں۔" ملاحظہ  
فرمائیے۔ حضور نے دارنٹ جاری نہیں کیا۔ حکم نہیں دیا کہ ان کو پکڑ کر لے آؤ۔ بلکہ اس درجہ  
حسین اخلاق کے ساتھ ان کو طلب فرمایا کہ جس سے انکار ممکن ہی نہ تھا۔ اور وہ مومنہ بھی ہماری  
آجکل کی عورتوں کی طرح نہیں تھیں کہ میں ہرگز اس رٹ کے کام نہ دیکھوں گی، کبھی وہاں نہ جاؤں گی  
بلکہ وہ رسالت پناہ صلی اللہ علیہ وسلم کے زمانے کی مومنہ تھیں۔ فرمان طلب آذان سنتے ہی  
عرض کیا۔ میں اور میرے ماں باپ قربان ہو جائیں ایسے شفیق رسول پر، وہ کیوں تکلیف کیں  
میں خود حاضر ہوتی ہوں۔ اور اسی وقت حضور کی خدمت میں حاضر ہوئیں۔ حضور نے پوچھا: "یہ تمہارا  
کون ہے؟" کہا: "یہ میرا رٹ کا ہے۔" فرمایا: "یہ حالت نزع میں ہے، کیا تم نے اسے معاف کر دیا  
اور اس سے ماضی ہو؟" اُس نے کہا: "یہ اپنی بیوی کی ہجرت سے بدسلوکی کرتا تھا، میں اس سے ناراض  
ہوں، کبھی معاف نہ کروں گی۔" حضور نے صحابہ سے فرمایا: "آگ جلاؤ اور عبد اللہ کو زندہ اس  
میں ڈال کر جلا دو۔ یہ دنیا کی آگ ابھی جل کر بجھ جائے گی۔ یہ دوزخ کی آگ سے بہر حال بہتر ہے۔  
جس میں ہمیشہ جلتا ہے۔" پھر ان کی ماں سے پوچھا: "کیا تم اپنی آنکھ سے دیکھ سکو گی کہ تمہارا رٹ کا  
آگ میں جلتا ہے۔" اُس کی آنکھوں میں آنسو آگئے اور کہا: "یا رسول اللہ! نہیں۔ ایک ماں اپنے  
رٹ کے کو آگ میں جلتا ہوا نہیں دیکھ سکتی۔ یا رسول اللہ! آپ میری شفاعت کا وعدہ فرمائیں، میں آپ  
کی وجہ سے اسے معاف کرتی ہوں۔ اور اس سے راضی ہوں۔" اب حضور نے ان کو کلمہ طیبہ کی تلقین



فرمائی۔ لوگوں نے سنا وہ پٹھ رہے تھے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ اور اسی کلمہ کے ساتھ  
جان جان آفریں کے سپرد کر دی۔

**اولیائے کرام کے اخلاقی اقدار** | چونکہ اولیائے کرام کی قوتِ ایمان برتر اور اس کا  
تحفظ بدرجہ اتم ملحوظ ہوتا ہے اس لیے ان کے  
اخلاق کا دوسروں سے افضل و اعلیٰ ہونا ضروری اور لازمی ہے۔ ہر دنی کے اخلاقِ حسنہ پاکیزہ،  
ہمدردی، خلایق اتم اور دلدار، بی نوبت انسانیت اور درجہ پسندیدہ ہوتی ہے۔ اگر اس کے  
خلاف میں نظر آئے تو خواہ وہ ساری دنیا میں مشہور اور لاکھوں انسانوں کا مرجع ہی کیوں نہ ہو  
اُس کو دلی اللہ سمجھنا مناسب نہیں۔ کیونکہ ہر انسان کے باطن کا ظہور اُس کے کردار سے ہوتا ہے  
اور اُس کا صحیح مقام اعمال سے ظاہر ہو جاتا ہے۔ لہذا ہر سالک راہِ طریقت کے لیے ایمان کے  
بعد اخلاقی اقدار کو بلند سے بلند تر کرنا روحانی معراج و ترقی کے لیے لازمی ہے۔ اور ان کو  
نظر انداز کرنا جہل و بے خبری اور سویر ادب کا مترادف۔ کیونکہ یہ حالت محرومی اور بے نصیحتی پر  
منج ہوتی ہیں۔

**خلاصہ** | غرض ہمارے کردار اور اخلاق کا اثر ہمارے خاتمہ پر اور خاتمہ کا اثر نجاتِ آخرت  
پر پڑتا ہے۔ آئیے، ہم سب ایک دوسرے کے لیے اللہ تعالیٰ سے دعا کریں۔  
اے اللہ! ہمارے اخلاق و کردار کو حسنہ بنا دے۔ دنیا غرت اور آخرت میں جو ارحمت عطا  
فرما! یا الٰہ العالمین یہ حلقہ ذکر ہے۔ اس حلقہ کی برکت سے ہماری اور ہمارے اخلاق کی ہر جگہ  
حفاظت فرما!

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ



## حیوۃ طیبہ

ہر مہینے کے دوسرے اتوار کو خواتین اور اخواتِ مصطفائی تشریف لاتی ہیں اور دوسرے کمرے میں پردے کے ساتھ ان کو معلومات و نصائح پیش کیے جاتے ہیں۔ آج "حیوۃ طیبہ" کے عنوان سے ان کو تعلیم دی گئی جو ان کو کیلیے بھی اتنی ہی مفید ہے جتنی اخوات کے لیے۔ اس لیے اس کو تفصیل کے ساتھ بیان کیا جاتا ہے۔

الْحَمْدُ لِلَّهِ الَّذِي كَفَىٰ وَالصَّلَاةُ وَالسَّلَامُ عَلَىٰ عِبَادِهِ الَّذِينَ اصْطَفَىٰ  
 أَعُوذُ بِاللَّهِ مِنَ الشَّيْطَانِ الرَّجِيمِ . مَنْ عَمِلَ صَالِحًا مِنْ ذَكَرٍ أَوْ أُنْثَىٰ وَهُوَ مُؤْمِنٌ  
 فَلَنُحْيِيَنَّاهُ حَيٰوَةً طَيِّبَةً وَنَلْجِزَنَّهُمْ بِأَحْسَنِ مَا كَانُوا يَعْمَلُونَ . مردوں اور خواتین میں سے  
 جو بھی عمل صالح کرے بشرطیکہ وہ مومن ہو پس ہم اُس کو ایک طیب اور پاکیزہ زندگی عطا کریں گے اور  
 اُن کے کاموں کی بہتر سے بہتر جزا دیں گے .

بعض اشخاص یہ سمجھتے ہیں کہ اچھا کام تو اچھا ہی ہے خواہ کافر و  
عمل صالح بقید ایمان | مشرک کرے یا مسلمان و مومن، یہ کیونکر ہو سکتا ہے کہ ایک  
 کافر یا مشرک جس نے زندگی بھر عمل صالح اور نیک کام کیے اور کبھی اُس سے بُرائی سرزد نہیں ہوئی



وہ جہنم میں جائے اور ہمیشہ ہمیشہ دوزخ میں رہے۔ اور ایک مسلمان جس نے اس کے مقابلے میں نیک کام کم کیے اور نسبتاً گناہوں میں زیادہ مبتلا رہا وہ بخش دیا جائے یا بقدر گناہ دوزخ میں رہ کر ہمیشہ کے لیے جنت میں چلا جائے۔ وہ کہتے ہیں یہ بات عقل سے بعید ہے اور اس سے اللہ تعالیٰ کے عدل و انصاف پر حرج آتا ہے۔ سبحان اللہ! وہ اسے عقل سے بعید کہتے اور سمجھتے ہیں۔ حالانکہ ان کی عقل نے ابھی قریب سے اس پر غور ہی نہیں کیا ہے۔

**بے بنیاد محل** آئیے، اور عقل کو صحیح راستے سے قریب لا کر اس سوال کا جواب دیجیے کہ۔ "اگر یاد دل پر سونے کی اینٹوں سے..... محل تعمیر کر دیا جائے تو وہ قائم رہے گا یا بدل میں دھنستا چلا جائے گا۔؟ عقل اس کا کیا جواب دیتی ہے؟ یقیناً وہ محل قائم نہ رہے گا۔ اور اُس کا بنانا ہی بے کار ہو جائے گا۔ یا پتھر ٹی اور ریگ زار بجز زمین میں آپ ہل چلائیں اور اُس میں نہایت عمدہ گہیوں بولیں اور اُسے خوب پانی سے سینچتے رہیں تو کیا اپنی فصل پر وہ آپ کی کوٹھیوں کو غلے سے بھر دے گا۔؟ ہرگز نہیں!

**مسلم و عدل رعایا** (یا فرض کیجیے، ایک حکومت میں دو آدمی بستے ہیں ایک اُن میں اپنے حاکم اعلیٰ کو حاکم اور اُس کے ملکی قانون کو قانون سمجھتا ہے۔ لیکن بعض غلط ارتکاب کی وجہ سے قانون عدالت میں پیش کیا جاتا ہے۔ دوسرا اگرچہ کوئی غلط ارتکاب یا قانون شکنی نہیں کرتا، لیکن حاکم اعلیٰ کو حاکم اور اُس کے ملکی قانون کو قانون تسلیم نہیں کرتا۔ اور عدالتی کے جرم میں گرفتار ہو کر عدالت میں پیش کیا جاتا ہے۔ جج پہلے ملزم سے سوال کرتا ہے۔ "تم کون ہو؟ اور تم نے کیا کیا ہے کہ گرفتار ہو کر یہاں آئے ہو؟" وہ جواب دیتا ہے۔ "میں ایک بٹھری ہوں، لیکن شومی اعمال سے ان ان خطاؤں کا مرتکب ہوا ہوں۔ میرے اوپر جرم کیجیے، آئندہ میں ملکی قوانین کی خلاف ورزی نہ کروں گا۔" اور جج دوسرے ملزم سے یہی



سوال کرتا ہے، تو وہ کہتا ہے۔ ”میں نے کوئی غلط کام نہیں کیا ہے۔ میں اس شہر کی آبادی کو کھانا کھلاتا رہا ہوں۔ میں نے مخلوق کو فیض پہنچانے کے لیے اتنے پل، اتنے تالاب و چاہ، اتنے عبادت خانے، اتنے کلب اور اتنے مدرسے بنوائے ہیں۔ میں نے آج تک کسی کا دل نہیں دکھایا۔ کسی کا مال غصب نہیں کیا۔ لیکن آپ کے سپاہی صرف اس بات پر مجھے پکڑ لائے ہیں کہ میں اس ملک کے حاکم اعلیٰ کو حاکم اور ملکی قوانین کو قابل تسلیم نہیں مانتا۔ میں آزاد منشا انسان ہوں اور اپنے خود ساختہ قانون پر چلتا ہوں، مجھے کسی کی اطاعت و فرمانبرداری پسند نہیں ہے چونکہ میں خوش خصلت اور نیک کردار انسان ہوں اس لیے عدالت کو مجھے آزاد کر دینا چاہیے۔“ اب آپ اس جج کی جگہ بیٹھ کر عقل قانونی سے کام لیجیے، ان دونوں کے ساتھ عدل و انصاف سے کیجیے اور سزا تجویز فرمائیے۔ کیا کہتی ہے عقل آپ کی؟ کیا آپ پہلے ملزم کو معمولی قانون شکنی کی سزا میں پھانسی دے دیں گے؟ ہرگز نہیں! اس کی سزا صرف جرمانہ یا چند روزہ قید ہوگی۔ اور کچھ روز جیل خانے میں رہ کر آزاد ہو جائے گا۔ اور دوسرا ملزم؟ کیا اُسے ان تمام نیکیوں کے عوض خلعت و انعام و اعزاز دیا جائے گا؟ ہرگز نہیں، بلکہ غداری کی سزا صرف قتل یا پھانسی ہے۔ اگر عدالت پہلے مجرم کو رحم کی درخواست پر معاف کر دے اور دوسرے ملزم کو عمر قید یا دہکتی ہوئی بھٹی (جہنم) میں پھونک دے تو کیا جج کے عدل و انصاف پر حرف آسکے گا؟ عقل سے پوچھیے، وہ ہرگز اس کے جواب سے عاری نہ ہوگی۔

**پختہ بنیاد** | حیات انسانی کی بنیاد اسلام و تسلیم ہے۔ اور اس بنیاد میں ایمان و یقین سے پختگی آتی ہے۔ اور جب ایسی پختہ بنیاد پر عمل صالح کی عمارت کھڑی کی جاتی ہے تو قیامت کے ہولناک زلزلے بھی اُسے اپنی جگہ پر ہلاتک نہیں سکتے۔ اس لیے عمل صالح کو ایمان کی شرط سے مشروط کیا گیا۔ پس اگر ایمان کے ساتھ عمل صالح کیا جائے گا تو حیات طیبہ حاصل ہوگی۔



اور بغیر ایمان کے جو کچھ کیا جائے گا بے نتیجہ ہوگا اور کوئی فائدہ حاصل نہ ہو سکے گا۔

**اسلام کفر اور ایمان** | مالک حقیقی اور اُس کے احکام کو صحیح اور سچا قانون تسلیم کرتا ہے وہ مسلمان ہے۔ اور کفر کے معنی حق و حقیقت سے منہ پھیرنے، ناشکری اور انکار کرنے کے ہیں یعنی خدا کو اپنا مالک و خالق تسلیم کرنے سے انکار کرنا، یا اُس کے احکام سے منہ پھیرنا کفر ہے۔ اور مومن وہ ہے جو خود امن و سلامتی کے ساتھ رہے اور دوسروں کو امن و سلامتی میں رکھے۔ فتنہ و فساد کا مٹانے والا ہو۔

**کافر کا عمل صالح** | اب غوریہ کرنا ہے کہ کافر اور مشرک جو عمل صالح کرتا ہے تو اس میں اس کی نیت کیا ہوتی ہے؟ یقیناً اس میں کوئی شک نہیں ہے کہ وہ کوئی عمل صالح خدا کے لیے اور خدا کے حکم پر نہیں بلکہ اپنے نظریہ پر کرتا ہے۔ اور اُس کا یہ نظریہ یا تو کسی الہ باطل سے متعلق ہوگا یا اپنے نفس (دنیاوی شہرت اور نام و نمود) کے لیے۔ اگر الہ باطل سے متعلق ہے تو قطعاً اُسکاں ہے۔ کیونکہ الہ باطل نہ دنیا میں کوئی اجر دے سکتے ہیں نہ آخرت میں۔ اور اگر دنیا میں شہرت اور نام نمود یا لوگوں کو دکھانے کے لیے کیا گیا ہے۔ تو اس کا اجر اُسے دنیا میں مل جائے گا، لوگ اس کی تعریف کریں گے، تاریخ کے صفحات میں اس کا نام نیکی کے ساتھ درج کیا جائے گا، مگر دوسری دنیا میں اُسے حیاتِ طیبہ حاصل نہ ہوگی۔ مرنے کے بعد اس کی قبر پر پھول چڑھائے جائیں گے مگر قبر کے اندر اُس کی روح پر خدا کی رحمت نازل نہ ہوگی۔

**مومن کا عمل صالح** | مومن کا عمل صالح وہ ہے جس کے نتیجے میں اُسے حیاتِ طیبہ (پاکیزہ زندگی) حاصل ہو۔ اور پاکیزہ زندگی اُسی وقت حاصل ہو سکتی ہے کہ وہ اسلام اور مرتبہ ایمان حاصل کرنے کے بعد عمل صالح کرے۔ ضرور اور بالضرور اُسے پاکیزہ زندگی



حاصل ہوگی۔ کیونکہ اللہ کا وعدہ سچا ہے۔

**ولایت کا پہلا درجہ** | یہی حیاتِ طیبہ حاصل ہونے کے بعد ایک مسلمان کو ولایت کا پہلا درجہ ملتا ہے۔ کوئی اللہ کا ولی ایسا نہیں ہے جس نے حیاتِ طیبہ حاصل کیے بغیر ولایت پائی ہو۔ یہ سنت اللہ اور خدائی اصول و قواعد ہیں۔ اور سنت اللہ کبھی نہیں بدلتی۔ اس حیاتِ طیبہ میں مردوں اور خواتین کے درمیان کوئی تفریق نہیں ہے۔ جیسا کہ آیت مبارکہ میں صاف صاف ارشاد فرمایا گیا ہے۔

**مردوں کو خواتین پر کئی فضیلت نہیں** | بعض لوگوں کا خیال ہے کہ مردوں کو خواتین پر خواہ مخواہ فضیلت ہے۔ اور عورتیں بہر حال ناقص عقل اور مردوں کی لونڈیاں ہوتی ہیں۔ یہ خیال قطعاً غلط اور بے بنیاد ہے۔ اور محض غلط اور بے بنیاد ہی نہیں، بلکہ ظلم و سفاکی کا وہ خاردار بیج ہے جس سے معاشرے میں بدامنیوں اور رسوائیوں کے بڑے بڑے خاردار درخت پیدا ہو جاتے ہیں۔ اس لیے یہاں اس بات کی اشد ضرورت ہے کہ مردوں کی فضیلت کو واضح طور پر سمجھایا جائے کہ اگر فضیلت ہے تو کیا ہے؟ کیوں ہے اور کتنی ہے؟ اور اس کے لیے پہلے یہ جانتا ضروری ہے کہ اللہ تعالیٰ کے نزدیک انات کا کیا مرتبہ ہے؟

**عورت اللہ کے نزدیک** | اللہ تعالیٰ کی ایک صفت جلال ہے اور ایک جمال۔ مردوں میں صفتِ جلال کا عنصر غالب ہے اور خواتین میں صفتِ جمال کا اور الفاظِ حدیث اللہ جَمِیلٌ وَیُحِبُّ الْجَمَالَ (اللہ جمیل ہے اور جمال سے محبت کرتا ہے) سے ثابت ہوتا ہے کہ اللہ مردوں کی بہ نسبت عورتوں پر زیادہ مہربان ہے اور انہیں زیادہ پسند کرتا ہے۔ کیونکہ جلال کے لیے اپنی پسندیدگی کا اس طرح اظہار نہیں فرمایا ہے۔



مردوں کو صرف ان کے اتقار و عمل کی وجہ سے دوست رکھتا ہے۔ اگر خواتین اتقار و عمل اختیار کریں تو اللہ تعالیٰ کی دوسری محبت کی حقدار ہو جاتی ہیں ایک عمل کی وجہ سے اور دوسری جمال کی وجہ سے۔ ایسی صورت میں کسی مرد کا یہ خیال کرنا کہ وہ محض مرد ہونے کے اعتبار سے عورت پر افضلیت رکھتا ہے کوری بھالت اور احمقانہ تفاخر کی دلیل ہے۔

**خواتین کو مردوں پر فضیلت** اور یہی نہیں کہ خواتین محض جمال کی وجہ سے مردوں پر فضیلت رکھتی ہیں۔ بلکہ کچھ اور صفات بھی ہیں جن سے

اعلیٰ فضیلت ثابت ہوتی ہے۔ جیسے صبر، قناعت، حلم، دینا داری، نرم دلی، اولاد کی محبت اور ایثار و قربانی وغیرہ وہ اعلیٰ صفات ہیں جن میں آج تک مردان سے سبقت نہیں لے جاسکا ہے۔

**خواتین نبیہ نہیں تو فرعونہ بھی نہیں** بعض لوگ مضحکہ انگیز طریقہ پر اپنی فضیلت کے ثبوت میں کہتے ہیں کہ آج تک کوئی عورت نبیہ نہیں ہوئی اس

اعتبار سے مرد کو عورت پر فضیلت ہے۔ مگر وہ اتنا نہیں سوچتے کہ خواتین کے لیے نبوت کا مرتبہ اتنا بلند نہیں ہے جتنا نبیوں کی ماں ہونے کا۔ وہ نبیہ ہوں یا نہ ہوں نبیوں کی پیدا کرنے والی تو ہیں۔ بچے سے ماں کا مرتبہ بلند ہے۔ جیسا کہ فرمایا الْجَنَّةُ تَحْتَ قَدْوَمِ امَّهَاتِكُمْ (جنت تمہاری ماؤں کے قدموں کے نیچے ہے) اس کے علاوہ ہم کہیں گے جس طرح کوئی خاتون نبیہ نہیں ہوئی اسی طرح فرعونہ بھی نہیں ہوئی کیا یہ اعتبار قابل تسلیم نہ ہوگا۔ پس ان تمام توجیہات سے عورت کو مرد پر فضیلت حاصل ہے۔ اور جو شخص ان اعتبارات سے عورت کی فضیلت کو تسلیم کرنے کے لیے تیار نہ ہو وہ خود کسی فضیلت کا حقدار نہ ہوگا۔

**مردوں کو خواتین پر فضیلت** ہاں دو اعتبارات ایسے ہیں جن سے مردوں کو خواتین پر فضیلت حاصل ہوتی ہے۔ ایک خواتین کی



حفاظت و ایثار، دوسرے طاقت اور شدتِ عمل۔ اللہ تعالیٰ نے خواتین کو جمیل، نازک اور حساس بنایا ہے۔ اگر ان صفات کی حفاظت نہ کی جائے تو رفتہ رفتہ اپنی مخالف صفات میں تبدیل ہو جاتی ہیں۔ اس لیے اللہ تعالیٰ نے مردوں کو ان کا محافظ بنایا تاکہ وہ اس دولتِ خدا داد کی ایسی حفاظت کریں کہ ان کی یہ صفات بدلنے نہ پائیں۔ اور اس حفاظت کے عوض عورتوں کے لیے لازم قرار دیا کہ وہ تسلیم و رضا کے ساتھ مردوں کی حفاظت میں آجائیں اور ان کا احترام کریں اور اپنی تمام فضیلتوں کے باوجود ان کی فرمانبرداری کریں اور یہی مرد کا حق ہے عورتوں پر۔

**خواتین کی حفاظت** | حسن، نزاکت اور حساسیت کا دار و مدار حسی تخیل پر ہوتا ہے۔ اس لیے خواتین کے تخیل کی حفاظت مردوں کے لیے اولین فریضہ ہے۔

وہ تمام امور جن سے تخیل کی صفائی اور پاکیزگی پر ادنیٰ اثر پڑ سکتا ہو وہ خواتین کے لیے بھی اسی طرح ممنوع ہیں جس طرح مردوں کے لیے۔ مردوں کا پہلا کام یہ ہے کہ وہ اپنے تخیل کے ساتھ خواتین کے تخیل کی محافظت کریں۔ اور اس بات پر غور کرتے رہیں کہ جو چیزیں تخیل پر اثر انداز ہونے والی ہیں وہ سامنے نہ آئیں۔ اور ان چیزوں کو اسلام نے صاف صاف نمایاں کر دیا، جن سے تخیلات پر اثر پڑ سکتا ہے۔ اگر کوئی مرد اپنی محفوظ خواتین کے تخیلات کی حفاظت نہ کر سکا تو گویا اس نے اپنی مردانگی کا فرض انجام نہ دیا۔ اور ان کی خواتین حفاظت سے نکل جانے کی وجہ سے اپنے جمال، نزاکت اور حساسیت پر قائم نہ رہ سکیں گی اور اس کا ذمہ دار مرد ہوگا۔

**خواتین کے فریضے** | جس طرح اللہ تعالیٰ نے خواتین پر خاص اکرام فرمایا اور بعض باتوں میں انھیں مردوں پر فضیلت دی ہے اسی طرح ان پر یہ فرض عائد کیا ہے کہ وہ مردوں کی اطاعت و فرمانبرداری کو اپنی زندگی کا جزو لازم سمجھیں (اور یہ بات ان کی فضیلت کے منافی نہیں ہے) جس طرح اللہ تعالیٰ اپنی ذات و صفات میں کسی کی شرکت



پسند نہیں فرماتا۔ اسی طرح وہ اپنے شوہر کی ذات و صفات میں کسی کو شریک نہ بنائیں۔ کیونکہ ان کا نفس اور جملہ صفات ان کے شوہر کے لیے مخصوص ہیں کہ نہ غیر انہیں دیکھ سکے، نہ غیر انہیں سُن سکے، نہ غیر انہیں سونگھ سکے، نہ غیر انہیں چمک سکے، نہ غیر انہیں چھو سکے۔ شوہر کی اطاعت کو اللہ تعالیٰ نے وہ مرتبہ دیا کہ اگر سجدہ روا ہوتا تو عورتیں اپنے شوہروں کو سجدہ کرتیں۔

**خاندان میں مرد اور خاتون کی حیثیت** | یہ جو کچھ کہا گیا اپنے اپنے مرتبے کے اعتبار سے تھا۔ لیکن دنیاوی تنظیم کی حیثیت سے

ایک خاندان میں مرد اور خاتون برابر کے حصہ دار ہیں۔ مرد اپنی بیرونی عقل معاش، تدبیر اور تجربات کے لحاظ سے گھر کا امام ہے اور بالو مقتدی۔ یا گھر کی چھوٹی سی سلطنت میں مرد بادشاہ ہے اور خاتون ملکہ۔ اور جیسا کہ فرمایا سَيِّدُ الْقَوْمِ خَادِمُهَا۔ (قوم کا سردار اس کا خادم ہوتا ہے) ان کا فرض یہ ہے کہ دونوں مل کر گھر کے باقی افراد کی پوری خدمت انجام دیں۔ یہ اپنی خدمت کے اعتبار سے اپنے خاندان کی بزرگی حاصل کر سکتے ہیں۔ اور اللہ تعالیٰ کے نزدیک وہ باغرت و باکرامت ہے جو زیادہ پرہیزگار ہے خواہ مرد ہو یا عورت، اگر مرد بیوی سے زیادہ پرہیزگار ہے تو وہ اللہ کے نزدیک فضیلت رکھتا ہے۔ اور اگر بیگم مرد سے زیادہ پرہیزگار ہے تو وہ خدا کے نزدیک مرد سے افضل ہوگی۔

**پاکیزہ زندگی** | پس اس آیت کے ماتحت اللہ تعالیٰ نیکی بھلائی اور عمل صالح کرنے والوں کو حیاتِ طیبہ (پاکیزہ زندگی) عطا فرماتا ہے۔ لیکن پاکیزہ زندگی کیا اور کیسی ہوتی ہے؟ پاکیزہ اس چیز کو کہتے ہیں جس میں میل کچیل، بُرائیاں، خرابیاں اور ناپاکیاں نہ ہوں۔ انسانی زندگی میں یہ وہ ناپاکیاں ہیں جن سے الجھنیں، دشواریاں، فساد، افتراق اور کشمکش واقع ہوتی ہیں۔ آپ کہہ سکتے ہیں کہ اس کا واحد حل وافر دولت ہے۔ کیونکہ جب



التساقط کے پاس زرد مال ہوتا ہے تو اُس کی زندگی کی ساری گتھیاں سلجھ جاتی ہیں۔ جیسا عذنی نے کہا،  
اے زر تو خدا نہ دلیکن بجدا ستارِ عیوب و قاضی الحاجاتی

(یعنی اے دولت تو خدا تو نہیں ہے، لیکن قسم خدا کی تو عیبوں کو چھپانے والی اور حاجتوں کو پورا کرنے والی ہے۔) لیکن یہ مضمون صرف شاعری اور دولت کی یہ صفتیں محض دھوکا اور فریب ہے۔ دولت نہ ستارِ عیوب ہے نہ قاضی الحاجات۔ اگر یہاں کوئی شخص اپنے عیوب پر دولت کا پردہ ڈالی کر لوگوں کا منہ بند کر دے تو اس کے یہ معنی نہیں کہ اُس کے عیوب چھپ گئے ہیں اب کوئی اُن کو نہیں دیکھتا، یا قیامت میں پھے رہ جائیں گے۔ اسی طرح بہت سی حاجتیں ایسی ہیں جو دولت سے پوری نہیں ہوتیں، جب تک خدا پوری نہ کرے، مثلاً شفاے مرلین، اولاد، اطمینانِ قلب اور قربِ خداوندی۔ غرض کوئی روحانی حاجت دولت سے پوری نہیں ہوتی۔ ہم دولت سے عمدہ لباس اور اچھی غذا حاصل کر سکتے ہیں۔ لیکن روحانی مسرت اور قلبی سکون آج تک کسی کو بھی، بلکہ قارون کو بھی حاصل نہ ہو سکا۔ دولت جتنی زیادہ بڑھتی جاتی ہے اتنی ہی اُس کی ہوس زیادہ ہوتی ہے۔ اور جس قدر ہوس زیادہ ہوتی ہے اتنا ہی سکون اطمینان، قناعت اور فراغت مفقود ہوتی جاتی ہے۔ اس طرح دولت زندگی کیلئے عذابِ جان ہو جاتی ہے۔ یہی میل کچیل زندگی کو ناپاک اور گندہ کر دیتے ہیں۔

پاکیزہ زندگی میں دولت کا حصہ | اس سے یہ سمجھنا کہ دولت زندگی کے لیے صرف وبالِ جان ہے اور اسلام نے اس سے بچا کر

صرف مسکنت اور محتاجی اور مفلسی کی تعلیم دی ہے، صحیح نہیں ہے۔ اسلام نے ہم کو زیادہ سے زیادہ دولت حاصل کرنے سے نہیں روکا ہے۔ بلکہ دولت سے میل کچیل اور اُن اثرات کو دور کرنے کا طریقہ بتایا ہے جس سے بڑی سے بڑی دولت کسی پاکیزہ زندگی کو نقصان نہیں



پہنچا سکتی۔ اور ایک مسلمان مومن و صالح اور پاکیزہ زندگی کا حامل رہتے ہوئے بھی دولت مند اور امیر کبیر ہو سکتا ہے۔ اور اس کا طریقہ یہ ہے کہ انسان خود کو شریعت کے ہاتھوں میں دیدے اور دولت بڑھاتا چلا جائے، زندگی میں کوئی اُلجھن پیدا نہ ہوگی۔ جہاں شریعت کی خلاف ورزی کی گئی وہیں سے حیاتِ طیبہ میں ناپاکی شروع ہو جائے گی۔

**شرعی امارت** شریعت ہم کو دولت حاصل کرنے، دولت جمع کرنے اور دولت خرچ کرنے کے پورے پورے قواعد و اصول بتاتی ہے۔ اگر ان قواعد و اصول کی پابندی کی جائے تو کوئی دولت حیاتِ طیبہ کے منافی نہ ہوگی۔ اور یہ اصول و قواعد تین قسم پر ہیں۔ ایک دولت کو پاک و صاف کر کے جمع کرنا۔ دوسرے دولت کی مضر خاصیتوں سے خود کو بچانا۔ تیسرے صرف شریعت کے بتائے ہوئے طریقوں پر خرچ کرنا۔

**دولت کی پاکی** وہ دولت جو جائز طریقہ پر حاصل کی گئی ہو، زکوٰۃ کے وقت حساب لگا کر خلوص نیت سے زکوٰۃ ادا کی گئی ہو۔ اور جن جن لوگوں کا اس دولت میں حق ہے، اُن کا حق ادا کیا ہو۔ بس وہ دولت بالکل پاک و صاف اور حیاتِ طیبہ کے لیے معاون و مددگار ہوگی۔ اور اگر دولت کے حصول میں کوئی ناجائز طریقہ استعمال کیا گیا ہو، یا زکوٰۃ، خمس، صدقات و خیرات وغیرہ ادا کرنے میں کوئی کسر رکھی گئی ہو، یا کسی کا حق نہ ادا کیا گیا ہو، تو وہ دولت پاک نہ ہوگی اور حیاتِ طیبہ کو باقی نہ رکھ سکے گی۔

**دولت کے مضر خواص** دولت کی یقینی خاصیتوں میں حرص، حسد، بغض و کینہ، عداوت، غرور و تکبر اور نام و نمود کی خواہش ہے۔ اگر جائز دولت جمع کی جائے تو لازم ہے کہ اُس کی ان بُری خاصیتوں سے اپنے کو بچایا جائے۔ اگر یہ خاصیتیں، جو زائل اخلاقی ہیں، غالب آئیں تو حیاتِ طیبہ حاصل نہ ہوگی۔ اسلام نے



بڑی سختی کے ساتھ ان رذائل سے بچنے کی تاکید کی ہے۔ اگر ان خواہشوں اور ذیلہ سے نہ بچ سکے تو لازم ہے کہ وہ دولت کو خدا کے نام پر لٹا کر مسکین ہو جائے۔ نہ دولت رہے گی اور نہ اُس کے بے نتیجے حاصل ہوں گے۔ اور اگر ان خواہشوں پر غالب آجائے تو پھر دولت کی کوئی حد مقرر نہیں ہے جس قدر دولت جمع کر سکتا ہے، کرے۔ آزاد و مختار ہے۔

**خرج کے مواقع** | جو دولت انسان کو حاصل ہوتی ہے اُس میں ایک حصہ خدا کا، ایک حصہ

ہیں) اور ایک حصہ خود اپنے نفس کا ہے۔ اور یہ مضمون اس سے پہلے وضاحت کے ساتھ سمجھایا جا چکا ہے۔ اس طرح اگر کوئی شخص جائز دولت کو پاک و مہلک کر کے جمع کرتا ہے اور قانونِ شریعت کے مطابق خرچ کرتا ہے تو وہ اللہ کا امین، پسندیدہ اور مقبول بندہ ہے۔ اللہ تعالیٰ اُسے حیاتِ طیبہ عطا فرمائے گا اور یہ دُنیا اُس کے لیے نمونہ حیات ہو جائے گی۔

**پاکیزہ زندگی کی علامات** | عملِ صالح کا نتیجہ احسان ہے اور احسان کا نتیجہ معیتِ خداوندی۔ جب اللہ تعالیٰ کی معیت حاصل ہو جاتی ہے تو بندہ اللہ تعالیٰ

کی مرضی پر قائم و راضی ہو جاتا ہے۔ دُنیا میں جو کچھ ہو رہا ہے اللہ تعالیٰ کی مرضی سے ہو رہا ہے۔ جب بندے کی مرضی اللہ تعالیٰ کی مرضی ہو گئی تو دُنیا میں جو کچھ ہو رہا ہے اُسے بندہ اپنی ہی مرضی کے مطابق دیکھتا ہے۔ اور جب ہر ایک کام اچھا بُرا سب اُسی کی مرضی کے مطابق ہو رہا ہے تو وہ کسی کام سے کبیدہ و رنجیدہ خاطر نہیں ہوتا۔ بلکہ بلاؤں اور مصیبتوں کو بھی گویا اپنی آرزوؤں اور تمناؤں کی کامیابی تصور کرتا ہے۔ اور ہر حال میں خوش رہتا ہے۔ یہی پاکیزہ زندگی کی علامت ہے۔ اُسے دُنیا کے ہر فعل میں، خواہ دوست سے ہو یا دشمن سے، اخص لطف اور مزا آتا ہے۔ ہر کام میں سرور و مزا حاصل کرنا، مخلوق خدا کے ساتھ بے لوث اور لہی محبت سکون



واطمینان، خوش باشی، فرحت و آزاری، ذکر الہی میں ذوق، قناعت میں عزت وغیرہ پاکیزہ زندگی کی علامات ہیں۔

**معیتِ خداوندی** | پاکیزہ زندگی کی سب سے بڑی علامت دنیا میں معیتِ خداوندی ہے، بندہ ہمہ اوقات اللہ تعالیٰ کی معیت کو محسوس کرتا ہے۔ اور کسی وقت حضور سے غیاب میں نہیں آتا ہے۔ ہجرت کے موقع پر نبی کریم صلی اللہ علیہ وسلم غارِ ثور میں حضرت ابوبکر صدیق کے زانو پر سر مبارک رکھے آرام فرمائے کہ کفار مکہ کے جاسوس غار کے دہلے پر آئے۔ حضرت صدیق نے اُن کو اس درجہ قریب محسوس کر کے عرض کیا۔ "یا رسول اللہ! دشمن یہاں تک پہنچ گئے ہیں۔ اگر وہ جھک کر غار میں نظر ڈالیں تو ہمیں دیکھ سکتے ہیں۔ (حضرت صدیق کو اپنی جان کا نہیں، بلکہ رسول اللہ صلی اللہ علیہ وسلم کے متعلق خوف لاحق تھا کہ کہیں دشمن آپ کو زندہ پہنچائیں) جناب نبی کریم صلی اللہ علیہ وسلم نے ارشاد فرمایا **لَا تَخَفْ وَلَا تَحْزَنْ إِنَّ اللَّهَ مَعَنَا**۔ (خوف اور رنج نہ کرو اللہ ہمارے ساتھ ہے) یہ الفاظ سننے سے کہ حضرت ابوبکر صدیق رضی اللہ عنہ کو وہ معیت، سکینت اور اطمینان قلبی حاصل ہو گیا جو پہلے حاصل نہ تھا۔ دشمن اشتباہ میں مبتلا ہو گئے۔ مگر ہی کا جالا اور فاختہ کے انڈوں کو دیکھ کر یقین کر لیا کہ اس غار میں اس رات کوئی شخص داخل نہیں ہوا ہے، ورنہ جالا لوٹ جاتا اور فاختہ اڑ جاتی۔ بات یہ ہے کہ جب اللہ تعالیٰ کسی کو اپنی معیت و حفاظت میں لے لیتا ہے تو کوئی بھی اُسے نظر اٹھا کر نہیں دیکھ سکتا۔ خدا جس شخص کو یا جس چیز کو ظاہر کرنا چاہتا ہے ظاہر کرتا ہے اور جسے چھپانا چاہتا ہے حکمت سے چھپا لیتا ہے۔ (آج یہ نئی نئی سائنسی ایجادات جو ظاہر ہو رہی ہیں اس سے پیشتر موجود تھیں، مگر یہ تقاضائے حکمت الہی پوشیدہ رہیں۔ اور اب وہ چاہتا ہے تو ظاہر ہوتی جا رہی ہیں۔) غرض معیتِ خداوندی جس دل میں آجائے اُسے سکینت حاصل ہوتی ہے۔ پھر جب وہ بلا سے



خوف نہ کھائے اور عطا سے سیرِ حشم رہے۔ سمجھ لو اُسے حیاتِ طیبہ حاصل ہے۔

**حیاتِ طیبہ کی اخروی خصوصیات** | آپ نے دنیاوی حیاتِ طیبہ کا اندازہ کیا جو عملِ صالح کے نتیجے میں اللہ تعالیٰ عنایت فرماتا ہے۔

یہ زندگی یہاں ختم ہونے والی نہیں، بلکہ آخرت میں مزید ترقی کے ساتھ عطا کی جائے گی، جسے ان الفاظ میں بیان کیا گیا ہے۔ حَيَوَةٌ بِلَا مَوْتٍ، وَغِنَاءٌ بِلَا فَقْرٍ، وَصِحَّةٌ بِلَا سُقْمٍ، وَمُلْكٌ

بِلَا هَلَاكٍ، وَسَعَادَةٌ بِلَا شَقَاوَةٍ (یہ زندگی وہ زندگی ہے جس کو موت نہیں، اس کا غنا وہ ہے جس میں فقر نہیں، اس کی صحت وہ ہے جس میں کوئی بیماری نہیں، اس کی سلطنت وہ ہے جس کو کبھی

زوال نہیں، اس کی سعادت وہ ہے جس میں شقاوت کی گنجائش نہیں) یہ اُس زندگی کے خصوصیات ہیں۔ اگر آپ ایمان کے ساتھ عملِ صالح کریں اور اس سے بھی بلند تر مقام

**دنیا میں جنت** | حاصل کرنے کا ارادہ ہو تو چاہیے کہ آپ کی فیضِ رسائی سورج کی کرلوں کی طرح ہر رطب دیا بس کے لیے عام ہو جائے اور اس طرح کہ جو سامنے آئے منور و تاباں ہو جائے

آپ کی تواضع زمین کی طرح دوست اور دشمن سب کے لیے یکساں راحت رساں بن جائے، اس طرح کہ جو آپ کو آزار پہنچائے آپ سے اُس کو آرام ملے۔ آپ کی سخاوت سمندر کے ابرِ کرم کی

طرح ہو کہ جو آپ کے سایے میں آئے آپ کے الطاف و کرم سے مالا مال ہو کر واپس جائے۔ اگر آپ کی زندگی ان خصوصیات کی حامل ہو جائے تو دنیا آپ کے لیے جنت ہے، بلکہ آپ بذاتِ خود

جنت کا نمونہ ہیں۔

**دوسروں سے تقابل** | آپ دوسروں سے اپنا تقابل نہ کریں کہ لوگ ایسا نہیں کرتے

دوسروں سے تقابل | آپ کیوں کریں؟ دوسروں کا کام دوسروں پر چھوڑیے۔ وہ عوام میں ہیں، آپ خواص میں شامل ہو جائیے۔ دوسرے اپنا کام کرتے ہیں آپ اپنا کام کیجیے۔



اگر آپ نے اپنی جگہ حیاتِ طیبہ حاصل کرنی تو دوسروں کے لیے مثال ہوگی، وہ بھی آپ کی تقلید کریں گے اور معاشرہ سدھ جائے گا۔ یہی زندگی شہادت ہے۔ کیونکہ جس زندگی کو موت نہ ہو وہ شہادت ہو جاتی ہے۔ صرف مقتول ہی شہید نہیں ہوتے بلکہ جو بھی حیاتِ طیبہ حاصل کر لے وہ شہید ہو جاتا ہے۔ کیونکہ اس کو موت نہیں ہوتی۔ اور حیاتِ طیبہ اسی زندگی میں حاصل کی جاسکتی ہے۔

یہ وہ کلمات ہیں کہ اگر آپ ان کی حفاظت کریں تو نصیحت و تعلیم کے لیے کافی ہیں۔

درخانہ اگر کس است یک حرف.... بس است

اللہ تعالیٰ جملہ مسلمانان اور بنی نوح انسان کو حیاتِ طیبہ حاصل کرنے کی توفیق

جزیل عطا فرمائے!

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّعَلَىٰ اٰلِهِ وَاَصْحَابِهِ اَجْمَعِيْنَ





## روحانی بیماری اور علاج

الْحَمْدُ لِلَّهِ الَّذِي كَفَىٰ وَالصَّلَاةُ وَالسَّلَامُ عَلَىٰ عِبَادِهِ الَّذِينَ اصْطَفَىٰ

**امورِ طبع و نفسانی** | آپ صاحبانِ دہا مانگتے ہیں کہ اے اللہ شرِ نفس سے بچا۔! دعا کے ساتھ ضروری ہے کہ آپ خود بھی اس کی کوشش کریں جس کے لیے دعا کرتے ہیں۔ اگر آپ صرف دعا کریں اور خود کوشش نہ کریں، ہاتھ پاؤں نہ ہلائیں تو توفیق الہی شامل حال نہ ہوگی اور کوئی نتیجہ نہ نکلے گا۔ اس کیلئے لازم ہے کہ آپ امورِ طبع کو پہچانیں اور تمیز کر سکیں کہ امورِ طبعی کیا ہیں اور امورِ نفسانی کسے کہتے ہیں۔ تاکہ امورِ طبعی کو رد نہ کریں، اور نفسانی امور کو غالب نہ ہونے دیں۔ اگر امورِ طبعی کو نفسانی سمجھ کر ترک کیا جائے یا امورِ نفسانی کو طبعی سمجھ کر اختیار کیا جائے تو برعکس نتیجہ برآمد ہوگا۔ اور کامیابی حاصل نہ ہوگی۔

**امورِ طبعی** | وہ تمام امورِ طبعی جو صحت حاصل کی بقا اور صحتِ زائلہ کے استرداد کے لیے ضروری ہیں وہ امورِ طبعی ہیں۔ صحت حاصل کی بقا کے لیے خواجہ ضروریہ اور عبادات ہیں۔ اور صحتِ زائلہ کے استرداد کے لیے پریز اور



معالجات۔ اور ان تمام امور کو اپنے اپنے وقت، اپنی اپنی جگہ اور اپنے اپنے اعتدال کے ساتھ اختیار کرنا اور انجام دینا ضروری ہے۔ اور جب تک ان چیزوں سے واقف نہ ہو نہ اختیار کر سکتا ہے اور نہ انجام دے سکتا ہے۔

**امورِ نفسانی** | یہ وہ تمام امور ہیں جن کی بنیاد صرف حظ و لذت یا دفع ناملائمات پر ہوتی ہے۔ اور وہ ضروریات میں سے نہیں ہوتے۔ یعنی اگر ان امور کو ترک کر دیا جائے تو علمی اطلاعات، بقائے شخصی یا بقائے نوعی یا صحت حاصلہ پر کوئی بڑا اثر واقع نہ ہو بلکہ اس کے اختیار کرنے سے نقصان کا احتمال ہو۔ کیونکہ وہ تمام امور جو محض احتیاط و التذاذ کے لیے اختیار کیے جاتے ہیں، اور ان میں کوئی مفید پہلو نہیں ہوتا وہ نقصان دہ اور مضرت رساں ہوتے ہیں۔ ان کو نفس کی شرارت سے تعبیر کیا جاتا ہے۔ (خصوصاً جب کہ خلاف قانون انہی ہوں، خواہ وہ انفرادی عادات ہوں یا اجتماعی رسم و رواج)

**غذا** | مثلاً غذا کرنا، یہ ایک امرِ طبعی اور لازم حیات ہے۔ اور جب تک جسمانیّت میں مادیت باقی ہے بغیر اس کے چارہ نہیں۔ اسی لیے اپنے اپنے وقت پر بھوک اور پیاس کی خواہش ہوتی ہے۔ یہ خواہش امرِ طبعی ہے۔ اگر ہم اس کو اعتدال کے ساتھ پورا نہ کریں گے تو صحت و طاقت کو بحال نہ رکھ سکیں گے۔ لیکن اگر اسی طبعی خواہش میں نفس بھی شامل ہو جائے اور غذا میں حظ و لذت تلاش کرنے لگے۔ شیرینی، حلوا اور مرغن غذاؤں کی خواہش اعتدال سے بڑھ جائے تو یہ نفسانی خواہش ہوگی، جو طبیعت کے لیے غیر ضروری اور نقصان دہ ہوگی۔ اس کے یہ معنی نہیں ہیں کہ شیرینی حلوے اور مرغن غذاؤں کو اپنے لیے حرام کر لیا جائے۔ بلکہ جب دیکھے کہ طبعی خواہش میں سادہ غذاؤں کی وجہ سے



کمی واقع ہو رہی ہے تو خواہش کو بحال کرنے کے لیے یہ لذیذ غذا میں بجد اعتدال استعمال کرنا ضروری علاج میں شامل ہوگا۔ اسی لیے اسلام میں کبھی کبھی ایک دوسرے کی دعوت کے بیانے ایسی غذاؤں کا انتظام احسن سمجھا گیا ہے۔ لیکن ایسی غذاؤں کو روزانہ کے معمول میں شامل کرنا اور ہر وقت لذیذ اور عمدہ غذاؤں کی دُھن میں رہنا بے کار، بے سود بلکہ جسمانی صحت کے ساتھ روحانی تندرستی کے لیے بھی مضر ہے۔ (ہاں، اگر کسی کا مزاج سازگار ہو اور نفس قیدِ امارگی سے نکل چکا ہو تو معمولاً بھی ان کا استعمال مضر نہ ہوگا جیسا کہ مقدس ہستیاں بہ بقا ضائع طبعیت خوشبو، سرد پانی، لذیذ غذا، خوش طبعی و مزاج اور دیگر مالوفاتِ بشری کو اپنا معمول بنا لیتے ہیں۔ ان کے نفس کو اپنے نفس کی طرح جان کر گرفت کرنا یا حرف لانا حق شناسی سے بعید ہے۔

**شرعیات کی کسوٹی** | شرعیات ہمارے امورات پر پوری روشنی ڈالتی ہے۔ شرعیات نے جو کچھ مباح، جائز اور احسن بتا دیا ہے اُن کو اپنے اد پر حرام کرنا

شرعیات پر اپنا اختیار جمانا ہے۔ ہمیں، جو جائز ہے اور جس حد تک جائز ہے اُسے جائز رکھنا ضروری ہے۔ اور اس شرعیات کا کامل نمونہ ہمیں رسول صلی اللہ علیہ وسلم کی زندگی سے واضح طور پر حاصل ہو جاتا ہے۔ اگر ہم شرعیاتِ عزائے محمدی کا پاس دلحاظر رکھیں تو ہمارے لیے کافی ہے۔ یعنی تمام اموراتِ طبعی بشری کو شرعیات کی کسوٹی پر کس کر دیکھ لیں۔ جائز ہو تو اعتدال کے ساتھ کام میں لائیں۔ ورنہ ترک کر دیں۔

**حفاظت از شرِ نفس** | شرِ نفس سے بچنے کی آسان صورت یہ ہے کہ حرام، ناجائز، مشتبہات سے اور ان چیزوں سے جو کسی فرض واجب یا سنت سے ٹکر

کھائے یا غفلت و نافرمانی کی طرف لے جائے اُسے فوراً ترک کر دیں۔ کیونکہ یہ خواہشات یقیناً شرارتِ نفس اور التباسِ شیطانی ہوتی ہیں۔ باقی وہ تمام چیزیں جو مباح اور جائز ہیں



اور وہ کسی طرح ہمارے لیے مفید ہوں تو قائد سے کی نیت سے ضرور استعمال کریں خواہ اس میں وقتی حظ و لذت بھی ہو۔ کیونکہ اس کی لذت بھی اللہ تعالیٰ کی ایک نعمت ہے۔ اُسے نعمت سمجھ کر اور خدا کا نام لے کر کام میں لائیں اور شکر ادا کریں کہ اللہ تعالیٰ نے ہمارے لیے کیا کیا نعمتیں پیدا کی ہیں۔ اس طرح ہم انھیں استعمال کر کے انبساطِ طبیعت کے ساتھ ساتھ خدا کی نعمتوں کی قدر بھی کرتے ہیں، اور یہ عبادت میں داخل ہے۔ ہاں یہ ضروری ہے کہ اس میں اسراف کو دخل نہ ہو۔ مقصد یہ ہے کہ کسی جائز چیز کا استعمال حد اعتدال میں ممنوع نہیں ہے۔

**نعمائے الہی میں دوسروں کی شرکت** | اللہ تعالیٰ کی جملہ نعمتیں عام ہیں اور ہر بندے کا حق ہے کہ انھیں حاصل کرے۔ اگر اللہ تعالیٰ

نے کسی نعمت کے حصول کی توفیق دی ہے تو آپ تمنا اس سے لطف اندوز نہ ہوں، بلکہ اپنے ساتھ کسی بندے کو بھی شامل کر لیں۔ یا سائل و محتاج کو بھی حصہ پہنچادیں تو اللہ تعالیٰ نہایت پسندیدگی کی نظر سے دیکھتا ہے اور نعمت زیادہ کرتا ہے۔

**غذائے جسمانی و روحانی** | جس طرح ہمارا جسم اللہ تعالیٰ کی ایک نعمت ہے اور اس کو غذا کی ضرورت ہوتی ہے، اسی طرح ہماری روح (یعنی باطن)

بھی اللہ تعالیٰ کی ایک نعمتِ عظمیٰ ہے اور اسے بھی غذا کی ضرورت ہے۔ ظاہری جسم کے لیے ظاہری غذا کی اور باطن روح کے لیے باطنی اور روحانی غذا کی ضرورت ہوتی ہے۔ اگر جسم کو ظاہری غذا نہ ملے تو جسم کمزور ہو جاتا ہے، اسی طرح اگر روح کو باطنی (یعنی نوری) غذا نہ ملے تو روح کمزور ہو جاتی ہے۔ جسم کی غذا عمدہ لذیذ مرغن اور مقوی غذا ہیں، جن میں پورے حیاتین موجود ہوں۔ اور روح کی غذا ذکر، عبادات، تلاوت، حسن خلق، نیکیاں اور خدمتِ خلق ہے، جو خلوص کے ساتھ اللہ تعالیٰ کے لیے ہو۔ ان چیزوں کی نورانیت سے روح کو



آسائش اور تقویت پہنچتی ہے۔ اگر ان چیزوں سے دور رہیں تو روح مضمحل اور کمزور، اور نفس قوی ہو جاتا ہے۔ جس طرح ظاہری غذا کو خاص طریقوں سے بنایا اور حاصل کیا جاتا ہے، اسی طرح اذکار اور عبادات وغیرہ کو بھی خاص طریقوں اور خاص لوگوں سے حاصل کیا جاتا ہے۔ جس طرح ظاہری غذا بے تجربہ لوگوں سے ناقص ملتی ہے، اسی طرح باطنی غذا بھی اگر ناقص لوگوں سے حاصل کی جائے تو ناقص ہوگی اور روح کو پوری تقویت نہ پہنچا سکے گی جب ذکر و اذکار کے طریقے کامل لوگوں سے حاصل کیے جاتے ہیں، تو ان میں روح کے لیے اتنی غذائی طاقت ہوتی ہے کہ فوراً روح ترقی کرنے لگتی ہے۔ اور اس کو وہی سمجھ سکتا ہے جس نے اس کا عملی تجربہ کیا ہے۔

ظاہری اور باطنی غذا کے اوقات | جس طرح ظاہری غذا میں بعض وقتی اور بعض ہمہ وقتی ہوتی ہیں جیسے کھانا تین یا چار وقت اور سانس لینا ہمہ وقت ہوتا ہے، اسی طرح روحانی غذا بھی بعض موقتی اور بعض غیر موقتی ہوتی ہے۔ روح کی موقتی غذاؤں میں پنج وقتی نماز، سال میں ایک مہینہ کا روزہ، بشرط استطاعت عمر میں ایک مرتبہ حج، اور سال پورا ہونے پر زکوٰۃ، موقتی روحانی غذائیں ہیں، جن سے روح کو صحت طاقت اور فرحت و ترقی حاصل ہوتی ہے۔ اور ہمہ وقتی غذاؤں میں پاک اعتقاد پر قائم رہنا اور پیر کے بتائے ہوئے اذکار ہیں۔ (یاد رہے کہ پیر کوئی ذکر ایسا نہیں بتاتا جو پہلے سے سنا، یا کتابوں میں پڑھا نہ ہو، لیکن پیر کے بتائے ہوئے اسم اور طریق عمل میں زیادہ نوراہیت حاصل ہوتی ہے۔ اور کتابوں سے یا ناقص لوگوں سے لینے میں نوراہیت حاصل نہیں ہوتی، اس کی کیا وجہ ہے؟۔ اس کی یہ وجہ ہے کہ مثلاً اسم "اللہ" کی کامل نوراہیت تو اسم "اللہ" میں موجود ہوتی ہے۔ مگر ہماری روحانی استعداد اس لائق نہیں ہوتی کہ اسم "اللہ"



کی مطلق نوزائیت سے پوری غذائیت حاصل کر سکیں۔ لیکن جب پیر اسم "اللہ" کا ذکر بتاتا ہے تو اُس میں خود پیر کا وہ نوز شامل ہو جاتا ہے جو اُس نے اپنے پیر سے، اور پیروں نے رسول صلی اللہ علیہ وسلم سے حاصل کر کے ریاضت و محنت کر کے استشعار کے قابل بنا لیا ہے۔ اور چونکہ وہ نوز ہماری استعدادِ روحانی سے قریب تر ہوتا ہے اس لیے ہماری روح اس سے پوری پوری غذائیت حاصل کرتی ہے۔ اگر یہ روحانی غذا میں حاصل نہ ہوں تو کوئی انسانی روح صحت مند اور خوش باش نہیں رہ سکتی۔ بیمار ہو جاتی ہے۔ اُس کا باطنی اور روحانی اندازِ حیات بدل جاتا ہے، اُس کا طرزِ تفکر صحیح نہیں رہتا اور وہ نعمتِ روحانی کے قابل نہیں رہ جاتی۔ اگر اسی زندگی میں کسی طبیبِ روحانی سے اُس کا علاج نہ کرایا گیا تو یہی روحانی بیماریاں عذاب بن جاتی ہیں۔

**روح کی بیماریاں** جب انسان بیمار ہو جاتا ہے تو اُس کا منہ ایسا بد مزہ ہو جاتا ہے کہ لذت سے لذت اور عمدہ سے عمدہ غذا بھی اُسے اچھی نہیں لگتی۔ اور وہ ان مزیدار غذاؤں سے منہ پھیرتا ہے۔ اسی طرح جب انسان کی روح بیمار ہو جاتی ہے تو اُسے روحانی اور نوزانی غذا میں (نماز، روزہ، ذکر، مراقبہ اور تفکر وغیرہ) اچھی نہیں لگتیں۔ اگر ان چیزوں سے روح کو لذت اور مزا حاصل نہ ہو اور انسان ان روحانی کاموں کی طرف رجوع نہ ہو سکے تو سمجھ لینا چاہیے کہ روح بیمار ہے اور اُس کا ذائقہ خراب ہو گیا ہے۔ جس طرح ایک جسمانی صحت مند انسان کھانا نہیں چھوڑ سکتا، بلکہ وقت پر کھانے کے لیے بیتاب ہو جاتا ہے اسی طرح روحانی صحت مند انسان کسی حالت میں نماز، روزہ اور نیکی کے کاموں سے نہیں رُک سکتا۔ روح اپنی غذا کے لیے اس درجہ بیتاب ہو جاتی ہے کہ انسان بغیر اسے پورا کیے باز نہیں رہتا۔ پس یہ جاننے کے لیے کہ روح بیمار ہے یا تندرست، یہی سب سے بڑی علامت ہے کہ



اگر انسان کو روحانی کاموں میں لذت اور مزاج حاصل ہوتا ہے اور وہ اپنے اپنے وقت پر یا معمولاً ادا کرتا ہے تو اس کی رُوح تندرست ہے۔ اور اگر اس کی روح ان نیک کاموں سے اکتاتی اور بھاگتی ہے تو یقیناً بیمار ہے۔

**روحانی علاج** | اب یہ تشخیص کرنا کہ روح کو کون سی بیماری لاحق ہے اور اس کا کیا علاج ہوگا ہمارا کام نہیں، بلکہ روحانی طبیب کا کام ہے۔ ہمارے لیے ضروری ہے کہ ہم کسی روحانی 'طیبِ حاذق' کو تلاش کریں، جو روحانی بیماریوں کے علاج کا ماہر ہو۔ پھر خود کو اس کے ہاتھ میں دے دیں۔ وہ سیاہ کرے یا سفید۔ اور اُس کے بتائے ہوئے علاج اور پرہیز پر ایماندارانہ طریقہ سے عمل کریں۔ رُوح ان بیماریوں سے شفا یاب ہو جائے گی۔ اُسے رُوحانی غذاؤں میں ذوق و لذت اور مزاج آنے لگے گا۔ اور جیسے جیسے روحانی غذا بڑھتی جائے گی رُوح تندرست اور طاقت ور ہو جائے گی اور روحانی کاموں کی انجام دہی کی طرف متوجہ ہوگی۔

**روحانی طبیب** | اولاً کوئی بھی نہیں جان سکتا کہ روحانیات کا طبیب حاذق کون ہے اور کس کو اس علاج میں کامل دست رس حاصل ہے۔ کیونکہ یہ روحانی قابلیت اور شفا بخشی کسی کی پیشانی پر لکھی ہوئی نہیں ہوتی۔ اس جاننے اور معلوم کرنے کا طریقہ یہ ہے کہ پہلے اُس کے ظاہر حال پر نظر ڈالیں کہ شریعت کے مطابق ہے یا نہیں۔ اور اُس کی موجودگی میں طالب کا دل نرم، ذاکر اور روح متاثر ہوتی ہے یا نہیں؟ پھر اُس کے زیر علاج مریضوں (مریدوں) کا بغور مطالعہ کریں، اُن کے حالات دریافت کریں اور دیکھیں کہ اُن میں اکثریت شفا پانے والوں کی ہے یا نہیں؟ یعنی جتنے لوگ اپنی روحانی بیماریوں کا علاج کرانے اس کی خدمت میں آئے ان میں زیادہ لوگوں کو شفا ہوئی یا نہیں؟ اور جن لوگوں کو



شفا حاصل نہیں ہوئی اس میں ان مریضوں کی کوتاہی کو دخل ہے یا طبیب روحانی کی نااہلیت کو۔ اتنا کچھ دیکھنے کے بعد رائے قائم کرنے میں آسانی ہو جاتی ہے۔ اور اس کی بھی اس زمانے میں ضرورت پیش آگئی ہے جس میں نااہل لوگوں نے طبیب روحانی کا لباس اختیار کر لیا ہے۔ ورنہ پہلے زمانے میں لوگ آنکھ بند کر کے آتے اور غلامی میں نام لکھا کر روحانی شفا حاصل کرتے اور معراج کمال کو پہنچ جاتے تھے۔

**پیر کا کام، ہمارا کام اور خدا کا کام** | بعض روحانی مریض، طبیب حاذق کی خدمت میں آتے ہی، اور بیعت میں داخل ہوتے ہی

یہ امید کرتے ہیں کہ بس ہمارا کام ختم ہو گیا۔ اب جو کچھ کرنا ہے وہ پیر خود ہی کرے گا۔ یہ نفس یا شیطان کا بہت بڑا مکر و فریب ہے۔ ایسا ہرگز نہیں ہوتا کہ بس بیعت کی اور ولایت کا مرتبہ مل گیا۔ یا جنتی ہو گئے۔ بیعت کے بعد یہ جانتا بے حد ضروری ہے کہ پیر کا کیا کام ہے؟ ہمارا کیا کام ہے؟ اور خدا کا کیا کام ہے؟ یاد رہے اگر ہم اپنا کام کریں گے تو پیر اپنا کام کرے گا۔ پیر اپنا کام کرے گا۔ اللہ تعالیٰ بھی اپنے وعدے کے موافق اپنا کام کرے گا۔ اور ہمارے اوپر فضل و کرم فرمائے گا۔ پس پیر کا یہ کام ہے کہ وہ مرید کی روحانی تشخیص فرمانے کے بعد اس کو علاج کا صحیح، سیدھا اور یقینی راستہ، محبت شفقت اور عنایت کے ساتھ بتلا دے اور مرید کو اس پر چلا دے۔ اس کے بعد مرید کا کام ہے کہ جو کچھ پیر نے تعلیم و ہدایت فرمائی ہے اسے اچھی طرح سمجھ کر عمل میں لائے اور اس میں اپنی رائے کو مطلق دخل نہ دے۔ حتیٰ الوسع پیر کی صحبت و مجلس میں رہ کر اس کے ارشادات سے روحانی غذا حاصل کرتا رہے۔ اگر یہ دونوں کام صحیح طور پر انجام دیے گئے تو اللہ تعالیٰ کا وعدہ ہے کہ وہ اپنے قرب کی طرف ہدایت فرمائے گا۔ اور جذب خاص سے اپنی بارگاہ میں کھینچ لے گا۔



**پیر کی تعلیم** | کبھی ایسا ہوتا ہے کہ پیر کی تعلیم و ہدایت مرید کی سمجھ میں نہیں آتی۔ اور وہ اُسے اپنے خلاف سمجھ کر بدظن ہوتا یا عمل میں کوتاہی کرتا ہے۔ یہ اُس کے لیے بے حد نقصان دہ ہے۔ ملاحظہ فرمائیے، ہمارے ہاتھ پاؤں میں، یا کسی جگہ زہر بادیا سرطان ہو اور ڈاکٹر اچھی طرح تشخیص کرنے کے بعد مشورہ دے کہ ہاتھ یا پاؤں کٹوادو۔ تو اس وقت ہم کیا کریں گے؟ یقیناً ہمیں ہاتھ پاؤں کٹوانے کے لیے فوراً تیار ہو جانا چاہیے۔ کیونکہ ایک عضو علیحدہ کر کے ہم اپنی جان بچالیں گے۔ اور اگر ہم نے اُس ایک عضو کی محبت میں ڈاکٹر کے حکم پر عمل نہ کیا تو یقیناً مر جائیں گے۔ پس ایک عضو کٹوادینا اچھا ہے یا جان سے ہاتھ دھو بیٹھنا۔ کوئی عقل مند انسان ڈاکٹر کے حکم کی خلاف ورزی کرنے کو تیار نہ ہوگا۔ اسی طرح پیر بھی کبھی ایسی محنت و مشقت کا حکم فرماتا ہے جو نفس پر گراں گزرتی ہے۔ کبھی ترک وطن، اغرائی، جدائی، اخراج دولت یا ترک انزوا اور سماجی خدمات کا حکم فرماتا ہے۔ تو اس مرید کے لیے یہی صحیح علاج ہوتا ہے۔ اگر مرید نے پیر کے حکم کی کماحقہ فرمانبرداری نہ کی تو اُس کی روح کو ہرگز شفا حاصل نہ ہوگی۔ پیر جو اپنے مرید کے لیے ظل اللہ، جانشین رسول اور تربیت میں ماں باپ سے بڑھ کر مہربان اور شفیق ہوتا ہے بلاوجہ اپنے مرید کو محنت و مشقت یا نقصان و تکلیف میں مبتلا نہیں کرتا۔ جب وہ دیکھتا ہے کہ اسی میں مرید کی بھلائی اور اُس کی بیمار روح کی شفا ہے، وہ اپنی محبت و شفقت کو بالائے طاق رکھ کر، اور اپنے دل کو سخت کر کے مرید پر بوجھ ڈال دیتا ہے۔ کیونکہ وہ جانتا ہے کہ اس کے نتیجے میں اُسے شفا حاصل ہو جائے گی۔ آپ نہیں دیکھتے کہ جب کوئی صندھی بچہ، بیماری میں، دوا پینے کے لیے تیار نہیں ہوتا تو ماں باپ زبردستی اُس کا منہ چیر کر دوا پلا دیتے ہیں۔ کیا انہیں اپنے بچے سے دشمنی ہوتی ہے؟ نہیں، اُن کی یہ سختی و درشتی ہی اُن کی حد درجہ محبت کی علامت ہے۔



پس مرید کو چاہیے کہ پیر کی سختی، تاکید اور فرمان روائی میں اُس کی اُس محبت کا اندازہ کرے جس سے مجبور کر اُسے سختی کرنی پڑی۔ دراصل اُس نے خود سختی کرنے میں بڑی تکلیف اٹھائی ہے۔ اُسے کیا غم تھی کہ اُس نے تمہارے لیے اپنا دل سخت کیا۔ کیا تم اسے نہیں سمجھ سکتے؟

**پیر کی شفقت و محبت** | اگر تم اندازہ کرنا چاہتے ہو کہ پیر کے دل میں تمہاری کس درجہ شفقت و عنایت و محبت ہے تو غور سے دیکھو ہر سختی کے بعد اُس کی محبت اور توجہ دگنی چوگنی بڑھ جائے گی۔ جس قدر تم پیر کی فرمانبرداری میں محنت اور تکلیف اٹھاؤ گے وہ اُس سے زیادہ تمہارے آرام اور آسائش کی فکر کرے گا۔ جتنا تم نقصان اٹھاؤ گے اس سے زیادہ تمہارے فائدے کی کوشش کرے گا۔ اگر کوئی پیر ایسا نہیں ہے تو وہ ہرگز روحانی طبیب کہے جانے کا مستحق نہیں۔ اور نہ دین و دنیا میں اُس سے کسی فائدے کی امید کی جاسکتی ہے۔

**خلاصہ** | اگر تمہیں ذکر اذکار، عبادات، دریاغذات اور نیک کاموں کی طرف رغبت نہیں ہے ان میں تم کو کوئی لطف، ذوق اور فراہم نہیں آتا تو سمجھ لو کہ تمہاری روح بیمار ہے۔ تم فوراً اس کے علاج کی طرف متوجہ ہو جاؤ اور کسی روحانی طبیب حاذق کے دستِ بیعت میں اس طرح خود کو سپرد کر دو جس طرح شیر خوار بچہ اپنی ماں کی گود میں ہوتا ہے۔ اگر تم نے اتنا کیا تو تم اس کے نتائج خود اپنی آنکھوں سے دیکھو گے ہمارے کچھ کہنے کی ضرورت نہیں۔ اللہ تعالیٰ جملہ بنی نوع انسان کو عموماً اور مسلمانانِ اہل حاضرہ کو خصوصاً روحانی بیماریوں سے شفا کے کلی عطا فرمائے اور انہوں کے مراتب و درجات کو بلندی بخشنے۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّعَلَىٰ اٰلِهِ وَاَصْحَابِهِ اٰجْمَعِيْنَ



## مجازی اور حقیقی محور

الْحَمْدُ لِلَّهِ الَّذِي كَفَىٰ أَوَّلَ الصَّلَاةِ وَالسَّلَامِ عَلَىٰ عِبَادِهِ الَّذِينَ اصْطَفَىٰ  
وَلِكُلِّ رَجُلٍ رَجُلًا هُوَ مَوْلَاهَا فَاسْتَبِقُوا الخَيْرَاتِ - اِنَّ مَا تَكُونُوا يَاۤتِ بِكُمْ اللّٰهُ جَمِيعًا  
اِنَّ اللّٰهَ عَلٰى كُلِّ شَيْءٍ قَدِيْرٌ

**مذہب** | مذہب کے لغوی معنی راستے کے ہیں۔ یعنی جن دو طرفہ حدود کے اندر انسان قدم اٹھاتا ہے وہ مذہب ہے۔ اور اصطلاحی معنی میں ایسے طور و طریق کو مذہب کہتے ہیں جو انسان اپنی معاشی یا روحانی زندگی کے لیے اختیار کرتا ہے۔ ابتدائے آفرینش سے انسان نے اپنی ضروریات کے مطابق اپنی زندگی کے طور و طریق اختیار کیے اور انھیں دین یا مذہب کا نام دے کر اس کی پیروی کو لازمی قرار دیا ہے۔ چونکہ انسان فطرۃً مدنی الطبع ہے۔ اس لیے وہ بغیر اصول و طریق کے پُر امن زندگی نہیں گزار سکتا۔ دوسرے الفاظ میں ہم یہ کہہ سکتے ہیں کہ انسان بغیر دین یا مذہب کے اپنی زندگی نہیں گزار سکتا۔ پس وہ لوگ صرعی اور کھلے ہوئے دھوکے میں مبتلا ہیں، جو خود کو بے دین یا لامذہب سمجھتے ہیں۔ انھوں نے اپنی زندگی کے لیے جو اصول اور طریقے اختیار کیے ہیں وہی ان کا دین یا مذہب ہے۔ ہاں یہ کہا جاسکتا ہے کہ وہ خود ساختہ مذہب کے پیرو ہیں۔



**مذہب کے اقسام** | دین یا مذہب کی دو قسمیں ہیں۔ ایک یہ کہ انسان نے اپنی زندگی کے لیے خود ہی کچھ قوانین بنا لیے ہوں۔ اور دوسرے یہ کہ انسان کے پیدا کرنے والے خدا نے جس طرح انسان کو پیدا کیا اسی طرح اُس کی زندگی کے لیے وہ اصول اور قوانین بھی اُسے بتائے جو امن و سلامتی کی طرف اُس کی رہنمائی کرتے ہیں۔ ایسے اصول و قوانین کو دین الہی کہتے ہیں۔ جیسے دین اسلام۔ انسانی زندگی کو ایک ایسے پُر امن اور معیاری راستے پر لگا دینا جو اُس کے مزاج کمال کا نمونہ اور اُس کی اشرافیہ تاملہ کا ثبوت بن جائے۔ اسی امن و سلامتی کے راستے کو اسلام کہتے ہیں۔

**دعوتِ تفکر** | اس آیت مبارکہ میں اللہ تبارک و تعالیٰ کی طرف سے امن و سلامتی، اور شرافتِ انسانی کا وہ نایاب و نادر طریقہ تعلیم فرمایا گیا ہے جس کی مثال دنیا کے کسی قانونِ حکومت یا دستور قومیت میں نہیں پائی جاتی۔ ہم ان آیات کے ترجمہ کے ساتھ امن و سلامتی اور شرافتِ انسانی کے ان قوانین کی کھلی ہوئی تشریح کر کے جملہ اقوامِ عالم کو دعوتِ تفکر دیتے ہیں۔ اور دعویٰ کرتے ہیں کہ امن و سلامتی کے یہ طور طریق کسی انسان کے بنائے ہوئے نہیں بلکہ اُس ذاتِ احدِ مطلق کے مقرر کردہ ہیں جو تمام عالمِ خلقی اور عالمِ امری کا خالق و پروردگار اور اشرف المخلوقات کا مبدؤ حقیقی اور مقصودِ عینی ہے۔

**قبلہ** | اللہ تبارک و تعالیٰ کس حُسنِ کلام کے ساتھ انسان کو امن و سلامتی کے راستے کی ہدایت فرماتا ہے۔ **وَدِكُلٍّ وَّجُہَةٌ**۔ ہر قوم، ہر قبیلہ، ہر نوع، ہر جنس، بلکہ ہر فرد کے لیے ایک سمت، ایک نصب العین، یا ایک قبلہ نظری و عملی۔ یا ایک "رُخ" ہوتا ہے۔ **هُوَ مَوْلٰیہَا** جس طرف وہ اپنا منہ کرتا، یعنی ماٹل و مستوجہ ہوتا ہے۔ مگر اے صاحبانِ ایمان **فَاَسْتَبِقُوا الْخَيْرَاتِ**، تم لو تکیوں اور سہلائیوں ہی طرف آگے بڑھتے جاؤ۔ تمہاری سمت



تمہارا قبیلہ اور تمہارا نصیب العین صرف نیکیاں اور بھلائیاں ہیں۔ تم نیکیوں کی طرف سبقت  
 کرو (یعنی نیکی کرنے والوں سے آگے بڑھو۔ اِنَّ اَكْرَمَكُمْ عِنْدَ اللّٰهِ اَتْقَاكُمْ اللہ کے نزدیک  
 وہی زیادہ شریف اور زیادہ قابلِ عزت ہے جو زیادہ پرہیزگار اور زیادہ بھلائیاں کرنے  
 والا ہے۔)

**جمعیت** ان نیکیوں میں سبقت کرنے کا نتیجہ دنیا میں تم کو یہ ملے گا: اِنَّ مَا تَكُونُوا يَاتُ  
 بِكُمْ اللّٰهُ جَمِيعًا۔ تم دنیا کے کسی خطے، کسی حصے یا کسی ملک میں رہو اللہ تعالیٰ  
 تمہاری جمعیت کو برقرار رکھے گا۔ یہ بات پورے غور کے ساتھ سمجھ لینے کی ہے کہ قومی طاقت و  
 وقار اس کی جمعیت و وحدت عمل پر منحصر ہے۔ اور جمعیت کو اللہ تعالیٰ نے نیکیوں پر منحصر  
 فرمایا ہے۔ اس لیے جو قوم نیکیوں اور بھلائیوں میں آگے بڑھتی رہے گی وہ جمعیت کی حامل  
 ہوگی۔ اور جو جمعیت کی حامل ہوگی اُسے اللہ تعالیٰ قوت، غلبہ اور نصرت عطا فرمائے گا۔  
 یہاں یہ بات بھی اچھی طرح جان لینے کی ہے کہ قوت، غلبہ اور نصرت مادی اسباب و آلات  
 اور تعداد اقواج پر موقوف نہیں ہے۔ یہی دینِ اسلام ہے جس نے اپنے ابتدائی زمانہ  
 میں روزِ روشن کی طرح ثابت کر دیا ہے کہ رومی اور ایرانی تربیت یافتہ افواج اور آلاتِ حرب  
 و حرب کثیر کے باوجود، نہتے اور فاقہ مست مسلمان کے سامنے ہتھیار ڈالنے اور تسلیم بھگانے  
 پر مجبور ہو گئے۔ وہ کون سی طاقت تھی؟ وہ نیکیوں اور بھلائیوں میں سبقت کرنے کے  
 نتیجے میں حاصل شدہ جمعیت تھی جس کے انعام میں اللہ تعالیٰ نے اُن کو فتح و نصرت اور  
 غلبہ عطا فرمایا تھا۔ اور مغلوب قوم کو بھی اسلام لانے کے بعد غلامی نہیں بلکہ عزت و شرف  
 اور مجد و رفعت سے نوازا۔ کیونکہ اِنَّ اللّٰهَ عَلٰى كُلِّ شَيْءٍ قَدِيْرٌ۔ اس میں شک و شبہ  
 نہیں ہے کہ اللہ ہر چیز پر قادر ہے اور وہ جو چاہے اور جہاں چاہے کر سکتا ہے۔



**اقوام کا نصب العین** | دنیا میں جتنی قومیں اور جتنے قبیلے ہیں ہر ایک کا کوئی نہ کوئی خواص  
 رُخ یا نصب العین ہے اور وہ اپنے اسی رُخ کی طرف میلان رکھتے ہیں  
 مثلاً۔ کمیونزم عقیدے والوں کا نمایاں رُخ یہ ہے کہ زندہ رہنے کے لیے صرف اقتدارِ علیٰ  
 کا کام کریں اور مذہبی تصور کے قریب نہ جائیں، کیونکہ خدا کا اعتقاد انسانی دماغ کی پیداوار ہے  
 اور کوئی خدا نہیں ہے۔ اور وہ اپنے اس تصور کے ماتحت انسانی فلاح و بہبود اور قومی سلامتی  
 جو مذہب سے حاصل ہوتی ہے تسلیم کرنے کے لیے تیار نہیں۔ برخلاف اس کے خود اپنے بنائے  
 ہوئے مذہب کو جسے وہ لاندہمیت سے تعبیر کرتے ہیں، سب کچھ سمجھتے ہیں۔ خواہ اُس کے ظاہری  
 فوائد اور نظر آنے والی خوبیاں کسی حد تک بھی عارضی اور مہل کیوں نہ ہوں۔ اور ہم دیکھتے ہیں کہ وہ  
 کسی قیمت پر اپنے اس رُخ سے پلٹنے کے لیے تیار نہیں ہیں۔ کھومو لیتے ہیں۔ وہ تو بس اسی طرف  
 جھکے جائیں گے۔ اسی طرح اس سے پیشتر کتنی اقوام اپنے خود ساختہ قوانین کے ماتحت کفرِ لاندہمیت  
 میں مبتلا تھیں ناپید ہو گئیں۔ مگر خدائی قانون کو سمجھنے کے لیے تیار نہ ہوئیں۔ آج اگر کوئی بڑے  
 سے بڑا مدعی لاندہمیت اپنے دعوے میں سچا ہے، تو آئے، اور اپنے بنائے ہوئے قانون کو خدائی  
 قانون کے مقابلہ میں بلند و برتر ثابت کرے۔

**اسلام کی امن پسندی** | اسلام کی امن پسندی کا اس سے بڑھ کر اور کیا ثبوت ہو سکتا کہ وہ  
 اپنے اصول و قواعد و قوانین کو منوانے اور اپنے نظریات و حمید  
 رسالت کو تسلیم کرانے میں بھی سلامتی اور امن کا طریقہ استعمال کرتا ہے۔ اور اپنی اخلاقی، اور  
 کرداری بلندی کے اظہار کے ذریعہ اپنی صداقت و حقانیت کا ثبوت پیش کرتا ہے۔ اگر کوئی  
 اُس کے معتقدات کو تسلیم کرنے کے لیے تیار نہ ہو تو اُسے اُس کے حال پر چھوڑ دیتا ہے۔ سختی اور تشدد  
 مذہبِ اسلام میں جائز نہیں ہے۔ برخلاف کمیونزم کے کہ وہ اپنے فرضی اعتقادات اور بنیادی اصول و



تو آئین کو زبردستی منوانے میں جارحانہ کارروائیوں اور تشدد آمیز چالاکیوں سے بھی گریز نہیں کرتا۔  
جنس معصوم | اسی طرح بعض ان اقوام کو لیجی جنہوں نے اپنے قومی ارتقا اور ترقی پسندی کی آڑ میں  
 لے کر خواتین کے معاملہ میں حد درجہ افراط سے کام لیا ہے، اور اس معصوم جنس کو  
 آزادی کا فریب دے کر، اُسے عصمت کے مامون و محفوظ قلعہ سے باہر نکال کر اور اُس کے سر سے  
 شرم و حیا کی چادر چھین کر اپنی ہوس رانی کے دوش بدوش لے آئی ہیں۔ ان کے لیے انسانیت  
 کا یہ حیوانی رُخ ہی شرافت کا وہ معیار ہے جس سے واپس لوٹنے کے لیے تیار نہیں۔ ان میں سے  
 بعض وہ قومیں بھی ہیں جو آزادی نسواں کے ساتھ بلند کرداری اور عفت شعاری کی حامل ہیں۔  
 لیکن وہ دعویٰ تو کیا خیال بھی نہیں کر سکتیں کہ ان کی آنے والی نسل ان اسباب ترغیب کی  
 فراوانی کے باوجود اسی بلند کرداری اور عفت شعاری پر قائم رہیں گی جو آج ان کا طرہ امتیاز  
 ہے۔ پھر بھی وہ اپنے زاویہ نگاہ سے پلٹنا تو درکنار ان لوگوں کی بات تک سننا گوارا نہیں کرتے  
 جو ان کے نظریات کی حامی نہیں ہیں۔

انسانیت کی توہین | اسی طرح بعض وہ اقوام جن کا رُخ دنیاوی مال و متاع، زر پرستی  
 اور سرمایہ داری ہے، وہ اسی کو اپنی شرافتِ انسانی کا معیار سمجھتے  
 ہیں۔ وہ دولت کماتے اور سرمایہ جمع کرنے میں انسانیت کو پا مال کرنے اور مزدور کو نقصان  
 پہنچانے سے بھی عار و گریز نہیں کرتے، بلکہ دولت تک پہنچنے کے لیے بے سہارا غریبوں کی  
 لاشوں کو کھلتے ہوئے آگے بڑھنا چالاکی اور سیاست سمجھتے ہیں۔ لیکن اسلام میں فساد پھیلانا  
 اور کسی انسان کے ہاتھ سے کسی انسان کو تکلیف یا نقصان پہنچانا انسانیت کی زبرد توہین ہے۔  
اسلام کی امن پسندی کا ثبوت | غرض دنیا بھر کی جملہ اقوام پر نظر ڈالیے، صولتِ اسلام  
 کے اور کسی نے امن و سلامتی کا وہ راستہ نہیں بتایا جو



انسانیت کی معراج کمال ہو اور جس پر چل کر آزادی، مساوات اور شرافت انسانی کو ثابت کیا جاسکتا ہو۔ آؤ، اگر اسلام کی امن پسندی، رواداری اور بلند کرداری کی مثال دیکھنی ہو تو علی مرتضیٰ کرم اللہ وجہہ اور حسین علیہ السلام کے کردار میں دیکھو کہ۔ علی کرم اللہ وجہہ ایک کافر دشمن کے سینے پر سوار ہیں اور قریب ہے کہ علیؑ کا خنجر دشمن کے سینے میں پویست ہو جائے، دشمن حضرت علیؑ کے منہ پر تھوک دیتا ہے۔ اور آپ اُس کے سینے سے اس لیے اتر آتے ہیں کہ اس کے بعد اُسے قتل کرنا خدا کے حکم سے نہیں بلکہ اپنی توہین کے انتقام پر معمول کیا جاسکتا ہے۔ کیا ہے دنیا میں اس امن پسندی اور رواداری کی کوئی اور مثال۔ اسی طرح امام حسین علیہ السلام تین دن کے بھوکے پیاسے رہ کر اتمام حجت کرتے ہیں، اور خاندانی شجاعت و بہادری کا نمونہ پیش کرنے کے لیے تلوار اٹھاتے اور ظالموں کے چھلکے چھڑا دینے کے بعد شہیت الہی کے سامنے سر جھکا دیتے ہیں۔ کیا دنیا ایسا کوئی اور واقعہ جس سے رضاد تسلیم کا اس درجہ اظہار ہو، پیش کر سکتی ہے۔

**زندگیوں کا محور** کبیر داس جو ایک ہندوستانی مفکر اور رسول اسلام کا ترجمان ہے۔ اگر داس اپنے ایک دوہے میں سلامتی کا عجیب طریقہ بتاتا ہے۔

وہ کہتا ہے:۔

چلتی چاکی دیکھ کے دیو کبیر دے روئے  
دوپاٹن بیچ آن کے ثابت رہیو نہ کوئے  
چاکی چاکی سب کہیں مانی کہے نہ کوئے  
مانی سے جو لگ رہیو سو بال نہ بیکہ ہوئے  
اس حقیقت سے کون انکار کر سکتا ہے کہ انسانی زندگی وہ خواہ کسی نوعیت کی ہو، ہر وقت کسی نہ کسی چکی کے دوپاٹوں میں ہو کر گزر رہی ہے۔ کبیر داس کہتے ہیں کہ جب میں چلتی چکی دیکھی اور اُن دانوں کی مصیبت کا اندازہ کیا جو اُس کے دوپاٹوں کے بیچ میں آکر پس جلتے ہیں، تو میری



آنکھوں میں آنسو آگئے۔ کیونکہ یہی انسانی زندگی کی مثال ہے۔ زمین اور آسمان چکی کے دو پاٹ ہیں جن میں ہر انسان آلام و حوادث کا شکار ہے۔ یہاں چشم زدن میں کسی بڑے سے بڑے واقعہ کا ظہور پذیر ہو جانا ہر وقت کے ہمارے مشاہدات ہیں۔ عام طور پر یقین کیا جاتا ہے کہ اتفاقات پر کسی کا اختیار نہیں۔ لیکن کبیر داس کہتے ہیں، چکی چکی تو سب چلاتے ہیں، یعنی دنیا کے مصائب و آلام کی سب شکایت کرتے ہیں، مگر کوئی نہیں کہتا، یعنی جس محور یا کیلی پر زمین و آسمان کی گردش منحصر ہے، اُس کی طرف کوئی توجہ نہیں کرتا۔ دیکھو، جو دانہ کیلی سے لپٹ کر بیٹھ جاتا ہے اُس کا بال بھی بیکا نہیں ہوتا چاہے ہزار مرتبہ اُس پر چکی چلے۔ پس غفلت مند انسان وہ ہے جو اپنی کیلی کو پھیلنے اور اُس سے لپٹ کر بیٹھ جائے۔ ہر قوم، ہر قبیلہ، ہر گروہ اور ہر جماعت کے لیے ایک ایک انفرادی کیلی ہوتی ہے۔ لیکن اجتماعیت انسانی کی سب سے بڑی اور حقیقی کیلی ہو ہی ہے جس کو اسلام نے "هُوَ اللّٰهُ الْوَاحِدُ الْقَهَّارُ" کہا ہے۔ اور جس کے حکم و مشیت کے ادنیٰ اشارے پر حیرت انگیز واقعات ظہور پذیر ہوتے ہیں۔

**انفرادی و مجازی محور** | گرمی، خواب و بیداری، انبساط و انقباض، انجذاب و اندفاع، رات و دن، صبح و شام، پاکی و ناپاکی اور بیماری و تندرستی وغیرہ دو پاٹوں کی گردش میں مبتلا ہو جاتا ہے اس وقت بچے کو ان دو پاٹوں کی چکی سے محفوظ اور سلامت رکھنے والی مجازی کیلی اُس کی ماں ہوتی ہے جو اگر نیکوں میں سبقت رکھتے ہوئے اپنے فرائض پورے طور سے انجام دیتی اور بچے کے رکھ رکھاؤ میں اپنے آرام و راحت کو قربان کر دیتی ہے تو بچہ ان دو پاٹوں کی چکیوں سے مامون و محفوظ رہ کر پرورش پا جاتا ہے اور اگر کسی وجہ سے غفلت برتی، یا بچہ اُس سے دور ہو جاتا ہے تو بالضرور حوادث میں مبتلا ہو کر رنج و تکلیف اٹھانا یا ختم ہو جاتا ہے۔



بچہ غیر شعوری طور پر ہر وقت اپنی ماں کے پاس رہنے میں آرام و راحت محسوس  
**ماں** کرتا ہے۔ اگرچہ ماں کے پاس رہنا اُس کے اختیار میں نہیں ہے، لیکن قدرت نے ماں  
 کے دل میں ایک ایسا جذبہ پیدا کر دیا ہے کہ وہ خود بچے سے دُور رہنا گوارا نہیں کرتی۔ خود تکلیف  
 اٹھاتی ہے مگر بچے کو تکلیف نہیں ہونے دیتی۔ تمام ایسی غذاؤں اور اُن باتوں سے پرہیز کرتی ہے  
 جو بچے کے لیے نقصان دہ ہیں۔ اب جو بچہ اس مجازی کیلی سے لپٹ کر رہتا ہے وہ مامون و محفوظ  
 اور سلامت رہتا ہے۔ اور اگر کسی بچے کو یہ کیلی ہاتھ نہیں آتی تو سوائے اُس حقیقی کیلی کے اور کوئی  
 اُس کا محافظ نہیں ہوتا۔ اور اُس کا سلامت رہنا قدرتی امور پر معمول کیا جاتا ہے

**باپ اور استاد** اس شیر خوارگی کے زمانے کے بعد لڑکپن کا زمانہ شروع ہوتا ہے۔ اور  
 اس وقت ایک لڑکے کی معصوم اور سادہ طبیعت کے لیے صند و حسم،  
 سرکشی و فرمانبرداری، علم و جہل اور صحبت نیک و بد کے دو پاٹ ہوتے ہیں جن سے محفوظ رکھنے  
 کی کیلی پہلے باپ اور بعد میں استاد ہوتا ہے۔ اگر بچہ اپنے باپ اور استاد سے لپٹ کر نہ رہا  
 اور ان کے قریب رہنے کی بجائے ان سے دُور بھاگتا رہا تو تباہی اور بربادی سے بچنا مشکل ہو جا  
 گا۔ ان میں سے ظاہری صحت و تندرستی، مزاج و عادات، اطوار و کردار وغیرہ کی درستگی باپ کے  
 فرائض میں ہیں۔ اسکولوں، مدرسوں اور درسگاہوں وغیرہ کے عادات و اطوار اور تخنیلی و روحانی  
 صحت مندی کی ذمہ داری استاد کے سر عائد ہوتی ہے۔ اگر باپ فرض ناشناس ہو تو لڑکا اپنے  
 گھر اور اپنے خاندان کے لیے اچھا عنصر ثابت نہیں ہوتا۔ اور اگر استاد فرض ناشناس ہو تو لڑکا  
 ایک اچھا شہری بننے کی بجائے قوم کے لیے خطرناک دشمن بن جاتا ہے۔ مسلمانوں کے ہونہار  
 لڑکوں کو چاہیے کہ وہ گھر میں اپنے باپ اور باہر اپنے استاد کے قریب سے قریب تر رہنے کی  
 کوشش کریں۔ یہی اُن کی وہ کیلی ہے جو دو پاٹوں کی گردش سے بچانے اور برائیوں دُور رکھنے



کے لیے کافی ہو سکتی ہے۔

**زوج و زوجہ** | اس کے بعد جو انی کا زمانہ شروع ہوتا ہے۔ اس زمانے میں ابھی بڑی آرزو  
خواہشوں، رحمانی اور شیطانی طاقتوں کے دوپاٹ ہوتے ہیں جو اُسے پس  
ڈالنا چاہتے ہیں۔ اس وقت گھر کے اندر، مرد کے لیے اُس کی بیوی اور ایک خاتون کے لیے  
اس کا شوہر مجازی کیلی ہوتے ہیں۔ یہ دونوں آپس میں ایک دوسرے کے ذمہ دار ہوتے ہیں۔  
اگر ان میں سے کوئی کسی غیر کا تصور بھی کرے اور خیالاً بھی دُور ہو جائے تو جو انی کی طوفانی چمکی  
میں پسے سے نہیں بچ سکتا۔ قرآن کریم میں بھی ایک کو دوسرے کا محافظ اس طرح فرمایا ہے  
هُنَّ لِبَاسٌ لَّكُمْ وَأَنْتُمْ لِبَاسٌ لَّهُنَّ ۚ وَكُنَّ يَدْعُونَكَ مِنَ الْبُيُوتِ أَنْ تَقُولَ لَنْ أُغْنِيَنَّكَ  
پس جو انوں کو چاہیے کہ خود کو طوفانی چمکی میں پسے سے بچائیں اور ایک دوسرے کی حفاظت کریں۔

**بیر کامل** | اسی طرح ایک ارتقا پسند انسان اور طالب مولیٰ کے لیے اُس کے نفسانی اور روحانی  
تقاضے چمکی کے دوپاٹ ہیں جن کے درمیان وہ صفت میں مبتلا ہو جاتا ہے۔ اس چمکی سے  
حفاظت کرنے والی کیلی وہ بیر کامل ہے جو طالب مولیٰ کو نفسانی اور شیطانی تباہ کاریوں سے  
بچا کر منزل ہدایت کی طرف رہنمائی کرتا ہے۔ اگر کسی کو بیر کامل نہ مل سکے یا وہ پیر کی روحانی  
قریب حاصل کرنے میں کامیاب نہ ہو تو نفس کی مکاریوں اور شیطان کی چالبازیوں سے بچ جانا  
بہت مشکل ہے۔ الا ماشاء اللہ! اگر تم اپنی زندگی میں جسمانی اور مادی پستی سے بچ کر روحانی ارتقا  
حاصل کرنا چاہتے ہو تو بیر کامل کی تلاش کرو۔ اور اگر بیر کامل مل جائے تو اُس سے ربطِ روحانی حاصل  
کرنے کی طرف پوری طرح متوجہ ہو جاؤ۔ جب تم کسی مردِ کامل کی پناہ میں آ جاؤ گے تو خود ہی محسوس  
کر سکو گے کہ تمہاری روحانیت کا امن و سکون و اطمینان تمہیں حاصل ہو رہا ہے۔ اگر ایسا ہے تو سمجھ لو  
کہ تم نے راستہ غلط نہیں کیا ہے۔ تم ٹھیک راستے پر آ گئے ہو اور انشاء اللہ اپنی منزل پر پہنچ



جاؤ گے۔ اور اگر تمہاری روحانیت کو امن و سکون و اطمینان حاصل نہ ہو تو سمجھ لو کہ ابھی صبح راستہ  
 یار ہیر تمہارے ہاتھ نہیں آیا ہے۔ اٹھو اور اپنا راستہ تلاش کرنے کے لیے ہاتھ پاؤں ہلاؤ۔ مَنْ  
 طَلَبَ شَيْئًا فَجَدَّ وَجَدَ حَسْبَ لِنَفْسِهِ مَا كَسَبَتْ اور کسی چیز کو حاصل کرنے کا ارادہ کیا اور کوشش کی، اُس نے  
 اُسے پالیا۔

**اجتماعی و حقیقی محور** | یہ مختصر بیان اُن مجازی کیلیوں کا تھا جو عالم ظاہر میں اللہ تعالیٰ نے  
 مقرر فرمایا ہے۔ لیکن اگر ہم ان مجازی کیلیوں اور ان کی کار فرمایوں  
 کی حقیقت تک پہنچنے کی کوشش کریں تو ماں کے دل میں مامتا اور والہانہ فریفتگی پیدا کرنے  
 والا وہی اللہ تبارک و تعالیٰ ہے، وہی باپ اور اُستاد کو ایک لڑکے پر شفیع اور مہربان  
 بناتا ہے۔ وہی زن و شوہر کے درمیان ملامت و مؤذت و دلالت فرماتا ہے اور وہی ایک طالب  
 کو پیر کامل تک پہنچاتا اور وہی پیر کامل کو مطلوب تک پہنچنے کا وسیلہ بناتا ہے۔ عالم ظاہر  
 میں سن اور وقت کے اعتبار سے اسباب ظاہر بدلتے رہتے ہیں۔ اور مجازی کیلیاں تبدیل  
 ہوتی رہتی ہیں، لیکن حقیقی محور یا کیلی جس پر امن و سلامتی کا دار و مدار لگتی ہے وہ وہی ذات  
 واحد القہار ہے جس نے اُن اقوام عالم کی آج تک حفاظت فرمائی جو اُس کے قریب رہیں۔  
 اور وہ تمام اقوام عالم جو اُس سے دور ہوئیں اپنے اپنے زمانے ہی میں اس طرح برباد اور  
 نیست و نابود ہو گئیں کہ آج اُن کا نام و نشان تک (سوائے تاریخ کے) باقی نہیں ہے۔

**نیک نامی** | اس آیت مبارکہ میں انسان کو ایک ایسی کیلی کی طرف متوجہ کیا گیا ہے جو  
 دین اور دنیا دونوں عالم میں اُس کی حفاظت کرتی ہے وہ خیرات صدقات  
 اور نیکیوں میں آگے ہی بڑھتے جانا ہے۔ آپ غور کریں، اس دنیا میں آج تک جتنے خیر حضرات  
 اور نیکی دکھلائی کرتے والے گزرے ہیں اُن کا نام آج بھی زندہ ہے۔ ہم کس عزت و



اترام سے اُن کا نام لیتے ہیں۔ یہی اُن کی روحانی جنت اور آرام و راحت کی دلیل ہے۔  
 برخلاف اُن لوگوں کے جنہوں نے بھلائی سے گریز کیا۔ وہ یا تو اس طرح معدوم ہو گئے گویا  
 پیدا ہی نہیں ہوئے تھے۔ یا مرنے کے بعد عذاب الہی میں اس طرح مبتلا ہیں کہ دنیا میں بھی  
 اُن کو بُرائی کے ساتھ یاد کیا جاتا ہے اور جو اُن کا نام لیتا ہے نفرت کا اظہار کرتا ہے

**اپنے ساتھ نیکی** | نیکیوں اور بھلائیوں میں سب سے پہلی نیکی اور بھلائی وہ ہے جو ہم  
 اپنے ساتھ کریں۔ یاد رہے کہ عمدہ کھانا، اچھے لباس اور شاندار  
 کوٹھیاں نفس کے لیے حقیقی بھلائی نہیں ہیں۔ بلکہ نفس کی حقیقی بھلائی وہ ہے جس سے یہ اپنی  
 دوسری زندگی میں آرام و راحت پائے۔ نفس کی ان تمام بھلائیوں میں سب سے پہلی اعتقادی  
 نیکی اور بھلائی یہ ہے کہ ہم خدا کی وحدانیت اور رسول کی رسالت پر ایمان لائیں پھر اُس کے  
 فرشتوں، اُس کی کتابوں اُس کے رسولوں پر، قیامت پر اور اندازہ خیر و شر کے من جانب اللہ  
 ہونے پر ایمان لائیں۔ پھر سب سے پہلی عملی نیکی اور بھلائی یہ ہے کہ نماز، روزہ، حج اور زکوٰۃ  
 کی پابندی کریں۔

**بندوں کے ساتھ نیکی** | اس کے بعد دوسری بھلائیاں ہیں جو اپنے خاندان و اغراء  
 ہمسایہ و ہم وطن، ہم قوم اور بنی نوع انسان بلکہ جملہ مخلوقات کے  
 متعلق ہیں۔ لیکن سمجھنے کی بات یہ ہے کہ جب تک انسان اپنے نفس کی ظاہری باطنی بھلائیوں  
 کا انتظام نہ کر لے اس کی کوئی بھلائی قابل قدر نہ ہوگی۔ کیونکہ جو اپنی مدد آپ نہ کر سکے وہ  
 دوسروں کی کیا مدد کر سکے گا۔ جو خود کھڑا نہ ہو سکے وہ دوسروں کو کیا سہارا دے گا۔ جو آپ  
 اپنی غرت کا محافظ نہ ہو وہ دوسروں کی کیا غرت کر سکے گا؟ پہلے گھر کا اندھیرا دور کر دو پھر  
 مسجد میں چراغ جلانے جاؤ۔



**تأویل قبلہ** | آگے ارشاد باری تعالیٰ ہے "وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ" تم جہاں سے بھی نکلو اپنا رخ مسجد حرام کی طرف رکھو۔ مسجد حرام پاکیزگی و نورانیت کا منبع اور اتقاد پر ہیزگاری کا مرکز ہے۔ تعلیم یہ کی جاتی ہے کہ ہر جگہ ہر وقت اپنے آپ کو پاکیزگی و نورانیت اور اتقاد پر ہیزگاری کی حالت میں قائم رکھو۔ وَرَأْتَهُ لَحْمًا مِنْ رِجْلِكَ" کیونکہ اسی حالت کو اللہ تعالیٰ کی طرف سے ۶ بات کہا گیا ہے۔ وَمَا لِلَّهِ بِغَافِلٍ عَمَّا تَعْمَلُونَ ۝ اور تم جو کچھ کرتے ہو اللہ تعالیٰ اُس سے خبردار ہے۔

**خالص عبادت** | آگے پھر وہی آیت دہرائی جانی ہے وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۖ تَمَّ جہاں سے خروج کرو جس طرف بھی متوجہ ہو، اپنا منہ مسجد حرام ہی کی طرف رکھو۔ مسجد حرام کی طرف منہ رکھنے کے ایک معنی یہ بھی ہو سکتے ہیں کہ خواہ کسی مقام پر رہو، یاد ہاں سے نکل کر کسی دوسری جگہ چلے جاؤ تمہارے ہر ایک کام میں ایک پُر خلوص عبادت کی نیت ہونی چاہیے۔ اور یہ اُس وقت ہو سکتا ہے جب تم ہر کام کو خدا کے لیے کرو۔ یعنی ہر کام میں دیکھو کہ اللہ تعالیٰ کا حکم اُس کے کرنے کے لیے ہے یا نہیں، اگر خدا کا حکم پاؤ تو اس کو انجام دو، وہی کام اللہ تعالیٰ کے حکم کی بجا آوری کے اعتبار سے خالص عبادت ہوگا اور تم اپنی نیتِ عبادت کی وجہ سے اپنے منہ کو گویا مسجد حرام کی طرف ہی رکھو گے جیسے عبادتِ نماز میں۔

**ہدایت یافتگی** | وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۚ اور تم جہاں کہیں بھی رہو اپنے منہ کو اسی کی طرف رکھو۔ بَلَاءٌ يَأْتِيكُم مِّنَ اللَّهِ عَلَىٰ حُمْلَةٍ ۚ إِلَّا الَّذِينَ ظَلَمُوا مِنْهُمْ ۚ تَاكُرُ لَكُمْ لِيُذَكَّرَ لَكُمْ ۚ وَلَا تَحْسَبُوهُمْ طَائِفَةً مِّنَ الَّذِينَ ظَلَمُوا ۚ سُوَاءَ أُن لَّكُمْ لِيُذَكَّرَ لَكُمْ ۚ وَلَا تَحْسَبُوهُمْ طَائِفَةً مِّنَ الَّذِينَ ظَلَمُوا ۚ



مجھ سے ڈرو وَاٰتِمَّ نِعْمَتِي عَلَيْكُمْ تاکہ میری نعمتیں تمہارے اوپر اتاری جائیں وَ لَعَلَّكُمْ تَهْتَدُونَ۔  
اور شاید کہ تم ہدایت پانے والوں میں ہو جاؤ۔

**بعثت رسول** کَمَا اَرْسَلْنَا نَبِيَّكُمْ مِّنْ سُوْلًا مِّنْكُمْ يَتْلُوْا عَلَیْكُمْ اٰیَاتِنَا جیسا کہ ہم نے تم ہی میں  
سے تمہارے پاس رسول بھیجا، جو ہماری آیتیں تم کو پڑھ کر سنائے۔ وَ  
یُرِکِّیْكُمْ وَ یُعَلِّمُکُمُ الْکِتٰبَ وَ الْحِکْمَةَ۔ اور تمہیں فرکی بنائے۔ اور تمہیں کتاب یعنی علم ظاہر  
اور حکمت یعنی علم باطن تعلیم فرمائے وَ یُعَلِّمُکُمْ مَا لَمْ تَکُوْنُوْا تَعْلَمُوْنَ۔ اور وہ باتیں تم کو  
سکھائے جو تم نہ جانتے ہو۔

**یا اِیُّهَا الَّذِیْنَ اٰمَنُوْا** فَذِکِّرُوْنِیْ اَذِکَّرْکُمْ وَ اشْکُرُوْا لِیْ وَ لَا تَنْکُرُوْا عَلَیْہِ مَا کَانَ مِنْ قَبْلِہِ لَعَلَّکُمْ  
میرا شکر ادا کرو۔ اور کفرانِ نعمت نہ کرو۔

اللہ تبارک و تعالیٰ ہم جملہ بنی نوع انسان کو اپنی طرف متوجہ فرمائے اور نیکیوں میں  
استباق کی توفیق عطا کرے۔ اور ہم انخوانِ طریقت کو اخلاقِ حسنہ کے مرکز پر اس طرح قائم  
رکھے کہ ہم ملتِ واحدہ ہو کر زندگی گزاریں۔

رَضِیَ اللهُ تَعَالٰی عَلٰی خَیْرِ خَلْقِهٖ مُحَمَّدًا وَّ عَلٰی اٰلِهٖ وَاَصْحَابِهٖ اَجْمَعِیْنَ





## اختلاف و افتراق

أَلْحَمْدُ لِلَّهِ الَّذِي قَالَ - فَاخْتَلَفَ الْأَحْزَابُ مِنْ بَيْنِهِمْ قَوْلًا لِلَّذِينَ كَفَرُوا مِنْ  
مَشْهَدٍ يَوْمٍ عَظِيمٍ - وَنُصِّلِي وَنُصِّلِمُ عَلَى رَسُولِهِ رَأُوتُ السَّارِحِيمِ وَعَلَى آلِهِ وَاصْحَابِهِ صَهْبِدِينَ  
عَلَى صِرَاطٍ مُسْتَقِيمٍ .

**تعریف اختلاف و افتراق** | اختلاف کے معنی ایک دوسرے کی طرف پیٹھ کرنا ہے، جس کا مطلب  
موافقت نہ کرنا ہوتا ہے۔ اور افتراق کے معنی ایک دوسرے  
سے علیحدہ ہونا ہے۔ یہ سب ہے کہ دو آدمی ایک دوسرے کی طرف پیٹھ کر کے کھڑے ہوں مگر  
ایک دوسرے سے دُور نہ ہوں۔ اور یہ بھی عین ممکن ہے کہ دو آدمی ایک دوسرے سے دُور  
ہوں، مگر ایک دوسرے کی طرف پیٹھ کیے ہوئے نہ ہوں۔ اس لیے اختلاف اور افتراق کو  
ایک دوسرے کا مترادف سمجھنا صحت پر مبنی نہیں ہے۔ ہو سکتا ہے کہ اختلاف ہو، لیکن  
افتراق نہ ہو، یا افتراق ہو اور اختلاف نہ ہو۔ اس طرح ان کی تین قسمیں ہو جاتی ہیں:-

**اختلاف بلا افتراق** | یہ وہ علمی اور اجتہادی اختلاف ہے جس میں مسائل، موضوعات،  
نظریات یا عملیات کا اختلاف ہوتا ہے، لیکن افتراق سے



خالی ہوتا ہے۔ یعنی باوجودیکہ چند باتوں میں ایک دوسرے سے مختلف ہوتے ہیں لیکن نفرت و کشیدگی، دل آزاری و دشمنی نہیں ہوتی۔ جیسے اسلام کے فقہی مذاہب حنفی، شافعی، مالکی، جعفری اور حنبلی میں اجتہادی مسائل کا اختلاف ہے، لیکن افتراق کا کوئی اثر ان میں نہیں پایا جاتا۔ وہ آپس میں ایک دوسرے کے دوست، بہی خواہ اور معادن ہیں۔ ایک دوسرے سے روحانی ربط رکھتے ہیں۔ اور ان کے اختلافات نے مسائل کی حقیقتوں کو سمجھنے میں اور اعتقاد و عمل کے لیے راستہ ہموار کرنے میں نمایاں کردار انجام دیا ہے۔ اس لیے یہ اختلاف نہایت مبارک اور حسن ہے۔ کیونکہ علمی ترقی کے لیے اختلاف اشد ضروری ہے۔ بغیر اختلاف کے کہاں علم حاصل نہیں ہوتا۔ اسی لیے پیغمبر صادق صلی اللہ علیہ وسلم نے خبر دی ہے:

اِخْتِلَافُ اُمَّتِي سَاحْمَةٌ (میری اُمت کا اختلاف رحمت ہے) اور کتنے لطف کی بات ہے کہ اس حدیث کے معنی میں بھی دو گروہ کے درمیان اختلاف مستحسن واقع ہو گیا ہے۔ ایک گروہ کہتا ہے کہ اس حدیث میں "اختلاف" کے معنی اختلاف علمی ہے، اور دوسرا گروہ کہتا ہے کہ اس اختلاف کے معنی اختلاف علمی (ایک جگہ سے دوسری جگہ آنا جانا) ہے۔ یعنی اُمت کے لوگ ایک جگہ سے دوسری جگہ آتے جاتے رہیں گے تو اسلام کی تبلیغ ہوگی، اور اس اعتبار سے یہ اختلاف رحمت ہو جائے گا۔ ضروری نہیں ہے کہ ہم ایک معنی سے دوسرے معنی کی تردید کریں جبکہ ایک کو تسلیم کرتے ہوئے دوسرے معنی بجا رہتے ہیں۔ اسی طرح قرآن پاک لفظ اختلاف کو بہتر معنی میں یوں ارشاد فرماتا ہے۔ اِنَّ فِيْ اِخْتِلَافِ اللَّيْلِ وَالنَّهَارِ، لآيَاتٍ لِّرَاوِي الْاَلْبَابِ (یقیناً رات اور دن کے اختلاف میں نشانیوں ہیں سمجھ دار لوگوں کے لیے۔ پس یہ اختلاف جو بلا افتراق ہے صرف مستحسن ہی نہیں، بلکہ ضروریات علمی و حصول رحمت کے وسائل میں سے ہے۔



**افراق بلا اختلاف** | افریق یعنی ایک دوسرے سے جدا ہو جانا خواہ اختلاف کے ساتھ ہو، یا  
بلا اختلاف ہر صورت سے قبیح اور انفرادی اجتماعی دونوں حیثیتوں سے

مفرا اور قابل نفرت و لعنت ہے، کیونکہ یہ اتحاد و اتفاقِ قومی کا ہادم و منافی ہے۔ اسلام میں قطعاً  
اس کی گنجائش نہیں، جو لوگ ان معانی سے آگاہ نہیں ہیں اور علمی اختلافات کو رحمت بنانے کی  
 بجائے افریق کے نتیجوں میں کھینچ لاتے ہیں۔ درحقیقت قرآن حکیم کے حکم کے مطابق اپنا رشتہ  
نبی کریم صلی اللہ علیہ وسلم سے منقطع کر لیتے ہیں جیسا کہ فرمایا: **إِنَّ الَّذِينَ فَتَرُوا دِينَهُمْ وَكَانُوا  
بَشِرًا لِّسْتٍ مِنْهُمْ فِي شَيْءٍ إِذْ آتَاهُمْ مِنْ رَبِّهِمْ آيَاتٍ اللَّهُ ثُمَّ يُنَبِّئُهُمْ بِمَا كَانُوا يَفْعَلُونَ**۔ (یعنی  
جن لوگوں نے دین میں افریق پیدا کیا اور گروہ گروہ ہو گئے آپ کو ان سے کوئی سروکار نہیں ہے  
ان کا معاملہ اللہ کے ساتھ ہے۔ وہ خود ان کو بتادے گا جو کچھ وہ لوگ کر رہے ہیں)۔ ملاحظہ فرمائیے  
اس آیت مبارکہ میں اللہ تعالیٰ نے **إِنَّ الَّذِينَ اُخْتَلَفُوا** ارشاد نہیں فرمایا۔ بلکہ **فَرَّقُوا** فرمایا ہے  
اور اسی سے ہمارے وہ معانی واضح ہو جاتے ہیں جو ہم نے اوپر بیان کیے ہیں۔ اور نہایت غور طلب  
ہیں۔ یہ افریق قرن اولیٰ میں نہ تھا، ثانیہ کی پیداوار ہے اور اب قرن ثالثہ میں اس درجہ  
غالب ہے کہ علوم کی رحمتیں اور برکتیں پوشیدہ ہو کر رہ گئی ہیں۔

**اختلاف مع الافریق** | جب یہ واضح ہو گیا کہ افریق بہر صورت غیر مستحسن ہے تو اختلاف  
مع الافریق کے متعلق کچھ کہنا ہی بے سود ہے۔ چنانچہ، یہ

بہر صورت باعثِ فتنہ و فساد اور قوم و ملت کی تباہی کا باعث ہے۔ اس کا کوئی پہلو کسی تاویل  
سے مستحسن یا مستحب قرار نہیں دیا جاسکتا۔ برخلاف اختلاف بلا افریق کے کہ کسی طرح رحمتِ عالیٰ نہیں

**اختلاف کے حصولِ رحمت** | اور جب یہ معلوم ہو گیا کہ اختلاف بلا افریق باعثِ رحمت ہے  
تو رحمت حاصل کرنے کے طریقوں پر غور کرنا ہو گا کہ ہم اختلاف سے



کیونکہ زیادہ رحمت حاصل کر سکتے ہیں۔ اور اختلاف کو انفریق سے کیونکر بچا سکتے ہیں۔ اس لیے سب سے پہلے ہم کو یہ معلوم کرنا ہوگا کہ یہ اختلافات کہاں کہاں رونما ہوتے ہیں۔ کیونکہ مقام کے مطابق ہی وہ طریقے اختیار کیے جاسکتے ہیں جو نتائج رحمت سے ہمکنار کرنے والے ہیں۔

**اختلاف کے اقسام** | ایسے جب یہ اختلاف باعث رحمت ہے اور رحمت ہر جگہ عام، تو یہ اختلاف بھی ہر جگہ عام طور سے پایا جاسکتا ہے۔ چنانچہ ماں بیٹی، باپ بیٹا، استاد شاگرد، شوہر و زوجہ، رہر اور رہنما، پیر اور مرید، رسول اور امتی، نیر خدا اور بندے کے درمیان واقع ہو سکتا ہے۔ اور انہیں اعتبارات کے لحاظ سے زائد از زائد رحمت و استعانت کا تقاضی ہو سکتا ہے۔ لیکن ہم جملہ اختلافات کو تین جھوں میں تقسیم کر سکتے ہیں۔ ایک بزرگوں کا اختلاف چھوٹوں کے ساتھ۔ دوسرے چھوٹوں کا اختلاف بزرگوں کے ساتھ۔ تیسرے برابر والوں کا اختلاف۔

**بزرگوں کا اختلاف چھوٹوں کے ساتھ** | یہ اختلاف نہایت دقیق اور قابل غرت و شفقت اور عنایت پر مبنی ہوتا ہے۔ اور یہ بزرگ خدا جلنے اپنے جگر کا کتنا خون، دل کے جذبات اور روح کی سرشاریاں قربان کر کے اپنے چھوٹوں کے ساتھ اختلاف کرتے ہیں۔ اور اس اختلاف میں ان کو کتنی کوششوں سے کام لینا پڑتا ہے۔ ان کی شفقتوں اور محبتوں کا تقاضا یہ ہوتا ہے کہ اختلاف نہ کریں، لیکن پیش بینی، تربیت و تعلیم، ہدایت و ارشاد یا فرض شناسی کے ماتحت اپنے دل پر جبر و اکراہ برداشت کرتے اور اپنے اختلاف کے ذریعہ سے چھوٹوں کو رحمتیں عطا کرنے کے لیے آمادہ ہو جاتے ہیں۔ اگر یہ بزرگ اپنے چھوٹوں سے اختلاف نہ کریں تو وہ زندگی کی تمام نعمتوں اور رحمتوں سے محروم رہ جائیں۔ اس اختلاف میں جس طرح



بزرگوں کا یہ فرض ہے کہ وہ اپنے تمام تر اختلافات کے دوران اپنی شفقتوں کو نہ روکیں، اسی طرح چھوٹوں پر سب سے بڑا فرض یہ عائد ہوتا ہے کہ وہ اختلاف کو دشمنی اور ظلم پر محمول نہ کریں۔ اور ان بزرگوں کے احترام و آداب کو کسی حالت میں ہاتھ سے نہ جانے دیں اور اس اختلاف سے افتراق کا ہرگز اثر نہ لیں اور ان سے دور ہونے یا دور رہنے کی کوشش نہ کریں۔ ان کے اختلاف کو سمجھیں اور دیکھیں کہ وہ اس سے کیا کیا رحمتیں حاصل کر سکتے ہیں۔ اور جو کچھ حاصل کر سکیں کرتے ہیں اور ہرگز یہ نہ دیکھیں کہ بزرگوں کا اختلاف ان کے نظریات، موضوعات اور اعمال کے سامنے دیوار حائل بن گیا ہے۔ وہ ان سب چیزوں کو رحمت پر قربان کر دیں۔ بلند و بالا نتیجہ برآمد ہوگا۔

چھوٹوں کا اختلاف بزرگوں کے ساتھ | یہ اختلاف ہمیشہ سبت معمولی اور اکثر ضد، ناسمجھی اور نا تجربہ کاری پر مبنی ہوتا ہے۔

اس لیے کہ وہ جو کچھ اختلاف کریں گے وہ بزرگوں کے مقابلے میں نا تجربہ کاری پر محمول ہوگا۔ وہ اختلاف کریں لیکن صرف سمجھنے اور علم حاصل کرنے کی حد تک، جب تک حصول علم اور اتمام و تقسیم کا مقصد زیر نظر ہو اختلاف کو سامنے لائیں۔ ورنہ فوراً اختلاف ترک کر دیں۔ اگر بلاوجہ اختلاف قائم رہا تو چھوٹوں کے لیے ہرگز مفید نہ ہوگا۔ اس اختلاف میں بھی جس طرح چھوٹوں کا فرض ہے کہ وہ آداب بزرگانہ اور احترام کو ملحوظ رکھیں۔ اسی طرح بزرگوں پر بھی یہ فرض عائد ہوتا ہے کہ وہ چھوٹوں کے اختلاف کو نرمی، خوشدلی اور احسن طریقہ پر دور کرنے کی کوشش کریں اور یہ لحاظ رکھیں کہ چھوٹوں کی ابھرتی ہوئی طبیعت کچل کر نہ رہ جائے۔ بلکہ جب چھوٹے کوئی اختلاف سامنے لائیں تو اسے بہ نظر استحسان رحمت بنا کر انھیں واپس لوٹادیں۔

برابر والوں کا اختلاف | یہ اختلاف عمومی ہے اور کثرت سے رونما ہوتا ہے اور برابر والوں کا حق بھی ہے کہ تے کلفنی کے ساتھ ایک دوسرے سے



اختلاف کریں۔ جیسا بھائی بھائی، دوست دوست، ہمیشہ ہمیشہ یا شوہر و زوجہ کے درمیان ہوتا ہے۔ یہ اختلاف زندگی میں جس قدر عام ہے اتنا ہی ضروری بھی ہے۔ بغیر اس اختلاف کے دلوں کی درمیانی حقیقتیں واضح نہیں ہوتیں۔ اس اختلاف کے دوران اس بات کا لحاظ و خیال اشد ضروری اور نہایت اہم ہے کہ اس اختلاف کا اثر اخوت، دوستی، محبت، مؤدت و موالست کو ہلکا سا بھٹکا بھی نہ لگنے پائے جس وقت بھی اس بات کا احتمال ہو کہ اس درمیانی رشتہ کو ادنیٰ سی جنبش بھی پہنچ جائے گی فوراً بڑے سے بڑا اختلاف ڈر کر دیں اور اس کو دور کرنے میں جو کچھ بڑی سے بڑی قربانی کی ضرورت ہو ہرگز دریغ نہ کریں۔ ورنہ اختلاف انقراق بن جائے گا اور رحمت کی بجائے لعنت حاصل ہوگی۔

**اختلاف مع الاقراق کے اقسام** | باوجودیکہ اللہ تعالیٰ نے عقل و تمیز دی، ہوش و حواس دیے، نیک و بد سمجھنے کی قابلیت

دی، پھر اولاد آدم کے درمیان یہ غلط اختلاف کیوں ہوتا ہے؟ بعض مفکرین نے اس کی وجوہات میں زر، زمین اور زن کو اصل سبب قرار دیا ہے۔ لیکن یہ بیرونی اسباب (اگر ہم تلاش کریں تو) اصل سبب نہیں ہیں، بلکہ اصل سبب خود ہمارے اندر موجود ہوتا ہے اگر ہمارے باطن میں وہ اسباب اصلی موجود نہ ہوں تو یہ بیرونی اسباب ہم پر غالب نہیں آسکتے اور وہ بھی تین اسباب ہیں۔ ایک نفسانیت، دوسرے عصبیت، تیسرے جہالت اور ان کو اچھی طرح سمجھ کر دل نشین کرنے کی ضرورت ہے۔ ورنہ یہ اختلاف ہلاکت، تباہی اور جہنم تک پہنچانے بغیر نہ رہے گا۔

**اختلاف بہ نفسانیت** | اس اختلاف کی بنیاد نفسانیت پر ہوتی ہے۔ یعنی انسان اپنی نفسانی خواہشات (خط ولذت، لالچ، بالادستی و منافع) کی وجہ سے



اختلاف کرے۔ جب یہ نفسانیت ہمارے باطن میں غالب ہوتی ہے تو بیرونی اسباب زر زمین اور زن اس کے دجوہ اظہار اور معاون و مددگار ہو جاتے ہیں۔ اگر نفسانیت غالب نہ ہو تو یہ بیرونی اسباب اثر انداز نہیں ہوتے۔ اس لیے اس اختلاف کو دور کرنے یا اصلاح کرنے سے پہلے اپنے نفس کی اصلاح ضروری ہے جب تک نفس کی اصلاح نہ ہوگی یہ اختلاف دور نہ ہوگا۔ کیونکہ نفس سے ہی خود خواہی اور اخلاقِ رذیلہ پیدا ہوتے ہیں۔

**نفسانیت کی ایک مثال** | گزشتہ آیام کی ایک برحبتہ مثال پر غور فرمائیے۔ جب موسیٰ علیہ السلام نے فرعون کو اسلام کی تلقین کی تو اس نے

پوچھا۔ ”اس وقت مجھے بادشاہت، دولت، حکومت بلکہ خدائی تک حاصل ہے۔ اگر میں تمہارے خدا پر ایمان لاؤں تو اس سے بڑھ کر مجھے کیا ملے گا؟“ موسیٰ علیہ السلام نے فرمایا۔ ”تمہیں ایسی زندگی ملے گی جسے موت کا خوف نہ ہوگا۔ تم جب تک چاہو گے زندہ رہو گے اور جب تک خدا سے موت طلب نہ کرو گے، موت نہ آئے گی۔ دوسرے وہ صحت ملے گی جسے بیماری اور صغیفی کا کھٹکانہ ہوگا۔ جب تک زندہ رہو گے جو ان صحت مند اور طاقت ور رہو گے۔ تیسرے تمہاری یہ سلطنت ترقی کے ساتھ لازوال ہو جائے گی، اور کوئی دشمن تم پر غالب نہ آسکے گا۔ یہ وہ تین باتیں ہیں جو تمہاری خدائی میں تم کو حاصل نہیں ہیں۔ بولو، کیا کہتے ہو؟“ کیا یہ تینوں باتیں اس قابل نہیں ہیں کہ تم اپنی فرضی اور جھوٹی خدائی کو اس پر قربان کر دو؟ فرعون نے غور کیا کہ تین باتیں مسموئی نہیں، بلکہ واقعی یہ وہ باتیں ہیں جو مجھے اپنی خدائی میں حاصل نہیں ہیں۔ اس کی عقل کا تقاضا تھا کہ فوراً موسیٰ کی تلقین کو تسلیم کر لے، اور خدائے وحدہ لا شریک پر ایمان لے آئے۔ مگر اس کے نفس نے دوسرے ڈالا کہ جلدی کیا ہے، اس پر اور غور کر لو۔ لوگو! سے مشورہ کرو۔ یہی کرنا ہے تو سوچ سمجھ کر کر لینا۔ نفسِ شیطان اور بدی کا یہ سب سے بڑا گڑھ ہے



کہ وہ نیک کام کو پہلے التوا میں ڈالتا ہے اور اس کے بعد اُسے نیکی سے باز رکھنے میں کامیاب ہو جاتا ہے۔ اسی لیے بزرگوں کا قول ہے ع درکار خیر حاجت ہیچ استخارہ نیست۔

حضرت آسیہ کا مشورہ | فرعون سے مہلت مانگی اور کہا کل اس کا جواب دوں گا۔ رات کو حضرت آسیہ سلام اللہ علیہا سے فرعون نے کہا موسیٰ ایسا کہتے

ہیں تمہاری کیا رائے ہے۔؟ وہ اللہ کی مسلمہ اور مومنہ بندی جو اللہ تعالیٰ کی چار نیک اور محبوب بندوں (حضرت آسیہ، حضرت مریم، حضرت خدیجہ اور حضرت فاطمہ زہراؑ) میں سے ایک تھیں جواب دیا۔ اس سے بہتر اور کیا ہو سکتا ہے۔ تمہیں اپنی خدائی میں تو یہ باتیں میسر نہیں تم فوراً موسیٰ کے خدا پر ایمان لے آؤ اور یہ دولتیں حاصل کرو۔“

ہامان کا مشورہ | لیکن جب صبح فرعون نے ہامان سے مشورہ کیا، تو ہامان بولا۔ ”یہ آپ

کیا سوچتے ہیں؟ ساری مخلوق آپ کو خدا کہتی، اور آپ کے سامنے سجدہ ریز ہوتی ہے۔ اگر آپ موسیٰ کی پیغمبری اور اُس کے خدا پر ایمان لائے تو آپ کی خدائی کہاں جائے گی۔ اور لوگ آپ کے متعلق کیا خیال کریں گے؟ اور پھر کیا اعتبار ہے کہ موسیٰ جن تین باتوں پر لاپرواہ رہے ہیں وہ اسی طرح واقع ہوں گی۔“ ہامان کے اس تازیانی نے فرعون کی نفسانیت پر کاری ضرب لگائی۔ اور فرعون نے انکار کر دیا۔ نتیجہ یہ ہوا کہ اُس کا نفس اُسے دریائے نیل کے پانی میں ڈبو کر جہنم کی آگ میں جا پہنچا۔ اگر فرعون اپنی نفسانیت سے مغلوب نہ ہوتا تو بجائے ہامان کا اعتبار کرنے کے اپنی بیوی آسیہ کا اعتبار کرتا اور دونوں جہان میں سرخرو ہوتا۔ اس طرح نفسانیت وہ باطنی سبب ہے جو زر، زمین اور زرین کے بیرونی اسباب سے مل کر انسان کو اس اختلاف میں ڈال کر تباہ و برباد کرتا ہے۔

اختلاف بہ عصبیت | عصبیت، یعنی تعصب وہ خاص جذبہ ہے جو کسی کی طرفداری اور



اثر پذیری کے ماتحت پیدا ہوتا ہے، خواہ وہ اپنے نفس کی ہو یا رشتہ اخوت و محبت یا مسائل کی طرف میلان و رجحان کی۔ اور جب تک انسان اس سے اچھی طرح واقف ہو کر اس سے بچنے کی کوشش نہ کرے، اور عالی مرتبہ لوگوں کی صحبت اختیار نہ کرے اس سے بچنا بہت مشکل ہوتا ہے۔ اور عمومیت کے ساتھ عوام کی اکثریت کسی نہ کسی عصبیت میں ضرور مبتلا ہوتی ہے اگر کوئی فرد اور تمام تقصبات سے خود کو بچانے میں کامیاب بھی ہوتا ہے تو آخر میں علمی اور مذہبی عصبیت اس کے دامن سے چپٹی رہ جاتی ہے۔ اور کسی طرح پیچھا نہیں چھوڑتی۔ علماء کا یہ اختلاف زیادہ تر اسی عصبیت پر مبنی ہوتا ہے۔ وہ جو کچھ خود جانتے ہیں یا ان کو وراثت میں ملا ہے اس کے مقابلے میں دوسروں کی معلومات کو تسلیم کرنے کے لیے تیار نہیں ہوتے اور آخر تک اپنی معلومات کی طرف داری میں ایڑی چوٹی کا زور لگانے میں مصروف رہتے ہیں خواہ وہ نامکمل اور قابل اصلاح کیوں نہ ہو، اور اسی میں زندگی گزار دیتے ہیں۔ حالانکہ ان کو قیامت میں معلوم ہو جائے گا کہ ان کی یہ عصبیت کس درجہ خطرناک تھی۔ اسی عصبیت نے کفار مکہ کو اسلام قبول کرنے سے روکا اور آج بھی علماء کی اکثریت اسی عصبیت میں مبتلا ہے اور عوام کو مبتلا۔ اس عصبیت کا دار و مدار اپنی معلومات پر ناجائز اعتبار کرنا ہے۔ ایسا آدمی یقیناً کئی رکھتا ہے کہ بس جو کچھ اس نے معلوم کیا ہے وہی صحیح ہے اور اس کے علاوہ جس قدر معلومات ہیں سب غلط اور ناجائز ہیں حالانکہ علم وہ بے پایاں اور ناقابل تسخیر سمندر ہے جس میں کوئی بڑے سے بڑا تیراک بھی دعوے خود افتاد نہیں کر سکتا اور آخر میں "واللہ اعلم بالصواب" کا مہارا لینا ہی پڑتا ہے۔ کون کہہ سکتا ہے کہ اس کی تحقیق حجت آخر ہے اور اس کے بعد اور کوئی مرتبہ منکشف نہ ہوگا۔ اس لیے جو لوگ اپنی معلومات پر بھروسہ کر کے دائم عصبیت میں مبتلا ہو جاتے ہیں وہ دو طرح سے اپنا نقصان کرتے ہیں، ایک یہ کہ ان کے علوم کے لیے ترقی کا راستہ رک جاتا ہے اور دوسرے یہ کہ وہ



دوسروں کی تحقیقات سے فائدہ نہیں اٹھا سکتے۔ یہ باتیں انتہائی غور طلب ہیں تاکہ سوچ سمجھ کر علم سے کام لیا جائے اور اُسے حجابِ اکبر بنانے سے روکا جائے۔ شریعتِ محمدی میں کسی نوع کی عصبیت خواہ وہ کفر و اسلام کے درمیان ہی کیوں نہ ہو جائز نہیں ہے۔ کیونکہ عصبیت کا تقاضا شدت ہے اور شدت سے جبر داکراہ و تکلف پیدا ہوتا ہے۔ اور ان میں سے کوئی چیز مستحسن نہیں ہے۔

**رسول کا فیصلہ یہودی کے حق میں** | ایک یہودی اور ایک مسلمان کسی متنازعہ فیہ مسئلہ میں اُبھے ہوئے تھے۔ یہودی اُس مسلمان کو لے کر حضور

صلی اللہ علیہ وسلم کی خدمت میں آیا، کیونکہ وہ صداقت پر تھا، اور یقین رکھتا تھا کہ نبی کریم صلی اللہ علیہ وسلم کسی رد و رعایت یا طرفداری کے بغیر انصاف فرمائیں گے۔ لیکن مسلمان جو ناحق پر تھا۔ اور حضور کی حق پسندی پر بھی یقین رکھتا تھا۔ پہلے تو ہچکچایا۔ مگر چارہ نہ تھا۔ مجبور ہو کر خدمت میں حاضر ہوا حضور نے دونوں کا بیان سماعت فرماتے کے بعد یہودی کے حق میں فیصلہ صادر فرمایا۔

**حضرت عمر کا انصاف** | دو مسلمان جب دربار رسالت سے اپنے خلاف فیصلہ سن کر باہر آیا، یہودی سے بولا "میں اس فیصلے سے مطمئن نہیں ہوں"

آؤ چلو حضرت عمرؓ کے پاس چلیں وہ جو فیصلہ کریں گے میں اُسے مان لوں گا۔ اُسے امید تھی کہ حضرت عمرؓ جو ایک جلالی فرج اور اسلام کے شیدائی ہیں ضرور میری طرفداری فرمائیں گے اور ہرگز یہودی کے حق میں فیصلہ نہ دیں گے۔ دونوں حضرت عمر رضی اللہ عنہ کے پاس پہنچے اور مقدمہ پیش کیا۔ انہوں نے بڑے اطمینان سے دونوں کا بیان سنا۔ آخر میں یہودی نے عرض کیا پہلے یہ شخص مجھ سے وعدہ کر کے آیا تھا کہ رسول (صلی اللہ علیہ وسلم) جو فیصلہ کریں گے میں اُسے منظور کروں گا۔ لیکن جب انہوں نے میرے حق میں فیصلہ فرمایا تو اس نے تسلیم نہ کیا اور آپ کے پاس لے آیا کہ



آپ جو فیصلہ کریں گے اُسے مان لے گا۔ یہ سنتے ہی — حضرت عمر رضی اللہ عنہ مکان کے اندر تشریف لے گئے۔ اور فوراً تلوار لے کر واپس آئے اور اُس مسلمان کا سر اڑا دیا۔ یہودی بے حد متعجب ہوا اور کہا — ”یا عمر! یہ قتل کا تو مسخ نہ تھا آپ نے اسے کیوں قتل کر دیا۔“ حضرت عمر رضی اللہ عنہ نے فرمایا ”جو مسلمان ہو کر رسول صلی اللہ علیہ وسلم کے فیصلے کو تسلیم نہ کرے اُس کی سزا سوائے قتل کے اور کچھ نہیں ہے۔“ وہ یہودی اس انصاف و صداقت اور بے تعصبی سے اتنا متاثر ہوا کہ ایمان لے آیا۔

**عصبیت کے اثرات** | عصبیت انسان کو حق کی حمایت سے روک دیتی ہے۔ حقیقت و صداقت کا گلا گھونٹ دیتی ہے۔ بیجا حمایت، تشدد، ظلم اور جور پر اکتاتی ہے، فساد، نفاق اور افتراق پیدا کرتی ہے۔ اس عصبی اختلاف میں بھی جب زرا زمین یا زن کی شمولیت ہو جائے تو اس میں انتہائی شدت پیدا ہو جاتی ہے۔

**اختلاف بہ جہالت** | جہالت ایک عذاب الہی ہے، جس پر نازل ہوتا ہے اُس کی دنیا جہنم بن جاتی ہے۔ عقل تجربہ پر موقوف ہے اور تجربہ علم پر منحصر ہے۔ اس لیے بے علم آدمی عقل سے غاری ہوتا ہے۔ حضرت عبداللہ انصاریؒ ایک حبیب القدر عارف باللہ اور انتہائی سوز و گداز کے مالک تھے۔ (پنجمیروں میں حضرت داؤد علیہ السلامؑ اممہ میں امام زین العابدینؑ اور ادلیار میں حضرت عبداللہ انصاریؒ بڑے سوز و گداز سے مناجات کرتے تھے) ایک دن مناجات میں عرض کرتے ہیں۔ ”اے پروردگار جس کو تو نے عقل دی اُسے کیا چیز نہ دی۔ اور جسے عقل نہ دی اُسے کیا چیز دی؟ یعنی ساری کائنات میں انسان کے لیے اگر کچھ ہے تو بس عقل ہی ہے۔ جسے عقل نہیں اُس کے پاس کچھ نہیں۔

**جہالت کی نشانی** | جہالت کی خاص نشانی یہ ہے کہ جن باتوں کو کسی قدر جانتا ہے،



سمجھتا ہے کہ دوسروں سے اچھا جانتا ہوں۔ اور جو بالکل نہیں جانتا اُسے یقین کرتا ہے کہ میں جانتا ہوں۔ اگر اُسے باور کرانے کی کوشش کی جائے کہ اس بات کو تم نہیں جانتے ہو، جاننے کی کوشش کر دو۔ تو ہرگز تسلیم نہ کرے گا۔ برابر یہی کہتا رہے گا "مجھے سیکھنے کی ضرورت نہیں میں اسے خود ہی جانتا ہوں۔ اور جو لوگ آدمی عقل والے ہیں جب اُن سے کہا جائے کہ تم یہ بات نہیں جانتے تو وہ تسلیم کرتا ہے اور اُس کے سیکھنے کی طرف راغب ہو جاتا ہے۔ اور کامل عقل والا ضروری علوم کو جانتا ہے اور یہ بھی جانتا ہے کہ میں اتنا جانتا ہوں، اور اس سے زیادہ کی کوشش کرتا ہے۔

**جہالت سے گریز** | حضرت عیسیٰ علیہ السلام ایک سواری کے ساتھ جا رہے تھے۔ دفعۃً تیز دوڑنے لگے۔ سواری بھی اُن کے پیچھے دوڑنے لگا۔ لیکن جب دوڑتک وہ نہ رُکے اور برابر دوڑتے رہے، تو سواری کو بڑا تعجب ہوا۔ سوچنے لگا، بظاہر کوئی خاص سبب نہیں معلوم ہوتا اور آپ دوڑتے ہی پہلے جا رہے ہیں تو آگے بڑھ کر سوال کیا۔ "حضرت آپ کو کیا ہو گیا ہے؟ آپ کس چیز سے بھاگ رہے ہیں۔ کوئی خوفناک چیز ہمارے قریب نہیں ہے" حضرت عیسیٰ علیہ السلام نے فرمایا۔ "جہالت سے بڑھ کر اور کون سی چیز خوفناک ہوگی! میں جہالت سے بھاگ رہا ہوں۔ اور اگر چوتھے آسمان تک بھاگتا چلا جاؤں اور جہالت سے بچ جاؤں تو میرے پاؤں نہ رکیں گے"۔ ایک سواری کو نصیحت کرنے اور سمجھانے کیلئے انھوں نے یہ دل نشین پیرایہ اختیار کیا۔

**جاہل کی صحبت** | اللہ تعالیٰ جب کسی کو دنیا میں عذاب دیتا ہے تو اُس کے ساتھ جاہل کو لگا دیتا ہے۔ اور وہ قبرِ لہی بن کر اُس سے چمٹ کر۔ کبھی آپ کا ہوتا تنگ ہوا ہے اور آپ اُس تنگ جوتے کے ساتھ طویل سفر پر مجبور ہوئے ہیں۔؟ بس یہی عالم جاہل کی قربت کا ہوتا ہے۔ اور اُس کا ایک ایک قدم عذابِ جان بن کر رد جاتا ہے۔



حافظ شیرازی رحمۃ اللہ علیہ فرماتے ہیں سے  
 تخت مؤظفہ پیرے فروش این بود کہ از معاشرنا جنس احتراز کنید  
 اور سعدی علیہ الرحمۃ فرماتے ہیں مع

یاربہ بدتر بود از ما ربہ

جاہل خود تو مغزِ دریائے جمالت ہوتا ہی ہے، اپنے ساتھ دوسروں کو بھی لے ڈوبتا ہے۔ اسی لیے  
 بزرگوں اور عالموں نے نصیحت کی ہے کہ اولیاء اور علماء کی صحبت اختیار کریں۔ اگر یہ میسر نہ ہو  
 تو اچھے اخلاق والوں میں نشست و برخاست رکھیں۔ اور جاہلوں سے دُور رہیں۔

بعض مسلمانوں کا کہنا ہے کہ اسلام دیگر ادیان کا نسخہ ہے

لیکن اگر دین سے مراد وہ دین ہے جو خدا کی طرف سے ہم کو عطا کیا گیا ہے تو اسلام ہرگز اس کی  
 تفسیح نہیں کرتا، بلکہ اس کی تکمیل کرتا ہے۔ اس لیے یہ کہنا بجا طور پر صحیح ہے کہ اسلام کسی دین کا نسخہ  
 نہیں بلکہ متمم اور مکمل ہے۔ اور یہ اسلام جن ادیان باطلہ کی تفسیح کرتا ہے وہ خدا کی طرف سے  
 نہ ہونے کی وجہ سے دین ہی نہیں ہیں۔ اس لیے ان میں سے جو بھی اسلام کے سامنے آتا ہے  
 خود منسوخ ہو جاتا ہے۔ اسی لیے اسلام کو دیگر ادیان سے اور قرآن کریم کو دیگر کتبِ حقہ سے  
 اختلاف ہو تو ہو، مگر افتراق نہیں ہے۔ البتہ ادیان باطلہ اسلام سے یقینی اختلافِ افتراق  
 رکھتے ہیں۔ اس لیے ردا لدلی کی رو سے لَكُمْ دِينُكُمْ وَ لِي دِينِ آيَا۔

مذہب کو سائنس کے ساتھ ہرگز، علمی تعصب کی وجہ سے  
سائنس اور مذہب کا اختلاف اختلاف نہیں۔ اگر عصبی اختلاف ہوتا تو اسلام علم سائنس  
 حاصل کرنے کی کئی اجازت نہ دیتا۔ برخلاف اس کے سائنس کو تعصبِ علمی کی بنا پر اسلام سے



اختلاف ہے اس لیے سائنسدان مذہبی علوم حاصل کرنے اور مذہبی نظریات کو تسلیم کرنے کے لیے ابھی تک آمادہ نہیں ہو سکے ہیں۔ اور سائنسدانوں کا یہ علمی اور عصبی اختلاف صرف مذہب سے نہیں، بلکہ وہ آپس میں بھی ایک دوسرے سے یہی عصبی اختلاف رکھتے ہیں۔ اسی وجہ سے ایک دوسرے کے انکشافات کی تحقیر و تضحیک کرتے اور جب شدت اختیار کرتے تو ایک دوسرے کو قتل کرنے سے بھی گریز نہیں کرتے۔ اُن کی اسی عصبیتِ علمی نے حق و حقانیت کا راستہ اُن پر سدود کر دیا ہے۔ لیکن ایک دن آئے گا، اور بالضرور وہ دن آئے گا جب سائنسدان اسلام کو مانیں گے اور اپنی اس طویل عصبیت پر افسوس کریں گے۔ ابھی راستے میں ہیں جس چیز کو ان کی عقل ظاہر تسلیم کرتی ہے اُسے مانتے ہیں۔ اور اسلام چونکہ از سر تا پا روحانیت ہے اور روحانیت عقل ظاہر سے محقول اور حسن ظاہر سے محسوس نہیں اس لیے علومِ مذہبی کو تسلیم کرنے کے لیے عقل و حس کے علاوہ قلبِ سلیم اور احساسِ محبت کی ضرورت ہے۔ جس وقت وہ عقلِ سلیم سے قلبِ محبت کی طرف رجوع ہوئے اسلام کا دروازہ اُن کے لیے کھل جائے گا۔

جملہ اختلافاتِ غیرِ تحسن کے اصلی اسباب نفسانیت، عصبیت اور جہالت ہیں۔  
**خلاصہ** اگر انسان ان تینوں پر قابو پائے اور فتح حاصل تو فرشتوں سے برتر ہو جاتا ہے۔

اور یہی انسان کی اشرقیہ کا مقام ہے۔ - وَمَا تَوْفِيقِي إِلَّا بِاللَّهِ !  
 وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ





## اتحاد و اتفاق

الْحَمْدُ لِلَّهِ الَّذِي كَفَىٰ وَالصَّلَاةَ وَالسَّلَامُ عَلَىٰ عِبَادِهِ الَّذِينَ اصْطَفَىٰ  
 قرآن:- وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا۔ اللہ کی رسی کو مضبوط پکڑ لو سب مل کر اور  
 الگ الگ نہ ہو جاؤ۔

اس سے پہلے اختلاف و اقتراق کے معنی سمجھائے گئے تھے، اس  
اتحاد و اتفاق کی تعریف اور اتفاق و اتحاد پر غور کیجیے۔ یہ دونوں الفاظ اپنے معطوفات  
 کے ساتھ ایک دوسرے کے بالکل مقابل کے الفاظ ہیں۔ اور دونوں کے معنی یکساں اور ٹھیک  
 ٹھیک برعکس ہیں۔ جس طرح اختلاف کے معنی ایک دوسرے کی طرف پیٹھ کر کے کھڑے ہونا  
 ہے۔ اسی طرح اتفاق کے معنی ایک دوسرے کی موافقت یعنی ایک ہی طرف منہ کر کے کھڑے ہونا۔  
 اور جس طرح اقتراق کے معنی الگ الگ ہونے کے ہیں اسی طرح اتحاد کے معنی مل کر ایک ہو جانا ہے۔  
 اور جس طرح یہ ممکن ہے کہ اختلاف ہو لیکن اقتراق نہ ہو یا اقتراق ہو لیکن اختلاف نہ ہو اسی طرح  
 یہ بھی ممکن ہے کہ اتفاق ہو لیکن اتحاد نہ ہو یا اتحاد ہو لیکن اتفاق نہ ہو۔ جیسے صدیق کہ  
 انھیں متحد کیا جاسکتا ہے لیکن متفق نہیں کیا جاسکتا۔ یا موافقتین کہ انھیں متفرق کیا جاسکتا ہے



لیکن ایک دوسرے سے مختلف نہیں کیا جاسکتا۔ یا جیسے لوہے اور چاندی کے برادے کو ملا کر ایک شیشی میں رکھ دیں تو دونوں کے ذرات ایک دوسرے سے متحد تو ہوں گے مگر متفق نہ ہوں گے اور مقناطیس کی سلاخ اُن میں ہلائی جائے گی تو لوہے کے ذرات مختلف ہونے کی وجہ سے چاندی کے ذرات سے الگ ہو کر مقناطیس سے چپٹ جائیں گے۔ اور چاندی کے ذرات الگ ہو جائیں گے یا جیسے پانی کے ذرات کو بھاپ بنا کر فضا میں منتشر و متفرق کر دیا جائے لیکن انہیں مختلف نہیں کیا جاسکتا۔ اس طرح ہمیں اتحاد و اتفاق کو معنا مترادف نہ سمجھنا چاہیے۔

**اللہ کی رسی** | قرآن کی اس آیت میں "جبل اللہ" سے مراد رسول صلی اللہ علیہ وسلم کی محبت ہے۔ اور یہ حقیقت ہے کہ ساری امت صرف رسول کی محبت اور قرآن کی فرمانبرداری کے رشتے میں منسلک ہو کر ہی ملت واحدہ بنی ہے اور اس کا تمام تر اتحاد و اتفاق اور واحدیت صرف رسول کے نام پر ہے۔ جن لوگوں کے دل محبت رسول کے رشتے میں بند ہوئے نہیں ہیں اُن میں اتحاد و اتفاق اور یگانگت کا پایا جانا مشکل ہے۔ بالفاظ دیگر جو لوگ متحد و متفق نہیں ہیں اور لفاق و افتراق میں مبتلا ہیں انہیں رسول کی محبت کا دامن ہاتھ نہیں آیا ہے۔ اللہ تعالیٰ اسی رسی کو مضبوط پکڑنے یعنی اسی محبت میں بندہ جانے کا حکم دیتا ہے اور افتراق یعنی کٹ کر الگ ہو جانے کی ممانعت فرماتا ہے۔

**جمعیت** | اسی آیت مبارکہ میں لفظ "جمعاً" بھی ہے (یعنی سب کے سب) یہ جمعیت اور کلیت کے معنی دے رہا ہے۔ جمعیت و کلیت میں جو طاقت ہے وہ انفرادیت اور خزئیت میں نہیں ہے۔ جمعیت کی طاقت کو واضح کرنے کے لیے حدیث میں **يَدُ اللَّهِ عَلَى الْجَمَاعَةِ** آیا ہے (یعنی جماعت پر اللہ کا ہاتھ ہوتا ہے) اللہ کے معنی دست قدرت یعنی طاقت الہیہ۔ جب افراد مل کر ایک جماعت بن جاتے ہیں تو اس جماعت کو خدائی طاقت



حاصل ہو جاتی ہے۔ اور جن جماعت کو خدائی طاقت حاصل ہو اُس پر کون غالب آسکتا ہے۔ وَ  
 أَنْتُمْ الْأَعْلَوْنَ إِنْ كُنْتُمْ مُؤْمِنِينَ۔ اور تم ہی غالب رہو گے اگر تم مؤمن ہو۔ اور مؤمن نہیں ہو سکتا  
 جب تک رسول کا دامن مضبوط نہ پکڑ لے۔ اس طرح جو قوم کمزوری، پس ماندگی اور مغلوبیت میں  
 مبتلا ہے، سمجھنا چاہیے کہ خدا کی طاقت اُسے حاصل نہیں ہے۔ اور خدائی طاقت اس لیے حاصل  
 نہیں ہے کہ اُس نے اللہ کی رسی کو پکڑ کر جمعیت حاصل نہیں کی ہے۔ پس اجتماعی خرابیوں کے تمام تر  
 ذمہ دار اس کے افراد ہوتے ہیں جو نفسانیت، عصبیت اور جہالت میں مبتلا ہو کر پوری قوم  
 کا بڑا غرق کر دیتے ہیں۔

**بوڑھے کی نصیحت** | ایک ضعیف العمر بوڑھا انسان جو دس لڑکوں کا باپ تھا، جب  
 نزع کے قریب پہنچا تو اپنے لڑکوں کو بلا کر حکم دیا کہ ہر ایک،  
 ایک ایک نازک شلخ درخت لائے۔ جب وہ لکڑیاں لائے تو حکم دیا کہ ان کو ایک سی  
 سے کس کر باندھ دو۔ لکڑیاں باندھ دی گئیں تو ایک ایک کو حکم دیا توڑ دو! کوئی بھی ان میں  
 سے نہ توڑ سکا۔ اور سب نے اتر آئے نیا کہ ہم اسے نہیں توڑ سکتے۔ پھر حکم دیا 'اب رسی کو کھول دو۔  
 جب لکڑیاں کھول دی گئیں تو انھیں حکم دیا۔ اب تم ایک ایک لکڑی کو لے کر توڑ دو۔ ہر ایک  
 نے ایک ایک لکڑی لے کر توڑ دی۔ باپ نے پوچھا "کیا بات ہے، تم بھی دس ہو اور لکڑیاں  
 بھی دس ہیں۔ تم دس آدمی دس لکڑیوں کو پہلے کیوں نہ توڑ سکے تھے۔ اور اب کیسے تم دس آدمیوں  
 نے دس لکڑیوں کو توڑ دیا۔ دیکھو، پہلے دس لکڑیاں مل کر ایک طاقت بن گئی تھیں اور تم انھیں  
 نہیں توڑ سکے تھے۔ لیکن جب انھیں الگ الگ کر دیا تو کتنی آسانی سے تم نے دسوں لکڑیوں  
 کو توڑ ڈالا۔ اسی طرح میرے بچو، اگر تم دس بھائی آؤ، میں متحد اور متفق ہو کر زندگی گزارو گے  
 تو کوئی بڑے سے بڑا دشمن بھی تم کو نقصان نہ پہنچا سکے گا۔ اور اگر تم ایک دوسرے سے الگ



ہو گئے تو آسانی کے ساتھ توڑ دیے جاؤ گے اور تمہارا وجود خطرے میں پڑ جائے گا۔ اُس ضعیف آدمی نے خود یہ سبق کہاں سے سیکھا تھا۔ یہ اللہ تعالیٰ کا دیا ہوا علم ہے اور رسول صلی اللہ علیہ وسلم نے صحابہ کرام کو اتحاد کی تعلیم و تربیت فرمائی ہے۔

جب حضور صلی اللہ علیہ وسلم مکہ سے ہجرت کر کے مدینہ منورہ تشریف لائے، اُس وقت مدینہ منورہ میں یہودی اور نصرانی قومیں آباد تھیں۔ یہودیوں میں

دو قبیلے اُدس و خزرج جو آپس میں دشمنی رکھتے تھے مشہور تھے۔ یہ دونوں ایک دوسرے پر حملہ

کرتے اور نقصان پہنچاتے رہتے تھے۔ لیکن جب ان دونوں قبیلوں کے آدمی مسلمان ہو گئے

تو اسلامی تعلیمات کے مطابق آپس میں بھائی بھائی ہو گئے۔ اور اتحاد و اتفاق کے ساتھ رہنے

لگے۔ ادھر منافقوں اور غیر مسلموں نے سوچنا شروع کیا کہ ان مسلمانوں کے درمیان کیونکر

نفاق اتراق اور فتنہ و فساد پیدا کریں۔ اُن میں سے کسی شاعر نے اس کام کا بیڑا اٹھایا۔

کیونکہ اس وقت کی شاعری ایسے ہی تخریبی امور ات انجام دینے کے کام آتی تھی۔ اُس شاعر نے

ایک طویل قصیدہ لکھا جس میں اُدس و خزرج کی پرانی دشمنی اور اُن کے جہاں و قتال کا ذکر کیا۔

وہ ایک جگہ کھڑے ہو کر ایسے اشعار پڑھتا جس میں اُدس کی تعریف اور خزرج کی ہجو ہوتی۔

اور دوسری جگہ ایسے اشعار سناتا جس میں خزرج کی تعریف اور اُدس کی ہجو ہوتی۔ اس کا یہ

اثر ہوا کہ نو مسلم اُدسی اور خزرجی آپس میں برا فروختہ ہو گئے۔ اور ایک دوسرے کے مقابلے

میں اتر آئے۔ قریب تھا کہ ایک دوسرے پر حملہ کر دیں کہ حضور نبی کریم علیہ التحیۃ و التسلیم

کو خبر ہوئی کہ اُدس و خزرج سے تعلق رکھنے والے مسلمان آمادہ بیکار ہو گئے ہیں۔ حضور صلی اللہ

علیہ وسلم یہ سنتے ہی کہ مسلمان آمادہ فساد ہیں اسی طرح کبیلی اور اُدسے ہوئے تشریف لائے

اور تیز تیز چلنے لگے، اس طرح کہ کبیلی کا ایک کونازین سے چھو رہا تھا۔ لوگوں نے جو حضور کو



اس حالت میں دیکھا، حیرت کے ساتھ ہمراہ ہو گئے۔ کیونکہ انہوں نے کبھی حضور صلی اللہ علیہ وسلم کو اس طرح بلا تکلف اور بے اہتمام و انتظام جاتے ہوئے نہیں دیکھا تھا۔ حضور صلی اللہ علیہ وسلم جب کہیں تشریف لے جانا چاہتے تو پہلے مناسب طریقہ پر تیار ہو جاتے اور آئینے میں اپنا عکس بحال ملاحظہ فرماتے۔ اگر آئینہ نہ ہوتا تو کنویں پر کھڑے ہو کر پانی میں عکس مبارک دیکھتے۔ لیکن آج اس طرح بغیر آراستگی کے حضور کو دیکھ کر لوگوں کو بڑا تعجب ہوا اور بہت آدمی آپ کے ساتھ اُس مقام پر پہنچے جہاں یہ دونوں ایک دوسرے پر حملہ کرنے ہی والے تھے۔ حضور نے پہنچے ہی بلند آواز میں فرمایا "مسلمانو! تمہیں کیا ہو گیا ہے۔ ابھی میں تمہارے درمیان موجود ہوں اور تم ایک دوسرے کو دشمنی کی نظر سے دیکھتے ہو۔ کیا تم بھول گئے ہو کہ تمہارے پرانے قہقہے ختم ہو گئے اور تم مسلمان ہو کر آپس میں بھائی بھائی ہو گئے ہو۔ تمہیں کس نے بہکا دیا؟ تم شیطان کے ہاتھوں کا کھلونا نہ بنو۔ اللہ تعالیٰ کی رستی کو ہاتھوں سے نہ چھوڑو۔ آؤ ایک دوسرے کے گلے مل کر ایک ہو جاؤ۔ تم سب بھائی بھائی ہو۔ برادری کا حق ادا کرو، اللہ تعالیٰ تمہیں طاقت اور غلبہ عطا فرمائے گا" حضور صلی اللہ علیہ وسلم کی نوزانی آواز میں یہ دل نشین ہو جانے والی تقریر سن کر دونوں موڈ ب ہو گئے، دونوں کی آنکھیں کھل گئیں اور اپنی اپنی غلطیوں کا اعتراف کرتے ہوئے ایک دوسرے سے بغل گیر ہو گئے۔

**توحید نظر اور توحید عمل** | توحید کے معنی ایک کرنا، ایک ہونا اور ایک رکھنا ہے۔ موجد  
 ایک ہو جائے اور ہمیشہ ایک کو ایک رکھے دو نہ ہو جانے دے۔ اور اسلام نے سب سے  
 پہلا سبق توحید کا دیا ہے۔ اگر کوئی مسلمان وحدت نظر (یعنی ایک اعتقاد ایک خیال اور ایک  
 فکر) یا وحدت عمل (یعنی ایک ساتھ اور یکساں کام کرنے) کی طرف راغب ہو تو موجد



کے جانے کا مستحق نہ ہوگا۔ اسلام نے مسلمانوں میں وحدت نظر قائم کرنے کیلئے "کلمہ توحید" اور "ایمان مفصل" کی تعلیم دی۔ اور وحدت عمل کے لیے چار ارکان اسلام (نماز، روزہ، حج اور زکوٰۃ) مقرر کر کے، مرکزیت کے پیش نظر زمین کے چپے چپے پر مسجدیں بنائیں۔ اور ان کو خدا کے گھر سے نسبت دے کر مکانات میں ان کا مرتبہ بلند فرمایا۔ اور ان کی اہمیت کو واضح کرنے کے لیے بتا دیا کہ جس کی زندگی مسجد سے متعلق ہے وہ دنیا ہی میں جنت کا مکین ہے۔ کہیں فرمایا کہ جنتی کی پہچان یہ ہے کہ اس کا تصور، تخیل اور توہم ہمہ اوقات مسجد کے طواف میں مصروف و مشغول رہتا ہے۔

**مسجد کا احترام** | مسجد درحقیقت ایک ایسا مونس ہے جس پر ہر کلمہ کو یکساں حق حاصل ہے۔ لیکن مسجد پر وہی اپنا حق ثابت کر سکتا ہے جو مسجد کی اہمیت اور اس کے احترام سے آگاہ اور واقف ہو۔ ہم اپنے زمانے کے مسلمانوں کو دیکھتے ہیں جو مسجد کے احترام اور اس کی رفعت سے قطعاً آگاہ نہیں ہیں۔ جب وہ کسی کمزور یا اعلیٰ افسر کے ننگے پر جاتے ہیں تو وہاں نہ ان کی آہٹ پیدا ہوتی ہے، نہ کھانسی اور چھینک آتی ہے۔ نہ تیغ واقع ہوتا ہے، نہ بلند آواز سے کلام کرتے ہیں۔ لیکن وہی جب مسجد میں آتے ہیں تو ہر بات کیلئے اپنے آپ کو آنا دسمجھتے ہیں۔ ہر بات پر اعتراض، بلند آواز سے کلام، بحث و مباحثہ، دنیا کی فضول باتیں، ایک دوسرے کی غیبت، سیاسی جوڑ توڑ، گروہ بندیوں اور فرقہ پر دازیوں میں مصروف اور منہمک رہتے ہیں۔ کیا یہی مسجد کا احترام ہے؟ کیا وہ اپنے کو خدا کے گھر میں اور خود کو خدا کے حضور میں حاضر سمجھتے ہیں؟ عیاذ باللہ! وہ خدا کے گھر میں آکر بھی خدا سے کس قدر وعدہ ہوتے ہیں۔ یاد رہے، اگر ہم یہاں کسی مغز کی توہین کرنے میں ہیں تو وہ ہتکِ غرت کا دعویٰ کر دیتا ہے۔ اسی طرح، اگر ہم مسجد کی توہین کریں گے تو قیامت میں یہ مسجد میں تشکل و متصور ہو کر خدا کے حضور ہمارے اوپر اپنی غرت کا دعویٰ کریں گی اور ہم وہاں ان کے سامنے کس قدر شرمندہ ہوں گے۔



**مساجد میں وحدتِ عمل** مساجد میں نماز باجماعت کا طریقہ مقرر کر کے ہیں وحدتِ عمل کی

تعمیر دی گئی ہے۔ ہم یہ سمجھتے ہیں کہ بس جماعت سے نماز پڑھنی تو ہمارے وحدتِ عمل کا کام پورا ہو گیا۔ نہیں، نماز جماعت تو ہمیں وحدتِ عمل کا طریقہ بتانے کیلئے ایک مثال پیش کرتی ہے۔ اس کے یہ معنی ہیں کہ جس طرح ہم ایک امام کی اقتدا میں متحد و متفق ہو کر وحدتِ عمل اختیار کرتے ہیں اسی طرح اپنی زندگی کے ہر کام میں ایک پیش رو یا امیر و رہنما بنا کر سب کے سب اس کے ساتھ وحدتِ عمل اختیار کریں۔ اور اس کی اس درجہ اہمیت ظاہر کی گئی کہ جس طرح دو یا تین یا زیادہ آدمیوں میں ایک امام اور باقی فرد یا افراد مقتدی ہوتے ہیں اسی طرح اگر تین آدمی سفر کریں تو ایک کو اپنا امیر سفر بنائیں اور دوسرے کے حکم کے ماتحت سفر پورا کریں۔ غرض ہر کام میں وحدتِ عمل، یہ اسلام کی سنہری تعلیم ہے۔ جب کسی مسلمان کو دکھیں کہ وہ کوئی نیک کام کر رہا ہے، اور ہم آسانی سے اس کی نیکی میں شریک ہو سکتے ہیں تو فوراً شریک ہو جائیں۔ ہماری شرکت سے اس نیک کام کی اعانت اور ترقی ہوگی۔ اگر ہم کسی نیک کام میں، طاقت، قدرت، فرصت، استطاعت اور وقت و دولت رکھتے ہوئے، شرکت سے گریز کریں گے تو گناہگار ہوں گے کیونکہ اللہ تعالیٰ کے حکم کی خلاف ورزی ہوگی۔ جیسا کہ فرمایا تَعَاوَنُوا عَلٰی الْاٰمْرِ وَالْاِنْتِهٰی (نیکی اور پرہیزگاری کے کام میں اعانت کرو۔) ہاں، اگر کوئی عذر ہے اور ہم اس نیکی میں کسی وجہ سے شرکت نہیں کر سکتے ہیں تو زبان سے جو کچھ ہو سکے اس کی اعانت کریں۔ یہ بھی نہ ہو سکے تو اپنے دل میں نیکی اور بھلائی کو نیکی اور بھلائی سمجھیں۔ یہ بھی ایک خیالی شرکت ہوگی۔ اور اگر بالکل مجبور ہوں، اور کچھ بھی نہ کر سکیں اور عذر معقول ہو تو اللہ تعالیٰ عذر کو قبول فرماتا ہے، اس پر کوئی گناہ نہ ہوگا۔

اس جمعیت کی رسی کو اللہ تعالیٰ نے "جبل اللہ" یعنی اپنی رسی کیوں کہا؟ اسلام

**جبل اللہ** کی رسی، شریعت کی رسی یا اتحاد و اتفاق کی رسی کہا جاسکتا تھا اور اس کے بھی یہی



معنی ہوتے۔ اس رستی کو جس اللہ اس لیے کہا کہ اس کا دوسرا ہر خود اللہ تعالیٰ کے دست قدرت میں ہے۔ جو جماعت اس رستی کو اخلاص و اتحاد و اتفاق سے پکڑ لیتی ہے اُسے طاقت ید اللہ حاصل ہو جاتی ہے۔ آپ دیکھتے ہیں کہ اگر کچھ لوگ کنوئیں میں گر جائیں اور کوئی اُن کو نکلانے کو رستی کنوئیں میں ڈال دے تو وہی لوگ اس کنوئیں سے نکلنے میں کامیاب ہوں گے جنہوں نے اس رستی کو مضبوط پکڑ لیا ہوگا۔ اسی طرح نفاق و افتراق معاشرتی زندگی کا جس میں ایک دوسرے سے کٹ کر زندگی بسر کرنے والی ہستیاں منہ کے بل گر پڑتی ہیں اور اُن کی زندگی دشوار ہو جاتی ہے کمزوریاں، مایوسیاں اور کس پیرسیاں ان کو گھیر لیتی ہیں۔ اب جب تک وہ اتحاد و اتفاق کے ساتھ اسی رستی کو نہ پکڑ لیں، زندگی کے وسیع میدان میں دلپس نہیں آسکتے۔

**رحمت خداوندی** | اللہ تعالیٰ کی رحمتیں دو قسم کی ہیں، ایک وہ ہیں جو صفتِ رحمت سے تعلق رکھتی ہیں اور ہر مخلوق کو خواہ وہ کسی فرد، جنس، فصل اور نوع

کی قسم سے ہوں پہنچتی ہیں۔ اور اس میں کافر و مومن کی بھی کوئی تفریق نہیں ہے۔ دوسری وہ رحمتیں ہیں جو صفتِ رحمت سے تعلق رکھتی ہیں اور وہ صرف مومن اور صالح بندوں کیلئے بطریقِ خرائے عمل یہاں بھی ملتی ہیں اور قیامت میں بھی ملیں گی۔ یہ دونوں قسم کی رحمتیں ہر وقت اور ہر جگہ موجود ہوتی ہیں اور ہر مخلوق پر وارد ہوتی رہتی ہیں۔ اب ضرورت اس بات کی ہے کہ انسان اپنی متعلقہ رحمت کو پکڑ لے۔ نہیں پکڑے گا تو وہ رحمت اُس کے اوپر سے ہو کر گزر جائے گی۔ پکڑے گا تو رحمت و برکت سے مالا مال ہو جائے گا۔ "يَسْبِقُ اللَّهُ الرَّحْمَنُ الرَّحِيمُ" میں ان دونوں صفتوں کا ایک جگہ ذکر کیا گیا ہے۔ پھر سورہ فاتحہ میں بھی ان دونوں کا ساتھ ذکر کیا گیا۔ الرَّحْمَنُ الرَّحِيمُ ۵ فَلْيَلْبِكْ يَوْمَ الْيَوْمِ الْآخِرِ۔ اسمِ رحمن میں اجتماعیت کلی ہے اور اور رحیم میں اجتماعیت جزوی۔ یعنی صرف صالح مسلمانوں کے لیے صفتِ رحمت ہے اور اس وقت



رحمت حاصل ہوتی ہے جب اجتماعیت کلی میں شامل ہو جائے۔ اور صفتِ رحیمیت سے اُس وقت رحمت حاصل ہوتی ہے جب مسلمانوں کی جمعیت میں شامل ہو جائے۔ انفرادی طور پر صفتِ رحمانیت سے بعض رحمت حاصل ہو تو ہو، صفتِ رحیمیت سے کوئی رحمت حاصل نہیں ہوتی۔ اس لیے ضروری ہے کہ جملہ مسلمان جمعیت کے ساتھ جیل اللہ کو مضبوط پکڑ لیں۔ جب یہ اللہ کی رسی میں مضبوط بندھ جائیں گے تو ”حزب اللہ“ بن جائیں گے، اور غالب رہیں گے جیسا کہ فرمایا **الْاِیْمَانُ حِزْبُ اللّٰهِ هُمُ الْغٰلِبُوْنَ**۔

**قرآن اور سنت** اللہ تعالیٰ کی صفتِ رحیمی خصوصیت کے ساتھ قرآن اور سنت کے ذریعہ حاصل ہوتی ہے۔ اگر مسلمان متحد و متفق ہو کر قرآن و سنت کے ذریعہ اللہ کی رسی کو مضبوط پکڑ لیں تو دنیا کی کوئی طاقت انہیں نیچا نہیں دکھا سکتی۔ اور یہ اسی وقت ہو سکتا ہے جب مسلمانوں کے دلوں میں بنی نوع انسان کے لیے عمومی محبت اور اخوان المسلمین کے ساتھ خصوصی محبت کا جذبہ پرورش پا چکا ہو۔

**خليفة الله في الارض** اللہ تعالیٰ نے آدم علیہ السلام کو زمین میں اپنا خلیفہ بنایا تھا۔ خلیفہ اُسے کہتے ہیں جو مالک کے حکم، تبعیت اور اطاعت کے ذریعہ اپنے مالک کا پورا کام انجام دے سکے۔ جو کچھ مالک کر سکتا ہے وہ بھی کر سکے، جو کچھ مالک دے سکتا ہے وہ بھی دے سکے۔ لیکن عام بنی آدم اس عمدہ خلافت تک نہیں پہنچتے۔ اور ہم نفاق اور افتراق کی بیماریوں میں مبتلا ہو کر اس قدر کمزور ہو گئے ہیں کہ وہ طاقتیں جو ہماری منت کش احسان تھیں ہم پر غالب آ کر خلافت کی مدعی ہیں اور ہم اس قابل نہیں رہ گئے کہ اپنے جد آدم کی خلافت کو سنبھال سکتے۔ اب اگر ہماری آنکھ کھل جائے اور ہم اندازہ کر سکیں کہ ہمیں اس وراثت آدم کو حاصل کرنے کے لیے کیا کچھ کرنا ہے، جو توحیدِ نظری اور توحیدِ عملی پر موقوف ہے اور اس



میں کامیاب ہو جائیں تو ہمارا ایمان ہے کہ ہم وہی خلافتِ ارضی حاصل کر لیں گے جو اللہ تعالیٰ نے آدم علیہ السلام کو عطا فرمائی تھی۔ اور اگر دنیا میں ہم نے خلافتِ آدم حاصل کر لی تو عقبیٰ میں بھی میراثِ آدم یعنی جنت پر ہمارا حق ثابت ہو جائے گا۔

**جمعیتِ اعتقادی** | وہ بنیادی اعتقادات جو کلمہ طیبہ اور ایمانِ مفصل سے ان میں کسی مسلمان کو اختلاف نہیں ہے۔ سب کے نزدیک ایک خدا، ایک رسول ایک کعبہ اور ایک اصولِ مسلم ہے۔ جو کچھ اختلاف ہوتا ہے فروع میں ہوتا ہے۔ اور فروع کا اختلاف اصولِ بنیاد پر ہرگز اثر انداز نہیں۔ اس لیے بنیادی امور میں سب مسلمان ایک ہو جائیں، سب کو ایک کر لیں اور ہمیشہ ایک رکھیں۔

**جمعیتِ علمی** | نماز، روزہ، حج اور زکوٰۃ عمل کے لیے بنیادی ارکان ہیں۔ جملہ مسلمان ان سب کی ادائیگی میں متحد و متفق رہیں۔ مسجدوں کو لغویات اور فضولیات سے پاک و صاف کر کے اپنی اجتماعیت کا مرکز بنادیں، جماعت سے نماز ادا کریں، متحد الایمان اور متفق الخیال ہو کر زکوٰۃ ادا کریں۔ متفقہ طور سے روزے رکھیں، اور بشرط استطاعت مجتمعاً حج کے لیے سفر اختیار کریں۔ اگر یہ جمعیت آج بھی مسلمان حاصل کر لیں تو گئی ہوئی خلافت واپس لوٹ سکتی ہے۔ اور اللہ تعالیٰ ہمیں دنیا اور دین دونوں جگہ سُرخرو فرماتا ہے۔

**جمعیتِ باطنی** | یہ تمام جمعیتیں جن کا ذکر کیا گیا ہماری باطنی جمعیت پر منحصر ہے۔ جیت تک ہمارے باطن کی جملہ طاقتیں جمعیت اختیار نہ کریں کوئی جمعیت حاصل نہیں ہوتی۔ اور باطنی جمعیت حاصل کرنے کا طریقہ صرف روحانی رہنماؤں سے حاصل کرنا ممکن ہے۔

**جمعیت کے آداب** | اکثر آپ کے سامنے آدابِ اسلام کو بیان کیا گیا ہے، ان ہی آداب کو جمعیت میں بھی ملحوظ خاطر رکھیں۔ نفسانیت، خود غرضی



جاہ طلبی، منافع اندوزی وغیرہ کو جمعیت کے قریب نہ آنے دیں۔ اللہ تعالیٰ عالم الغیب ہے۔ وہ ہمارے دلوں کے چھپے ہوئے بھیدوں کو جانتا ہے۔ اگر اب بھی ہم نے متحد و متفق ہونے کا ارادہ نہ کیا تو دنیوی طاقت کے ساتھ ہماری روحانیت بھی غارت ہو جائے گی اور آخرت میں کعبِ افسوس ملنے سے کوئی فائدہ نہ ہوگا۔

اللہ تبارک و تعالیٰ جملہ مسلمانانِ عالم کو متحد و متفق ہو کر "اللہ کی رسی کو مضبوط پکڑنے کی توفیق عطا فرمائے اور زائل شدہ قوت و طاقت از سر نو ہمیں عطا کرے۔  
وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّعَلَىٰ اٰلِهِ وَاَعْمَابِهِ جَمِيعِينَ









میں جو معنوی نسبت توحید کو رسالت سے ہے وہی نسبت کلمہ محمد رسول اللہ کو لا الہ الا اللہ سے ہے۔ اثرات و خواص کی مناسبت یہ کہ جس طرح لا الہ الا اللہ شرک کی ظلمت سے نکال کر توحید کی لوزانی فصنا میں پہنچا دیتا ہے اسی طرح کلمہ رسالت (محمد رسول اللہ) کفر کی تاریکی سے نکال کر ایمان کی روشن دنیا میں پہنچا دیتا ہے۔ اس طرح ان دونوں کلموں میں ظاہر باطن اور خواص و اثرات کی یکساں مناسبت پائی جاتی ہے۔

**متناسبت میں جذب کشش لازمی ہے** | اگر دو چیزیں آپس میں متناسب ہوتی ہیں تو ان کی مناسبت ایک دوسرے کی قربت کی

متقاضی ہوتی ہے اور یہی تقاضائے قربت جذبہ جذب کا وہ ادین مرتبہ ہے جو درمیان کے بعد و فاصلہ کو دور کرنے کے لیے حرکت پیدا کرتا ہے۔ اور یہ جذبہ کشش جس درجہ آگے بڑھتی ہے نسبت کی ترقی کے مراتب ظاہر ہوتے جاتے ہیں۔

**محبت کے مراتب** | محبت کے پانچ مراتب ہیں۔ مناسبت، انسیت، محبت، عشق اور فنا۔ یہ پانچوں مراتب یکے بعد دیگرے بالترتیب واقع ہوتے ہیں ایک

ساتھ یا خلافت ترتیب واقع نہیں ہوتے۔ مثلاً دو متناسب اشیاء میں مناسبت تو لازم ہوگی، لیکن باقی مراتب کا بالفعل پایا جانا لازم نہ ہوگا جب تک پہلے مرتبے سے ترقی کر کے دوسرے مرتبے پر نہ پہنچ جائیں۔ محبت کی ترقی کے اسباب میں ناکامی کو بہت بڑا دخل ہے۔ یعنی انسان محبت کے جس مرتبے پر کامیاب ہو جاتا ہے (دوسل حاصل کرتا ہے) ہمیشہ اسی مرتبے پر رہتا ہے، آگے ترقی نہیں کر سکتا۔ یعنی اگر مرتبہ انسیت میں کامیاب ہو گیا تو ہمیشہ اس کا وہی مقام رہے گا اور وہ محبت، عشق اور فنا تک نہ پہنچ سکے گا۔ لیکن اگر انسیت میں ناکام رہا تو محبت تک پہنچے گا۔ محبت ناکام ہوگی تو عشق ہوگا اور عشق ناکام ہوگا تو فنایت حاصل ہوگی۔ اور



فنا وہ کمالِ محبت ہے جو وصالِ حقیقی تک پہنچا دیتا ہے۔ اور یہ ایسا وصال ہے جسے کبھی بعد و فراق نہیں۔ وہ محبوب میں فنا ہوا اس کی بقا حاصل کرتا ہے۔

**اللہ تعالیٰ کی محبت** | اللہ تعالیٰ کی محبت دو قسم پر ہے ایک بالواسطہ اور دوسری بلاواسطہ۔ مخلوقاتِ عالم میں سے ہر مخلوق کو اللہ تعالیٰ کی

محبت ہے۔ اس لیے ہر مخلوق فطری اور طبعی حیثیت سے اللہ تعالیٰ کی تسبیح کرتی ہے۔ یہ تسبیح کرنا اللہ تعالیٰ کی محبت کی دلیل ہے۔ اس فطری تسبیح میں اجرامِ فلکی، عناصر، جمادات، نباتات، حیوانات، انسان، جنات، ملائکہ اور ارواح میں کوئی فرق نہیں سب یکساں اللہ تعالیٰ کی تسبیح کرتے ہیں۔ اس سے ثابت ہوا کہ کائنات کا ہر ذرہ اللہ تعالیٰ سے محبت کرتا ہے لیکن ان میں سے کسی ایک بھی مخلوق کی محبت بلا واسطہ نہیں۔ چونکہ ان کی تخلیق ہی بلا واسطہ نہیں بلکہ بالواسطہ نور محمدی صلی اللہ علیہ وسلم ہوئی ہے اس لیے ان کی محبت بھی بالواسطہ نور محمدی صلی اللہ علیہ وسلم ہوگی۔ اللہ تعالیٰ کی بلا واسطہ محبت صرف ایک ذات نور محمدی صلی اللہ علیہ وسلم کو حاصل ہے۔ اس لیے کہ نور محمدی صلی اللہ علیہ وسلم کی تخلیق بلا واسطہ اللہ تعالیٰ کے نور سے ہوئی ہے۔ اللہ تعالیٰ نے اپنے کلامِ پاک میں اپنی محبت اور رسول کی اتباع کو ان الفاظ میں بیان فرمایا ہے **قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ**۔ آپ کہہ دیجیے کہ اگر تم لوگ اللہ تعالیٰ سے محبت کرتے ہو تو میری اتباع کرو۔ اللہ تعالیٰ تم سے محبت فرمائے گا۔

**اتباع، اطاعت، محبت اور عبادت** | اتباع کے معنی پیروی کرنا، اطاعت کے معنی حکم ماننا اور عبادت کے معنی پرستش کرنا،

اگرچہ بظاہر ان الفاظ کے معنی میں اختلاف ہے، لیکن حقیقتہً کوئی اختلاف نہیں ہے، صرف محل استعمال کے اعتبار سے اختلاف واقع ہوا ہے۔ کیونکہ یہ معنی جب اللہ تعالیٰ سے متعلق ہوتے



ہیں تو عبادت کہلاتے ہیں۔ رسول سے متعلق ہوتے ہیں تو اطاعت و اتباع کہلاتے ہیں۔ اور مشد  
ورہنما سے متعلق ہوتے ہیں تو پیروی و فرمانبرداری کہلاتے ہیں۔ اور ان تمام معانی کا دار و مدار  
یا امیدِ نفع پر ہوتا ہے یا محبت پر۔ یہ معانی جب امیدِ نفع پر قائم ہوتے ہیں تو محبت نہیں ہوتی  
اور جب محبت پر قائم ہوتے ہیں تو نفع کا خیال مفقود ہو جاتا ہے۔

**اطاعت بہ امیدِ نفع** | یہ وہ اطاعت ہے جو کسی فائدہ، نفع یا آرام کے مقصد پر منحصر  
ہوتی ہے۔ ایسی اطاعت 'عبادت اور اتباع صرف بہ اعتبار

ظاہر معنی پیدا کرتی ہے۔ ورنہ حقیقتاً وہ ملازمت، مزدوری یا تجارت ہوتی ہے۔ اس لیے  
ایسی عبادت و اطاعت کا مرتبہ اس اطاعت و عبادت سے کم تر ہے جو محبت پر واقع ہو۔  
ایسی عبادت کا صلہ دس دنیا میں اور ستر آخرت میں جو دیا جاتا ہے وہ انعام و اکرام و انصاف کی  
صورت میں نہیں بلکہ اجرت و مزد کی صورت میں ہوتا ہے۔

**اطاعت بہ ذوقِ محبت** | یہ وہ اطاعت ہے جو کسی امید پر نہیں بلکہ صرف مطابِ حقیقی کو  
خوش کرنے اور اپنے جذبہ اطاعت کو تسکین دینے کی غرض سے

عمل میں آتی ہے۔ اور یہی اللہ تعالیٰ کی وہ عبادت ہے جو ہر مخلوق کو فطرۃً حاصل ہے جس کی بنا  
پر وہ اللہ کا ذکر اور اس کی تسبیح کرتی ہے۔ لیکن یہ انسان جب اس عالم ہو اور ہوس میں تہمتاؤں  
اور آرزوؤں کا مقید ہو جاتا ہے تو لالچ، خواہش اور امیدِ ذوقِ محبت پر غالب آجاتی ہے اور  
"عبادت و اطاعت" مزدوری یا تجارت بن کر رہ جاتی ہے۔ اگر چہ نہ ہونے کے اعتبار سے  
یہ مزدوری بھی غنیمت ہے لیکن "اطاعت بہ ذوقِ محبت" کا مرتبہ اس سے کہیں زیادہ بلند ہے۔  
اگر انسان خلوص حاصل کرے اور اپنی اطاعت و عبادت کو تمناؤں اور آرزوؤں سے پاک و  
صاف کر لے تو ذوقِ محبت میں کشش و انجذاب حاصل کرتا ہے جو اسے مقامِ عرفان اور قرب



خداوندی میں پہنچا دیتا ہے۔

**محبت و عرفان** | محبت کو عرفان تک پہنچنے کے لیے چار مراحل پیش آتے ہیں۔ پہلا مقام علم پر منحصر ہوتی ہے۔ دوسرے محبتِ سمعی، اس میں محبوب کی آواز کانوں سے سنی جاتی ہے۔ تیسرے محبتِ عینی، اس میں محبوب کا حسن و جمال نگاہ بصارت یا نور بصیرت سے دیکھا جاتا ہے۔ اور چوتھے محبتِ حقیقی جس میں قربِ محبوب حاصل ہوتا ہے۔ یہی مقام عرفان ہے جہاں محبوب کی معرفت حاصل ہوتی ہے۔

**السان اور معرفت** | معرفت الہی کے لیے صرف انسان کو مخصوص کیا گیا ہے۔ اس میدان میں کوئی بھی اس کا ہم سر اور شریک نہیں۔ معرفت اس عبدیت کا نتیجہ ہے جو خالص محبت کی بنیاد پر واقع ہوتی ہے۔ اگرچہ عبادت میں جنات، تمہید و تقدیر میں ملائکہ اور تسبیح میں کل موجودات مشترک ہیں۔ انسان ہر مرحلہ میں مذکورہ موجوداتِ لوزی ناری امری و خلقی سب کے ساتھ ہے، لیکن مقامِ معرفت بلا شرکتِ غیرے صرف انسان کا حصہ ہے اسی وجہ سے وہ اشرف المخلوقات ہے۔ اگر یہ خصوصیت اس کو حاصل نہ ہو تو وہ اشرف کی بجائے ارذل موجودات ہوگا۔

**محبت و عبادت** | محبت کے لیے عبادت لازم ہے۔ جہاں محبت ہوگی جذبہ عبادت خود بخود پیدا ہو جائے گا۔ اس لیے کہ محبت کا تقاضا یہ ہے کہ محبوب کو خوش اور راضی رکھے۔ اور محبوب صرف فرمانبرداری سے خوش ہوتا ہے۔ پس جس درجے کی محبت ہوتی ہے اسی درجے کا جذبہ عبادت ظاہر ہوتا ہے۔ اسی لیے اللہ تعالیٰ نے انسان کی شدید ترین محبت کو اپنے ہی لیے مخصوص کیا ہے۔ کیونکہ وہ غیور ہے



اور اپنے ساتھ اپنا دوسرا ہمسر یا شریک پسند نہیں کرتا۔ اور چونکہ لازمہ عبادت اظہارِ مذلت ہے اس لیے اللہ تعالیٰ کسی مسلمان عارضت کو کسی مرحلے میں ذلیل نہیں ہونے دیتا، بلکہ اَنْتُمْ اَلْاَعْلَوْنَ (تم ہی سب سے اعلیٰ و برتر ہو) فرما کر اپنے محبوبوں کی شان بڑھا دیتا ہے۔

**تخلیق کائنات کی اصل بنیاد** | چونکہ اللہ تعالیٰ نے کائنات کو بر بنائے محبت معرفت پیدا کیا ہے، اس لیے ہر شے کی اصل بنیاد "محبت" ہے۔ جو چیز اپنی اصل محبت پر قائم ہے زندہ اور باقی ہے اور؛ چیز اپنی بنیاد سے ہٹ گئی وہ ہلاکت اور خسران میں پڑ گئی۔ محبت انسان کو مجبور کرتی ہے کہ وہ عبادت و فرمانبرداری بجالائے۔ عبادت و فرمانبرداری کا نتیجہ قربِ معبود ہے۔ اور یہی مقام قرب "مقامِ معرفت" ہے۔ یعنی انسان اس درجہ قریب ہو جاتا ہے کہ ذات و صفات کو بجا رکھ کر پیمان لیتا ہے۔ اور یہی معرفت انسان کا مقصدِ تخلیق ہے۔

**محبت میں زود رنجی اور گزشت** | محبت دل سے تعلق رکھتی ہے۔ اور دل وہ آئینہ ہے جو عداوت اور محبت دونوں حالتوں میں مکدر ہو سکتا ہے۔ عداوت میں نقصان یا تکلیف دہی کہ دورت کا باعث ہوتی ہے۔ اور محبت میں کبھی "حسنات" بھی گمان کی وجہ سے کہ دورت کا باعث ہوتے ہیں۔ اور جب یہ کہ دورت رفع ہوتی ہے تو محبت کئی درجہ آگے بڑھ جاتی ہے۔ اسی لیے شایع اسلام نے ان کہ دورتوں کو تین دن سے زیادہ باقی رکھنے کی ممانعت فرمائی ہے۔ جیسا کہ ایک مرتبہ امام حسن اور امام حسین سلام اللہ علیہما یحییٰ کے زمانے میں ایک دوسرے سے کبیدہ خاطر ہو گئے اور بول چال بند ہو گئی۔ تیسرے دن امام حسن علیہ السلام تشریف لائے اور خندِ پیشانی کے ساتھ حسین علیہ السلام کو گلے سے لگایا اور فرمایا۔ "آج تیسرا دن ہے، کیا تمہیں یاد نہیں



کہ رسول صلی اللہ علیہ وسلم نے فرمایا ہے کہ دلوں کی کدورت کو تین دن سے زیادہ باقی نہ رکھو۔ کیونکہ تین دن کے بعد کدورت ایمان کو اس طرح کھا جاتی ہے جیسے زنگ لوہے کو کھا جاتا ہے۔ حضرت حسین علیہ السلام نے فرمایا۔ ”جی ہاں“ یہ بھی فرمایا تھا کہ جو شخص رفع کدورت میں پیش قدمی کرے گا وہ پہلے جنت میں جائے گا۔ اسی لیے میں رکارہا کہ آپ پیش قدمی فرمائیں اور مجھ سے پہلے جنت میں جائیں۔ مجھے یقین تھا کہ آپ تین دن سے زیادہ اس کدورت کو باقی نہ رکھیں گے۔ یہ ہے اسلامی اخوت کی وہ مثال کہ دلوں کی کدورتیں بھی محبت اور ایثار کے جذبے سے خالی نہ تھیں۔

**اسلامی محبت** | اسلام میں محبت ایسی ہے جیسی بدن میں جان۔ اگر بدن سے جان نکال لی جائے تو بدن مردہ ہو جاتا ہے۔ اسی طرح اگر اسلام سے محبت نکال لی جائے تو اسلام جسد بے جان ہو جائے گا۔ خدا کے ساتھ محبت، رسول کے ساتھ محبت، کتاب کے ساتھ محبت، فرشتوں کے ساتھ محبت، نیکی اور بھلائی کے ساتھ محبت، امت کے جملہ افراد کے ساتھ محبت، بنی نوع انسان کے ساتھ محبت، ہر جاندار کے ساتھ محبت بلکہ جملہ مخلوقات عالم کے ساتھ محبت اسلام کی خاص تعلیم ہے۔ آپس کی محبت کے لیے ارشاد فرمادیا کہ مسلمان آپس میں جسم واحد کی مثال ہیں۔ اگر ایک عضو کو تحلیل ہو تو سارا جسم مضطرب اور بے چین ہو جاتا ہے۔ اگر کسی فرد مسلم کے دل میں اس محبت کا فقدان ہو تو گو زیادہ جسم سے کٹا ہوا عضو ہے جو گل سڑ کر خاک میں مل جائے گا۔

**اظہار محبت** | اگرچہ محبت وہ نمایاں جذبہ ہے جس کو اظہار کی ضرورت نہیں۔ کیونکہ دل سے راہ ہوتی ہے۔ لیکن اسلام نے اظہار محبت کو نیکی اور محاسن فرمایا ہے۔ بغیر اظہار محبت کے حسن اخلاق ثابت نہیں ہوتا۔ اس لیے ضروری ہے کہ اپنے



عزیز، رشتہ دار، ہمسایہ، اہل محلہ، اہل مسجد، اہل وطن اور اہل اسلام کے ساتھ پُر خلوص محبت کا اظہار کیا جائے۔ سلام، مصافحہ، معافقہ اور پرسان حالی میں پیش قدمی کی جائے۔ دکھ درد میں ہمدردی، راحت و مسرت میں تہنیت و تبریک قائم رکھی جائے۔ ایثار و قربانی پیش کرنے میں سبقت حاصل کی جائے۔ یہ وہ محاسن ہیں جن کو اسلام نے دنیا میں سب سے پہلے اپنا اصول بنایا۔ اور مسلمانوں کو اس کی تاکید فرمائی۔

**تالیس خالقاہ** ایک امیر شہر شکار کے لیے جنگل میں تھا۔ تھوڑے فاصلہ پر اُس نے دیکھا ایک فقیر خرقہ پوش مشرق کی طرف سے آیا، اور دوسرا مغرب کی طرف سے آیا۔ دونوں ایک دوسرے کے قریب پہنچے تو پہلے دونوں نے ہاتھ اٹھا کر سلام کیا، پھر مصافحہ کیا، پھر دونوں بغل گیر ہو گئے، اور نہایت محبت و احترام اور خندہ پیشانی کے ساتھ قریب قریب بیٹھ گئے۔ دونوں نے اپنا اپنا کھانا نکالا۔ بڑی محبت کے ساتھ مل کر کھانا کھایا۔ اور پھر اسی طرح معافقہ، مصافحہ اور سلام کر کے رخصت ہوئے اور مخالف سمت چلنے لگے۔ امیر کو ان دونوں کا یہ اندازِ طاقا بہت پسند آیا اُس نے سوچا: "ان قریبی رشتہ دار معلوم ہوتے ہیں، لیکن مخالف سمت سے آنا اور ایسی محبت و اخوت کا اظہار کر کے پھر مخالف سمت چلے جانا حیرت انگیز ہے۔ ایک خادم کے ذریعہ دونوں کو بلا کر پوچھا: "آپ دونوں کے درمیان کیا رشتہ ہے اور کتنے عرصہ کے بعد آپس میں ملے ہیں؟" انھوں نے جواب دیا: "ہم دونوں میں کوئی نسبی رشتہ داری نہیں، بلکہ صرف روحانی رشتہ ہے۔ یہ بھی فقیر ہیں میں بھی فقیر ہوں، یہی ہمارا رشتہ ہے۔" پھر پوچھا: "تم دونوں ایک دوسرے کو پہلے سے جانتے ہو؟" جواب دیا: "نہیں، ہم دونوں پہلی مرتبہ ملے ہیں، ہمارا جانتا پہچانتا دوسری طرح کا ہے، ہم ایک دوسرے کو پہلی مرتبہ دیکھ کر پہچان لیتے ہیں۔ ہم دنیا میں کہیں رہیں ہماری روئیں ایک دوسرے کو پہچانتی ہیں۔ اور حیب سلنے آتی ہیں تو بتانے کی ضرورت نہیں ہوتی کہ



ہم کون ہیں؟ امیر شہر کو ان کی یہ اچھوتی محبت اور لطیف انداز ملاقات بہت پسند آیا۔ اُس نے پوچھا "تمہارا کوئی اجتماعی مرکز بھی ہے؟" انہوں نے جواب دیا۔ "نہیں، ہم سیاح ہیں، ہمیشہ سفر میں رہتے ہیں؟" آخر امیر نے یہ سوچ کر کہ ایسے بااخلاق سیاحوں کے لیے ہر جگہ ایک ایسا مرکز ہونا چاہئے جہاں یہ چلتے پھرتے مسافر قیام کریں اور ایک دوسرے کی ملاقات اور محبت سے لطف اندوز ہوں، جگہ جگہ خانقاہیں بنو ادیں اور یہ فقرا وہاں ٹھہرنے لگے۔

**محبت کی نگاہ عام نگاہوں سے ماورا ہوتی ہے** | محبت کے لیے چشم پوشی اور درگزر لانا ہے۔ جب تک محبت نکتہ چینی سے

مخفوظ نہ ہو محبت کا قیام مشکل ہے۔ اس لیے کہ ہر شخص میں عیوب اور کمزوریاں ہوتی ہیں۔ اگر ان کو درگزر نہ کیا جائے تو یہی قاطع محبت بن جاتی ہیں۔ اسی واسطے بزرگوں نے فرمایا ہے کہ "بے عیب بھائی تلاش نہ کرو، ورنہ بغیر بھائی کے رہ جاؤ گے" اس کا یہ مطلب ہے کہ محبت اور بھائی چارے میں عیوب اور کمزوریوں پر نظر نہ ڈالو۔ اگر کوئی کمزور بات سامنے آئے تو اُس سے اپنی نظر ہٹا کر اُس کے محاسن کی طرف پھیر دو، بس محبت اور اخوت قائم رہے گی اور تم بھائی سے محروم نہ رہ جاؤ گے۔

**دوستی کی نگاہ عیب میں نہیں ہوتی** | ایک مرید نے رخصت ہونے کے وقت حضرت

ابراہیم ادہم قدس سرہ سے عرض کیا "خدمت کے دوران اگر مجھ سے کوئی قصور سرزد ہوا ہو تو آپ معاف فرمائیں" حضرت ابراہیم بن ادہم نے فرمایا "میں نے کبھی عیب جوئی کی نگاہ سے تم کو نہیں دیکھا۔ ہمیشہ دوستی کی نگاہ سے دیکھا ہے۔ دوستی کی نگاہ دوست میں صرف خوبیاں دیکھتی ہے۔ اور دوست کی خوبیوں میں اس درجہ محو ہوتی ہے کہ بُرائیوں کی طرف نظر اٹھانے کی فرصت ہی نہیں ملتی۔ اور اگر فرصت ملے بھی تو عیب جوئی کی نگاہ سے کہ دوست میں عیوب تلاش کرے۔"



**عفو ایک بڑی صفتِ خداوندی ہے جس بندے کو اللہ تعالیٰ کی طرف سے یہ صفت تفویض کی جاتی ہے**  
**جذبہ عفو** | وہ ایک ایسا پھول بن جاتا ہے جس میں کانٹا کہیں نام کو نہیں ہوتا اس کی زندگی سہرا یا احسان  
 بن جاتی ہے اور وہ اہل بصیرت کے نزدیک رُوح اور جان کی طرح عزیز ہو جاتا ہے۔ اس جذبہ کا مالک عذرا خواہی  
 کا منتظر نہیں رہتا بلکہ جو خطا جس وقت سامنے آتی ہے پس پشت ڈالتا ہے اور شرمندگی کا موقع تک نہیں آنے دیتا۔

**عفو کرم کی مثال** | حضرت امام جعفر صادق رضی اللہ عنہ کا ایک غلام خوان میں کھانا لارہا تھا، اتفاقاً اُول  
 میں لغزش ہوئی، خوان ہاتھ سے پھوٹ کر گر پڑا، کھانا ضائع ہوا اور کچھ برتن ٹوٹ گئے۔

امام جعفر صادق نے نگاہِ رحم سے غلام کو دیکھا، غلام اپنی جگہ خوفزدہ تھا، اس لرزتی ہوئی آواز سے قرآن کریم کی آیت  
 پڑھی **وَالْكَاطِمِينَ الْغَيْضِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ** (غصے کو پی جانے والے اور لوگوں کو  
 معاف کرنے والے وہ محسن ہیں جن سے اللہ تعالیٰ محبت فرماتا ہے) حضرت امام نے صرف یہی نہیں کہ اس کو معاف کیا، بلکہ  
 اسی وقت کچھ رقم اُسے دی اور آزاد کر دیا۔ یہ نھو صی عفو و کرم صوفیائے کرام اور سالکین اہل طریقت کا عظیم حصہ ہے۔ اور  
 بغیر عفو و کرم سلوک آسان نہیں ہوتا۔ پس جو چاہتے ہیں کہ میرا دل اللہ کا گھر بن جائے وہ عفو و محبت کو اپنا شعار بنائیں کل مخلوق کو  
 عیال اللہ اور مسلمانوں کو ایک جسم واحد سمجھیں۔ اللہ تعالیٰ ان پر رحمت کرے گا اور محبت کی نگاہ سے دیکھے گا۔

**اللہ کی محبت رسول کے ساتھ** | محبت ایک فعلِ خداوندی ہے وہ اپنی مخلوق سے بے حد بے نہایت محبت  
 فرماتا ہے۔ اور چونکہ اول مخلوق محمد صلی اللہ علیہ وسلم ہیں اس لیے اللہ تعالیٰ

سب سے زیادہ اور بلا واسطہ آپ سے محبت کرتا ہے۔ اسی طرح رسول صلی اللہ علیہ وسلم کو اللہ تعالیٰ سے بلا واسطہ محبت ہے  
 جب اللہ حبیب ہے، تو رسول محبوب اور رسول حبیب ہیں تو اللہ محبوب ہوتا ہے۔

**تقاضا محبت** | محبت کا لفظ کھا، عجیب خاص تقاضا یہ ہے کہ جو کچھ بھی حبیب کو ملتا ہے وہ محبوب کی  
 طرف بڑھا دیتا ہے۔ اور یہ تقاضا اللہ تعالیٰ اور اس کے رسول کے درمیان بہر حال اور  
 ہر نوع کار فرما ہے۔ ملاحظہ فرمائیے: انسان خواہ کسی مذہب و اصول کے ماتحت خدا تک پہنچے وہ قبول نہیں کرتا اور



اپنے محبوب کی طرف رجوع کر کے فرماتا ہے وہاں جاؤ اور ان پر ایمان لاؤ، ان کی اطاعت کرو، وہاں مقبول ہوئے تو یہاں بھی مقبول ہو گے تم ان سے محبت کرو گے تو میں تم سے محبت کروں گا۔ اور ملاحظہ فرمائیے جب رسول کے حضور میں پہنچے تو آپ فرماتے ہیں خدا پر ایمان لاؤ، اس کی عبادت کرو اور اس کی فرمانبرداری بجالاؤ یہ ہے تقاضائے محبت کہ جو خدا کے پاس جاتا ہے وہ اسے رسول کے پاس بھیج دیتا ہے اور جو رسول تک پہنچتا ہے وہ اسے خدا تک پہنچا دیتے ہیں۔

**اللہ کی محبت بندوں کے ساتھ** | رسول صلی اللہ علیہ وسلم کے علاوہ باقی جملہ مخلوق سے اللہ تعالیٰ کو بالواسطہ محبت ہے اور یہ واسطہ دو طریقے پر ہے۔ ایک رسول صلی اللہ

علیہ وسلم کا واسطہ، کیونکہ ہر مخلوق ان کے نور سے پیدا ہوئی ہے اس لیے آپ کے واسطے سے اللہ تعالیٰ ہر مخلوق سے محبت فرماتا اور رحمانیت کے سایے میں لے لیتا ہے۔ اور دوسرا واسطہ نیک اعمال کا ہے جب کوئی بندہ توبہ کرتا اور پاکیزگی اختیار کرتا ہے تو اللہ تعالیٰ اس سے محبت فرماتا ہے **إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ**۔ جو اپنے اور پرانے کے درمیان بلا اور رعایت عمل انصاف کرتا ہے اللہ تعالیٰ اس سے محبت کرتا ہے **إِنَّ اللَّهَ يُحِبُّ الْمُقْسِطِينَ**۔ جو زندگی کی مشکلات پر شکایت سے بچ کر صبر کرتا ہے اللہ تعالیٰ اس سے محبت کرتا ہے **وَاللَّهُ يُحِبُّ الصَّابِرِينَ**۔ جو منع و عطا پر اللہ تعالیٰ پر بھروسہ کرتا ہے اللہ تعالیٰ اس سے محبت کرتا ہے۔ **وَاللَّهُ يُحِبُّ الْمُتَوَكِّلِينَ**۔ جو عبادت فرمانبرداری اور اخوت محبت میں حق احسان ادا کرتا ہے اللہ تعالیٰ اس سے محبت کرتا ہے۔ **إِنَّ اللَّهَ يُحِبُّ الْمُحْسِنِينَ**۔ غرض ان اعمال کے واسطے سے اللہ تعالیٰ بندوں سے محبت فرماتا ہے لیکن یہ قسم محبت بھی رسول کے واسطے اور اتباع پر منحصر ہے۔ اگر رسول کا واسطہ درمیان میں نہ ہو اور اپنے اپنے طریق پر یہ اعمال اختیار کیے جائیں تو محنت بیکار اور سعی لاحاصل ہو جاتی ہے۔

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ



## فضائل انسانی اور معراج انسانی

الْحَمْدُ لِلَّهِ الَّذِي كَفَىٰ وَالصَّلَاةُ وَالسَّلَامُ عَلَىٰ عِبَادِهِ الَّذِينَ صَلَّوْا

مجاہد کی نسبت صحبت کی فضیلت افضل ہے۔ کیونکہ صحبت میں نفس کی حصہ داری ختم ہو جاتی ہے۔ اگر کسی کو کامل بزرگوں کی صحبت میسر نہ ہو تو حدیثِ نفس سے بچنے کے لیے درود شریف یا ذکرِ نفی و اثبات میں مشغول رہنا چاہیے۔ کیونکہ حدیثِ نفس ہی غفلت و انتشار کا باعث ہوتی ہے۔

اگر سالکانِ راہ کو صحبتِ شیخ میسر نہ ہو تو وہ اس کے بتائے ہوئے طریقہ سے ذکر کو جاری رکھیں۔ یہاں تک کہ ذکر ان کے قوی احساس پر غالب آجائے اور ان کا باطن "مذکور" کے سوا تمام کیفیات مالاذہ حسی و علمی سے خالی ہو جائے اور ذہن حافظہ پر وہ.....

تسلیان مسلط ہو جائے کہ اگر تکلف بھی کوئی چیز یاد دلائی جائے تو نہ یاد آئے اور نہ پہچان سکے۔

ذکر کے اثرات جب تک چار شرطیں پوری نہ ہوں ذکر سے نتائج حاصل نہیں ہوتے۔ اعتقادات، عبادات، معاملات اور اخلاقیات۔ اگر ان شرائطِ صحیحہ کے ساتھ ذکر دوام حاصل کیا جائے تو اس کے اثرات و نتائج اس طرح حاصل ہوتے ہیں جیسے زمین سے پانی کا چشمہ اُبلتا ہے۔

ذکر سے نتائج حاصل کرنے کی شرائط

جب تک چار شرطیں پوری نہ ہوں ذکر سے نتائج حاصل نہیں ہوتے۔ اعتقادات، عبادات، معاملات اور اخلاقیات۔ اگر ان شرائطِ صحیحہ کے ساتھ ذکر دوام حاصل کیا جائے تو اس کے اثرات و نتائج اس طرح حاصل ہوتے ہیں جیسے زمین سے پانی کا چشمہ اُبلتا ہے۔



طریقیت کی انتہا پر ہے | جب ذکر کے اثرات سے دوست و دشمن، یار و انجیار کا شعور تک باقی نہیں رہتا تو اس حالت کو فنا سے تعبیر کرتے ہیں۔ یہاں مقاماتِ طریقت، جن کو اصطلاحِ تصوف میں مقامِ نفی یا سیر الی اللہ کہتے ہیں، ختم ہو جاتے ہیں۔

مقامِ اثبات یا بقا و ولایت | فنا کے بعد مقامِ بقا میں سیر شروع ہوتی ہے جس کو سیر فی اللہ بھی کہتے ہیں یہی مقامِ اثبات، ولایت کا اعلیٰ مرتبہ اور موطنِ حقیقت۔ اسی طریقت و حقیقت پر جو مقاماتِ فنا و بقا ہیں ولایت کا نام صادق آتا ہے۔

نفسِ مطمئنہ | حصولِ ولایت کے بعد نفسِ "مطمئنہ" ہو جاتا ہے۔ اور انکارِ حقیقت سے جسے کفر کہتے ہیں، نکل کر تصدیقِ حقیقت میں مطمئن اور مقامِ راضیہ مرضیہ پر پہنچ کر مسرور ہو جاتا ہے۔

مقامِ رضا | مقامِ رضا کے دو مرتبے ہیں۔ ایک رضائے بندگی اور دوسرا رضائے عاشقی۔ رضائے بندگی میں بندہ اپنے مولا کی رضا پر صبر کے ساتھ راضی ہوتا ہے۔ اور رضائے عاشقی میں محبوب کی رضا پر ذوق اور لذت کے ساتھ راضی ہوتا ہے۔ چونکہ یہ محبوب کے ہر فعل سے لذت اٹھاتا ہے اس لیے یہ مرتبہ بدرجہا افضل و برتر ہوتا ہے۔

فقیر | فقیر وہ ہے جس کے پاس اپنی ملکیت میں کوئی چیز نہ ہو۔ اور غنی وہ ہے جو ہر چیز کا مالک اور ہر چیز پر متصرف ہو۔ یہ صفتِ غنا رب تعالیٰ شانہ کیلئے مخصوص ہے۔ اس کے مقابل فقر ہے جو عبودیت اور بشریت کا کمال ہے۔ اسی لیے انبیاء علیہم السلام نے فقر کو پسند کیا اور حضرت محمد رسول اللہ صلی اللہ علیہ وسلم نے تو اسی پر فخر کیا ہے کہ فرمایا "الفقر فخری" حضرت موسیٰ علی نبینا وعلیہ الصلوٰۃ والسلام نے عرض کیا۔ "اے میرے رب! میں ان تمام نعمتوں کا فقیر ہوں جو تو مجھے عطا کرے گا۔"

زینتِ دنیا | خداوند تعالیٰ نے آسمان زمین چاند سورج ستارے، جمادات، نباتات، حیوانات محض انسان کے ذریعہ معیشت، وسائلِ معرفت اور کمالِ انسانیت کیلئے بنایا۔



اور جملہ ادیان میں اسلام کو سنگ میل یا برج نور کا مرتبہ دیا، تاکہ رہبر دین طریق انسانیت اس کی روشنی میں ضلالت اور گمراہی سے بچ کر اپنی منزل مقصود کو پہنچ جائیں۔ اب یہ نبی آدم کا کام ہے کہ اسلام کی خوبیوں اور صلاحیتوں کو جانچے اور اس کے اصولی محسنات واقف ہو کر ان پر عمل کرے تاکہ ہر میدان میں کامیاب و بامراد ہو جائے۔

**اسلام کے چند سیدھے سادے محسنات** | اسلام کے اس بڑے کارنامے کو نظر انداز نہیں کیا جاسکتا کہ وہ دنیا کے گوشہ گوشہ میں ہر صبح مودن

کے ایمان آفرین کلمات سے پیغام بیداری لاتا، اور دن میں چار مرتبہ ان کا اعادہ کر کے ازالہ غفلت کی کوشش کرتا ہے۔ ہر جمعہ میں خطیب انسانیت کو فروغ دینے اور نبی آدم کو معراج انسانیت پر پہنچانے کی ہدایتیں کرتا ہے۔ ہر عید میں انسانوں کو اخوت و مساوات اور آزادی و حریت کے میدان میں نفل گیر ہونے کا موقع دیتا اور پیغام رحمت پہنچا کر انسانوں کی خوش حالی کا سامان فراہم کرتا ہے۔ ہر سال مسلمانوں کو اکناف عالم سے ایک مقدس مرکز میں جمع کر کے ہمدردی و معاونت خوش اخلاقی اور حسن معاشرت کا سبق دیتا ہے۔ ایک دوسرے سے متعارف کر کے جماعتی طریقہ پر خدا سے وحدہ لا شریک کے دربارِ عظمت میں اپنی اور کل بنی نوع انسان کی فلاح و بہبود اور امن و خوش حالی کی استدعا کرتا ہے، انسان کو بندگی اور مناجات کا طریقہ سکھاتا ہے۔ تاکہ انسان خدا سے ہم کلام ہو کر عفو و درگزر اور رحمت و کرم حاصل کرے۔ اسلام دنیا میں انسانوں کے درمیان امن و آزادی، مساوات و اخوت، تعاون خیر و استیصال شرک کا صحیح طریقہ بتا کر پیر دین امت کو نیکی کا علمبردار اور سلامتی کا منادی بنا دیتا ہے۔ اسلام ان تمام امور آقا کا طرفدار ہے جو بقائے انسانیت کے حامل ہیں اور ان امور کے مخالف و مانع ہے جو نوع انسان کی انفرادی، اجتماعی، جسمانی، روحانی یا دنیوی و اخروی اقدار کے لیے مفرت یا مانع ترقی ہیں۔



علمائے اسلام کی ذمہ داریاں | اگر ہم اپنے زمانے کے علمائے اسلام کی زندگیوں پر گہری نظر ڈالیں تو ہمیں ان کی مجالس، محافل اور اجتماعات میں صرف

اختلافی مسائل اور فروری مناقشات کے علاوہ اور کچھ نہیں ملتا۔ یہ علماء اور عوام الناس عرصہ دراز سے مشاہداتی تجربہ کرتے چلے آ رہے ہیں کہ ان فروری اور اختلافی مسائل میں دقت صنایع کر کے انسانی تہذیب معاشرت یا اسلامی اعتقادات و معاملات میں کسی نوع کا فائدہ حاصل نہ ہو سکا۔ اور قیامت تک کسی فائدے کی کوئی امید نہیں کی جاسکتی ہے۔ پس ایسی صورت میں کیا یہ فروری نہیں ہے کہ ان تمام مباحثہ، مناظرہ اور مناقشہ کو بالائے طاق رکھ کر ایمانیات و روحانیات کے ساتھ عوام کو فریغ تجارت و دستکاری، تنظیم معاشرہ و معاشیات، اصلاح تعلقات و اخلاقیات اور حسنات اخوت و مسادات کی طرف متوجہ کرنے کے لیے اسوہ رسول صلی اللہ علیہ وسلم کو سختی کے ساتھ اختیار کیا جائے۔ اور جو کچھ رسول صلی اللہ علیہ وسلم کی حیات طیبہ میں پایا ہی نہیں جاتا (جیسے مناظرہ و مشاہرہ وغیرہ) اسے قطعاً ترک کر دیا جائے۔ اگر علماء اور رہنمایان قوم اپنے کردار و اعمال کا جائزہ لیں تو انہیں صاف معلوم ہو جائے گا کہ یہ بحث و مباحثہ اور طرہ و تنفر اسوہ رسول کے کسی گوشے میں بھی نظر نہ آئے گا۔ رسول صلی اللہ علیہ وسلم نے تو اپنی پاکیزہ زندگی کی ایک ایک ساعت عام انسانیت کی اصلاح، تمام مسلمانوں کی فلاح و بہبود اور امت مرحومہ کے اتحاد و اتفاق کے لیے وقف کر دی تھی۔ حضور صلی اللہ علیہ وسلم نے غیر قوموں کے ساتھ علم برداری اور عفو و رواداری کا بے مثال مظاہرہ فرما کر امت کو اعلیٰ کردار کا اچھوتا سبق دیا تھا۔ کیا یہ ہمارے علماء کی اہم ترین فروری نہیں ہے کہ وہ آپس کے افتراق و فساد کو جڑ سے اکھاڑ کر قوم کو علم برداری اور اخوت و موانست سکھانے کے لیے آپس میں اتحاد و اتفاق کا مظاہرہ کریں۔ اور ہر فرقہ اور ہر گروہ کے تمام علماء متحد ہو کر وہ جمعیت حاصل کریں جس سے وہی خدائی طاقت انہیں واپس مل جائے



جو ان سے پھیننی جا چکی ہے۔ اور یہ اسی وقت ممکن ہے جب دلوں کو اخلاص سے فرین کر لیا جائے۔ لیکن افسوس وہ زندگیوں کی نامرادیوں سے ڈر کر اپنے اچھے وقار کو اسلام پر قربان کرنے کے لیے تیار نہیں ہیں۔ انہیں ایک دوسرے کے سامنے جھک جانے سے شرم آتی ہے۔ آج ضرورت اس بات کی ہے کہ دینی تعلیم کا از سر نو جائزہ لیا جائے، اور ایسا نصاب تعلیم مرتب کیا جائے جس سے طلباء اسوہ رسول کے اخلاقی سانچے میں ڈھل کر نکلیں اور ضرورت زمانہ کے مطابق ہوں تاکہ موجودہ معاشرے کی فلاکت و افلاس اور نفاق و اتراق سے بھاگ کر سکیں۔ اگر علماء خود اپنی اصلاح کر سکے تو عوام خود بخود سیدھے راستے پر آجائیں گے۔ کیونکہ وہ علماء کی پیروی کرنے کے عادی ہیں۔ وہ علماء کو آپس میں دست و گریبان دیکھتے ہیں تو خود بھی ایک دوسرے سے الجھنے کی کوشش کرتے ہیں۔ جب علماء کو حلیم و بردبار، آپس میں منسار و اخوت شعار پائیں گے تو خود بھی ویسے ہی بن کر رہ جائیں گے۔ کیا روحانیت و مذہب کے طرفدار علماء پر یہ ذمہ داری عائد نہیں ہوتی کہ وہ نوجوان اور تعلیم جدید سے آراستہ طبقہ کو اپنی نفرت سے دور ہٹانے کی بجائے، مذہب سے روشناس کرنے کیلئے، قریب تر ہو جائیں اور بیگانگی کے پردے کو درمیان سے ہٹا کر اس طرح گھل مل جائیں کہ منہم اور منہا کا فرق ہی باقی نہ رہ جا۔ نیز علماء پر یہ ذمہ داری بھی عائد ہوتی ہے کہ وہ صرف قال اللہ اور قال الرسول میں مجھد ہو کر نہ رہ جائیں بلکہ ان کے ہدایات و مقاصد کی روشنی میں تقاضائے وقت کے مطابق مختلف شعبات علوم و فنون سے آگاہی حاصل کریں اور جدید انکشافات و اختراعات سے روشناس ہو کر قومی وطنی توانائی، اصول مدافعت اور غالبیت کے طور و طریق کا تجربہ کر کے اُس آنے والے وقت کے لیے تیار ہو جائیں جس میں اسلام کو صحیح کار پر دازوں اور سچے جاں نثاروں کی ضرورت ہوگی کیا یہ باتیں غور طلب نہیں ہیں؟



یہ دیکھ کر ہماری نگاہیں شرم سے جھکت جاتی ہیں کہ

صواب رائے اور قوت فیصلہ کا فقدان آج ہمارے علما آزاد ذہنیت اور وسیع النظری

سے اس درجہ دور ہٹ چکے ہیں کہ جدید مسائل کے متعلق صواب رائے اور قوت فیصلہ کے ساتھ

اظہار خیال کرنا ان کے بس کی بات نہیں۔ جب کوئی معمولی مسئلہ سامنے آتا ہے تو اس درجہ

سطحی فیصلہ صادر کرتے ہیں کہ ایک مکتبہ خیال اور ایک مذہب کے ماتے والے بھی آپس میں متفق

نہیں ہو سکتے۔ وہ اپنے متضاد فتووں کے صدور سے عام مسلمانوں میں اپنا وقار کھو بیٹھے ہیں۔

اور اپنے بواز و عدم بواز کی تاریک روشنی میں عوام کے ساتھ خود بھی ٹامک ٹوئیاں مارتے

پڑے رہ جاتے ہیں۔ مثلاً آج ایک معمولی مسئلہ زیر بحث ہے کہ آیا ایک خاتون صدرت مملکت

ہو سکتی ہے یا نہیں؟ بعض علماء نے نفی میں جواب دیا ہے بعض نے اثبات میں، اور بعض نے

خاموشی اختیار کی ہے۔ اب یہ درمیانی مہلج اس درجہ وسیع ہو رہی ہے کہ آپس میں مل کر فیصلہ

کرنا دشوار معلوم ہوتا ہے۔ عوام بھی یقین علمی کے ساتھ کوئی رائے نہیں قائم کر سکتے۔ کیا اس

انجمن کو عوام تک پہنچانے سے پہلے ان تینوں مختلف رائے علماء کا ایک جگہ بیٹھ کر ایک مناسب

فیصلہ کر لینا ممکن نہ تھا۔ ہاں یہ اسی وقت ممکن تھا جب مدرسوں ہی میں ان کو رواداری

اور مصالحت کا عادی اور حقائق کو تسلیم کر لینے والا فرج عطا کیا گیا ہوتا۔ اگر وہ عوام کے سامنے

اپنی متفقہ رائے پیش کرتے تو عوام ان الجھنوں سے کیوں دوچار ہوتے۔ اس سے ثابت ہوتا ہے

کہ ان کے انفرادی علم نے انھیں شدت پسند بنا کر رکھ دیا ہے۔ وہ خود ایک ہو جانے کی بجائے

عوام میں پھوٹ ڈالنا ہی صراطِ مستقیم اور جنت کا سیدھا راستہ سمجھے بیٹھے ہیں۔ ان کے اختلاف رائے

رائے ہی کی بنا پر لیڈران قوم اپنی من مانی کرنے اور خود ساختہ قوانین کو بنانے بگاڑنے کی جرأت

کرتے ہیں اور اس خود حکومت اور عوام کیلئے مشکلات کا سلسلہ طویل ہو جاتا ہے۔



علمائے کرام کے اقرار کا نتیجہ | یہ تو ایک پیش پا افتادہ مسئلہ تھا جو دوران تحریر ہذا واقع

تھا۔ اس کے علاوہ لاتعداد ایسے مسائل ہیں جن کے مباحثے اور مناظرے قرنہا قرن سے یکساں لائیل چلے آرہے ہیں۔ اور انہی جزئی و فروعی مسائل پر ناواقف عوام اور طالبانِ علوم آپس میں دست و گریباں ہیں۔ کیا آئین باجمہر و بالحنفی پڑھنا یا نہ پڑھنا، یا رفع یدین وغیرہ بھی بنیادی مسائل ہیں جن کا اختلاف وجہ اقرار یا البطلانِ دین ہو جائے۔ یا تبلیغِ حسنات اور تدوینِ اخلاقیات کی بجائے مسلمانوں کو ایک دوسرے سے لڑانے میں زیادہ ثواب ہے؟ افسوس! یہ اقرار ہی کا نتیجہ ہے کہ آج ہم غذائی ضروریات کے موقع پر امریکہ، کنیڈا، آسٹریلیا وغیرہ ممالک کا منہ دیکھتے ہیں۔ اور ان کے خیراتی دامداری گھوں، شکر، مکھن، خشک دودھ اور جدید مصنوعات کی آس لگائے بیٹھے رہتے ہیں۔ عیاذاً باللہ! جس قوم کے علمائے کرام، کبیل پوش فقرا اور صالح ستجار ملایا، انڈونیشیا، چین، بلکہ اقصائے عالم میں پہنچ کر اپنے حسنِ خلق، صدق اور حسنِ معاملہ کی بے نظیر مثالیں پیش کر کے اعلائے کلمۃ الحق میں کامیاب ہوئے، وہی قوم اپنی محکوم اور مغلوب اقوام کے ہاتھوں میں پڑی سسک رہی ہے۔ یہ کیوں ہے؟ صرف اس لیے کہ آج وحدتِ عمل کے بجائے ہمارے علما کو وہابی، بدعتی، دیوبندی، بریلوی، اہل حدیث اور شیعہ و سنی جیسے دور از کار اختلافات میں مناظرہ و مباحثہ سے فرصت ہی نہیں کہ تقاضائے وقت کو محسوس کر کے وہ لاکھ عمل اختیار کریں جس سے تعمیر امت کا کام سرانجام پائے اور دنیا کے سبکیں و عاجز و محیور مسلمانوں کے لیے ہمارے کا باعث ہو۔ آج وہ علوم غلطفہ اور سائنس سے اس لیے کتراتے ہیں کہ یہ مذہبی علوم نہیں ہیں۔ لیکن کیا ان علوم سے بیگانگی جدید اسلمہ جات کی تباہ کاریوں سے بچانے میں مددگار ثابت ہوگی۔؟



علمائے کرام سے ایک سوال | کیا یہ قرآن کریم کی آیت نہیں ہے؟ وَمَنْ يُؤْتِي الْحِكْمَةَ فَقَدْ أُوتِيَ خَيْرًا كَثِيرًا (جس کو حکمت عطا کی گئی اُسے

بے انتہا خوبیوں کا مالک بنا دیا گیا)۔ اور کیا یہ حدیث رسول صلی اللہ علیہ وسلم نہیں ہے  
 الْعِلْمُ عِلْمَانِ عِلْمُ الْأَدْيَانِ وَعِلْمُ الْأَبْدَانِ۔ (علم تو دو ہی (سکھنے کے لیے لازمی ہیں) ایک  
 علم دین اور دوسرا علم بدن)۔ کیا علم بدن میں کل اجسام، جملہ مادی اشیاء اور تمام فنی و علمی  
 شعبہ جات جیسے علم الاشیاء، علم طبیعیات، علم الادویہ و معالجات، علم الکیمیا و معدنیات،  
 اشیاء پر سورج کی ناری اور نوری شعاعوں کے جداگانہ اثرات کا علم، برقی بجری اور فضائی تغیرات  
 کا علم، علم الجراثیم، جراثیم کش گیس یا ادویہ، حیوان شناسی، علم النباتات، عناصر و معادن کے خواہر  
 اور ہر جوہر کی تہ میں نظام جذب و کش، سائنسی علوم کا رشتہ ہیں، داخل ہیں یا نہیں؟۔ کیا  
 ہادی اسلام نے اَطْلُبُوا الْعِلْمَ وَكُلُّكَانَ بِالسَّيْنِ (علم حاصل کر دو خواہ وہ چین میں ہو) کی مسلمانوں  
 کو تعلیم نہیں دی۔؟ کیا پیشوائے انسانیت نے الْعِلْمُ فَرِيضَةٌ عَلَى كُلِّ مُسْلِمٍ وَمُسْلِمَةٍ (علم  
 حاصل کرنا مسلمان مردوں اور مسلمان عورتوں کے لیے فرض ہے) عظمت و رفعت کی راہیں نہیں  
 کھول دیں؟۔ کیا پیغمبر اسلام نبی امی صلی اللہ علیہ وسلم کی یہ دعا آپ تک نہیں پہنچی؟۔ اے اللہ  
 مجھے چیزوں کی حقیقی نطرت کا علم عطا کر!۔ یہ وہ سوال ہے جس کا جواب علمائے اسلام کے  
 پاس سوائے اثبات کے اور کچھ نہیں ہے۔ یہ اور بات ہے کہ سامان مناظرہ و مباحثہ سے اُن کا  
 اسلحہ خانہ بھرا پڑا ہے۔ اور ہمارے پاس اُن کے مقابلہ (مشاہرہ و مناظرہ) کیلئے ایک نشتر بھی  
 نہیں ہے سوائے اس کے کہ ہم حضور صلی اللہ علیہ وسلم کی اس دعا کے اثرات کو اپنے بزرگانِ سلف میں  
 دیکھتے ہیں اور ان لوگوں کے نام شواہد میں پیش کر سکتے ہیں جنہوں نے علوم دینی کے ساتھ راج  
 اور دنیاوی علوم بھی نہ صرف یہ کہ حاصل کیا، بلکہ سرپرستی کی اور اب تک نام زندہ ہے۔ ناخطہ فرمائیے۔







روشناس ہوئے تو الخوارزمی کے نام کی رعایت سے اس فن کو "الگورزم" کہا جانے لگا جو آج تک لُج ہے۔

**عمر خیام** ریاضی کے میدان میں ایک اور شخص جس کو عام لوگ صرف ایک رندِ شرابی اور رباعیات کے شاعر کی حیثیت سے زیادہ نہیں جانتے۔ اور بعض علمائے تو (جو اس کے حسنِ خاتمہ اور مبارک انجام سے ناواقف رہے) اسے کفر کے فتاوے سے بھی نواز ڈالا ہے۔ عمر خیام کے نام سے مشہور ہے جس نے الخوارزمی کی کئی سو مثالوں کی اصطلاح قائم کی اور نہ صرف یہ کہ اس کی مثالیں اور فارمولے تیار کیے بلکہ انھیں حل کر کے بھی ثابت کر دیا۔ نیز علم الاسکال (جیومیٹری) کو بھی انھیں اصولوں میں سمونے کی بنیاد ڈالی اور علمِ ہنیت میں وہ مرتبہ پایا کہ آج تک اس کے اصول زانچہ و تقویم (جستری) ہنیت دانوں کے لیے چراغِ راہ ہیں۔ ہنیت کی تحقیق و تجربہ کے لیے رصد گاہ "بیت الحکماء و المامون" کے نام میں دنیا میں سب سے پہلی رصد گاہ تعمیر کی گئی۔

عملی تجربوں اور کواکب کی سیر و ترتیب کو متعین کرنے کے لیے ضروری آلات  
**ابراہیم الغزاری** مسلمانوں نے ہی ایجاد کیے جو آج بجنسہ موجود ہیں۔ ان آلات کے  
موجودوں میں سے ابراہیم الغزاری پر فہرست ہے۔

المامون کے زمانہ امارت میں خوارزمی اور موسیٰ بن شاہر نے زمین کی پیمائش  
**موسیٰ بن شاہر** کا پیچیدہ کارنامہ انجام دے کر مرتبہ راز کھول دیا جس سے زمین کے درجوں  
کی لمبائی پوڑائی کا علم ہوا۔ اور اب تک جغرافیہ دانوں کے مستند ہے

علمِ ہنیت میں "المدخل علی علمِ الہیئۃ الافلاک" کے نام سے  
**ابوالعباس فرغانی** وہ بے مثال کتاب ہے جو ایک مسلمان ہنیت دان "ابوالعباس فرغانی" نے



تصنیف کی جس کے لاطینی و عربی ترجمے اٹھارہویں صدی تک مغرب میں مسند قرار دیے جاتے تھے۔ نیز مسلمہ المجرطی (ہسپانیہ میں) تھے۔

الطیبانی (صحیح مفروضات بطلمیوس) نے ثابت کیا تھا کہ سیاروں کا مدار ایک صحیح دائرہ نہیں۔ بلکہ یہ کسی قدر بیضوی شکل میں گردش کرتے ہیں اور یہی مفروضہ آج تک مسلم اور مصنوعی سیاروں کے لیے سنگ میل ہے۔

ابومعشر کے مدد و جزر کو چاند کی کشش ثقل کے زیر اثر ہونے کو ابومعشر نے انکشاف ابومعشر کے لاطینی دنیا میں اپنی امامت کا سکہ جما دیا۔ اسی طرح کتاب "الکواکب الثابتہ" کے مصنف وہ ممتاز ہنر دان تھے جن کے فلکیاتی مشاہدات و انکشافات آج تک مستند مانے جاتے ہیں۔ اور وہ ہنر دان، جو سائنسدانوں کے تعاون سے چاند اور مریخ کے سفر پر جانے کے لیے آمادہ ہیں، اس سے استفادہ کر رہے ہیں۔

علم حکمت علم دین سے جدا ہند، ا بڑی دلچسپی لیتے تھے۔ اور چیزوں کی خاصیت اور ان کے اسباب و علل کی تلاش میں کوشاں رہتے تھے اور اسی تجسس کے نتیجے میں ایسے کارہائے نمایاں انجام دیے گئے جس کا آج تک جواب پیش نہیں کیا جاسکا۔ اور یہ حقیقت ہے کہ موجودہ علوم ریاضی، ہنر، فلکیات و طبیعیات، حیوان شناسی، طب، کیمیا، فلسفہ اور سائنس اور دیگر علما کی پوری عمارتیں انھیں کی رکھی ہوئی بنیادوں پر استوار کی جا رہی ہیں۔ علم حکمت (جس کا ایک شعبہ سائنس ہے) دین سے جدا نہ تھا، بلکہ ان کے میدان علم و معلومات آج کے علمائے مشرق و مغرب سے اس لیے وسیع تھے کہ وہ بیک وقت جملہ علوم کے ماہر ہوتے تھے۔ اور یہ ایک علم میں آگے بڑھتے ہیں اور دوسرے علوم کے لیے دوسروں کے محتاج ہوتے ہیں۔ کیا وجہ ہے



کہ ہمارے نوجوان طلباء و طالبات مادی علوم کے ساتھ روحانی اور روحانی علوم کے ساتھ حکمت اجسام و خواص (جس کا ایک شعبہ سائنس ہے) ساتھ ساتھ حاصل نہیں کرتے؟ کیا یہ بات پایہ ثبوت کو نہیں پہنچ چکی ہے کہ ایک علم خواہ وہ متضاد و مخالف ہی کیوں نہ ہو، دوسرے علم کے لیے معاون و مددگار ہوتا ہے۔ اگر ایسا ہو تو آج بھی مشرقی علوم کی تابانیاں مغرب کو بقوہ نور بنا سکتی ہیں۔

**ایک پلٹش گوئی** مستقبل قریب میں وہ وقت آنے والا ہے جب انسان قیمتی مشین آلات سے چھٹکارا پائے گا۔ اور مقناطیسی نطرت پر اس درجہ قابو حاصل کرے گا جس طرح آج بجلی کے تاروں پر مصنوعی ربڑ چڑھا کر برقی قوت کو منفصل کر لیتا ہے۔ یہ شمسی اور قدرتی توانائیوں کو معمولی اور عام سیال کی صورت منتقل کر کے رفتار، تحریک اور دباؤ کو قبضہ میں لا کر ایک پیسہ خرچ کیے بغیر خود کار و دوامی مشینیں بنائے گا۔ آج کے بے مایہ مفکرین کثرت آبادی اور قلت رزق سے متوحش ہو کر عمل جراحی، انجکشن یا ادویہ کے ذریعہ صلاحیت نوالد و تناسل کو معطل کرنے کی فکر میں بے حساب ملکی سرمایہ خرچ کر رہے ہیں۔ عنقریب وہ وقت آنے والا ہے کہ انسان رزق کے لیے اتنا درامدہ اور پریشانی نہ ہوگا بلکہ گھنٹوں کے وقفہ میں مہینوں، بلکہ برسوں کا کام لے کر اپنا رزق زیادہ مقدار میں فراہم کر سکے گا۔

**دوسرے نوجوان نعمت** آخر کیا وجہ ہے کہ ہم اپنے نوجوان طلباء و طالبات کو اس تعلیم سے بے بہرہ رکھتے ہیں جو اپانی، زمین کی توانائی اور سورج کی شعاعوں سے صحیح استفادہ کے قابل بنا سکیں اور جو مختلف مگر صحت مند غذا حاصل کرنے میں معاون و مددگار ثابت ہوں۔ حالانکہ اس مقصد کے لیے خدا نے ہمارے واسطے بے انتہا وسیع



دو عین دہن دستخوانِ نعمت بچھایا ہے۔ پھر یہ کیوں ہمارے لیے باعثِ تنگی و تکلیف ہے؟ صرف اس لیے کہ ہم ان خدائی نعمتوں کو صحیح طریقہ سے استعمال کر کے شکر یہ بجالانے کے علم و طریقہ سے واقف و آگاہ نہیں ہیں۔ یہ ہمارا کفرانِ نعمت ہی ہے کہ انسانی انکشافات نوبع انسان کے لیے راحت رساں ہونے کی بجائے تباہ کن، از دیادِ نعمت کی بجائے مزید فلاکت و عذاب، امن کی بجائے جنگ اور اطمینان کی بجائے خوف و ہراس بن کر رہ گئے ہیں۔

**یہودی بے اطمینانی** | اس سے زیادہ ناشکری اور کیا ہو سکتی ہے کہ ہم کسی پیغمبرِ اولوالعزم پر ایمان لا کر اُس کا احترام بھی کریں اور دوسری طرف اُس کے اقوال کی تکذیب اور احکام سے سز چھی کریں۔ کیا حضرت موسیٰ علیہ السلام نے حضرت عیسیٰ کی بشارت نہیں دی تھی؟ یقیناً دی تھی۔ پھر کیا وجہ ہے کہ موسیٰ کی قوم بو اب تک اپنے آپ کو بنی اسرائیل کہتے ہیں اس اولوالعزم پیغمبر کو جو بنی اسرائیل ہی میں نبوت ہوئے اور مسیح بن مریم کے نام سے علتِ نبوت اختیار کیا، صاحبِ کتاب ہوئے، مردے زندہ کیے، مٹی کے کھلونے بنا کر دم عیسوی سے زندگی بخشی اور ان کو ہوا میں اڑایا جلت دانائی سے خدائے یگانہ پر ایمان کی دعوت دی، اس کی عبادت کے طریقے بنائے، سچی بشارتیں دیں۔ لیکن قوم یہود نے ان کو ماننے سے سرتابی کی، کیا یہ کفرانِ نعمت نہیں ہے۔ کیا وہ اس کفرانِ نعمت کے بدلے میں دنیا کا چین اور دل کا اطمینان حاصل کرنا چاہتے ہیں۔ اور کیا اس طویلِ بجزبہ بادِ جود وہ امید کر سکتے ہیں کہ کامیاب ہوں گے؟۔ اگر نہیں، تو لے بنی اسرائیل، اب بھی وقت ہے کہ تم صداقت کے انحراف سے باز آؤ، اور مقدس پیغمبر مسیح بن مریم کو سچا نبی مان کر بر دباری کا سبق حاصل کرو۔ اور دنیا میں امن و امان کے پرستار بن جاؤ۔



دعا عیسیٰ فرادینی دوا اور سائنسی ترقی کے دو قوموں کے درمیان اور اہل بیت کے  
 حضرت عیسیٰ بن مریم سلام اللہ علیہما کی دعاؤں سے موجودہ عیسائی بھائیوں کو جو مادی نعمت اور  
 فرادینی دولت عطا کی گئی ہے اس کا شکریہ ادا کرنا ان پر واجب ہے یا نہیں۔ اور کیا حضرت  
 عیسیٰ بن مریم کو خدا کا بیٹا ماننے اور ہر اتوار کو گرجے میں جا کر اپنے ہاتھوں سے بنائے ہوئے فرما  
 بت کے سامنے سجدہ ریز ہونے اور اس سے دعائے مانگنے سے خدا کا شکر ادا ہوتا ہے۔  
 اے قوم عیسیٰ، کیا واقعہ تمہارا دل اس بات کو تسلیم کرتا ہے کہ وہ مسیح بن مریم جو کھانا کھانا  
 پانی پیتا اور..... زمین پر چلتا تھا، خدا کا بیٹا ہو سکتا ہے۔ بیٹا تو وہی ہو سکتا ہے جو باپ  
 کی طرح ہو اور باپ کی خصوصیات کا حامل ہو۔ خدا جسم کا محتاج نہیں عیسیٰ علیہ السلام جسم کے  
 محتاج تھے۔ خدا دیکھنے، سننے، چھونے اور چلنے کے لیے آنکھ، کان، ہاتھ اور پاؤں کا محتاج نہیں  
 لیکن عیسیٰ علیہ السلام ان اعضا کے محتاج تھے، خدا کسی سے پیدا نہیں ہوا، عیسیٰ علیہ السلام  
 کنواری مریم سے پیدا ہوئے۔ خدا بچہ جو ان اور بوڑھا نہیں ہوتا۔ عیسیٰ علیہ السلام بچے پیدا ہوئے  
 بڑھ کر جوان ہوئے اور حدیث کو پہنچے۔ کون سی وجہ مناسبت ہے جس کی بنا پر ایسے سچے  
 پیغمبر کو خدا کا بیٹا کہتے ہو۔ یہ وہ بنیادی امر ہے جس نے تمہاری عقل اور تمہارے ایمان کا رخ  
 حقائق سے پھیر دیا ہے اور عیسیٰ علیہ السلام کے تمام اقوال و احکام تمہارے لیے مبہم ہو کر رہ گئے  
 ہیں۔ تمہاری زندگی کا راستہ غیر متیقن ہو گیا ہے۔ تمہیں اپنی ملکی، قومی، سماجی، رواجی، تمدنی اور  
 خاندانی زندگی میں کہیں اطمینان کا شائبہ نظر نہیں آتا۔ یہ بے چینی اور بے اطمینانی کیوں؟ صرف اس لیے  
 کہ تم نے صداقت کو تسلیم کرنے سے گریز کیا اور اظہار حقیقت سے پہلو تہی کی۔ تم یہ سوچتے ہو کہ صداقت  
 کی تسلیم اور حقیقت کے اظہار سے عیسویت اسلام میں مدغم ہو جائے گی اور نافرودہ ہو کر حقیقتوں پر



پردہ ڈالنے لگتے ہو۔ یہ شکرانہ نعمت نہیں ہے۔ اس سے دنیا کو سیدھا راستہ ہاتھ نہ آئے گا۔ آؤ، اب تک جو ہوا سو ہوا اسے بھول جاؤ۔ آؤ دنیا میں امن و امان قائم کرنے کیلئے اس ہمت سے کام لو جو خدا نے تم کو عطا کی ہے۔ آؤ ہم سب انسان مہنوع اور بھائی بھائی ہیں، ہم سب ایک ہیں۔ اسی یگانگت کے رشتہ میں ساری دنیا کو جکڑ دو۔ اس کے لیے ایک معمولی جرأت و ہمت کی ضرورت ہے اور وہ یہ کہ حقیقت و صداقت کو تسلیم کر لو۔ اور حقیقت و صداقت یہ کہ حضرت عیسیٰ علیہ السلام مریم علیہا السلام کے بیٹے خدا کے بندے اور اولوالعزم نبی تھے۔ خدا نے ان کو دنیا کی ہدایت کے لیے نبوت، حکمت اور کتاب سے سرفراز فرما کر ہمارے پاس بھیجا تھا۔ ہمیں چاہیے کہ ہم ان پر اسی طرح ایمان لائیں جیسے وہ تھے۔ اپنی طرف سے زائد باتیں یا مشکوک شہادت قائم نہ کریں۔ کیا یہ کوئی مشکل کام ہے؟ اتنی سی بات پر ساری دنیا متحد و متفق ہو سکتی ہے۔ اتنی سی سچائی پر ساری دنیا کا بغض و عناد اور نفاق و افتراق ختم ہو سکتا ہے۔ اور اتنی سی بات اس وقت ممکن ہے جب عقل و ایمان کے سامنے سے تعصب کی دیواریں ہٹ جائیں۔ یہ اتنی سی بات نہیں، بہت بڑی بات ہے۔ شاید اللہ تعالیٰ اسے آسان فرمائے!

**حضرت عیسیٰ روح اللہ کی ایک پیش گوئی اور حکم** | "اے وارثو! بہت سی باتیں جو اس وقت تمہاری برداشت سے باہر ہیں۔ فارقلیت

(روح صداقت) جو میرے بعد آنے والا ہے وہ تمہیں بتائے گا۔ اُسے سننا، مان لینا اور اُس پر عمل کرنا۔" یہ ہے فرمان حضرت عیسیٰ روح اللہ مسیح بن مریم (علی محمد و علیہ الصلوٰۃ و السلام) کا۔ نیز یہ بھی فرمایا۔ "میں نے ایک عمارت پوری کی ہے جس میں صرف ایک اینٹ کی ضرورت ہے جب وہ اینٹ اس میں لگ جائے گی تو عمارت ایسی کھل ہو جائے گی کہ اس میں مزید کوئی گنجائش باقی نہیں رہے گی۔" آؤ، عیسیٰ علیہ السلام کے ان اقوال کی تحقیق میں تاریخ عالم کی ورق گردانی کرو!



اور اپنے دل و ضمیر کی طرف رجوع کر کے دیکھو کہ عیسیٰ علیہ السلام کے بعد آج تک سوائے محمد رسول اللہ صلی اللہ علیہ وسلم کے اور کوئی فارقلیت دنیا میں نہیں آیا۔ یہی وہ روح صداقت ہیں جنہوں نے عیسیٰ علیہ السلام کی بشارت کو ثابت کیا، اور یہی دین کی عمارت کی وہ آخری اینٹ ہیں جن کے بعد قیامت تک کسی اینٹ کی مزید گنجائش باقی نہیں رہی۔ افسوس، جس طرح موسیٰ کی قوم یہود نے عیسیٰ علیہ السلام کا انکار کر کے صداقت کا راستہ غلط کیا، اسی طرح قوم نصاریٰ پیغمبر آخر الزماں محمد رسول اللہ صلی اللہ علیہ وسلم کا انکار کر امن و سلامتی کا راستہ بھول گئی۔ اور اسی غلط روی کا نتیجہ ہے کہ آج بین الاقوامی دہلی، بلکہ تمدنی، معاشی اور خاندانی سکون و اطمینان مفقود ہو کر رہ گیا ہے۔ اب یہ حقیقت سورج سے زیادہ روشن ہو چکی ہے کہ دنیا کی امن و سلامتی سوائے محمد صلی اللہ علیہ وسلم کے بتائے ہوئے راستے کے اور کسی طرح ممکن نہیں۔ اب دلیل و حجت بازی کا وقت نہیں رہا۔ یہ زمانہ صرف حقائق کو تسلیم کرنے کا ہے۔ اگر آج بنی اسرائیل حضرت موسیٰ علیہ السلام، اور عیسائیت کے علمبردار حضرت عیسیٰ علیہ السلام کی پیغمبرانہ تعلیمات و ہدایات پر راسخ العقیدہ ہو کر عمل پیرا ہو جائیں تو سوائے اس کے اور کوئی چارہ کار نہیں کہ فارقلیت (روح صداقت) یعنی محمد رسول اللہ صلی اللہ علیہ وسلم پر ایمان لائیں۔ اور کلمہ توحید لا الہ الا اللہ محمد رسول اللہ زبان سے کہہ کر دل سے اس کی گواہی دیں اَشْهَدُ اَنْ لَا اِلٰهَ اِلَّا اللّٰهُ وَاَشْهَدُ اَنَّ مُحَمَّدًا عَبْدُهُ وَرَسُولُهُ یعنی میں گواہی دیتا ہوں کہ سوائے خدا کے اور کوئی پرستش و عبادت کے لائق نہیں اور گواہی دیتا ہوں کہ محمد خدا کے بندے اور اس کے رسول ہیں۔

**علمی تجربہ** | شکوک و بہات انسان کی بدترین رکاوٹیں ہیں جب تک علمی تجربہ کر کے نہ دیکھا جائے حقیقت ظاہر نہیں ہوتی۔ تم نے زندگی کے ناقص اور مہمل قوانین پر چل کر کیا پایا، اور دنیا کو کیا دیا؟ اب تم اسلامی قوانین کا تجربہ کر کے دیکھو جو کسی انسان کے بنائے ہوئے نہیں



بلکہ خالق انسان کے بتائے ہوئے ہیں، دیکھو، تمہیں کیا ملتا ہے اور تم دنیا کو کس مقام پر پہنچاتے ہو اگر تم نے اپنے سائنسی مکاشفات کو اسلامی ہدایات کے سانچے میں ڈھال لیا تو دیکھو تمہاری یہ تباہ کن اور خوفناک طاقتیں کس طرح مفاد انسانیت کیلئے عدل و انصاف، رحم، ہمدردی اور امن و سلامتی کا گہوارہ بن جاتی ہیں۔ اب اگر تم کو اسلامی زندگی کی سچی مثال دیکھنی ہو تو او اور ان صوفیہ کی زندگی میں تلاش کرو جن کے کردار اُسوہ رسول صلی اللہ علیہ وسلم کا صحیح نمونہ اور کامیاب زندگی کا ثبوت ہیں۔

**صوفیہ کے کردار** | اسلام کے تمام خصوصی محسنات کے حامل صوفیائے کرام ہیں جن میں نہ منیت ہوتی ہے نہ خودی، نہ خود نمائی ہوتی ہے نہ خود فروشی۔ ان کا اصول نفس پرستی کے بجائے خدا پرستی، خصومت کی بجائے محبت، غرور کے بجائے تواضع، تکبر کے بجائے فروتنی، استحقار کے بجائے استکرام ہے۔ کیسی مبارک ہستیاں ہیں یہ جو انسانیت کے فروغ و فراغ کے لیے اپنی زندگی وقف کرتے ہیں۔ یہودی عامہ ان کا مطمح نظر اور وہ خود اکرام یافتگان اہل بصر ہوتے ہیں۔ دنیا کے کسی گوشے میں کسی کو درد پہنچے ان کا دل دکھ جاتا ہے۔ دوستی اور دشمنی سے بے نیاز ہو کر مرلینوں کی عیادت کرتے اور انتہائی مخالفت کے باوجود صداقت کا دامن ہاتھ سے نہیں چھوڑتے ہیں۔ دشمن کی موت پر بھی متاسف ہوتے اور نیکی کے ساتھ یاد کرتے ہیں۔ ہر علم، فن، تجارت و صنعت و حرفت کے مفید و مفردوں اور پہلوؤں پر روشنی ڈالتے اور انسانیت کو خیر و فلاح پر قائم رکھنے کے لیے کوشش اور جہاد کرتے ہیں۔

**اسلام کا نظریہ جہاد** | اسلام میں جہاد کا حکم فرضیت کے مرتبے میں داخل ہے۔ لیکن جہاد کے معنی جنگ و فساد اور ظالمانہ قتل و غارت ہرگز نہیں ہیں۔ جن لوگوں



جہاد کے یہ معنی سمجھے ہیں انہوں نے اپنے ساتھ ساری انسانیت پر ظلم کیا ہے۔ کیونکہ اسلام کا جہاد بالسیف بدرجہ آخر فتنہ و فساد اور ظلم و استبداد کو دنیا سے مٹانے کیلئے فرض عین مقرر کیا گیا ہے۔ اسلام کی یہ تلوار ڈاکوؤں کا خنجر نہیں ہے بلکہ ڈاکٹروں کا رحیم و شفیع نشتر ہے جس طرح انسان کا جسم فاسد مادوں کا آماجگاہ بن جاتا ہے اور بغیر آپریشن کے زندگی خطرے میں معلوم ہوتی ہے تو ڈاکٹر کا یہ فرض ہے کہ وہ نشتر سے چاک کر کے فاسد مادے کو نکال دے اور اگر کوئی عضو اس درجہ خراب ہو چکا ہے کہ اس کی اصلاح ممکن نہیں تو اسے بالکل کاٹ کر جسم سے الگ کر دے۔ اسی طرح انسانی معاشرہ فتنہ و فساد اور شر و ظلم کی بُرائیوں میں مبتلا ہوتا رہتا ہے جس سے امن و سکون غارت ہو جاتا ہے۔ اس وقت اہل دانش کا فرض یہ ہے کہ وہ ان بُرائیوں کو دور کر کے معاشرہ میں امن و امان قائم کریں۔ اور اگر فساد کی عناصر اس درجہ غالب ہیں کہ اصلاح کی طرف مائل ہونا مشکل ہو گیا ہے تو اب اسلام حکم دیتا ہے کہ ایسے ارکان و عناصر کے سامنے صفت آرائی کر کے معاشرہ کو ان سے پاک و صاف کر لیا جائے۔ اسی آپریشن کا نام جہاد ہے۔

**جہاد برائے امن** | نسل انسانی کو ایسی جنگ کی تباہ کاریوں سے بچانے کیلئے دو سمت یاد دہانی کی نکتہ چینیوں اور ناراضگیوں کو نظر انداز کر کے مہم چلانا اس وقت کا سب سے بڑا انسانی فرض ہے۔ اگر اس تحریک کے سلسلہ میں بڑی طاقتوں سے بھی متصادم ہو جانا پڑے تو جو بات و بے باکی کے ساتھ آگے بڑھنا ہو گا۔ آئیے ہم اور آپ مل کر تحریر و تقریر کے میدان میں قلم و زبان سے جہاد برائے امن کا مظاہرہ شروع کریں۔ اور تشدد پسند اور استبداد کی عادی و عامل لیڈران کو چیلنج کریں کہ وہ ہمارے مقابلہ میں قلم کے ذریعہ اپنے نظریات کا اور اعمال کے ذریعہ اپنے قلم کا ثبوت دینے کیلئے تیار ہو جائیں۔



یقیناً بات میں ختم نہیں ہو جائے گی۔ بعض ضدی اور سرکش لیڈران قلم سے نظریات کا اور اعمال سے قلم کا ثبوت پیش کرنے میں ناکام ہونے کے باوجود اپنی ضد پر قائم رہنے اور اقوام کو فتنہ و فساد کی آگ میں بھونک دینے کی کوشش کریں گے، جیسا کہ اب تک تجربات اور مشاہدات ہوتے رہے ہیں، تو ہمیں متحد ہو کر اس جہاد برائے امن کیلئے بڑی سے بڑی قربانی پیش کرنے سے بھی دریغ نہ کرنا ہوگا۔ یاد رہے ایسی تمام خطرناک سے خطرناک صورتوں میں فتح ہماری اور صرف ہماری ہوگی۔ ہم ظالموں کے مہلک ترین ایٹمی ہتھیاروں کو اس طرح چبا کر تھوک دیں گے جس طرح ابابیل نے ہاتھیوں کے لشکر کو "کَعَصِفَ مَّا كُوِيَ" بنا کر چھوڑا تھا یا پتھروں نے مزدکی خدائی کا صفایا کر دیا تھا۔ کیونکہ ہم اللہ تعالیٰ کے حکم کے مطابق امن و سلامتی کا قیام چاہتے ہیں۔ ہم حق پر ہیں اور خدا ہمارے ساتھ ہے۔ پھر جب دنیا کے تمام امن پسند افراد و اقوام ہمارے خلوص اور صداقت کا اعتبار کریں گے کہ ہم صرف امن و سلامتی کے خواہاں ہیں اس کے علاوہ ہمارا کوئی مقصد نہیں تو وہ یقیناً ہمارے ساتھ ہوں گے جیسا کہ آج بھی وہ ہمارے ساتھ متحد و موافق ہیں۔

اسلام امن پسند دین ہے اور صحیح مسلمان بین الاقوامی امن  
**اسلام کا ضابطہ حیات** | عالم کا علمبردار ہوتا ہے اور چاہتا ہے کہ تمام اقوام عالم  
 متحد ہو کر ایک مؤثر و بااقتدار بین الاقوامی عدالت انصاف کی تشکیل کریں تاکہ اُلجھے  
 ہوئے مسائل کا صداقت و ایمانداری کے ساتھ تصفیہ کیا جاسکے۔ اسلام امن و سلامتی اور  
 فلاح و نیکوئی کے ساتھ زندہ رہنا اور زندہ رکھنا سکھاتا ہے، وہ صرف بُرائی، فساد اور ظلم  
 و استبداد کا دشمن اور قاتل ہے۔ جو قومیں اس نظریے کی حامی ہیں وہ ہمیشہ اسلام سے متحد  
 رہ چکی ہیں اور ہمیشہ رہیں گی۔ اسلام نے داخلی اور خارجی مشترکہ مقاصد کے لیے ایک ضابطہ



حیات مقرر کیا ہے جو پورے اعتماد کے ساتھ امن و سلامتی کا ضامن ہے۔ آج سو سو برس سے مسلسل تجربات اور ہمیشہ مشاہدات کی روشنی میں اس ضابطہ حیات کا اعتماد اظہار من الشمس ہو چکا ہے۔ دنیا نے اگر امن و سلامتی کا منہ دیکھا ہے تو صرف اسلامی ضابطہ حیات کے سایے میں۔ اس کے علاوہ اور کسی ضابطہ میں امن و سکون اور سلامتی و خوش حالی کا ثابہ نہیں ملا۔ اور آج بھی اسلام تمام دنیا کے خود ساختہ قوانین کو چیلنج کر سکتا ہے۔ آئیے، اگر آپ امن و سلامتی کے طرفدار ہونے کا دعویٰ کرتے ہیں تو اسلام کے ضابطہ حیات پر غور کیجیے، تاریخی روایات سے معلومات حاصل کیجیے اور خود تجربہ کر کے دیکھیے۔ اگر دنیا میں سب سے بہتر ضابطہ حیات ثابت ہو تو اسے تسلیم کر کے دنیا کو امن و سلامتی کا گوارہ بنا دیجیے۔ یا کسی دوسرے ضابطہ حیات کو اس کے مقابلے میں کامیاب ثابت کیجیے اسلام اس سے رد گردانی کے لیے ہرگز ہرگز تیار نہ ہوگا۔ اس لیے کہ **مَخْذُ مَا صَفَا وَ دَعَا مَا كَدَرُ** (نیکی، بھلائی اور یہودی کو حاصل کر لو اور بُرائی، فساد اور ظلم کو ٹھکرا دو) اس کے ذریعے اصولوں میں داخل ہے۔

**نظریہ جہاد میں اسلام کی احتیاط** | اسلام کسی دشمنی، غصہ یا بغض و حسد کی بنا پر جہاد کا حکم نہیں دیتا۔ پہلے اصلاح کی کوشش کرتا ہے اور شہر پسند عناصر کے سامنے پہلی اصلاح یہ پیش کرتا ہے کہ اگر تم مسلمان نہیں ہو (یعنی امن و سلامتی کے پرستار نہیں ہو) تو مسلمان ہو جاؤ۔ اگر تم صحیح معنوں میں مسلمان ہو جاؤ گے تو تمام بُرائیاں ختم ہو جائیں گی۔ اور جہاد کی ضرورت پیش نہ آئے گی۔ اور اگر تم مسلمان ہونا نہیں چاہتے تو اسلام اس لیے تم سے جہاد نہیں کرے گا کہ تم مسلمان کیوں نہیں ہوتے، بلکہ اصلاح کا دوسرا طریقہ پیش کرے گا کہ تم کسی بھی دین میں رہتے ہوئے اس بات کا معاہدہ



کر کہ تم شر و فساد کے معاون و مددگار نہیں ہو۔ اور یہ شرط اس درجہ مصالحتانہ ہے جس میں کوئی تشدد اور سختی نہیں ہے۔ اگر کوئی گروہ یا قوم ان دونوں اصلاحی باتوں کو رد کر کے فساد پھیلانے تو اس کے یہ معنی ہوں گے کہ اس کی صلاح قبول کرنے کی استعداد باطل ہو گئی ہے اور اب سوا اس کے اور کوئی چارہ نہیں ہے کہ اس سے مقابلہ کر کے انسانی زندگی کو شر و فساد سے بچا لیا جائے یہ ہے اسلام میں جہاد کا حکم اور اس کی احتیاط۔

**بہاد کے لیے قرآنی احکام** | قرآن کریم میں جن الفاظ کے ساتھ جہاد و قتال کا حکم اور اجازت دی گئی ہے اس سے اللہ تعالیٰ کا واقعی منشا

صاف صاف سمجھ میں آجاتا ہے کہ جہاد بالسیف تبلیغ اسلام کے نہیں، بلکہ صرف ظلم و استبداد کے استیصال اور رفع شر و فساد کی غرض سے ہے۔ جیسا کہ فرمایا (۱) وَقَاتِلُوهُمْ حَتَّى لَا تَكُونَ فِتْنَةٌ (تم فسادوں سے اس وقت تک لڑتے رہو جب تک شر و فتنہ دور نہ ہو جائے) یہ ہر حالت ہر ملک و قوم میں پیش آتی رہتی ہے کہ چند فساد می حد سے تجاوز کر کے معاشرے کے امن و امان میں رخنہ اندازی کرتے ہیں اس وقت جہاد فرض ہو جاتا ہے۔ (۲) وَقَاتِلُوا الَّذِينَ يُقَاتِلُونَكُمْ وَلَا تَعْتَدُوا (اور جو لوگ تمہارے ساتھ ناحق لڑائی کریں تم ان سے مقابلہ کرتے رہو۔ مگر ان پر زیادتی نہ کرنا) اگر کوئی جماعت بلا سبب تمہارے ملک یا دین پر قاتلانہ حملہ کرے، تم ان کے سامنے آہنی دیوار بن کر کھڑے ہو جاؤ اور جہاد کرتے رہو۔ لیکن فتح کی صورت میں انصاف اور انسانیت کی حدود سے تجاوز نہ کرنا۔ (۳) اِذْ لِلَّذِينَ يُقَاتِلُونَ بِأَنَّهُمْ ظَلَمُوا (جن لوگوں پر ظلم کیا گیا ہے انہیں اس کے خلاف جہاد کرنے کی اجازت ہے)۔ اسلام نے ظلم کو کسی حالت میں برداشت نہیں کیا ہے بلکہ اس کے مقابلہ کے لیے اجتماعی جہاد کی اجازت دی ہے۔ (۴) وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ



وَالَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا. (ستمیں  
 کیا ہو گیا ہے کہ تم جہاد نہیں کرتے۔ اور [دیکھتے ہو کہ] کمزور مرد، عورتیں اور بچے فریاد کر رہے ہیں کہ  
 اے پروردگار ہمیں ان ظالموں کی بستی سے نجات دے) جس ملک کی غالب اکثریت اور طاقت ور  
 قوم اقلیت اور کمزور لوگوں پر ظلم کریں اور وہ مظلوم ظلم کی وجہ سے اس بستی سے پناہ مانگ کر نکل جانا  
 چاہیں اس وقت ان ظالموں کے خلاف جہاد کرنا فرض ہوتا ہے۔ (۵) الَّذِينَ آمَنُوا لِيُقاتِلُوا فِي  
 سَبِيلِ اللَّهِ وَالَّذِينَ كَفَرُوا لِيُقاتِلُوا فِي سَبِيلِ الطَّاغُوتِ فَقَاتِلُوا أَوْلِيَاءَ  
 الشَّيْطَانِ إِنَّ كَيْدَ الشَّيْطَانِ كَانَ ضَعِيفًا (جو لوگ ایمان والے ہیں وہ اللہ کی راہ میں  
 جہاد کرتے ہیں، اور جو کافر ہیں وہ شیطان کے راستے میں لڑائی کرتے ہیں۔ پس تم (مسجد متفق ہو کہ)  
 شیطان کے دوستوں اور طرفداروں سے جہاد کرو۔ اور یہ بات یقینی ہے کہ شیطان کا مکر ہمیشہ  
 کمزور (بودا اور کھپچھسا ہوتا ہے۔

**آیات جہاد کے نتائج حاصلہ** | ان آیات کی روشنی میں پانچ مواقع سامنے آتے  
 ہیں جن پر جہاد فرض ہو جاتا ہے۔ (۱) فتنہ کو مٹانے  
 کے لیے فتنہ پردازوں سے جہاد۔ (۲) حملہ آوروں سے جہاد۔ (۳) خود مظلوموں کو ظلم کے  
 مقابلے میں جہاد (۴) ظالم اکثریت یا اقوام سے جہاد جو اپنی کمزور اقلیت کا اپنی بستی میں جینا  
 دُوبھر کر دیں۔ اور (۵) ان شر پسند افراد و اقوام سے جو شیطنیت کی طرفداری میں مکر و فریب کا  
 جاں بچھا کر امن پسند افراد و اقوام سے زبردستی لڑائی مول لینے کی کوشش کریں۔ یہ ایسے مواقع  
 ہیں جن میں ایمانداروں کے لیے جہاد فرض ہو جاتا ہے۔ اگر کوئی اس کی فرضیت سے دامن بچانے  
 کی کوشش میں غلط تاویلات یا حیلہ بہانہ سے کام لے گا وہ انہیں لوگوں میں شامل ہو جائے گا  
 جو انسانیت میں فتنہ و فساد کے بانی ہیں۔



ان توضیحات کی روشنی میں مخالفین جہاد کو معلوم ہونا  
**جہاد کا مقصد اور حکمتِ عملی** چاہیے کہ جہاد سے اسلام کا مقصد مادی یا معدنی دولت  
 کی ذخیرہ اندوزی یا زرعی زمینیں حاصل کرنا یا ملک گیری کی ہوس میں فوج کشی کرنا ہرگز نہیں ہے  
 جن لوگوں نے ان مقاصد کے ماتحت اسلام کے نام سے تلوار اٹھائی ہے وہ جہاد نہیں بلکہ  
 بادشاہی پرانی ہے اس کی ذمہ داری اسلام پر نہیں۔ اسلامی جہاد صرف انہیں موقعوں پر فرض  
 ہوتا ہے جو اوپر بیان کیے گئے ہیں۔ پس ایسے اسلامی جہاد سے مخالفت کرنے والے یا تو احساس  
 کمتری کا شکار ہیں یا اسلامی جہاد کی حکمتِ عملی اور اس کے مقاصد سے ناواقف ہیں یا مفسدین  
**سوال** یہ پانچ مواقع جو اوپر بیان کیے گئے ہیں ہر معاشرہ میں ان کا وقوع پذیر ہونا امکاناً  
**ایک** میں سے ہے یا نہیں؟ اور واقع ہونے کی صورت میں ان کا ازالہ لازمی و فروری  
 ہے یا نہیں؟ اور ضروری ہونے کی صورت میں کیا جہاد کے علاوہ اور کوئی کامیاب اور  
 مؤثر طریق کار سامنے آسکتا ہے؟

بعض سطح پسند افراد مجتہدین کے ساتھ جو اب دینے کی کوشش کریں گے کہ "ہاں پر امن  
**جواب** مصالحت اور ثالث کے ذریعہ باہمی سمجھوتہ ایک ایسا شریفانہ طریق کار ہے جو بغیر  
 جہاد کے کامیاب اور مؤثر ہوتا ہے۔ تو اولاً اسلام خود اس کا حامی و عامل ہے، لیکن دیکھنا تو یہ ہے  
 کہ یہ طریق کار تمام مدارج پر کامیاب ہے یا بعض مدارج پر۔ ہمارے، بلکہ ہر شخص کے عینی مشاہدات  
 ہیں کہ شریفانہ طریق کار صرف شرفاء کے درمیان مخصوص ہے اور شرفاء کے درمیان مذکورہ مواقع  
 شاذ و نادر پیش آتے ہیں جن میں جہاد فرض ہو۔ اور اگر پیش آ بھی جاتے ہیں تو ان کی شرافت و مات بگرنے  
 سے پہلے بنا لینے کی کوشش کرتی ہے۔ یقیناً فتنہ حملہ ظلم مظلوموں کی حمایت نہ کرنا اور مرد فریب  
 کسی قرینے سے شریفانہ کردار نہیں ہیں۔ اس لیے ان مواقع پر پُر امن مصالحت اور باہمی سمجھوتہ کی



امید کرنا پتھر میں جونک لگانے سے کم نہیں ہے۔ ان مواقع پر اسلام کے بتائے ہوئے تین طریقوں کے علاوہ کوئی چوتھا طریق کار نہیں۔ اسلام پیش کیا جائے، یا معاہدہ اور باہمی سمجھوتہ کے ذریعہ امن و سلامتی کا طرفدار بنایا جائے، یا جہاد کر کے ان کی برائیوں کو یک لخت مٹا دیا جائے۔ اگر کوئی چوتھا طریقہ کامیاب ہوتا تو اسلام ضرور بتاتا۔

**بہاد کے لیے تیاری کا حکم** | زمان ماسبق میں بہاد کی تیاری کے لیے سب سے پہلی چیز قوم کے بچوں کو فنون سپہ گری، شہسواری اور جسمانی صحتمندی کی تعلیم دینا، تربیت یافتہ گھوڑے، لڑائی کے ساز و سامان اور اسلحہ جات فراہم کرنا تھا۔ اس کی مثالیں قرن اولیٰ سے قرن ثانیہ تک عمومیت کے ساتھ پیش کی جا چکی ہیں۔ اس طرح قوم کا محدود طبقہ نہیں بلکہ پوری قوم کی قوم سپاہیانہ شان و شوکت کی حامل اور شجاعت و محاربت میں کامل ہوتی تھی۔ ہم اسی تعلیم کے ماتحت فتویٰ حاصل کر سکتے ہیں کہ جس زمانے میں جنگ و بہاد کے جو طریقے اور اسلحہ جات استعمال کیے جاتے ہوں ان کا مہیا کرنا مسلمانوں پر فرض ہو گا۔ تاکہ جس سامان سے حملہ کیا جائے اسی سے اس کا جواب دیا جاسکے۔ لیکن اس کے یہ معنی نہیں کہ ان اسلحہ اور مادی طاقت پر اس قدر بھروسہ کیا جائے کہ اگر زیادہ ہو تو ہم مغرور ہو جائیں اور کم ہو تو خدا کی قدرت و نفرت سے منہ پھیر کر ہر اسال اور خوفزدہ ہونے لگیں۔ مسلمانوں نے ہمیشہ تعداد اور ساز و سامان کی کمی کے باوجود اللہ تعالیٰ کی قدرت و نفرت سے فتوحات حاصل کی ہیں۔ کیونکہ انھوں نے پہلے اپنے نفس سے بہاد کر کے فتح حاصل کر لی تھی، اور کیونکہ ان کو اللہ تعالیٰ کے وعدہ پر ”وَرَأَى اللَّهُ عَلَىٰ نَفْسِهِمْ“ (اور اللہ تعالیٰ ان کی حمایت و مدد پر ہے) یقین کامل اور اعتماد و اثق تھا۔ اور پھر اس کے یہ معنی بھی نہیں ہیں کہ ہم صرف خدا کی امداد پر بھروسہ کر کے عیش و آرام میں پڑ جائیں، فنون سپہ گری سے نابلد رہیں اور دورِ حاضرہ کے سائنسی اسلحہ جات یا سامان حربے ضرب سکے



بجائے قسمت اور خدا کے سپرد کر دیں۔ یہ کامیابی کا راستہ نہیں ہے۔ جو کام اپنے کرنے کا ہے اُسے پورا کریں تو اللہ تعالیٰ بھی اپنا وعدہ بالضرور پورا فرمائے گا۔

سائنس اور انسانیت | سائنس کے متعلق ہر مکتبہ فکر کا انسان اپنے خیال کے مطابق رائے زنی کرتا ہے۔ لیکن جب ہم دیکھتے ہیں کہ ہر چیز میں بُرائی

اور بھلائی کے دونوں پہلو ہوتے ہیں اور اسلام بُرائی کے پہلو سے بچا کر صرف بھلائی کا پہلو اختیار کرنے کی تعلیم دیتا ہے تو اسلام کی نظر میں سائنس کا وہ پہلو جو انسانیت کے لیے مضر اور باعثِ ہلاکت ہے قابلِ احترام ہوگا اور وہ پہلو جو انسانیت کیلئے مفید اور ذریعہٴ فلاح و ترقی ہے قابلِ عمل و اختیار ہوگا۔ کوئی شعبہ علم و فن اس مناسب فیصلے کی تردید نہیں کر سکتا۔ اور اس نظریہ کے ماتحت ہم آسانی سے رائے قائم کر سکتے ہیں کہ وہ لیڈران یا سائنسدان جو تباہ کن آلات و اسلحہ جات کے ذریعہ سائنس کو بدنام اور قیمتی جانوں اور قومی سرمایہ کو ضائع کر رہے ہیں ان کو اقتدار سونپ کر اپنی من مانی کرنے کی اجازت دینا اپنی انسانیت کے پاؤں میں کھٹاری مارنا ہے۔ اس لیے ہر انسان کا فرض ہے کہ وہ اس کی مخالفت کرے اور ان لوگوں کی اعانت کرے جو سائنس کو انسانیت کی بقا و ترقی میں محدود رکھنے کے حامی ہیں۔

سائنس کے لیے صحیح راہ عمل | آج سائنسدانوں نے انسانیت میں اپنی ہلاکت آفرینی کا خوف دہرا س پیدا کر دیا ہے اور اقتدار طلب لیڈران

اس سے غلط استفادہ کر رہے ہیں۔ اب اس کے لیے صحیح راہ عمل سوا اس کے اور کوئی نہیں کہ وہ بنی نوع انسان کے دلوں سے خوف دہرا س کو دور کر کے عوام الناس کو فقر و فاقہ، جہالت و بیماری اور جنگ و فساد و خون ریزی سے نجات کا علی پیغام پہنچائے اور اخلاقیات و نفسیات کو مثبت قدرت کا مہنوا بنانے کے لیے اسلام کے تعلیم کردہ کامیاب طریقوں کو آزما کر دیکھے۔



یہ کامیاب اور مستند طریقے اجمالاً "النسانی معراج کے ۱۳ نکات" عنوان کے ذیل میں پیش کر کے "مینائے مصطفائی" کے دور ثانی کو اس یقین کے ساتھ ختم کیا جاتا ہے کہ اگر ان تیرہ نکات کو اچھی طرح ذہن نشین کر کے غم و ارادہ کے ساتھ عملی جامہ پہنایا جائے تو انسانیت صحیح معنوں میں اسی معراج کمال پر پہنچ سکتی ہے جو اس کا اصل مقام ہے۔

تعلیمات مصطفائی میں سے :-

النسانی معراج کے

تیرہ نکات

اے انسان !

(۱) تو حق جو حق گو اور حق پرست رہ

(۲) تو خود شناسی کے نظری و علمی طریقہ سے حقیقت شناس بن !



(۳) تو تزکیہ نفس۔ اور اخلاقی اصطفاء کے ذریعہ۔ نجات حاصل کر!

(۴) تو تعلیم و تعلم کو بلا استثنا ترویج دینے میں بخل و کوتاہی نہ کر!

(۵) تو جسمانی و عقلی صحت مندی کی رحمت سے بہرہ یاب ہو کر

دوسروں کو بہرہ یاب ہونے کا موقع دے!

(۶) تو انسانی آزادی۔ اور انسان کے بنیادی حقوق کے

تحفظ کے لیے احساس ذمہ داری پیدا کر!

(۷) تو معاشرت صلح۔ توسیع معاش۔ اور اقتصادی و صنعتی

بلندیوں پر پہنچنے کی آزادی کسی سے سلب نہ کر!

(۸) تو کسی کے مفاد کو اپنے مفاد سے کم نہ سمجھ۔ اور کسی کا حق

آزادی اُس وقت تک سلب کرنے کی کوشش نہ کر جب تک



وہ مہذب — مفید عامتہ — اور قانونی طریقہ پر ہو !

(۹) تو اپنی اُس فطرت کے لیے — جو یقینی معقولات اور

تجرباتی معلومات کی طرف مائل ہے — وہ صحیح و مستقیم

راہ عمل اختیار کر — جو مقصد تک رسائی کے لیے —

شک و تردد سے پاک و صاف ہو...!

(۱۰) تو انفرادی — خاندانی — اجتماعی — اور بین الاقوامی

تمام دنیاوی امور کو — مشورہ و رواداری

— مصالحت و امدادِ باہمی — ایثار و اخوت —

اور اتحاد و اتفاق — کے ذریعے —

کرنے کی کوشش کر !



(۱۱) تو اپنے دل و دماغ — اور فکر و نظر کو — ہر قسم کے

تعصب سے پاک — احساس برتری سے خالی —

خودخواہی سے بالاتر — اور اخلاق سوز خصلتوں —

دعوتِ جمہور نفع اندوزیوں کے رجحانات سے صاف کر کے

نوع انسان کی خدمت کا جذبہ — اور روشن مستقبل کا

تصور قائم کر۔!

(۱۲) تو محسنین و خادمانِ آدمیت کا احترام — امن و آزادی

و سلامتی کی طرفداری — مظلوم کی حمایت — اور

ہر شخص سے احسان کر — اور غیر مہذب الفاظ —

استہزار آمیز کلمات — جنگ جو یا نہ حرکات — یا



فتنہ و فساد انگیز اشارات سے گریز کر !

(۱۳) تو حاملِ امانت ہے حق امانت ادا کر — اپنے عہد و پیمان پر

استوار رہ — ہر عمل میں ظاہر آرائی سے باز آ — اور دوام

اخلاص قلبی کو شعار بنا — پھر بھی ان پر مغرور نہ ہو —

تاکہ تیرے اعمال بار آور — اور خاتمہ با اعتبار ہو !

صبغت اللہ ایرانی

گنج بخش پیر

حیدرآباد (مغربی پاکستان)

تمت بالخیر

(نوٹ) میناے مصطفائی کو دو جلدوں میں ختم کر کے "میکدہ مصطفائی" شروع کیا گیا ہے۔ آپ دعا فرمائیے کہ اللہ تعالیٰ اس کے اتمام کی توفیق عطا فرمائے!







[Blacked out area]

[Blacked out area]

۵۷۲  
۵۷۲

۵۷۲  
۵۷۲



[Blacked out area]

[Blacked out area]

۵۷۲  
۵۷۲

۵۷۲  
۵۷۲